

# تاریخ اسلام

حصہ اول

شاہ معین الدین ندویؒ

آغاز اسلام سے لے کر خلافت راشدہ کے اختتام تک  
اسلام کی مذہبی، سیاسی، تمدنی، اور علمی تاریخ

بِسْمِ اللّٰهِ الرَّحْمٰنِ الرَّحِیْمِ

نحمدہ و نصلی علیٰ رسولہ محمد و آلہ و اصحابہ اجمعین

## عرب قبل از اسلام

وجہ تسمیہ: عرب کی وجہ تسمیہ کے بارے میں دو بیانات ہیں، ایک یہ کہ عرب کے لفظی معنی فصیح اللسان اور زبان آور کے ہیں، چونکہ عرب اپنی فصاحت اور زبان آوری کے مقابلہ میں ساری دنیا کو سچ سمجھتے تھے اس لیے اپنا نام عرب یعنی فصیح اللسان اور دوسری قوموں کا عجم یعنی ژولیدہ بیان رکھا تھا۔ دوسرا یہ کہ عرب مشتق ہے ”عربہ“ سے، جس کے معنی دشت و صحرا کے ہیں، چونکہ عرب کا بڑا حصہ دشت و صحرا پر مشتمل تھا اس لیے سارے ملک کو عرب کہنے لگے۔

جغرافیہ: جغرافیائی شکل کے اعتبار سے عرب جزیرہ نما ہے جس کے تین طرف پانی اور ایک سمت خشکی ہے، مغربی میں بحیرہ قلزم، آبائے سویز اور بحیرہ روم ہے، مشرق میں بحر ہند، خلیج فارس اور بحر عمان، جنوب میں بحر ہند، شمال کی حدود بہت مختلف ہیں، بعض جغرافیہ دان شام تک اس کی حدود کو وسعت دیتے ہیں۔ عرب کی اب تک باقاعدہ پیمائش اور مردم شماری نہیں ہوئی ہے لیکن تخمیناً رقبہ بارہ لاکھ مربع میل ہے جو جرمنی اور فرانس سے چار گنا ہے اور آبادی ایک کروڑ کے قریب ہے، ملک کا بڑا حصہ ریگستان و صحرا پر مشتمل ہے، ملک بھر میں پہاڑوں کا سلسلہ پھیلا ہوا ہے، عراق، یمن اور شام کے خطے شاداب و زرخیز ہیں، محل وقوع کے اعتبار سے ہر مقام کی آب و ہوا جدا جدا ہے لیکن عموماً گرم خشک ہے۔

قدیم تاریخ: عرب لسانی تقسیم کے اعتبار سے سامی ہیں، مورخین نے انہیں تین طبقات پر تقسیم کیا ہے۔ عرب باندہ، عرب عاربہ اور عرب مستعربہ۔ عرب باندہ وہ قدیم طبقہ ہے جو تاریخی دور سے ہزاروں سال پہلے مٹ چکا تھا، عاد و ثمود کی قومیں اسی طبقہ سے تھیں، اشعار عرب اور بعض الہامی صحیفوں کے علاوہ کسی تاریخ سے ان کے حالات کا

پتہ نہیں چلتا، عرب عاربہ کی (جو قحطانی کہلاتے ہیں) تاریخ موجود ہے۔ یہ لوگ یمن کے آس پاس آباد تھے، یہی لوگ عرب کے اصل باشندے ہیں اور عرب کی قدیم تاریخ ان ہی سے وابستہ ہے، عرب میں ان کی بڑی بڑی اور ترقی یافتہ حکومتیں تھیں۔ ان کے عظیم الشان محلات کے کھنڈرات اب تک عرب میں پائے جاتے ہیں، جو ان کے دنیاوی جاہ و جلال کے شاہد ہیں۔

تیسرا طبقہ عرب مستعربہ کا ہے، یہ حضرت اسماعیل علیہ السلام کی نسل سے ظاہر ہوا، ظہور اسلام کے وقت یہی دو طبقے عرب میں تھے اور اسلام کی ابتدائی تاریخ ان ہی سے وابستہ ہے۔

بعثت ابراہیم علیہ السلام عرب کی دینی تاریخ کا آغاز حضرت ابراہیم علیہ السلام سے ہوتا ہے، حضرت ابراہیم علیہ السلام سے پہلے سارے عالم میں گمراہی اور ضلالت چھائی ہوئی تھی، روئے زمین پر ایک قوم بھی خاص اللہ واحد کی پرستش کرنے والی نہ تھی، انسانوں کو معبودی کا دعویٰ تھا، حضرت ابراہیم علیہ السلام کے وطن بابل میں نمرود اپنا مجسمہ بچواتا تھا اور قوت کے زور سے اپنی معبودی منواتا تھا۔ اس تیرہ و تار دور میں اللہ نے حضرت ابراہیم علیہ السلام کو نور ہدایت دے کر بھیجا، مگر اس عام تاریکی میں کوئی نگاہ اس نور کو نہ پہچان سکی اور ہر طرف سے حضرت ابراہیم علیہ السلام کی مخالفت ہوئی، نمرود نے آپ کو آگ میں ڈلوایا، اعزہ خاص نے مخالفت کی باپ دشمن بن گیا۔ اس لئے آپ ترک وطن کر کے مصر چلے گئے۔ رقیون فرمانروائے مصر نے ناموس پر حملہ کرنا چاہا، لیکن پھر اس کی نگاہوں سے باطل کا حجاب اٹھ گیا اور حضرت ابراہیم علیہ السلام کو نہایت عزت و احترام کے ساتھ ٹھہرایا اور رخصت کرتے وقت اپنی لڑکی ہاجرہ علیہا السلام آپ کے ساتھ بیاہ دی۔

حضرت ابراہیم علیہ السلام کی پہلی بیوی سارہ رضی اللہ عنہا تھیں ان کے لطن سے حضرت اسحاق پیدا ہوئے اور حضرت ہاجرہ رضی اللہ عنہا کے شکم سے حضرت

کے لیے انہیں مکہ سے باہر نکلنا پڑا، ان کے نکلنے کے بعد بنی جرہم نے کعبہ کی تولیت پر قبضہ کر لیا۔ آل اسماعیل علیہ السلام نے تنہا ہی رشتہ کی وجہ سے ان سے کوئی مزاحمت نہیں کی اور وہ مدتوں کعبہ کے متولی رہے، کعبہ کی تولیت سارے عرب کی بادشاہی کے مترادف تھی، آل جرہم اس کے متحمل نہ ہو سکے اور انہوں نے تولیت کے گھمنڈ میں بڑی بد عنوانیاں شروع کر دیں۔ خانہ کعبہ کا چڑھاؤ اگھا جاتے، حجاج کو ستاتے، طرح طرح کے مظالم کرتے، جب ان کی یہ بد عنوانیاں حد سے سوا ہو گئیں تو آل اسماعیل علیہ السلام نے انہیں مکہ سے نکال کر پھر کعبہ کی تولیت واپس لے لی (سیرت ابن ہشام جلد اول ص ۶۳، ۶۵) اور یہ منصب نسل در نسل منتقل ہوتا ہوا عدنان تک پہنچا، یہ بڑا تاریخی شخص ہے۔ آنحضرت صلی اللہ علیہ وسلم اور اکثر صحابہ رضی اللہ عنہم کا سلسلہ نسب اسی پر منتہی ہوتا ہے اس کے زمانہ میں عرب پر بخت نصر کا حملہ ہوا، جس سے عربوں کو سخت نقصان پہنچا، اس حملہ سے سنبھلنے کے بعد عدنان کی اولاد بہت بھلی پھولی، ربیعہ مضر اور قضاہ کے نامور قبائل اسی کی نسل سے تھے جنہوں نے عرب کی پرانی تاریخ میں بڑی عظمت و شان حاصل کی۔ حجاز، نجد، عراق اور شام وغیرہ عرب کے تمام حصوں میں ان کی حکومتیں پھیلی ہوئی تھیں، ان کا خاص پیشہ تجارت تھا۔

خاندان قریش کی بنیاد اور ان کا نظام: آگے چل کر عدنان کی نسل سے خاندان قریش کے مورث اعلیٰ فہر کا جس سے اس خاندان کی بنیاد پڑی ہے، ظہور ہوا، اس کا لقب قریش تھا، اس نسبت سے اس کی نسل قریشی کہلاتی ہے، قریش کے کل خانوادے اسی کی نسل سے تھے اس کی پانچویں پشت میں قریش کا تاریخی شخص قصی پیدا ہوا، قریش کی اجتماعی اور سیاسی زندگی کا آغاز اسی نامور شخص سے ہوتا ہے۔ قصی کا باپ اس کے بچپن میں مر گیا تھا۔ ماں نے قبیلہ بنی عذرہ میں دوسری شادی کر لی تھی، اس لیے قصی کا بچپن بنی عذرہ میں گزرا۔ جوان ہوا تو اپنے اصلی خاندان اور اس کی عظمت کا پتہ چلا، غیور طبیعت نے اجنبیوں میں رہنا گوارا نہ کیا، اس لیے وہ بنی عذرہ کو چھوڑ کر

حجاز پہنچا، ناصیہ اقبال پر آثار بلندی دیکھ کر دادھیال والوں نے ہاتھوں ہاتھ لیا۔ اس زمانہ میں قریش کی حالت نہایت خراب ہو رہی تھی، ان کا کوئی نظام نہ تھا، وہ حجاز کے مختلف گوشوں میں منتشر تھے۔ حرم کی تولیت پر بنی خزاعہ قابض ہو گئے تھے اور قصی کے ورود مکہ کے وقت حرم کی تولیت خلیل خزاعی کے ہاتھوں میں تھی۔ قصی بچپن سے نہایت حوصلہ مند حائل و فرزانہ اور امارت پسند تھا، اسے یہ منصب جلیل غیروں کے ہاتھوں میں گوارا نہ ہوا، چنانچہ اس نے پہلے بنی کنانہ کی مدد سے بنی خزاعہ کو حرم سے نکالا، اس کے بعد قریش کو جو مختلف مقامات پر منتشر تھے سمیٹ کر مکہ لایا اور ان کی تنظیم کر کے ایک چھوٹی سی ریاست قائم کی، اس دن سے قریش کو حجاز میں سیاسی اہمیت حاصل ہوئی اور ان کا تاریخی دور شروع ہوا۔ (تفصیل کے لیے دیکھو طبری ص ۱۰۹۷ اور سیرت ابن ہشام ج ۱۔ اول ص ۶۹) قصی نے یہ چھوٹی سی ریاست جمہوری اصول پر قائم کی اس کے کئی شعبے تھے، جو مختلف قبائل میں تقسیم تھے، بڑے شعبے تین تھے، فوجی، عدالتی اور مذہبی، اور پھر یہ تینوں کئی شعبوں میں تقسیم تھے۔

فوجی : (۱) عقاب، یعنی قومی نشان کی علمبرداری۔ (۲) قبہ، فوجی کیمپ کا انتظام۔ (۳) آعنه، سواروں کے رسالے کی سپہ سالاری۔ (۴) سفارہ، دوسری حکومتوں اور قبائل کے درمیان خط و کتابت اور گفتگو وغیرہ۔

عدالتی شعبہ : (۱) ندوہ اور قومی جلسہ گاہ کا انتظام۔ (۲) مشورہ، امور مہمہ میں صلاح و مشورت۔ (۳) مشدق جرمانہ اور مالی تاوان کی نگہداشت۔ (۴) حکومت مقدمات کا فیصلہ۔ مذہبی شعبہ میں (۱) سقایہ، حاجیوں کے خور و نوش کا انتظام۔ (۲) عمارہ، خانہ کعبہ کا انتظام۔ (۳) رفاہ، حاجیوں کی مالی اعانت۔ (۴) سدانہ، خانہ کعبہ کی کلید برداری۔ (۵) ایسار، بتوں سے استخارہ کی خدمت، اموال الحج رہ بتوں کے چڑھاوے کا انتظام، یہ تمام عہدے قریش کی مختلف شاخوں میں تقسیم تھے۔ ظہور اسلام کے وقت ان کی تقسیم تھی۔ عقاب بنی امیہ، قبہ اور آعنه بنی مخزوم، سفارت بنی عدی، ندوہ

بنی عبدالدار، مشورہ بنی اسد، اشناق بنی تمیم، حکومت بنی سہم، سقایہ اور عمارہ بنی ہاشم، رفاہ بنی نوفل، سدانہ بنی عبدالدار، ایسار بنی جمح اور اموال الحجرہ بنی سہم۔ (عقد الفرید ج ۲، ص ۳۶ میں ان مناصب کی تفصیل ہے) خانہ کعبہ سارے عرب کا مرکز تھا۔ حج کے موقع پر ہزاروں آدمی جمع ہوتے تھے۔ قصی سے پہلے ان کی آرام و آسائش کا کوئی معقول انتظام نہ تھا۔ سب سے پہلے قصی نے اس طرف توجہ کی اور قریش سے کہا کہ ”حجاج صد ہا کون کی مسافت طے کر کے حرم کی زیارت کے لیے آتے ہیں اور ان کی میزبانی ہمارا فرض ہے“ (طبری، ص ۱۹۶) اس تحریک پر قریش نے اس کام کے لیے سالانہ ایک رقم مقرر کر دی جس سے منی میں حجاج کو کھانا کھلایا جاتا تھا، مکہ ایک خشک اور بے آب و گیاہ مقام ہے، قصی نے چرمی حوض بنوا کر پانی کا معقول انتظام کیا۔ (طبری، ص ۱۹۶) قصی کی چھ اولادیں تھیں۔ عبدالدار، عبدمناف، عبدالعزیٰ، عبد بنجر اور مرہ۔ مرتے وقت قصی نے حرم کے تمام مناصب عبدالدار کو دیئے اور قریش کی سیادت عبدمناف نے حاصل کر لی۔ عبدمناف کے چھڑ کے تھے۔ ان میں ہاشم رسول اللہ ﷺ کے دادا سب سے زیادہ با اثر تھے۔ بنی عبدالدار کی نااہلی کی وجہ سے انہوں نے سقایہ اور رفاہ کے عہدے عبدالدار سے لے لیے۔

ظہور اسلام سے پہلے عرب اور دنیا کی مذہبی، اخلاقی اور سیاسی حالت: اوپر جو کچھ لکھا گیا ہے وہ عرب اور قریش کی سیاسی تاریخ تھی، ان کی مذہبی تاریخ اسلام سے وابستہ ہے۔ اوپر معلوم ہو چکا ہے کہ عرب میں سب سے اول حضرت ابراہیم علیہ السلام نے توحید الہی کا تصور پھونکا تھا اور اللہ واحد کی پرستش کے لیے مکہ میں سب سے پہلا اللہ تعالیٰ کا گھر بنایا، لیکن رفتہ رفتہ لوگوں کے دلوں سے صدائے توحید کا اثر زائل ہو گیا تھا اور نہ صرف عرب بلکہ سارے عالم میں خاص اللہ کا نام لینے والا کوئی باقی نہ رہ گیا تھا۔ حضرت ابراہیم علیہ السلام کے بعد بڑے بڑے اولوالعزم پیغمبر مبعوث ہوئے، بڑے بڑے مصلحین نے اخلاق کی صدائیں بلند کیں۔

ان کا وقتی اثر بھی ہوا، لیکن زود فراموش انسان نے تو حید و اخلاق کے یہ سبق بہت جلد فراموش کر دیئے اور پانچویں صدی عیسوی کے آخر میں یہ نوبت پہنچ گئی کہ زمین کے کسی حصے میں کوئی حقیقی اللہ شناس قوم باقی نہ رہ گئی۔ جن قوموں میں نور الہی کی کوئی کرن تھی تو اس پر جہل کے اتنے تو بر تو حجاب پڑ گئے تھے کہ اس کی اصلی صورت نہ پہچانی جاتی تھی۔ ایران، روم اور ہندوستان تمام روحانی مرکزوں کی مذہبی حرارت سرد ہو چکی تھی۔ ایرانی قوم تو حید خالص سے کبھی آشنا ہی نہ ہوئی تھی۔ زرتشت اور مانی نے جو اخلاقی آگ روشن کی تھی وہ یزدان اور اہرمن کا گورکھ دھندہ بن گئی تھی۔ ان کی کتاب اخلاق میں باپ بیٹی اور بھائی بہن کی کوئی تمیز نہ تھی۔ حکومت البتہ ان میں تھی؛ لیکن حکمرانوں کو زاہب کا درجہ حاصل تھا۔ رعایا ان کی پرستش کرتی تھی، ملک کے لیے کوئی اخلاقی قانون نہ تھا۔ ظلم و جور کی حکومت تھی، طاقت ور کے مقابلہ میں ناتوانوں کی ہستی نہ تھی۔ ادنیٰ اعلیٰ کا غلام تھا، آئے دن کے سیاسی انقلابات نے ملک کو امن و امان سے محروم کر دیا تھا۔ روم و فرنگ کی حالت جو دین و دنیا اور مذہب و حکومت دونوں کے تاجدار تھے، کچھ ایران سے بھی زیادہ زیور تھی۔ پاک اور اصلی عیسائیت مدتوں پہلے پال کے ہاتھوں مسخ ہو چکی تھی۔ حضرت عیسیٰ ﷺ، مریم علیہا السلام اور روح القدس کی شخصیت اور مرتبے کے تعین نے بیسیوں مرتبے پیدا کر دیئے تھے۔ جن میں ہمیشہ کشت و خون پیا اور پاک روحانیت کا دامن ان کے خون سے رنگین رہتا تھا۔ تو حید کی جگہ تثلیث اور مشرکانہ رسوم نے لے لی تھی۔ حضرت عیسیٰ ﷺ اور مریم علیہا السلام کے بتوں کی پرستش ہوتی تھی۔ دین کی باگ گمراہ اور دنیا پرست پادریوں کے ہاتھوں میں آ گئی تھی۔ ہر پادری ایک باختیار اللہ اور مسجود خلاق تھا اور اس کی قبر عبادت خانہ تھی۔ ان کی جنبش لب پر نظام حکومت الٹ پلٹ جاتا تھا، حکومت اور کلیسا کی کشمکش عیسائیت کی نہایت سیاہ تاریخ ہے۔ مذہبی اجارہ داری نے پادریوں میں طرح طرح کی اخلاقی برائیاں پیدا کر دی تھیں، وہ عیسائیت جو دنیا کو امن و آشتی اور تہجد اور لڈاؤ

دینیوں سے اجتناب کا سبق دینے کے لیے آئی تھی۔ جنگ و جدل، سفاکی و خونریزی اور عیش و ہوس پرستی کا گہوارہ بن گئی تھی۔ مذہبی پیشواؤں کی خانقاہیں عیش و نشاط کے چکلے تھیں؛ جن میں اگر مذہبی جذبہ باقی بھی تھا وہ ایسی کریمہ اور تکلیف دہ شکل میں کہ اس کے تصور سے رونگٹے کھڑے ہو جاتے ہیں۔ سیاسی حالت بھی اس سے کم اہتر نہ تھی۔ آئے دن کی خانہ جنگیوں اور صوبوں کی خود مختاری نے مشرقی اور مغربی روم کو ٹکڑے ٹکڑے کر دیا اور چھٹی صدی کے آخر میں روم انتہائی تنزل و انحطاط کے درجہ کو پہنچ گیا تھا۔

تیسرا روحانی مرکز ہندوستان تھا۔ اگرچہ یہ بھی ایران کی طرح ہمیشہ تو حید خالص سے نا آشنا رہا، لیکن یہاں کے مصلحین کرشن اور گوتم وغیرہ اپنے زمانوں میں فلسفیانہ روحانیت اور اخلاق کا درس دیتے رہے؛ لیکن یہ اسباق مدت ہوئی فراموش ہو چکے تھے اور پرانوں کی تعلیم کا دور دورہ تھا؛ جو قدیم ہندوستان کا سب سے زیادہ تاریک عہد شمار کیا جاتا ہے۔ شرک ہمیشہ سے ہندوستان کے خمیر میں تھا۔ پرانے دور میں یہ شرک انتہا کو پہنچ چکا تھا؛ اوہام پرستی نے کروڑوں اللہ بنا دیئے تھے۔ زمین سے لے کر آسمان تک ہر شے اللہ تھی۔ بقول ایک ہندو مؤرخ کے معبودوں کی تعداد ہندوستان کی آبادی سے بھی زیادہ بڑھ گئی تھی اور ایک ایک آدمی پر کئی کئی معبودوں کا اوسط پڑتا تھا۔ پران کی تعلیم نے شرافت انسانی کو بالکل مسخ کر دیا تھا۔ ہر نیچا طبقہ اپنے سے بلند طبقہ کا غلام بلکہ کچھ اس سے بھی پست تھا؛ اس کو جانوروں کے برابر بھی حقوق حاصل نہ تھے۔ برہمن کے لیے کسی حالت میں کوئی سزا نہ تھی۔ اگر اچھوت اونچی ذات والے کو چھو بھی لیتے تو اس کی سزا موت تھی۔ نچلے طبقے مذہبی تعلیم سے قانوناً محروم کر دیئے گئے تھے۔

اخلاقی حالت انتہائی شرمناک تھی، ایک ایک عورت کئی کئی شوہر کر سکتی تھی۔ شراب گھٹی میں پڑی ہوئی تھی۔ بد مستی میں ہر گناہ ثواب بن جاتا تھا۔ محرمات تک سے



تمتع بھی کارثواب سمجھا جاتا تھا۔ عصمت کی کوئی قیمت نہ تھی، بڑے بڑے ذی وجاہت  
 امراء کی عورتیں جامہ عصمت اتار پھیلتی تھیں۔ مذہب بھی بد اخلاقیوں سے محفوظ نہ تھا،  
 بلکہ ان کا معلم بن گیا تھا، بعض فرقوں میں اعضائے تناسل کی پرستش ہوتی تھی۔ مندر  
 کے پجاری بد اخلاقیوں کا پیکر تھے، دیوداسیوں کی اخلاقی حالت شرمناک حد تک گری  
 ہوئی تھی، عورتوں کی کوئی قدر و قیمت نہ تھی۔ بعض طبقوں میں لڑکیاں قتل کر دی جاتی  
 تھیں، عورت شوہر کی موت کے بعد تمام دنیاوی لذائذ سے محروم کر دی جاتی تھی، اس  
 لیے وہ شوہر کے ساتھ جل کر مر جانے کو زندگی پر ترجیح دیتی تھی۔ اس تاریک دور میں  
 اگر کسی انسان میں حق کی تلاش کا جذبہ پیدا بھی ہوتا تھا تو وہ جنگلوں اور پہاڑوں میں جا  
 کر اللہ کی تلاش کرتا تھا اور تزکیہ روح کے لیے جسم کو ایسی ورد انگیز سزائیں دیتا تھا جو  
 طاقت بشری کی برداشت سے باہر ہیں۔ اس عالمگیر تاریکی میں اگر کسی قوم یا جماعت  
 سے اصلاح کی امید ہو سکتی تھی تو وہ بنی اسرائیل تھے، لیکن انہیں غرور اور گھمنڈ نے برباد  
 کر دیا تھا، ساری مخلوق میں وہ صرف اپنی قوم کو اللہ کا محبوب اور اس کا کنبہ سمجھتے تھے، ان  
 کا عقیدہ تھا کہ ان کی محبوبیت کی وجہ سے ان سے کوئی مواخذہ نہ ہوگا۔ تہرہ اور سرکش  
 ایسے تھے کہ پیغمبروں کی بات تک نہ سنتے تھے اور انہیں قتل کر ڈالتے تھے۔ ان کا مذہب  
 اگرچہ الہامی تھا، لیکن وہ بھی ان کے دست برد سے محفوظ نہ رہ گیا تھا۔ احکام الہی کو توڑ  
 مروڑ کر اپنے مقصد کے مطابق بنا لیتے تھے اور صرف ان ہی احکام پر عمل کرتے، جو ان  
 کے مقصد کے معارض نہ ہوتے۔ ظاہری دینداری اور لفظی موشگافیوں کے علاوہ  
 مذہب کی روح ان سے رخصت ہو چکی تھی اور سینکڑوں قسم کے اوہام و خرافات نے  
 مذہب کی جگہ لے لی تھی۔ انتہا درجہ کے طماع اور لالچی تھے، سود خوری ان کی فطرت  
 میں داخل تھی، جس نے ان میں بڑی شقاوت اور سنگدلی پیدا کر دی تھی، معمولی زیور کی  
 طمع میں چھوٹے بچوں کو قتل کر ڈالتے تھے، اگرچہ وہ مذہب کے اعتبار سے نہایت قدیم  
 التاریخ تھے، لیکن ان کی ذلت کی وجہ سے ان کی کوئی سیاسی اہمیت نہ تھی۔ ان کا مذہب ہی

مرکز بیت المقدس ان کے ہاتھوں میں نہ تھا اور دوسرے ملکوں میں آوارہ پھرتے تھے اور ہر جگہ ان کے ساتھ نہایت ذلت و تحقیر کا برتاؤ کیا جاتا تھا اور ان کی یہ حالت اب تک قائم ہے، غرض عقیدہ مذہب، اخلاق اور سیاست ہر اعتبار سے بنی اسرائیل ایک مسخ شدہ قوم تھے۔ (دنیا کی مذہبی اور اخلاقی حالت کا پورا بیان سیرۃ النبی ﷺ ج-۲ ص ۱۶۲ تا ۱۶۹ سے ملخصاً بخود ہے)

خود عرب کی حالت جہاں حضرت ابراہیم علیہ السلام نے توحید الہی کا تصور پھونکا تھا اور اللہ کی بے آمیزش پرستش کے لیے سب سے پہلے اللہ کا گھر بنایا، دوسری اقوام سے کچھ بہتر نہ تھی۔ گو وہ دین ابراہیمی کے پیرو تھے، لیکن اس کی صورت بالکل مسخ ہو چکی تھی اور توحید کا رخ زینا، شرک اور بت پرستی کے اوہام میں چھپ کر رہ گیا تھا۔ معبود واحد کے ساتھ اور بہت سے کالا سائز شریک ہو گئے تھے۔ فرشتوں کو اللہ کی بیٹیاں کہتے تھے۔ اجنہ کو الوہیت کا درجہ دیتے تھے۔ بتوں کو منظر خدا مان کر ان کی پرستش کرتے تھے۔

سینکڑوں بتوں کی پوجا ہوتی تھی۔ ان میں (۱) لات، (۲) منات، (۳) ہبل اور (۴) عزی، زیادہ باعظمت تھے۔ ہبل، خاص خانہ کعبہ کی چھت پر نصب تھا۔ تمام عرب اس کی پرستش کرتا تھا۔ قبائل کے بت علیحدہ علیحدہ تھے۔ منات، اوس و خزرج کا تھا۔ لات، ثقیف کا اور عزی، غطفان کا۔ عزی کی پرستش ارکان حج میں داخل تھی۔ ان بتوں کے نام پر سانڈ چھوڑے جاتے تھے۔ ان پر انسانوں کی قربانیاں ہوتی تھیں۔ بتوں کے نام کے تیروں کے ذریعہ سے قرعہ اندازی ہوتی تھی، ان کے علاوہ سینکڑوں لکڑی اور مسالے کے خانہ ساز اور خانگی خدا تھے۔ (سیرۃ ابن ہشام ج-۱ اول اور کتاب الاضنام تجلی وغیرہ میں ان بتوں کی پوری تفصیل ہے) بت پرستی کے علاوہ مختلف قبائل میں مختلف مذاہب رائج تھے، ربیعہ و غسان عیسائی تھے۔ قضاہ میں عیسائیت کا اثر تھا۔ حمیر، کنانہ، بنو حارث اور کندہ یہودی تھے۔ بنی تمیم کا قبیلہ مجوسی تھا، بعض قبائل میں ستارہ پرستی رائج تھی۔ (انقلاب الامم ابن مسعود اندلسی) ان مذاہب کے علاوہ مختلف قسم کے

خیالات و عقائد پائے جاتے تھے۔ کچھ ملحد تھے، جو ہرے سے اللہ کے وجود کے منکر تھے، بعض اللہ کے قائل تھے لیکن حشر و نشر اور سزا و جزا کو نہ مانتے تھے، بعض انبیاء کے منکر تھے۔ غرض کوئی ایسا عقیدہ و خیال نہ تھا جو عربوں میں رائج نہ رہا ہو۔ (کلام مجید کی آیات میں ان عقائد کی تفصیل موجود ہے)

ضعیف الاعتقادی نے صد ہائے اولیٰ کے اوہام و خرافات و با کی طرح پھیلا دیئے تھے۔ اخلاقی حالت مذہبی حالت سے بھی زیادہ خراب تھی۔ جنگجوی، انتقام پسندی، سفاکی اور خونریزی فطرت میں داخل تھی۔ معمولی معمولی باتوں پر لڑائی چھڑ جاتی تھی، جس کا سلسلہ پشہا پست تک جاری رہتا تھا۔ عربوں کی خانہ جنگیاں، 'ایام عرب' کے عنوان سے عربوں کی تاریخ کا مستقل باب ہیں۔ اپنی بہیمیت اور درندگی سے مجرموں کو نہایت درد انگیز سزائیں دیتے تھے۔ شراب نوشی گھٹی میں پڑی تھی، عرب کا ہر گھر سے خانہ تھا، بد مستی میں مال و دولت، ننگ و ناموس سب قربان کر دیتے تھے۔ قمار بازی بڑے فخر و مباہات کی چیز تھی۔ گھر کی کل دولت، حتیٰ کہ عورتیں تک بازی میں لگا دیتے تھے۔ سو خوری بھی یہودیوں کے فیض سے داخل ہو گئی تھی اور سود و در سود سے مقروض کو تباہ کر ڈالتے تھے۔ چوری اور ڈاکہ بعض قبائل کا مستقل پیشہ تھا، فسق و فجور اور بے حیائی و بے شرمی ہنر بن گئی تھی۔ بڑے بڑے شرفاء اپنی عزیز عورتوں اور شریف خواتین کے عشق و محبت کی داستان فخریہ عام مجمع میں مزے لے کر سناتے تھے۔ زنا کوئی عیب نہ تھا، عورتوں کی کوئی قیمت نہ تھی، لڑکیوں کو پیدا ہوتے ہی زندہ درگور کر دیتے تھے۔ نکاح کی کوئی تعداد متعین نہ تھی۔ بھیڑ بکری کی طرح جتنی عورتیں چاہتے تھے رکھ لیتے تھے۔ اس عالمگیر ظلمت میں جب کہ ہر طرف تاریکی چھائی ہوئی تھی اور کہیں نور حق کی کوئی کرن نظر نہ آتی تھی اور اللہ کی مخلوق، الہی تعلیمات کے ساتھ انسانی اخلاق و شرافت کو بھی فراموش کر چکی تھی اور انسان کی بے قید آزادی اور خود غرضی سے نظام عالم درہم برہم ہو رہا تھا۔ ایک ایسے ہادی برحق کی ضرورت تھی جو بھٹکی ہوئی مخلوق

کو راہ راست پر لگائے اور ایک قوم کو نمونہ عمل بنا کر دنیا کے سامنے پیش کر دے۔

دعوت توحید کے لیے عرب کا انتخاب: دنیا کے ہر اصلاحی اور مفید انقلاب کی زد خواہ وہ اخلاقی و روحانی ہو یا مادی سب سے زیادہ اونچے اور متمدن طبقے پر پڑتی ہے۔ اس سے اس کے وقار و اتیان کو صدمہ پہنچتا ہے۔ اس لیے دنیا کی تاریخ شاہد ہے کہ ہر زمانہ میں ہر مفید تحریک اور دعوت اصلاح کی مخالفت خواہ وہ پیغمبر کی آواز حق ہو یا دنیاوی مصلح کی دعوت اسی طبقہ نے کی اور تجدید و اصلاح اور اس کو قبول کرنے اور اس کو پھیلانے والے وہی طبقات رہے ہیں جنہیں غریب، سچا اور غیر متمدن سمجھا جاتا ہے۔ اسلام کے ساتھ بھی یہی واقعہ پیش آیا، ظہور اسلام کے زمانہ میں ایران و روم اور فرنگ کے خطے تعلیم و تہذیب، دولت و ثروت اور دوسرے تمدنی اثرات سے بالکل مسخ ہو چکے تھے۔ ان میں جدید طغرائے حق کو قبول کرنے اور صدائے حق کو سننے کی صلاحیت باقی نہ تھی۔ عرب کا خطہ اب تک ان تمام تمدنی اثرات سے بالکل محفوظ اور فطری سادگی پر قائم تھا۔ عرب کتابی تعلیم سے نا آشنا اور تمدنی اثرات سے پاک تھے اور ہر طرح کی برائیوں کے باوجود ان میں آزادی، حریت، حق گوئی، جرات و بیباکی، شجاعت اور بہادری کے بدویانہ اخلاق موجود تھے۔ اس لیے متمدن اقوام کے مقابلہ میں ان میں قبول حق کی سب سے زیادہ صلاحیت تھی۔ اس لیے امانت الہی کی تفویض اور مخلوق کی رہنمائی کے لیے اسی سادہ مگر پر جوش قوم کا انتخاب ہوا اور دنیا کے موحد اعظم خلیل اللہ کی نسل سے محمد بن عبداللہ (ﷺ) کو یہ منصب جلیل تفویض ہوا۔

ہاشم کسی خدمات و کارنامے: اوپر ہاشم کے حالات لکھے جا چکے ہیں۔ کعبہ کے متولیوں میں قصی کے بعد ہاشم بڑے رتبہ کے آدمی تھے۔ انہوں نے اپنے زمانہ میں خاندان قریش کی بڑی عظمت قائم کی۔ قریش کا آبائی پیشہ تجارت تھا۔ وہ ملکوں ملکوں پھر کر تجارت کرتے تھے۔ ہاشم نے کوشش کر کے قیصر و نجاشی کے حدود سلطنت میں قریش کے تجارتی مال کو ٹیکس سے مستثنیٰ کرایا۔ عرب کے راستے محفوظ نہ

تھے۔ ہاشم نے دورہ کر کے قبائل سے معاہدہ کیا کہ وہ قریش کے کاروان تجارت سے کوئی تعرض نہ کریں گے۔ (امالی بوعلی قال) حرم کے متعلق اپنی مفوضہ خدمات نہایت خوبی سے ادا کرتے تھے۔ ان کی خدمات کی وجہ سے قریش میں ان کی عزت و وقعت تھی۔ انہوں نے مدینہ کے خاندان بنی نجار میں شادی کی لیکن شادی کے بعد ہی شام جاتے ہوئے انتقال کر گئے۔ بیوہ بیوی سے ایک فرزند تولد ہوا جس کا نام شیبہ رکھا گیا۔ ان کے بھائی مطلب کو خبر ہوئی تو وہ مدینہ جا کر یتیم بچے کو لے آئے اور اپنے آغوش شفقت میں ان کی پرورش کی۔ ان کی پرورش کی وجہ سے شیبہ کا نام عبدالمطلب یعنی مطلب کا غلام پڑ گیا۔ (ذرقانی ج۔ ۱ ص۔ ۸۵)

عبدالمطلب بن شعور کو بچنے کے بعد عبدالمطلب باپ کی جگہ کعبہ کے متولی ہوئے۔ اپنے زمانہ تولد میں انہوں نے چاہ زمزم کو جواٹ کر گم ہو گیا تھا۔ پتہ چلا کہ اس کو صاف کرایا۔ عبدالمطلب نے منت مانی تھی کہ اگر وہ اپنی زندگی میں اپنے دس لڑکوں کو جوان دیکھ لیں گے تو ان میں سے ایک لڑکا اللہ کی راہ میں قربان کریں گے۔ جب ان کی یہ آرزو پوری ہوئی تو منت اتارنے کے لیے دسوں لڑکوں کو لے کر کعبہ گئے۔ عبد اللہ کے نام جو تمام اولاد میں سب سے زیادہ محبوب تھے، قرعہ نکلا۔ عبدالمطلب بہت پریشان ہوئے۔ آخر میں رؤسائے قریش کے مشورے سے عبد اللہ کے بجائے سواونٹ قربان کر کے منت پوری کی۔

(سیرت ابن ہشام ج۔ اول ص۔ ۸۲-۸۳)

عبد اللہ: اس کے بعد عبدالمطلب نے قبیلہ زہرہ کے رئیس وہب بن مناف کی لڑکی آمنہ کے ساتھ عبد اللہ کی شادی کر دی۔ شادی کے تھوڑے ہی دنوں بعد عبد اللہ کا مدینہ میں انتقال ہو گیا۔ عبد اللہ محبوب خاندان تھے، ان کی جو انمرگی کا سارے خاندان کو صدمہ ہوا۔

ولادت نبوی ﷺ: عبد اللہ کی وفات کے چند مہینوں بعد عین موسم بہار اپریل

۱۷۵ء میں ۹ ربیع الاول کو عبداللہ کے گھر میں فرزند تولد ہوا۔ بوڑھے اور زخم خوردہ عبدالمطلب پوتے کے تولد کی خبر سن کر گھر آئے اور نومولود بچہ کو خانہ کعبہ میں لے جا کر اس کے لیے دعا مانگی۔ ساتویں دن عقیقہ کر کے محمد (ﷺ) نام رکھا۔ (سیرت ابن ہشام ج ۱۔ ص ۸۷) اور کل قریش کی دعوت کی۔ قریش نے اس نامافوس نام رکھنے کا جواب تک رانج نہ تھا سب پوچھا؟ عبدالمطلب نے کہا میرا فرزند ساری دنیا میں مدح و ستائش کا سزاوار قرار پائے۔ (سیرت ابن ہشام ج ۱۔ ص ۸۷)

حضرت حلیمہ کی پرورش اور حضرت آمنہ کا انتقال :  
 شرفائے مکہ میں دستور تھا کہ وہ عربی خصوصیات کو محفوظ رکھنے کے لیے اپنے بچوں کو ایام رضاعت ہی میں دیہاتوں میں بھیج دیتے تھے۔ اس دستور کے مطابق چھ مہینے بعد عبدالمطلب نے اپنے پوتے کو ایک دایہ حلیمہ کے جو بچوں کی تلاش میں مکہ آئی ہوئی تھی، حوالہ کر دیا۔ دو برس تک اس بچہ نے حلیمہ سعیدیہ کی گود میں پرورش پائی۔ تیسرے برس حلیمہ نے یہ امانت آ کر آمنہ کو واپس کر دی۔ ابھی اس یتیم کا سن چھ سال تھا کہ آمنہ اسے لے کر اپنے مرحوم شوہر کی قبر کی زیارت کے لیے مدینہ گئیں۔ راستہ میں مقام ابواء میں ان کا انتقال ہو گیا اور یتیم بچہ چھ ہی برس کی عمر میں ماں کی محبت سے بھی محروم ہو گیا۔ عبدالمطلب کو شروع سے یتیم پوتے کے ساتھ غیر معمولی محبت تھی۔ بہو کے انتقال کے بعد یہ محبت شینفتگی کی حد تک پہنچ گئی۔ ہر وقت پوتے کو ساتھ رکھتے، ایک پل کے لیے آنکھ سے اوجھل نہ ہونے دیتے تھے۔ لیکن یہ سایہ شفقت بھی زیادہ دنوں تک قائم نہ رہ سکا اور ماں کے انتقال کے دو سال بعد دادا کا سایہ بھی سر سے اٹھ گیا۔

ابوطالب کسی پرورش اور شام کا سفر : عبدالمطلب دنیا چھوڑتے وقت پوتے کو اپنے لڑکے ابوطالب کے سپرد کرتے گئے۔ ان کو بھی یتیم بھتیجے کے ساتھ محبت تھی۔ اس کے مقابلہ میں اپنے بیٹوں کی کوئی حقیقت نہ سمجھتے تھے، ابوطالب کا مشغل تجارت تھا، اس سلسلہ میں وہ اکثر شام آیا جایا کرتے تھے۔ آنحضرت (ﷺ) کے

بارہویں سال ان کو شام کا سفر پیش آیا، گو ابوطالب آپ کو ایک لمحہ کے لیے جدا نہیں کرتے تھے، لیکن سفر کی تکالیف کے خیال سے ساتھ نہیں لے جانا چاہتے تھے، لیکن چلتے وقت آپ ﷺ چچا سے لپٹ گئے۔ اس لیے وہ ساتھ لے جانے پر مجبور ہو گئے۔

عام روایتوں کے مطابق بحیراء راہب کا واقعہ اسی سفر میں پیش آیا۔ (اس واقعہ کی تفصیل روایتوں میں یہ ہے کہ جب ابوطالب بصرہ پہنچے تو ایک عیسائی راہب بحیراء کی خانقاہ میں اترے۔ اس نے آنحضرت ﷺ کو دیکھ کر کہا، یہ سید المرسلین ہیں، لوگوں نے پوچھا تم نے کیونکر جانا؟ بحیراء نے کہا جب تم لوگ پہاڑ سے اترے تو تمام درخت اور پتھر سب سجدے کے لیے جھک گئے۔ یہ روایت ترمذی میں ہے، لیکن اصول روایت اور روایت دونوں حیثیتوں سے ناقابل اعتماد ہے۔ اولاً اس کے راوی ضعیف ہیں اور دوسرے اس میں ہے کہ ابوطالب نے اس واقعہ کے بعد بصرہ ہی سے رسول اللہ ﷺ کو حضرت ابوبکر و بلال رضی اللہ عنہما کے ساتھ واپس کر دیا۔ حالانکہ اس زمانہ میں حضرت بلال رضی اللہ عنہ کا وجود بھی نہ تھا اور حضرت ابوبکر رضی اللہ عنہ صغیر السن اپنے گھر میں رہے ہوں گے، لیکن اس ضعیف روایت کے باوجود عیسائی مصنفین نے اس روایت کو بہت اچھا لایا ہے اور اس سے یہ استنباط کیا ہے کہ آنحضرت ﷺ نے مذہب کے اسرار و حقائق بحیراء راہب سے سیکھے تھے، جس کو انہوں نے آگے چل کر اسلام کی شکل میں پیش کیا۔ حالانکہ اگر اس روایت کو صحیح بھی مان لیا جاتا تو اس میں بحیراء راہب سے استفادہ کا کوئی ذکر نہیں ہے، پھر آنحضرت ﷺ کی عمر اس وقت بارہ سال کی تھی۔ اس عمر کا بچہ مذہب کے اسرار و حقائق کو کیا سیکھتا۔ علامہ شبلی نے (سیرت جلد اول میں اس کی مفصل تردید کی ہے)۔

ایک جنگ میس شدرکت: عربوں میں ہمیشہ لڑائیوں کا سلسلہ جاری رہتا تھا۔ آنحضرت ﷺ کے سن رشد کو پہنچنے کے بعد قریش اور بنی قیس میں جنگ ہوئی، قریش اس جنگ میں برسر حق تھے، اس لیے آپ ﷺ نے ان کا ساتھ دیا، لیکن کسی پر

تجارت کا شغل : سن شعور کو پہنچنے کے بعد آنحضرت ﷺ کو کسب معاش کی فکر ہوئی۔ اس وقت آپ نے تجارت کا خاندانی اور پاک شغل اختیار کیا۔ لیکن سرمایہ کی قلت کی وجہ سے مستقل کاروبار نہیں کر سکتے تھے۔ خاندانی شغل کی وجہ سے آپ کو تجارت کا کافی تجربہ تھا۔ آپ ﷺ کے تجارتی تجربے اور دیانت کی شہرت کافی ہو چکی تھی۔ اس لیے سرمایہ دار منافع کی شرکت پر آپ کو سرمایہ دے دیتے تھے۔ آپ نہایت محنت اور دیانتداری کے ساتھ ان کا کام کرتے، رفتہ رفتہ آپ کی دیانت اور امانت داری کی شہرت دور دور تک پھیل گئی۔ (زرقاتی ج ۱، تزویر خدیجہ میں اس کی تفصیل ہے)

حضرت خدیجہ رضی اللہ عنہا سے شادی : حضرت خدیجہ رضی اللہ عنہا قریش کی ایک معزز پاکیزہ اخلاق اور دولت مند بیوہ تھیں۔ ان کا تجارتی کاروبار نہایت وسیع تھا۔ آنحضرت ﷺ کے تجارتی تجربات اور دیانتداری کا شہرہ سن کر انہوں نے درخواست کی کہ میرا سامان فروخت کرنے کے لیے شام لے جائیے جو معاوضہ میں دوسروں کو دیتی ہوں اس کا دو گنا آپ ﷺ کو دوں گی۔ آپ ﷺ نے منظور کر لیا اور خدیجہ رضی اللہ عنہا کا سامان لے کر بصرہ تشریف لے گئے۔ اس سفر میں حضرت خدیجہ رضی اللہ عنہا کا غلام میسرہ بھی ساتھ تھا۔ اس نے آنحضرت ﷺ کے اخلاق و عادات مشاہدہ کئے اور واپس ہو کر اپنی مالکہ سے بیان کیے۔ خدیجہ رضی اللہ عنہا آپ کے پاکیزہ اخلاق سے پہلے ہی سے واقف تھیں۔ میسرہ کے بیان سے مزید تصدیق ہو گئی۔ ان کو اپنا کاروبار چلانے کے لیے ایک پاکیزہ اخلاق اور امین شوہر کی ضرورت تھی۔ اس لیے انہوں نے آنحضرت ﷺ سے شادی کی درخواست کی، آپ نے منظور فرمایا اور ابوطالب نے پانچ سو طلائی درہم پر نکاح پڑھا دیا۔ اس وقت آنحضرت ﷺ کی عمر ۲۵ سال اور حضرت خدیجہ رضی اللہ عنہا کی ۴۰ سال تھی، پانچویں



پشت پر دونوں کا نسب نامہ مل جاتا ہے۔ (تفصیل کے لیے دیکھو زرقانی ج۔۱ ص ۲۳۲ و مابعد)

حلف الفضول میں شرکت: قبائل کی خانہ جنگیوں کی وجہ سے سینکڑوں گھرانے برباد ہو چکے تھے اور حجاز کا امن و امان خطرہ میں پڑ گیا تھا۔ جنگ فجار کے بعد لوگوں کو ان تباہ کن نتائج کا احساس ہوا۔ چنانچہ آنحضرت ﷺ کے چچا زبیر بن عبدالمطلب کی تحریک پر بنی زہرہ اور بنی تمیم نے آپس میں معاہدہ کیا کہ وہ ملک میں امن و امان قائم کرنے کی کوشش اور مسافروں کی حفاظت اور غریبوں کی امداد کریں گے۔ مظلوموں کو ظالموں کے پنجے سے چھڑائیں گے۔ (طبقات ابن سعد ج۔۱ ص ۲۸۲) آنحضرت ﷺ بھی اس معاہدہ میں شریک تھے اور اس کو اس قدر پسند فرمایا تھا کہ زمانہ اسلام میں آپ ﷺ ارشاد فرمایا کرتے تھے کہ اگر اس معاہدہ کے بدلے مجھے سرخ اونٹ دیئے جاتے تو بھی میں نہ لیتا اور آج اس قسم کا کوئی معاہدہ ہو تو میں شرکت کے لیے تیار ہوں۔ (مستدرک حاکم ج۔۲ ص ۲۲۰)

تعمیر کعبہ: خانہ کعبہ کی عمارت نشیب میں تھی۔ بارش کے زمانہ میں پانی سے بچاؤ کے لیے بند بندھوایا گیا تھا، لیکن وہ ٹوٹ جاتا تھا۔ خانہ کعبہ کی عمارت بھی امتداد زمانہ کی وجہ سے کمزور ہو گئی تھی اس لیے قریش نے اس کو تڑوا کر از سر نو تعمیر کرایا۔ جب حجر اسود نصب کرنے کا موقع آیا۔ تو اس شرف کے حصول کے لیے قبائل میں تلواریں نکل پڑیں۔ آخر میں یہ طے ہوا کہ دوسرے دن سویرے جو شخص سب سے پہلے کعبہ میں آئے وہی حکم قرار پائے۔ اتفاق سے دوسرے دن سب سے پہلے رسول اللہ ﷺ تشریف لائے۔ آپ کی ایمانداری اور دیانت پر سب کو اعتماد تھا۔ اس لیے سب نے بالاتفاق آپ کو حکم مان لیا۔ آپ نے رفعِ شریٰ کی یہ صورت نکالی کہ چادر بچھا کر اس میں حجر اسود رکھ دیا اور فرمایا، ہر قبیلہ کا ایک ایک آدمی چادر پکڑ کے اٹھائے اور جب چادر موقع کے برابر آگئی تو آپ ﷺ نے حجر اسود کو اٹھا کر نصب فرمایا۔

## بعثت

ظہور اسلام : یہ واقعہ نہایت غیر معمولی تھا، گھر واپس تشریف لائے تو سینہ جلال الہی سے لبریز تھا، حضرت خدیجہ رضی اللہ عنہا سے واقعہ بیان کیا۔ انہوں نے تسلی دی کہ آپ پریشان نہ ہوں، اللہ کبھی آپ کا ساتھ نہ چھوڑے گا۔ اور آپ کو اپنے عزیز ورقہ بن نوفل کے پاس جو تورات و انجیل کے عالم تھے، لے گئیں۔ انہوں نے یہ ماجرا سن کر کہا ”یہ تو وہی ناموس ہے جو موسیٰ علیہ السلام پر اترا تھا۔ کاش میں اس وقت تک زندہ رہتا جب آپ کی قوم آپ (ﷺ) کو نکال دے گی، اس وقت آپ (ﷺ) کی مدد کرتا“ (بخاری باب بدء الوحی و کتاب التعمیر) اس کے بعد حضرت جبرائیل علیہ السلام کے ذریعہ آپ پر اصل حقیقت منکشف ہوئی اور آپ (ﷺ) نے اپنا فرض انجام دینا شروع کر دیا۔

دعوت اسلام کا مخفی آغاز: لیکن ایک ایسی قوم کو جو صدیوں سے شرک اور بت پرستی کی ضلالت میں مبتلا تھی۔ توحید کی دعوت دینا خصوصاً اس حالت میں کہ رؤسائے قوم کے سالہا سال کے اقتدار کا خاتمہ ہوا جاتا تھا، آسان نہ تھا، اس لیے اول اول اپنے ان مقربان خاص کو اسلام کی دعوت دی، جو لوگ آپ کے عادات و خصائل سے اچھی طرح واقف تھے۔ انہوں نے بلا تامل اس دعوت کو قبول کر لیا۔ چنانچہ عورتوں میں سب سے اول آپ (ﷺ) کی رفیقہ حیات حضرت خدیجہ رضی اللہ عنہا، مردوں میں آپ (ﷺ) کے قدیم رفیق و محرم راز حضرت ابوبکر صدیق، غلاموں میں آپ کے محبوب غلام زید، نو عمروں میں آپ کے چچیرے بھائی حضرت علی (ؓ) اسلام سے مشرف ہوئے اور آپ تین سال تک خاموشی سے اس فرض کو انجام دیتے رہے۔ حضرت ابوبکر صدیق (ؓ) بڑے بااثر تھے ان کے اثر سے حضرت عثمان بن عفان، زبیر بن عوام، عبدالرحمن بن عوف، سعد بن ابی وقاص، طلحہ بن زبیر (ؓ) مشرف باسلام ہوئے، ان کے قبول اسلام کے اثر سے اس کا دائرہ بڑھنے لگا، چنانچہ حضرت خباب بن ارت،

عمار بن یاسر، سعید بن زید، عبداللہ بن مسعود، عثمان بن مظعون، ابو عبیدہ مصعب اور ارقم  
 ﷺ وغیرہ نے اسلام قبول کیا اور ایک اچھی خاصی جماعت دائرہ اسلام میں داخل ہو  
 گئی۔ یہ تمام کام خفیہ ہوا (ان بزرگوں کے قبول اسلام کے واقعات حدیث اور سیرت  
 کی کتابوں میں مذکور ہیں)

اعلانیہ تبلیغ: لیکن آپ کا فرض تنہا خفیہ تبلیغ اور چند آدمیوں کے ہدایت یاب  
 ہونے پر ختم نہ ہو جاتا تھا بلکہ سارے عالم کو اعلانیہ دعوت دینا تھا۔ اس لیے تین سال  
 کے بعد اعلانیہ تبلیغ کے احکام نازل ہوئے۔ ﴿یا ایہا المدثر قم فانذر﴾ اور ﴿  
 فاصدع بما تنویر﴾ اور ﴿وانذر عشیرتک الاقربین﴾ اس حکم پر آپ  
 ﷺ نے کوہ صفا پر چڑھ کر آواز دی ﴿یا معشر قریش﴾ اے قریشیو! آپ کی آواز  
 پر لوگ جمع ہو گئے۔ آپ نے ان سے سوال کیا کہ ”اگر میں تم سے کہوں کہ پہاڑ کی  
 پشت سے ایک لشکر جبار آ رہا ہے تو تم کو یقین آئے گا؟ سب نے ایک زبان ہو کر  
 جواب دیا ”ہم نے تم کو ہمیشہ سچ ہی بولتے پایا ہے فرمایا تو میں تم سے کہتا ہوں کہ اگر تم  
 ایمان نہ لاؤ گے تو تم پر سخت عذاب نازل ہوگا۔ (بخاری ج ۲، ص ۱۰) یہ غیر متوقع  
 اور اپنے معتقدات کے خلاف بات سن کر سب بگڑ گئے۔ اس واقعہ کے چند دنوں بعد  
 آپ ﷺ نے ایک دعوت کا انتظام کیا اور عبدالمطلب کی اولاد کو جمع کر کے ان سے  
 فرمایا ”میں وہ چیز لے کر آیا ہوں جو دین و دنیا دونوں کی کفیل ہے، اس بارگراں کو  
 اٹھانے میں کون میرا ساتھ دیتا ہے؟ سب خاموش رہے صرف حضرت علیؑ نے  
 جواب دیا کہ مجھے آشوب چشم کی تکلیف ہے، میری ٹانگیں پتلی ہیں اور نو عمر ہوں، لیکن  
 میں آپ کا ساتھ دوں گا ان کے علاوہ سب خاموشی کے ساتھ لوٹ گئے۔ (طبری  
 ج ۳، ص ۱۱۷۱)

مشرکین مکہ کی جانب سے مخالفت کا آغاز: اب مسلمانوں کی  
 تعداد چالیس تک پہنچ چکی تھی اس لیے آنحضرت ﷺ نے ایک دن حرم میں جا کر توحید

کا اعلان کیا، اس جرم پر مشرکین ٹوٹ پڑے۔ حارث بن ابی ہالہ رضی اللہ عنہ نے آپ کو بچانے کی کوشش کی اس میں وہ مقتول ہوئے، یہ راہ اللہ میں پہلا خون تھا۔ (اصابہ ذکر حارث بن ابی ہالہ رضی اللہ عنہ) اب تک مشرکین نے اسلام کی دعوت کو زیادہ اہمیت نہ دی تھی، لیکن جوں جوں اسلام کے پرستاروں کی تعداد میں اضافہ ہوتا جاتا تھا۔ مشرکین کی مخالفت بڑھتی جاتی تھی، ان کی مخالفت کے بہت سے اسباب تھے۔ اسلام ان کے صدیوں کے عقائد و رسوم کو باطل کر رہا تھا۔ ان کے معبودوں کو جن کی وہ پرستش کرتے تھے، آگ کا ایندھن بتاتا تھا، قرآن اعلانیہ قریش کی بد اخلاقیوں کی پردہ دری کرتا تھا اور متولی کعبہ کی حیثیت سے عرب پر ان کا جواقتدار قائم تھا، اسلام اس کا خاتمہ کیے دیتا تھا۔ بنی ہاشم اور بنی امیہ باہم پرانے رقیب تھے اس لیے بنی امیہ آل ہاشم میں نبوت کے اعزاز کو برداشت نہیں کر سکتے تھے اس لیے یہ سب سے زیادہ مخالفت میں پیش پیش تھے۔

ابوطالب سے شکایت، ان کا جواب اور رسول اللہ صلی اللہ علیہ وسلم کا استقلال: ان اسباب کی بنا پر سارا قریش اسلام اور آنحضرت صلی اللہ علیہ وسلم کی مخالفت پر کمر بستہ ہو گیا، تاہم شروع میں انہوں نے سختی کی بجائے صلح اور آشتی سے آنحضرت صلی اللہ علیہ وسلم کو باز رکھنے کی کوشش کی، جب اس میں مایوسی ہوئی تو معززین قریش کا ایک وفد آپ صلی اللہ علیہ وسلم کے چچا ابوطالب کے پاس گیا۔ انہوں نے سمجھا بھجا کرواپس کر دیا، لیکن آنحضرت صلی اللہ علیہ وسلم اپنے فریضہ سے دستکش نہیں ہو سکتے تھے۔ قریش نے جب دیکھا کہ آپ کے رویہ میں کوئی تبدیلی نہیں ہوئی تو دوبارہ ابوطالب کے پاس پہنچے اور ان سے کہا تمہارا بھتیجا ہمارے معبودوں کو برا کہتا ہے، ہمارے مذہب کی مذمت کرتا ہے، ہمارے معززین کو نا سمجھ بتاتا ہے، اس لیے یا تو تم درمیان سے ہٹ جاؤ، ورنہ پھر میدان میں آؤ کہ ہم تم فیصلہ کر لیں۔ یہ صورت حال دیکھ کر ابوطالب نے رسول اللہ صلی اللہ علیہ وسلم کو بلا کر سمجھایا کہ ”بیٹا! چچا پرنا قابل برداشت بار نہ ڈال اور اپنی قوم کی مخالفت

چھوڑ دے۔ آپ ﷺ کا ظاہری سہارا جو کچھ تھے ابو طالب تھے ان کی زبان سے اس قسم کی باتیں سن کر آپ آبدیدہ ہو گئے اور فرمایا..... ”چچا جان اللہ کی قسم اگر یہ لوگ میرے ایک ہاتھ پر آفتاب اور دوسرے پر ماہتاب لا کر رکھ دیں تو بھی میں اس فریضہ سے دستکش نہیں ہو سکتا، تا آنکہ میں کامیاب ہوں یا اسی راہ میں میرا خاتمہ ہو جائے“..... ابو طالب یہ جواب سن کر سخت متاثر ہوئے اور کہا جاؤ جو دل آئے کرو میں کسی بھی حالت میں تمہارا ساتھ نہیں چھوڑ سکتا۔ (سیرت ابن ہشام ج۔ ۱ ص۔ ۸۹)

قریش کسی ایذا رسناسانی: ابو طالب سے مایوس ہونے کے بعد قریش نے رسول اللہ ﷺ کو طرح طرح کی آفتیں دینی شروع کیں۔ آپ ﷺ کی راہ میں کانٹے بچھا دیتے، نماز پڑھتے ہیں پشت مبارک پر نجاست کا بار لا کر لا دیتے، بد زبانیاں کرتے۔ ایک مرتبہ آپ ﷺ حرم میں نماز پڑھ رہے تھے عقبہ بن معیط نے گردن مبارک میں اپنی چادر رسی کی طرح ڈال کر اس زور سے کھینچی کہ آپ گھٹنوں کے بل گر پڑے۔ (بخاری باب ما فی نبی ﷺ من المشرکین) آپ ﷺ ان تمام سختیوں کو خندہ پیشانی کے ساتھ برداشت کرتے تھے اور اپنا فرض برابر ادا کیے جاتے تھے۔

دنیاوی ترغیبات اور آنحضرت ﷺ کا جواب: قریش سخت متحیر تھے کہ آپ ﷺ یہ تمام سختیاں کیوں جھیلتے ہیں۔ انہوں نے اپنی محدود پرواز خیال کے مطابق خیال کیا کہ آپ کا مقصد صرف دنیاوی جاہ و دولت اور نام و نمود کا حصول ہے، اس لیے انہوں نے عقبہ بن ربیعہ کو آپ ﷺ کے پاس بھیجا۔ اس نے آپ ﷺ سے کہا ”محمد (ﷺ) کیا چاہتے ہو؟ مکہ کی ریاست؟ کسی بڑے گھرانے میں شادی؟ دولت کا ذخیرہ؟ ان میں سے ہر شے تمہارے لیے مہیا کر سکتے ہیں بشرطیکہ تم ان باتوں سے باز آ جاؤ۔ ان ترغیبات کے جواب میں آپ ﷺ نے سورہ حم کی چند آیتیں تلاوت فرمائیں، عقبہ نہایت غور اور تاثر کے ساتھ ان کو سنتا رہا۔ یہاں سے واپس ہوا تو اس کا رنگ بدل چکا

تھا۔ قریش سے جا کر کہا، ”محمد ﷺ جو کلام پیش کرتے ہیں وہ نہ سحر ہے نہ کہانی نہ شاعری، وہ کچھ اور ہی شے ہے، اس سے بہتر کلام آج تک میرے کانوں نے نہیں سنا، میری رائے میں تم ان کو ان کی حالت پر چھوڑ دو، اگر وہ کامیاب ہوئے تو بھی تمہاری عزت ہے اور اگر عرب کامیاب ہوئے تو بھی تمہاری عزت ہے۔ (سیرت ابن ہشام ج ۱، ص ۱۵۳-۱۵۵) لیکن قریش نے ان کی رائے منظور نہ کی۔

حضرت حمزہ اور حضرت عمرؓ کا قبول اسلام: چند دنوں کے بعد آنحضرت ﷺ کے چچا حضرت حمزہؓ اور قبیلہ عدی کے منصب دار عمر بن الخطابؓ مسلمان ہو گئے۔ عمر بن الخطاب دوسرے روسا نے قریش کی طرح اسلام اور مسلمانوں کے سخت دشمن تھے اور اپنے بہن بہنوں کو جو مسلمان ہو چکے تھے، اسلام کے جرم میں سزا دینے کے لیے گئے تھے، لیکن قرآن کی سحر آفرین آیتیں سن کر مسحور ہو گئے۔ اگرچہ اس وقت مسلمانوں کی تعداد خاصی ہو چکی تھی لیکن وہ بڑی بے کسی کی حالت میں تھے۔ ان کے لیے علانیہ نماز پڑھنا بھی ممکن نہ تھا، حضرت عمرؓ بڑے جری اور دبدبہ و شکوہ کے شخص تھے۔ ان کے مسلمان ہوتے ہی دفعتاً حالت بدل گئی۔ انہوں نے بھرے مجمع میں اپنے اسلام کا اعلان کیا۔ مشرکین نے اول اول ان پر بھی بڑی سختی کی، لیکن ان کی ثابت قدمی نے انہیں شکست دی اور حضرت عمرؓ نے مسلمانوں کو لے کر علانیہ حرم میں نماز ادا کی اور اس وقت سے اسلام کی تاریخ کا ایک نیا دور شروع ہوا۔ (اسلام کی تاریخ میں حضرت عمرؓ کے اسلام لانے کا واقعہ خاص اہمیت رکھتا ہے، اس لیے سیرت و طبقات کی تمام کتابوں میں اس کا ذکر ہے۔ دیکھو ابن ہشام جلد اول، ص ۱۸۶ او ما بعد)

مسلمانوں پر مشرکین کا جو روسم: جب اسلام غرباء اور کمزوروں سے بڑھ کر ارکان و عمائد میں پھیلنے لگا اور مشرکین ان کے مقابلہ میں مجبور ہو گئے۔ اس وقت ان کا غصہ غریب اور بے حامی و مددگار مسلمانوں پر ٹوٹنے لگا۔ چنانچہ انہیں

درخواست کی کہ ہمارے چند سادہ لوح نوجوانوں نے اپنا آبائی مذہب چھوڑ کر ایک نیا دین جو ہمارے اور آپ کے دونوں کے مذہب کے خلاف ہے، اختیار کیا ہے اور آپ کے ملک میں بھاگ آئے ہیں۔ اس لیے ان کو ہمارے حوالہ کیا جائے۔ امرائے دربار نے بھی تائید کی۔ نجاشی نے نووارد مسلمانوں کو بلا کر ان سے پوچھا۔ ”تم نے وہ کون سا دین ایجاد کیا ہے جو بت پرستی اور نصرانیت دونوں کے خلاف ہے۔“ اس کے استفسار پر حضرت جعفر رضی اللہ عنہ نے حسب ذیل تقریر کی!

”ایہا الملک! ہم لوگ جاہل تھے، بتوں کو پوجتے تھے، مردار کھاتے تھے، بدکاری اور سقم کرتے تھے، ہمسایوں کے ساتھ زیادتی سے پیش آتے تھے۔ ہم میں طاقتور کمزور کو کھاتا تھا۔ ان حالات میں ہم میں اللہ نے ایک پیغمبر بھیجا جس کی صداقت پاکبازی، امانت داری اور حسب و نسب سے ہم سب واقف ہیں۔ اس نے ہم کو معبود واحد کی طرف بلایا اور ہمیں تعلیم دی کہ ہم بتوں کی پرستش چھوڑ دیں۔ صرف معبود واحد کی پرستش کریں، سچ بولیں، امانتداری اور صلہ رحمی کریں، انسانوں کا حق ادا کریں، خوزیزی اور حرام باتوں کو چھوڑ دیں، عقیقہ عورتوں پر تہمت نہ لگائیں، نماز پڑھیں، روزے رکھیں، زکوٰۃ دیں۔ ہم اس پیغمبر پر ایمان لائے، اس کی تعلیمات کو قبول کیا، شرک چھوڑ کر اللہ کی عبادت اختیار کی، حلال و حرام کو پہچانا اور تمام اعمال بد سے باز آئے۔ اس جرم میں ہماری قوم ہماری دشمن بن گئی اور ہم کو طرح طرح کی اذیتیں دیتی ہے کہ ان باتوں کو چھوڑ کر پھر گمراہی اختیار کر لیں۔“

یہ تقریر سن کر نجاشی نے کہا اگر تم کو کچھ کلام الہی یاد ہو تو سناؤ۔ حضرت جعفر رضی اللہ عنہ نے کھیعص کا ابتدائی حصہ سنایا، اسے سن کر نجاشی اور اس کے بطریقوں پر بے اختیار رقت طاری ہو گئی اور اس نے کہا ”اللہ کی قسم یہ کلام اور عیسیٰ علیہ السلام کا کلام ایک ہی چراغ کے دو پرتو ہیں،“ اور قریش کے سفیروں کو صاف جواب دے دیا کہ یہ

مظلوم تمہارے حوالے نہیں کیے جاسکتے۔ اس ناکامی کے بعد عمرو بن العاص دوسری چال چلے اور دوسرے دن دربار میں جا کر کہا، ان لوگوں سے ذرا عیسیٰ (ﷺ) کے متعلق تو پوچھیے، کیا عقیدہ رکھتے ہیں؟ اس نے پھر مسلمانوں کو بلا بھیجا یہ بڑا آزمائش کا موقع تھا۔ قرآن حضرت عیسیٰ (ﷺ) کے متعلق عیسائیوں کے گمراہ کن عقائد کا سخت مخالف تھا، لیکن حضرت جعفر (رضی اللہ عنہ) نے فیصلہ کیا کہ خواہ نتیجہ کچھ ہی ہو وہ صحیح اسلامی عقائد بیان کریں گے۔ چنانچہ نجاشی نے جب ان سے پوچھا کہ عیسیٰ (ﷺ) کے متعلق تم لوگوں کا کیا عقیدہ ہے؟ تو حضرت جعفر (رضی اللہ عنہ) نے جواب دیا کہ قرآن کی رو سے وہ اللہ کے بندے اور اس کے پیغمبر اور اس کی روح ہیں۔ نجاشی نے ایک ٹکا اٹھا کر کہا کہ: ”تم نے جو کچھ بیان کیا، عیسیٰ (ﷺ) اس تنکے کے برابر بھی اس سے زیادہ نہیں ہیں۔“ نجاشی کی زبان سے یہ الفاظ سن کر اس کے ابطار قہ برہم ہو گئے، لیکن اس نے کوئی پرواہ نہ کی اور قریش کی سفارت ناکام لوٹ آئی۔ (یہ پوری تفصیل مسند احمد بن حنبل ج ۱، ص ۲۰۲ اور سیرۃ ابن ہشام جلد اول، ص ۸۱ او ما بعد میں مذکور ہے)

حبشہ کسی دوسری ہجرت: چند دنوں حبشہ میں قیام کے بعد مسلمان اہل مکہ کے اسلام کی غلط خبریں سن کر مکہ لوٹ آئے، قریب پہنچ کر حقیقت معلوم ہوئی، کچھ لوگ تو پھر حبشہ لوٹ گئے، لیکن اکثر چھپ کر مکہ چلے آئے اور کسی نہ کسی کی امان میں آ گئے۔ قریش اپنی سفارت کی ناکامی پر بہت جلے ہوئے تھے اس لیے اب انہوں نے ستم رانی کا شکنجہ اور زیادہ کس دیا۔ اس لیے دوبارہ ایک سو دو مسلمانوں کو جن میں ۸۲ مرد اور بیس عورتیں تھیں ترک وطن کرنا پڑا۔

بنی ہاشم کا مقاطعہ، شعب ابی طالب میں نظر بندی اور رہائشی: قریش کی ہر طرح کی بندشوں اور ستم آرائیوں کے باوجود اسلام کا دائرہ روز بروز وسیع ہوتا جاتا تھا۔ اس لیے انہوں نے آپس میں طے کیا کہ اگر بنی ہاشم (ﷺ) کو قتل کے لیے حوالہ نہ کریں تو ان کا مکمل مقاطعہ کیا جائے، ان کے ساتھ شادی بیاہ کے



تعلقات منقطع کر لیے جائیں۔ ان کے ساتھ خرید و فروخت بند کر دی جائے، ان کے پاس کھانے پینے کا سامان نہ جانے دیا جائے، ان سے کسی قسم کا ربط و ضبط نہ رکھا جائے۔ غرض ہر قسم کے معاشرتی تعلقات ان سے منقطع کر لیے جائیں۔ مشرکین کی شرط ایسی تھی کہ کوئی باحمیت ہاشمی اسے پوری کرنے کے لیے تیار نہ ہو سکتا تھا۔ اس لیے ابو طالب اپنے خاندان کو بے کرا ایک گھائی میں جو انہی کے نام کی نسبت سے ”شعب ابی طالب“ مشہور تھی، چلے گئے اور کامل تین سال تک انتہائی مصیبتوں کے ساتھ زندگی بسر کرتے رہے۔ باہر سے ان کے پاس کھانے پینے کی کوئی شے نہ پہنچنے پاتی تھی۔ بعض رحم دل چراچھپا کر غلہ پہنچا دیا کرتے تھے، جس پر ان لوگوں کی زندگی کا دہرا تھا۔ تین سال گزرنے کے بعد خاندان بنی ہاشم کے بعض قریبی اعزہ کو رحم اور رحم کے ساتھ حمیت آئی۔ انہوں نے طے کیا کہ جس طرح ہو سکے ان لوگوں کو اس مصیبت سے نکالنا چاہیے۔ چنانچہ ہشام مخزومی زعمہ بن الاسود، مطعم بن عدی اور زبیر نے معاہدہ نامہ چاک کر دیا اور جا کر بنی ہاشم کو قید سے نکال لائے (اس کا ذکر ابن سعد، ابن ہشام اور طبری وغیرہ سب کتابوں میں ہے)

معراج اور فریضہ نماز: اسی سن میں معراج ہوئی اور آنحضرت ﷺ کو عالم افلاک اور جنت و دوزخ کی سیر کرائی گئی معراج ہی میں نماز پنجگانہ فرض ہوئی۔ ابوطالب اور حضرت خدیجہؓ کا انتقال: قید تنہائی سے نکلنے کے چند دنوں بعد آنحضرت ﷺ کے چہیتے اور ظاہری پشت پناہ ابو طالب کا انتقال ہو گیا۔ اس کے تھوڑے ہی دنوں بعد آپ ﷺ کی رفیقہ حیات حضرت خدیجہ رضی اللہ عنہا نے بھی سفر آخرت کیا اور سال کے اندر اندر آپ ﷺ کے دو محسن اٹھ گئے۔

آنحضرت ﷺ کی ایذا رسانی میں بے باکی: ابو طالب کی حمایت اور حضرت خدیجہ رضی اللہ عنہا کی مالی و جاہت رسول اللہ ﷺ کے دو بڑے ظاہری سہارے تھے۔ ان کے بعد قریش کو کسی کا پاس و لحاظ باقی نہ رہ گیا اور ان کو نہایت

آزادی کے ساتھ اپنے دل کی بھڑاس نکالنے کا موقعہ ملا چنانچہ انہوں نے نہایت بے باکی کے ساتھ آپ کو ستانا شروع کر دیا۔ (حدیث کی کتابوں میں ان کے بہت سے واقعات ہیں)

تبلیغ کے لیے طائف کا سفر اور واپسی: اگرچہ یہ ستم کشی کوئی نئی شے نہ تھی، آنحضرت ﷺ عرصہ سے اسے برداشت کرتے چلے آ رہے تھے اور اس راہ کے ہر کانٹے کو پھول سمجھتے تھے، لیکن اہل مکہ کی متمر دانہ روش سے آپ ﷺ کو ان کے قبول حق کی امید باقی نہ تھی۔ اس لیے دوسرے بندگان اللہ کے کانوں میں توحید کی آواز پہنچانے کے لیے طائف تشریف لے گئے اور یہاں کے رؤسا کے سامنے اسلام پیش کیا لیکن یہاں بھی وہی جواب ملا اور وہی تمر دوسری نظر آئی، جس کا مشاہدہ مکہ میں ہو چکا تھا، بلکہ مکہ والے پھر بھی اپنے تھے، سب کو نہ ہی بعضوں کو آپ ﷺ کا پاس و لحاظ تھا۔ طائف والے بالکل بیگانہ تھے، اس لیے انہوں نے اہل مکہ سے بھی زیادہ گستاخانہ سلوک کیا اور باشوں کو آپ کے پیچھے لگا دیا جو تالیاں بجا کر آپ ﷺ کا تمسخر اڑاتے تھے اور آپ ﷺ پر پتھر برساکر لہوا ہان کر دیا۔ اس لیے آپ ﷺ یہاں سے بھی مایوس ہو کر پھر مکہ لوٹے۔

مطعم بن عدی کی زیر حمایت فریضہ تبلیغ میں وسعت: اس مرتبہ مطعم بن عدی نے آپ ﷺ کو اپنی حمایت میں لے لیا اور حرم میں جا کر اعلان کر دیا کہ ”میں نے محمد (ﷺ) کو اپنی امان میں لے لیا ہے، اب کوئی انہیں ستانے کا ارادہ نہ کرے، مطعم بن عدی کی امان میں آنے کے بعد آپ ﷺ نے اور زیادہ وسعت کے ساتھ اپنا فرض ادا کرنا شروع کر دیا۔ عام مجموعوں میں عکاظ اور ذی الحجاز کے بازاروں میں حج کے موقعہ پر بنی عامر، بنی فزارہ، غسان، مرہ خلیفہ، سلیم، عس، بنو نصر، کندہ، کلب، عذرہ، حضار، بہہ وغیرہ قبائل کا دورہ کر کے لوگوں کو پیغام حق سنایا۔ دشمن ابولہب ہر جگہ ساتھ جاتا تھا اور کہتا تھا یہ دین سے پھر گیا ہے جھوٹ کہتا ہے اس کی

باتیں نہ سنو (صواہب لدنیہ میں اس کی پوری تفصیل ہے دیکھو زرقانی جلد اول؛  
ص ۳۵۸)

انصار کی بیعت اور مدینہ میں اسلام کی اشاعت: عین ان  
حالات میں اللہ نے قبیلہ اوس و خزرج کے بعض اشخاص کو اسلام کی توفیق عطا فرمائی۔  
اس سے اسلام کی تاریخ کا ایک نیا دور شروع ہوا۔ اوس اور خزرج قحطانی نسل کے دو  
مشہور مدنی قبیلے تھے۔ اگرچہ یہ بھی مشرکین مکہ کی طرح بت پرست تھے، لیکن  
یہودیوں کی ہمسائیگی کی وجہ سے مذہبی کتابوں سے بھی واقفیت رکھتے تھے۔ ان پر  
یہودیوں کا بڑا اثر و اقتدار تھا، لیکن ظہور اسلام سے کچھ پہلے ان کو بڑی حد تک اس سے  
آزادی حاصل ہو گئی تھی۔ مدینہ اور اس کے جوار میں ان کے بہت سے قلعے تھے۔ یہ  
بھی حج کے لیے مکہ آیا کرتے تھے۔ موسم حج میں تبلیغ کے سلسلہ میں آنحضرت ﷺ نے  
اور قبائل عرب کے ساتھ قبیلہ خزرج کے چند آدمیوں کے سامنے بھی جو مکہ آئے ہوئے  
تھے، اسلام پیش کیا۔ انہوں نے جن کی تعداد چھ تھی، اسلام قبول کر لیا۔ اس کے دوسرے  
سال بارہ آدمی اس شرف سے مشرف ہوئے۔ آنحضرت ﷺ نے ان کی درخواست  
پر مصعب بن عمیرؓ کو انہیں احکام سکھانے کے لیے ان کے ساتھ کر دیا۔ مصعبؓ  
مدینہ کے رئیس سعد بن زرارہ کے یہاں مقیم ہوئے، مدینہ آنے کے بعد انہوں نے گھر  
گھر پھر کر اسلام کی دعوت شروع کر دی۔ ان کی کوششوں سے چند دنوں میں مدینہ میں  
اچھا خاصا اسلام پھیل گیا۔ اس سلسلہ میں قبیلہ اوس کے سردار سعد بن معاذ بھی مسلمان  
ہوئے، ان کا اسلام گویا پورے قبیلہ کا اسلام تھا۔ دوسرے سال حج کے موقع پر  
بہتر (۷۲) اہل مدینہ نے آنحضرت ﷺ کے دست حق پر بیعت کی۔ (مستدرک حاکم  
جلد اول، ص ۱۵)

اگرچہ آفتاب اسلام کی کرنیں مکہ کی پہاڑیوں سے نکل کر مدینہ کے افق تک  
پہنچ گئیں، لیکن خود اہل مکہ کے تہ و سوسرکشی کا اب تک وہی حال تھا۔ گویا ابھی ایک

معتد بہ جماعت اسلام لاچکی تھی، لیکن رؤسا جو اسلام کی راہ کا سنگ گراں تھے۔ اب تک ضلالت پر قائم تھے، بلکہ اسلام کی ترقی کے ساتھ ساتھ ان کا جنون اور زیادہ تیز ہوتا جاتا تھا اور غریب مسلمانوں پر انہوں نے مکہ کی زمین تنگ کر رکھی تھی۔

ہجرت کا عزم اور انصار کا عہد و پیمانہ: آنحضرت ﷺ کا فرض صرف چند انسانوں کو راہ راست دکھانے پر ختم نہ ہو جاتا تھا، بلکہ سارے عالم کو اللہ واحد کے سامنے جھکانا اور خانہ کعبہ کو جو دنیا میں سب سے پہلا گھر اللہ کا تھا۔ بتوں کی آلائش سے پاک کرنا تھا اور یہاں ہم فرض مکہ میں رہ کر پورا ہونا ممکن نہ تھا۔ آپ کی بعثت کو اب تیرہ سال ہو چکے تھے۔ اس تیرہ سال کی جائزہ محنت اور طرح طرح کی اذیتوں کو برداشت کرنے کے بعد ابھی بہت کم اہل مکہ مسلمان ہوئے تھے۔ اس لیے اللہ کے دین کو زیادہ آزادی اور وسعت کے ساتھ پھیلانے کے لیے کسی پر امن مقام کی ضرورت تھی۔ اوس و خزرج کے قبول اسلام سے مدینہ میں اسلام کی ایک پشت پناہ جماعت پیدا ہو چکی تھی جو اپنا تن من و دھن سب اسلام پر شمار کرنے کو تیار تھی۔ اس لیے آپ ﷺ نے اسلام کا تبلیغی مرکز مکہ سے مدینہ منتقل کر دینے کا عزم فرمایا، انصار کے لیے اس سے زیادہ سعادت اور کیا ہو سکتی تھی۔ وہ آنکھیں فرش راہ کرنے کے لیے تیار ہو گئے۔ آنحضرت ﷺ کے چچا حضرت عباس ؓ نے جو اگرچہ اب تک اسلام نہیں لائے تھے لیکن ان میں خون کی محبت موجود تھی، ان بہتر (۷۲) انصاریوں سے جنہوں نے حال میں اسلام قبول کیا تھا، فرمایا کہ گروہ خزرج! محمد (ﷺ) اپنے خاندان میں معزز و محترم ہیں ہم ان کے دشمن کے مقابلہ میں سینہ سپر رہے، اب وہ تمہارے یہاں جانا چاہتے ہیں، اگر تم لوگ مرتے دم تک ان کا ساتھ دینے کا وعدہ کرتے ہو تو بہتر ہے، ورنہ ابھی صاف جواب دے دو، آنحضرت ﷺ نے فرمایا تم لوگ اس پر بیعت کرو کہ اپنے اہل و عیال کی طرح میری حفاظت کرو گے، یہ سن کر براء بن معرور انصاری نے بیعت کے لیے ہاتھ بڑھایا۔ آپ ﷺ نے ان سے بیعت لی۔ براء ؓ نے

عرض کیا یا رسول اللہ ﷺ! ہم نے پشتہا پشت سے جنگ و جدال میں پرورش پائی ہے۔ ابھی انہوں نے اتنا ہی کہا تھا کہ ابوالہیثم انصاری بات کاٹ کر بولے یا رسول اللہ ہم میں اور یہود میں جو تعلقات ہیں بیعت کے بعد ٹوٹ جائیں گے ایسا نہ ہو کہ جب آپ ﷺ کو اقتدار حاصل ہوا اس وقت آپ ﷺ) ہم کو چھوڑ دیں اور اپنے وطن لوٹ آئیں۔ آپ ﷺ نے مسکرا کر فرمایا نہیں تمہارا خون میرا خون ہے تم میرے ہو اور میں تمہارا ہوں۔ (سیرۃ ابن ہشام جلد اول، ص ۲۴۲) اس گفتگو کے بعد آنحضرت ﷺ نے جماعت انصار میں سے بارہ نقیب مقرر فرما کر ان سے بیعت لی۔ سعد بن زرارہ نے کھڑے ہو کر اپنی جماعت سے کہا بھائیو! خبر ہے کس چیز پر بیعت کر رہے ہو؟ یہ بیعت عرب و عجم اور جن و انس کے ساتھ اعلان جنگ ہے۔ سب نے یک زبان ہو کر جواب دیا ہاں ہم اسی پر بیعت کرتے ہیں (سیرۃ ابن ہشام جلد اول، ص ۲۴۲)

صحابہؓ کی ہجرت مدینہ: مدینہ میں جائے پناہ حاصل ہونے کے بعد آنحضرت ﷺ نے صحابہؓ کو ہجرت کی اجازت دے دی اور ہجرت کا سلسلہ شروع ہو گیا۔ قریش کو خبر ہوئی تو انہوں نے روک ٹوک شروع کر دی، لیکن رفتہ رفتہ اکثر صحابہؓ نکل گئے۔ صرف آنحضرت ﷺ، حضرت ابوبکر صدیقؓ اور حضرت علی کرم اللہ وجہہ اور وہ صحابہؓ جو نادراری کی وجہ سے مدینہ تک جانے کی طاقت نہ رکھتے تھے باقی رہ گئے۔

آنحضرت ﷺ کے قتل کی سازش: مدینہ پہنچ کر مسلمانوں کو امن و سکون نصیب ہوا اور ان کی تعداد نہایت تیزی کے ساتھ بڑھنے لگی۔ اس کا مدارک مشرکین مکہ کے بس سے باہر تھا، وہ سن کر چیخ و تاب کھاتے تھے اور کچھ نہ کر سکتے تھے۔ آنحضرت ﷺ ابھی تک مکہ ہی میں تشریف رکھتے تھے۔ اس لیے مشرکین نے اپنی ناکامی کے غصہ میں (نعوذ باللہ) آنحضرت ﷺ ہی کا قصہ چکا دینے کا عزم کر لیا۔

چنانچہ عقبہ، ابوسفیان، جبیر بن مطعم، ابو جہل، امیہ بن خلف اور حکیم بن حزام وغیرہ  
 رؤسائے قریش نے اس بارہ میں مختلف رائیں دیں۔ سرخیل اعداء ابو جہل نے تجویز  
 پیش کی کہ سرے سے محمد (ﷺ) ہی کا کام تمام کر دیا جائے کہ یہ قصہ ہمیشہ کے لیے ختم  
 ہو جائے اور ہر قبیلہ کا ایک ایک آدمی اس میں شریک ہوتا کہ بنی ہاشم بدلہ نہ لے سکیں۔  
 اس تجویز سے سب نے اتفاق کیا اور رات گزارنے کے بعد کاشانہ نبوی ﷺ کا محاصرہ  
 کر کے آپ ﷺ کے برآمد ہونے کا انتظار کرنے لگے۔ (سیرت ابن ہشام ج ۱ ص ۲۶۵)

ہجرت نبوی ﷺ: آنحضرت ﷺ کو ان کے ارادہ سے آگاہی ہو گئی۔ آپ  
 ﷺ کے ذمہ اہل مکہ کی کچھ امانتیں تھی۔ حضرت علیؑ کو بلا کر یہ امانتیں سپرد کیں اور  
 فرمایا ”میں آج مدینہ روانہ ہو جاؤں گا، تم میرے پلنگ پر چادر اوڑھ کر سو رہو، صبح کو  
 سب امانتیں پہنچا دینا“..... اللہ کو اپنا دین مکمل کرنا تھا اس لیے مشرکین کو نیند آ گئی  
 اور انہیں غافل پا کر آنحضرت ﷺ گھر سے باہر نکل آئے اور ان پر حسرت کلمات کے  
 ساتھ..... ”مکہ تو مجھے ساری دنیا سے زیادہ عزیز ہے، لیکن تیرے فرزند مجھ کو رہنے نہیں  
 دیتے“..... کعبہ کو الوداع کہہ کر حضرت ابوبکرؓ کے گھر تشریف لے گئے، یہاں  
 سواری وغیرہ سفر کا ضروری سامان موجود تھا۔ فوراً دونوں روانہ ہو گئے اور مکہ سے تین  
 میل چل کر غار ثور میں روپوش رہے۔ تین دن تک اس غار میں مقیم رہے۔ اس  
 درمیان میں حضرت ابوبکرؓ کے صاحبزادے عبداللہ برابر رات کو غار میں ساتھ  
 رہتے اور سویرے مکہ چلے جاتے اور وہاں کے حالات کا پتہ چلا کر شام کو آ کر ان کی  
 اطلاع دیتے آپ ﷺ کا غلام روزانہ دودھ پہنچا جاتا۔

تعاقب اور مشرکین کی ناکامی: ادھر مکہ میں جب محاصرہ کرنے والوں  
 کی آنکھیں کھلیں تو آنحضرت ﷺ کی بجائے حضرت علیؑ کو بستر پر پایا۔ یہ بہت  
 کمن تھے اس لیے معمولی تنبیہ کر کے چھوڑ دیا اور آنحضرت ﷺ کی تلاش میں نکلے

ڈھونڈتے ڈھونڈتے غارتور کے دہانہ پر پہنچ گئے، حضرت ابو بکر رضی اللہ عنہ آنحضرت صلی اللہ علیہ وسلم کے خیال سے گھبرا گئے۔ آپ صلی اللہ علیہ وسلم نے اطمینان دلایا، گھبراؤ نہیں، اللہ ہمارے ساتھ ہے۔ اس اعتماد نے دستگیری کی اور تلاش کرنے والوں کی نظر آپ پر نہ پڑی اور وہ ناکام لوٹ گئے۔ آنحضرت صلی اللہ علیہ وسلم چوتھے دن غار سے نکل کر آگے بڑھے۔

آنحضرت صلی اللہ علیہ وسلم کے مکہ سے نکلنے کے بعد قریش نے اشتہار دے دیا تھا کہ جو شخص محمد صلی اللہ علیہ وسلم یا ابو بکر رضی اللہ عنہ کو گرفتار کر کے لائے گا اس کو سواونٹ دیئے جائیں گے۔ اس انعام کی طمع میں بہت سے آدمی تلاش کرنے پر آمادہ ہو گئے تھے۔ آنحضرت صلی اللہ علیہ وسلم کے مکہ سے نکلنے کے وقت ایک شخص سراقہ ابن معشم نے دور سے آپ صلی اللہ علیہ وسلم کو دیکھا تھا، لیکن اس کو پورا یقین نہ تھا۔ اشتہار کے بعد وہ بھی تعاقب میں نکلا اور تلاش کرتے کرتے قریب پہنچ گیا، لیکن اس کے گھوڑے نے پیہم ٹھوکریں لیں۔ قریب پہنچ کر گھوڑے کے پاؤں زمین میں دھنس گئے۔ اس پیہم بد شکلونیوں پر اسے خیال ہوا کہ یہ آثار تو کچھ اور ہیں اس لیے اس نے گرفتاری کا خیال ترک کر دیا اور آنحضرت صلی اللہ علیہ وسلم کے پاس جا کر آپ صلی اللہ علیہ وسلم کو اشتہار کا حال سنایا اور استدعا کی آئندہ کے واسطے میرے لیے امان لکھ دیجئے۔ آنحضرت صلی اللہ علیہ وسلم نے حضرت ابو بکر رضی اللہ عنہ کے غلام حامر بن فہرہ سے لکھوا کر دے دیا، یہ تحریر پا کر سراقہ لوٹ گیا اور آنحضرت صلی اللہ علیہ وسلم منزلیں طے کرتے ہوئے آگے بڑھے۔ (یہ پوری تفصیل بخاری باب الحجرت سے ماخوذ ہے) اہل مدینہ کا انتظار: اہل مدینہ آپ صلی اللہ علیہ وسلم کی تشریف آوری میں چشم براہ تھے۔ روزانہ شہر سے نکل کر انتظار کر کے ناکام لوٹ جاتے۔ ایک دن حسب معمول انتظار کر کے واپس ہوئے تھے کہ ایک یہودی نے اطلاع دی کہ اہل عرب جس کا انتظار کرتے تھے وہ آ گیا، یہ سنتے ہی سارا شہر تکبیروں سے گونج اٹھا۔

قباء میں ورود اور مسجد قبا کی تاسیس: مدینہ سے باہر قبا میں چند انصاری خاندان آباد تھے، حوالی مدینہ پہنچ کر آپ صلی اللہ علیہ وسلم نے پہلی منزل قبا میں کی اور کلثوم بن ہدم کو شرف میزبانی

حاصل ہوا، قبائیں آپ ﷺ کے آنے کی خبر سن کر جوق در جوق انصاری اسلام کے لیے حاضر ہونے لگے۔ (بخاری ج۔ ۱، ص۔ ۵۶۰ و طبقات ابن سعد حصہ سیرۃ ص۔ ۱۵۸) یہاں آپ ﷺ نے چودہ دن قیام فرمایا اور ایک چھوٹی سی مسجد تعمیر فرمائی۔ یہ اسلام میں سب سے پہلی مسجد تھی، قرآن میں لمسجد اسس علی التقویٰ سے یہی مسجد مراد ہے۔ (اس مسجد کی تعمیر کی تفصیل و فناء و لوفاء میں مذکور ہے) مدینہ میں داخلہ، انصار کا جوش اور ابو ایوب انصاری کے یہاں قیام: تعمیر مسجد کے بعد مدینہ روانہ ہوئے، راستہ میں بنی سالم کے محلہ میں پہلی نماز جمعہ ادا فرمائی۔ سارا مدینہ استقبال کے لیے ٹوٹ پڑا تھا۔ قبا سے مدینہ تک دور دوریہ انصاریوں کی صفیں تھیں، ہر قبیلہ سامنے آ کر عرض کرتا، حضور! یہ جان ہے یہ مال ہے، یہ دولت ہے۔ آپ ﷺ ان کا اظہارِ محبت کرتے اور دعائے خیر فرماتے ہوئے مدینہ پہنچے۔ سارا مدینہ جوش استقبال میں امانڈ آیا، عورتیں گاتی ہوئی چھتوں پر چڑھ گئیں، معصوم لڑکیاں خوشی میں دف بجا بجا کر گاتی تھیں۔ (ذرقانی ج۔ ۱، ص۔ ۲۳۳) جب کوکب نبوی ﷺ حضرت ابو ایوب انصاری ﷺ کے مکان کے پاس پہنچا، اس وقت شرف میزبانی کے لیے باہم سخت کشمکش ہوئی۔ آنحضرت ﷺ نے فرمایا میری اونٹنی اللہ کی طرف سے مامور ہے وہ جہاں جا کر بیٹھ جائے گی وہی میری قیام گاہ ہوگی، چنانچہ یہ سعادت حضرت ابو ایوب انصاری ﷺ کے حصہ میں آئی۔ آپ ﷺ نے سات مہینہ ان کے یہاں قیام فرمایا، اسی وقت سے سنہ ۶ھ کا آغاز ہوتا ہے۔

تعمیر مسجد اور نماز باجماعت کا اہتمام: اب تک مدینہ میں مویشی خانہ میں نماز پڑھی جاتی تھی۔ آنحضرت ﷺ نے تشریف لانے کے بعد مسجد تعمیر کرنے کا ارادہ فرمایا۔ آپ ﷺ کی قیام گاہ کے قریب بنی نجار کی افتادہ زمین تھی۔ انہوں نے بلا قیمت نذر دینی چاہی، مگر آپ ﷺ نے منظور نہ فرمایا اور باصرار قیمت ادا فرمائی اور صحابہ کے ساتھ مل کر ایک مختصر اور سادہ مسجد تعمیر کی جس کی دیواریں کچی



نقد لے کر اپنا کاروبار علیحدہ شروع کر دیا یہ رشتہ اتنا قوی تھا کہ جب تک آیت میراث نازل نہ ہوئی اس وقت تک متونی انصار ﷺ کی وراثت مہاجرین ﷺ کو ملتی تھی جب مہاجرین کی حالت سنبھلتی گئی۔ مہاجرین انصار کی امانت انہیں واپس کرتے گئے۔

یہود مدینہ سے معاہدہ: یہود اپنے معمول اور ثروت کی وجہ سے مدینہ میں بڑے صاحب اقتدار تھے۔ مدقوں سے انصار کو دبانے چلے آ رہے تھے۔ گواب ان کا پہلا اقتدار باقی نہ رہ گیا تھا۔ تاہم انصار کے مقابلہ میں ان کی امتیازی شان قائم تھی۔ اس لیے ان کی جانب سے آنحضرت ﷺ کو خطرات تھے چنانچہ آپ ﷺ نے ان سے ایک معاہدہ کیا، جس کی اہم دفعات یہ ہیں کہ خون بہا اور فدیہ کا جو طریقہ پہلے سے چلا آتا ہے وہ قائم رہے گا۔ یہود کو مذہبی آزادی حاصل رہے گی اور وہ مسلمانوں کے ساتھ دوستانہ تعلقات رکھیں گے فریقین میں سے جب کسی کو تیسرے فریق سے جنگ پیش آئے تو باہم ایک دوسرے کے معاون و مددگار رہیں گے، کوئی فریق قریش کو امان نہ دے گا، جب کوئی بیرونی طاقت مدینہ پر حملہ کرے تو دونوں مل کر مدافعت کریں گے۔ فریقین میں سے جب کوئی کسی تیسری طاقت سے صلح کرے گا تو دوسرے کو بھی صلح کرنی ہوگی، البتہ مذہبی لڑائیاں اس سے مستثنیٰ رہیں گی (تفصیل کے لیے دیکھو ابن ہشام ج ۱، ص ۲۷۸-۲۸۹) اب تک نماز کی صرف دو رکعتیں تھیں۔ اہ میں فجر کے علاوہ ظہر، عصر اور عشا میں چار چار ہو گئیں۔

مکہ کا قبلہ قرار پانا: اب تک مسلمان بیت المقدس کی جانب جو یہود و نصاریٰ کا قبلہ تھا نماز پڑھتے تھے، لیکن اسلام ایک مستقل مذہب تھا اس کے استقلال و اختصاص کے لیے ایک مستقل قبلہ کی ضرورت تھی۔ اسلام ملت ابراہیمی کی تجدید کے لیے آیا تھا اس لیے اس کا قبلہ خانہ ابراہیم علیہ السلام ہی ہو سکتا تھا، چنانچہ سولہ مہینے بیت المقدس کی سمت نماز پڑھنے کے بعد ۲ھ میں اللہ نے کعبہ کو مسلمانوں کا قبلہ قرار دیا۔

یہودیوں کی مخالفت کا آغاز: انصاریوں کی مالی کمزوری اور بت پرستی

کی وجہ سے ان پر مدتوں سے یہودیوں کا جو مذہب اور دولت و ثروت دونوں میں ان سے ممتاز تھے۔ مذہبی اور مالی تفوق چلا آتا تھا۔ اسلام نے ان کی برتری کو نقصان پہنچایا تھا، اس لیے یہودی دل سے اسلام کے خلاف تھے، لیکن ابتداء میں ان کی مخالفت پر وہ میں رہی اور جب تک بیت المقدس اسلام کا قبلہ رہا اس وقت تک یہود منافقانہ مسلمانوں کے بھیس میں نمازوں میں بھی مسلمانوں کے ساتھ شریک ہو جاتے تھے، لیکن بیت المقدس کو وہ کسی حالت میں نہیں چھوڑ سکتے تھے اس لیے تحویل قبلہ کے بعد جب ان کا رہا سہا امتیاز بھی جاتا رہا اس وقت ان کی منافقت کا راز فاش ہو گیا اور وہ اعلانیہ مسلمانوں کے خلاف ہو گئے۔

مسلمانوں کی عام مخالفت اور مدینہ پر حملہ کا خطرہ: سنہ ۲ھ سے اسلام کی زندگی میں ایک نئے باب کا آغاز ہوا اور اس کے پیروؤں کو دشمنوں کی ریشہ دوانیوں سے مجبور ہو کر اپنی بقا و حفاظت کے لیے تلوار ہاتھ میں لینی پڑی، اس دور پر بعض کوتاہ بین یہ اعتراض کرتے ہیں کہ اسلام جب تک مکہ میں کسپری کی حالت میں رہا، اس وقت تک وہ ہر قسم کے ستم سہتا رہا، مدینہ پہنچ کر جب اس میں قوت پیدا ہوئی اس وقت اس نے تلوار اٹھائی، لیکن واقعہ یہ ہے کہ مدینہ میں آنے کے بعد بھی مسلمانوں کو پورا اطمینان نہیں ہوا۔ یہ صحیح ہے کہ مکہ کی طرح ان کی زندگی مشق ستم نہیں رہی لیکن ان کی مخالفت کے اسباب اور مخالفین کی تعداد میں اضافہ ہو گیا، وہاں صرف ایک قریش کا مقابلہ تھا، مدینہ آ کر اس میں یہودیوں اور بعض انصار کا بھی اضافہ ہو گیا۔ یہودی مخالفت کا سبب تو کھلا ہوا ہے کہ اسلام ان کے صدیوں کے وقار کو مٹا رہا تھا۔ انصاروں کے خاندان میں بھی بعض وہ رؤسا جن کی سیادت خطرہ میں پڑ گئی تھی، گوزبان سے کچھ نہ کہتے تھے لیکن دل سے اسلام اور مسلمانوں کے خلاف تھے۔ عبداللہ بن ابی منافق جو ہجرت سے پہلے رئیس الانصار تھا اور انصار نے اس کی تاجپوشی کی رسم ادا کرنے کے لیے تاج تیار کر رکھا تھا۔ (بخاری باب السلام علی جماعتہ

فیہا المسلم والکافر) اس کے علاوہ قریش جنہیں سارے عرب میں مذہبی سیادت حاصل تھی، تمام قبائل عرب کو جن میں اہل مدینہ بھی شامل تھے، مسلمانوں کے خلاف بھڑکا رہے تھے۔ چنانچہ انہوں نے عبداللہ بن ابی کو لکھا تھا کہ تم نے ہمارے آدمی کو اپنے یہاں پناہ دی ہے۔ ہم اللہ کی قسم کھا کر کہتے ہیں کہ یا تو تم لوگ اسے قتل کر دو یا اپنے یہاں سے نکال دو ورنہ ہم مدینہ پر حملہ کریں گے اور تم کو فنا کر کے تمہاری عورتوں پر تصرف کریں گے۔ (سنن ابی داؤد ج ۲، ص ۶۷۔ باب خبر الخیر) آنحضرت ﷺ کو اس کی خبر ہو گئی۔ آپ ﷺ نے عبداللہ کو تجھایا کہ کیا اپنے بیٹوں اور بھائیوں سے لڑو گے، اکثر اہل مدینہ مسلمان ہو چکے تھے اس لیے عبداللہ قریش کے حکم کی تعمیل نہ کر سکا اور انصار کی حمایت اسلام پر قریش کا جوش غضب بڑا بڑھتا جاتا تھا۔ اتفاق سے اسی زمانہ میں اوس کے رئیس عظیم حضرت سعد بن معاذ انصاری رضی اللہ عنہ کے لیے مکہ گئے ہوئے تھے اور اپنے پرانے رفیق امیہ بن خلف کے مہمان ہوئے۔ قریش کے بعض افراد نے ان سے کہا کہ تم لوگوں نے بے دینوں کو پناہ دی ہے اگر تم امیہ کے ساتھ نہ ہوتے تو یہاں سے بچ کر نہیں جاسکتے تھے..... سعد رضی اللہ عنہ نے کہا..... ”اگر تم نے مجھ کو حج سے روکا تو ہم تمہارا مدینہ کا راستہ بند کر دیں گے۔“ (صحیح بخاری کتاب المغازی) قریش نے نہ صرف مدینہ پر حملہ کی دھمکی دی بلکہ حملہ کی تیاریاں شروع کر دیں اور یہ خطرہ اس قدر بڑھ گیا کہ صحابہ راتوں کو ہتھیار لگا کر سوتے تھے (لباب النقول فی اسباب النزول السیوطی، مسند دارمی)

حفاظت اور مدافعت کسی تدبیریں : ان حالات سے مجبور ہو کر مسلمانوں کو اپنی اور اپنے حامی انصاریوں کی حفاظت کے لیے، جنہوں نے اسلام کی خاطر قریش کی دشمنی خرید لی تھی۔ مدافعت کا روائی کرنی پڑی۔ چنانچہ رسول اللہ ﷺ نے قریش کے کاروان تجارت کی روک ٹوک شروع کر دی اور حمزہ عبید بن حارث اور سعد بن ابی وقاص رضی اللہ عنہما کو مختلف اوقات میں تھوڑی جماعت کے ساتھ مکہ کی طرف

لیے اٹھ کھڑے ہوئے۔ آنحضرت ﷺ کو خبر ہوئی تو آپ نے صحابہ ﷺ سے مشورہ طلب کیا۔ مہاجرین نے جان نثارانہ تقریریں کیں، لیکن آپ ﷺ انصار کا عندیہ لینا چاہتے تھے۔ قبیلہ خزرج کے رئیس حضرت سعد بن عبادہ ﷺ نے انصار کی طرف سے عرض کیا کہ آپ ﷺ جہاں تشریف لے جائیں ہم آپ ﷺ کے ساتھ ہیں اور جس سے چاہیں تعلق منقطع کر لیجئے، جس سے چاہیں قائم رکھیے آپ ﷺ ہم سے جو لینا چاہیں یا ہم کو دینا چاہیں ہم دونوں کے لیے حاضر ہیں۔ آپ ﷺ ہمارا جس قدر مال قبول فرمائیں گے اس سے ہم کو زیادہ خوشی ہوگی۔ اس مال کے مقابلہ میں جو آپ ﷺ چھوڑ دیں گے۔ آپ ﷺ جو حکم دیں گے ہم سب آپ کے تابع ہیں، اگر آپ ﷺ برک غماد تک بھی جائیں گے تو ہم آپ کے ساتھ ہیں۔ اگر آپ ہم کو سمندر میں کود پڑنے کا حکم دیں گے تو ہم کو دیریں گے۔ حضرت مقداد ﷺ نے کہا کہ ”ہم موسیٰ علیہ السلام کی امت کی طرح نہیں ہیں، جس نے موسیٰ علیہ السلام سے کہا تھا کہ تم اور تمہارا رب جا کر لڑو، ہم یہاں بیٹھے ہیں۔ بلکہ ہم آپ ﷺ کے دائیں بائیں آگے پیچھے آپ ﷺ کے ساتھ لڑیں گے۔“ یہ تقریر سن کر آپ ﷺ کا چہرہ و نور مسرت سے چمک اٹھا (زاد المعاد جلد اول، ص ۳۴۲) اور آپ ﷺ رمضان ۲ ہجری ۶۲۳ء میں تین سو تیرہ مسلمانوں کو لے کر جن میں ساٹھ مہاجرین اور باقی انصار تھے۔ مدینہ سے روانہ ہوئے اس درمیان میں قریش کا لشکر جس میں ایک ہزار پیدل سپاہ اور سو سوار تھے عقبہ بن ربیعہ کی قیادت میں مدینہ کے قریب پہنچ گیا اور مناسب موقعوں پر قبضہ کر لیا۔ آنحضرت ﷺ کو چاہ بدر کے قریب اس کی اطلاع ملی۔ آپ ﷺ وہیں ٹھہر گئے، لیکن قریب کوئی کنواں نہ تھا، اس لیے آگے بڑھ کر ایک چشمہ پر خیمہ زن ہوئے اور رات بھر دعا و مناجات میں مصروف رہے۔ صبح کو فوج مرتب کر کے دعا فرمائی، الہی! تو نے مجھ سے جو وعدہ کیا ہے اسے پورا کر۔ آج اگر یہ تیرے چند بندے مٹ گئے تو پھر قیامت تک تو پوچھا نہ جائے گا۔ (سیرۃ ابن ہشام جلد اول، ص ۳۶۰) یہ بڑے

امتحان و آزمائش کا موقع تھا، جب دونوں فوجیں آمنے سامنے ہوئیں تو مسلمانوں کو نظر آیا کہ خود ان کے بزرگ اور ان کے قلب و جگر کے ٹکڑے تلواروں کے سامنے ہیں، لیکن اسلام کی محبت نے تمام رشتوں کو بھلا دیا تھا، چنانچہ میدان جنگ میں حضرت ابوبکرؓ کی تلوار اپنے لخت جگر عبدالرحمن کے مقابلہ میں بے نیام ہوئی۔ (استیعاب ذکر عبدالرحمن بن ابی بکرؓ) حضرت عمرؓ کی تلوار اپنے ماموں کے خون سے رنگین ہوئی، حذیفہؓ کو اپنے والد عقبہ کے مقابلہ میں آنا پڑا۔ (سیرت ابن ہشام ذکر غزوہ بدر) پہلے فرداً فرداً مقابلہ ہوا اور دونوں فوجوں میں سے ایک ایک آدمی میدان میں آیا۔ مقتول عامر کے بھائی عمر کو حضرت عمرؓ کے غلام نے قتل کیا۔ قریش کے سپہ سالار عقبہ کا کام حضرت حمزہ اور حضرت علیؓ نے تمام کیا، اس کے بھائی شیبہ کو علیؓ کی تلوار نے ختم کیا۔ عبیدہ بن سعید کو حضرت زبیرؓ نے مارا۔ اس کے بعد عام جنگ شروع ہو گئی اور دونوں فوجیں آپس میں محکم کتھا ہوئیں۔ دو انصاری نوجوان معوذ اور معاذؓ ابو جہل کی تاک میں تھے، نظر پڑتے ہی اس کا کام تمام کر دیا۔ عکرمہ بن ابی جہل نے جھپٹ کر معوذؓ پر تلوار کا وار کیا، ہاتھ شانہ سے لٹک گیا، صرف تسمہ لگا رہ گیا تھا، مگر وہ اس وقت بھی لڑتے رہے، لیکن کٹا ہوا ہاتھ تلوار چلانے میں مزاحم ہوتا تھا اس لیے تسمہ کاٹ کر الگ کر دیا۔ ابو جہل کے قتل سے قریش میں بددلی پھیل گئی، لیکن ابھی ایک اور سردار امیہ بن خلف باقی تھا۔ عبدالرحمن بن عوفؓ اس کے حلیف تھے۔ اس لیے وہ مسلمانوں کو نظر بچا کر اسے نکال دینا چاہتے تھے۔ اتفاق سے حضرت بلالؓ نے جو مکہ میں اس کے مشق ستم رہ چکے تھے دیکھ لیا۔ انہوں نے انصار کو خبر دی وہ دو طرف سے ٹوٹ پڑے۔ حضرت عبدالرحمنؓ بچانے کے لیے امیہ پر لیٹ گئے، لیکن بلالؓ کی فریاد کے مقابلہ میں لوگوں نے ان کی پرواہ نہ کی اور نیزے سے

چھید چھید کر قتل کر ڈالا۔ (بخاری کتاب المغازی غزوہ بدر)

اسیران جنگ سے حسن سلوٰك : امیہ کے قتل ہوتے ہی کفار نے

میدان چھوڑ دیا، مسلمانوں میں کل ۱۴ آدمی شہید ہوئے اور قریش کے بہت سے نامور سردار شیبہ، عقبہ، ابو جہل، ابو بختری، زمعہ بن اسود، امیہ بن خلف وغیرہ مارے گئے اور مشاہیر قریش میں حضرت عباس، عقیل، نوفل، اسود عبد بن زمعہ وغیرہ گرفتار ہوئے۔ آنحضرت ﷺ نے تمام قیدیوں کو صحابہ میں تقسیم کر کے انہیں آرام سے رکھنے کا حکم دیا۔ اس پر صحابہ نے اس شدت سے عمل کیا کہ خود کھجور کھا کر بسر کرتے تھے اور قیدیوں کو کھانا کھلاتے تھے۔ (طبری ص ۱۳۳۸) جن کے پاس کپڑے نہ تھے انہیں کپڑے دیئے اس کے بعد آنحضرت ﷺ نے اسیران جنگ کے بارہ میں صحابہ سے مشورہ کیا۔ حضرت ابو بکر ﷺ نے رائے دی کہ فدیہ لے کر چھوڑ دیا جائے لیکن حضرت عمر ﷺ کی رائے تھی کہ قتل کر دیا جائے اور مسلمان خود اپنے ہاتھوں سے اپنے اعزہ کو قتل کریں۔ آنحضرت ﷺ نے حضرت ابو بکر ﷺ کی رائے پسند فرمائی اور فدیہ لے کر سب کو رہا کر دیا۔ جو لوگ ناداری سے فدیہ ادا نہ کر سکتے تھے تو ان میں سے جو لوگ لکھنا جانتے تھے ان کے متعلق حکم ہوا کہ دس دس لڑکوں کو لکھنا سکھا دیں تو وہ رہا کر دیئے جائیں گے۔ (مسند احمد بن حنبل جلد اول، ص ۲۴۶)

قریش کا جوش انتقام اور غزوہ سویق: اس جنگ میں بہت سے رؤسائے قریش مارے گئے تھے۔ ان کے بعد ابوسفیان ابن حرب اموی قریش کی مسند ریاست پر بیٹھا۔ عرب کی روایات کے مطابق اس وقت اس کا مقدم فرض مقتولین بدر کا انتقام لینا تھا۔ چنانچہ اس نے عہد کیا کہ جب تک وہ اپنے مقتولین کا انتقام نہ لے لے گا اس وقت تک سر میں تیل نہ ڈالے گا۔ دو سو سواروں کا دستہ لے کر خفیہ مدینہ پہنچا۔ بنی نضیر کے سردار سلام بن مشکم یہودی نے پر تکلف دعوت کی اور مدینہ کے مخفی رازوں سے آگاہ کیا۔ اس سے حالات معلوم کرنے کے بعد ابوسفیان نے عریض پر حملہ کیا اور ایک انصاری کو قتل کر کے مکانات اور گھاس کے ذخیرے جلا دیئے۔ آنحضرت ﷺ کو اطلاع ہوئی تو آپ ﷺ اس کے تعاقب میں نکلے، لیکن

متفرق واقعات : اسی ۲ھ میں رمضان کے روزے فرض ہوئے اور پہلی مرتبہ عید گاہ میں نماز عید ادا ہوئی اور آنحضرت ﷺ نے اپنی صاحبزادی حضرت فاطمہؓ کا نکاح حضرت علیؓ کے ساتھ سو سو روپے مہر پر کیا اور ایک چارپائی، چڑے کا گدا، ایک چھاگل، دو چکیاں اور دو مٹی کے گھڑے جہیز میں دیئے (ابن سعد ج ۸- تذکرہ فاطمہؓ و زرقانی ج ۲- میں اس نکاح کی پوری تفصیل ہے)

غزوہ احد : اگرچہ عریض پر حملہ سے ابوسفیان کی قسم فی الجملہ پوری ہو گئی، لیکن جن جن لوگوں کے اعزہ بدر میں قتل ہوئے تھے وہ ابوسفیان کے پاس پہنچے اور کہا محمد ﷺ نے قریش کو تباہ کر دیا ہے۔ اس کا انتقام ضروری اس کے اخراجات کے لیے اس مرتبہ کاروان قریش کا منافع ہم کو دلایا جائے۔ سب نے اسے بخوشی منظور کر لیا اور بڑے جوش و خروش کے ساتھ تیاریاں شروع ہو گئیں اور شوال ۶۲۳ء (۳ھ) میں بڑے سرو سامان سے قریش مدینہ روانہ ہوئے۔ حضرت عباسؓ نے جو اسلام لائے تھے اور مکہ ہی میں مقیم تھے، آنحضرت ﷺ کو خفیہ اطلاع بھجوا دی۔ آپ ﷺ نے پتہ چلانے کے لیے آدمی بھیجے، معلوم ہوا کہ قریش کا لشکر مدینہ کے قریب عریض تک پہنچ چکا ہے۔ (ابن سعد ج ۲-ص ۲۵) دوسرے دن صبح کو آپ ﷺ نے صحابہؓ سے مشورہ کیا، اکثر مہاجرین اور تہجر بے کارانصار نے رائے دی کہ عورتوں کو شہر کے باہر قلعوں میں بھیج دیا جائے اور شہر میں پناہ گیر ہو کر مقابلہ کیا جائے، لیکن پر جوش نوجوانوں کو اصرار تھا کہ باہر نکل کر صف آرائی کی جائے۔ ان کے اصرار پر آنحضرت ﷺ ایک ہزار مسلمانوں کے ساتھ احد کی طرف جہاں مشرکین مکہ خیمہ زن تھے بڑھے، عبداللہ بن ابی منافق تین سو سواروں کے ساتھ معیت میں نکلا، لیکن پھر عذر رنگ کر کے لوٹ گیا اور مسلمانوں کی تعداد صرف سات سو رہ گئی۔ احد پہنچ کر پہاڑ کی پشت پر صف آرائی ہوئی، حضرت مصعب بن عمیرؓ کو علم اور حضرت زبیر بن عوامؓ کو سپہ سالاری عطا

ہوئی۔ پہاڑ کی پشت سے مشرکین کے حملہ کا خطرہ تھا، اس لیے پچاس آدمیوں کا دستہ اس کی حفاظت پر متعین کر کے تاکید فرمادی کہ فتح و شکست میں تم لوگ اپنی جگہ نہ چھوڑنا۔ قریش تعداد اور سر و سامان ہر شے میں مسلمانوں سے زیادہ تھے۔ انہوں نے بڑے اہتمام کے ساتھ صف بندی کی، مینہ پر خالد بن ولید، میسرہ پر عکرمہ بن ابی جہل، سواروں پر صفوان بن امیہ، تیر اندازوں پر عبداللہ بن ربیعہ تھے، علم طلحہ کے ہاتھوں میں تھا۔ قریش کی صف سے پہلے ابو عامر (سید ینہ کا باشندہ اور کچھ دنوں سے مکہ میں متوطن ہو گیا تھا اور اس کی زندانہ زندگی کی وجہ سے اہل مدینہ پر اس کا بڑا اثر تھا) میدان میں آیا اور پکارا، اہل مدینہ! مجھے پہچانتے ہو میں کون ہوں؟ انصار نے جواب دیا۔ ”بدکار ہم تجھے خوب جانتے ہیں اللہ تیری آرزو پر نہ لائے۔“ اس کے بعد قریش کا علمبردار طلحہ بڑھا اور طنزیہ پکارا۔ ”کون ہے جو مجھے جہنم بھیج دے یا میں اسے جنت میں پہنچا دوں؟“ حضرت علیؑ نے بڑھ کر ایک ہی وار میں اس کا کام تمام کر دیا۔ اس کے بعد عام جنگ شروع ہو گئی، حضرت علیؑ حمزہ اور ابو دجانہ انصاریؑ نے اپنے بے پناہ حملوں سے مشرکین کی صفیں درہم برہم کر دیں۔ حمزہؑ جوش شجاعت میں دوڑ تک دشمنوں کی صفوں میں گھستے چلے گئے، جبیر بن مطعم کے غلام وحشی نے جو آپ کی تاک میں تھا، تیزہ مار کر شہید کر دیا۔ (بخاری باب قتل حمزہؑ ج ۱، ص ۲۸۵)

قریش بڑی شجاعت سے لڑ رہے تھے ان کے علمبردار پہم قتل ہو رہے تھے لیکن علم سرنگوں نہیں ہونے پایا تھا، مگر حضرت علیؑ اور ابو دجانہ انصاریؑ کے بے پناہ حملوں نے آخر میں پاؤں اکھاڑ دیئے۔ ان کے پاؤں اکھڑتے ہی مسلمان مال غنیمت کی طرف متوجہ ہو گئے۔ پہاڑ کی پشت پر جو دستہ متعین تھا اس نے بھی اپنی جگہ چھوڑ دی۔ اس کے ہٹتے ہی خالد بن ولید نے پشت سے حملہ کر دیا۔ جبیر بن مطعمؑ نے جواب تک اپنی جگہ پر تھے چند جانباڑوں کے ساتھ روکا، مگر سب شہید ہوئے اور خالد نے بڑھ کر لوٹنے والے مسلمانوں پر حملہ کر دیا۔ یہ لوگ بالکل غافل تھے اس لیے



نہیں۔“ (بخاری غزوہ احد ج ۲ ص ۵۸۱) چہرہ انور ﷺ سے خون جاری تھا۔ حضرت علیؓ اور حضرت فاطمہ رضی اللہ عنہا نے زخم کو دھویا اور چٹائی کا ٹکڑا جلا کر اسے زخم میں بھرا، اس سے خون تھا۔ (بخاری غزوہ احد ج ۲ ص ۵۸۲) مشرکین کا ریلا رکا تو آپ ﷺ چند جان نثاروں کے ساتھ پہاڑی کے اوپر چڑھ گئے، مشرکین کی فوج میں بھی آنحضرت ﷺ کی شہادت کی خبر پھیل گئی تھی۔ ابوسفیان نے اس کی تصدیق کے لیے پہاڑی پر چڑھ کر آواز دی۔ محمد (ﷺ) یہاں ہیں؟ آنحضرت ﷺ نے مسلمانوں کو جواب دینے سے منع کر دیا۔ ابوسفیان نے جواب نہ پا کر ابو بکر و عمرؓ کو آواز دی، اس پر بھی کوئی جواب نہ ملا، اس وقت اس نے مسرت میں نعرہ لگایا کہ سب مارے گئے۔ حضرت عمرؓ سے ضبط نہ ہو سکا، بولے اے اللہ کے دشمن! ہم سب زندہ ہیں، یہ سن کر ابوسفیان نے ہل کا نعرہ لگایا، اعلیٰ ہبل، صحابہؓ نے آنحضرت ﷺ کے حکم سے جواب دیا ”اللہ اعلیٰ واجل“ ابوسفیان پکارا ”لنا

العزی ولا عزی لکم“ صحابہؓ نے کہا ”اللہ مولانا ولا مولیٰ لکم“ مسلمانوں کے سنبھلنے کے بعد قریش کی ہمت پست ہو گئی اور وہ لوٹ گئے۔ اس معرکہ میں ستر مسلمان شہید ہوئے جن میں زیادہ تر انصار تھے، اختتام جنگ کے بعد قریش کی خواتین نے مقتولین بدر کے انتقام کے جوش میں مسلمان شہداء کے ناک کان کاٹ دیئے، ابوسفیان کی بیوی ہندہ نے ان کو پھولوں کی طرح کا ہار بنا کر پہنا اور حضرت حمزہؓ کا کلیجہ نکال کر چبا گئی۔ اس غزوہ میں مسلمان عورتوں نے بھی بڑی بہادری اور جان فروشی دکھائی، حضرت عائشہ اور حضرت ام سلیم رضی اللہ عنہما مشک میں پانی بھر کر لاتی تھیں اور زخمیوں کو پلاتی تھیں۔ (بخاری ج ۲ ص ۵۸۲)

مشرکین کے حملہ کے وقت جب آنحضرت ﷺ کے ساتھ صرف چند جان نثار باقی رہ گئے تھے، آپ کی حفاظت کے لیے حضرت ام عمارہ رضی اللہ عنہا آپ ﷺ کے پاس پہنچ گئیں، جو مشرک آپ کی طرف بڑھتا تھا اس کو تیر اور تلوار کے ذریعہ روکتی

تھیں۔ ابن قتیہ جب آپ کے پاس پہنچ گیا تو ام عمارہ رضی اللہ عنہا نے بڑھ کر اس کو روکا، اس روکنے میں ان کا شانہ زخمی ہوا۔ انہوں نے بھی تلوار چلائی، لیکن ابن قتیہ دوہری زرہ پہنے ہوئے تھا، اس لیے وار کارگر نہ ہوا۔ (سیرۃ ابن ہشام ج۔ ۱ ص۔ ۴۶۰)

حضرت حمزہ ؓ کی بہن اور رسول اللہ ﷺ کی پھوپھی حضرت صفیہ رضی اللہ عنہا مسلمانوں کی شکست کی خبر سن کر مدینہ سے نکلیں، مشرکین نے حضرت حمزہ ؓ کی لاش کو ملکہ کر دیا تھا۔ اس لیے آنحضرت ﷺ نے حضرت صفیہ رضی اللہ عنہا کے صاحبزادے حضرت زبیر بن عوام ؓ کو بلا کر حکم دیا کہ صفیہ بھائی کی لاش نہ دیکھنے پائے، انہوں نے ماں سے کہا وہ بولیں میں بھائی کا ماجرا سن چکی ہوں، لیکن راہ اللہ میں یہ کوئی بڑی قربانی نہیں ہے اور آنحضرت ﷺ کی اجازت لے کر لاش پر گئیں۔ عزیز بھائی کے بدن کے ٹکڑے دیکھ کر ”انا لله وانا اليه راجعون“ پڑھ کر خاموش ہو گئیں اور مغفرت کی دعا مانگی۔ (طبری ص۔ ۴۲۱) ان سب سے بڑھ کر ایک انصاری خاتون کا واقعہ ہے۔ جن کے باپ، بھائی اور شوہر سب کے سب جنگ میں مارے گئے تھے۔ ان کو یکے بعد دیگرے تینوں حادثوں کی خبر ملی۔ یہ ہر مرتبہ یہی پوچھتی تھیں کہ رسول اللہ ﷺ کیسے ہیں؟ لوگوں نے کہا۔ بخیریت، انہوں نے پاس جا کر چہرہ مبارک کو دیکھا اور بے اختیار پکارا تھیں۔ (طبری ص۔ ۴۲۵)

﴿ كل مصيبة بعدك جمل ﴾ تیرے ہوتے سب مصیبتیں ہیچ ہیں

قریش کے واپس جانے کے بعد مسلمان بھی مدینہ لوٹ آئے۔ اس وقت مدینہ ماتم کدہ بنا ہوا تھا۔ ہر گھر میں کھرام پاتا تھا۔ آنحضرت ﷺ کا دل بھر آیا کہ سب کا ماتم ہو رہا ہے۔ لیکن آپ ﷺ کے چچا حمزہ ؓ کا کوئی رونے والا نہیں۔ یہ انسانی فطرت تھی۔ چنانچہ انصار نے آپ ﷺ کا تاثر دیکھ کر اپنی عورتوں کو حمزہ ؓ کا سوگ منانے کے لیے بھیجا، لیکن آپ ﷺ نے شکر یہ کے ساتھ واپس کر دیا کہ مردوں پر فوج

کرنا جائز نہیں۔ (مسند احمد بن حنبل ج ۲۔ ص ۸۴)

متفرق واقعات: اسی سال حضرت حسن رضی اللہ عنہ پیدا ہوئے، حضرت حفصہ رضی اللہ عنہا آنحضرت ﷺ کے عقد میں آئیں اور حضرت عثمان رضی اللہ عنہ کے ساتھ آپ ﷺ کی صاحبزادی حضرت ام کلثوم رضی اللہ عنہا کی شادی ہوئی، وراثت کا قانون نازل ہوا اور مشرکہ عورتوں سے مسلمانوں کا نکاح حرام قرار پایا۔

### مختلف سرایا ۴ھ

غزوہ احد کے بعد سرایا یعنی چھوٹی چھوٹی فوج کشیوں اور لڑائیوں کا سلسلہ شروع ہو گیا اس کے مختلف اسباب تھے سب سے بڑا سبب تو یہ تھا کہ عرب کا ہر قبیلہ بت پرست تھا اور اسلام اس کو مٹانے آیا تھا، دوسرا سبب یہ تھا کہ قریش کی مذہبی سیادت سارے عرب میں تھی اور حج کے موقع پر ہر حصہ کے لوگ مکہ میں جمع ہوتے تھے، قریش ان کو اسلام اور مسلمانوں کے خلاف برا بیچتے کرتے تھے، تیسرا سبب یہ تھا کہ اکثر قبائل عرب کے معاش کا ذریعہ لوٹ اور غارت گری تھا۔ اسلام اس کو بھی روکتا تھا اس لئے قبائل کو یہ یقین ہو گیا تھا کہ اگر اسلام غالب آ گیا تو ان کے ذرائع معاش بند ہو جائیں گے، بدر کی کامیابی سے قبائل عرب پر مسلمانوں کا عرب بیٹھ گیا تھا اور وہ خاموش ہو گئے تھے لیکن احد کی شکست نے ان کا حوصلہ بڑھا دیا اور دفعۃً بہت سے قبائل اٹھ کھڑے ہوئے اور سب سے اول محرم ۴ھ میں طلحہ اور خویلد نے اپنے قبیلہ کو جو قطن میں آباد تھا مدینہ پر حملہ کرنے کیلئے تیار کیا، آنحضرت ﷺ کو اس کی اطلاع ہوئی تو آپ ﷺ نے ابو سلمہ کو ایک سو پچاس سواروں کے ساتھ مقابلہ کے لئے بھیجا۔ لیکن حملہ آور منتشر ہو گئے (طبقات ابن سعد ج اول ص ۳۵) اسی سال بنی لحيان کے سردار سفیان بن خالد نے مدینہ پر حملہ کا عزم کیا، آنحضرت ﷺ نے عبداللہ بن انیس کو بھیجا انہوں نے بطائف الجیل سفیان کو قتل کر دیا۔ (طبقات ابن سعد ج اول ص ۲۳۶) صفر ۴ھ میں بنی کلاب کے سردار ابو براء نے آنحضرت ﷺ کی خدمت میں حاضر ہو کر

درخواست کی کہ میری قوم میں تبلیغ اسلام کے لئے کچھ آدمی بھیج دیجئے۔ آپ ﷺ نے ستر (۷۰) آدمی ساتھ کر دیئے انہوں نے بیر معونہ میں قیام کیا اور حرام بن ملحان کو آنحضرت ﷺ کا خط دے کر قبیلہ کے رئیس حامر بن طفیل کے پاس بھیجا، اس نے ان کو قتل کر دیا اور عرصہ رطل اور زکوان کے قبائل کو لے کر مسلمانوں کی طرف بڑھا، مسلمان حرام کی واپسی کا انتظار کر کے ان کی تلاش میں نکلے آگے بڑھ کر حامر کا مقابلہ ہوا اس نے گھیر کر کل مسلمانوں کو قتل کر دیا، صرف عمرو بن امیہ کو چھوڑ دیا، آنحضرت ﷺ کو اس واقعہ کی خبر ہوئی تو آپ ﷺ کو سخت صدمہ ہوا۔ (زرقانی ج ۲ ص ۸۸، ۸۹ میں یہ واقعہ مفصل مذکور ہے) اس زمانہ میں قبیلہ عضل وقارہ کے چند اشخاص نے مدینہ حاضر ہو کر درخواست کی کہ ہمارے قبیلہ نے اسلام قبول کر لیا ہے ان کی تعلیم کے لئے کچھ آدمی بھیج دیجئے آپ ﷺ نے ان کو معلم بھیج دیئے، مقام غسغان میں پہنچ کر غداروں نے بنی لحيان کو اشارہ کر دیا، انہوں نے دوسو آدمیوں کے ساتھ مسلمانوں کو گھیر لیا اور ان سے کہا ہمارے پاس چلے آؤ، ہم تم کو امان دیتے ہیں، سات مسلمانوں نے ان کی امان میں جانا پسند نہ کیا اور لڑ کر جان دیدی، خیب ﷺ اور زید ﷺ یہ دو مسلمان اعتماد کر کے چلے گئے، کافروں نے انہیں پکڑ لیا اور مکہ لے جا کر فروخت کر دیا، یہ دنوں مشرکین مکہ کے ہاتھوں قتل ہوئے۔ (بخاری غزوہ رجب، طبقات ابن سعد غزوہ مذکور)

متفرق واقعات: اسی سال حضرت حسین ﷺ پیدا ہوئے، ام المومنین زینب رضی اللہ عنہا کا انتقال ہوا، آنحضرت ﷺ نے حضرت ام سلمہ رضی اللہ عنہا کے ساتھ عقد کیا، بعض مورخوں کے نزدیک شراب بھی اسی سنہ میں حرام ہوئی۔

یہودیوں کی مخالفت اور اس کے اسباب: انصاریت پرست اور یہود اہل کتاب تھے، اس لئے انصاریوں کے مقابلہ میں ان کو خاص تفوق اور امتیاز حاصل تھا، لیکن مسلمانوں کے مدینہ آنے کے بعد ان کا قدیم وقار گھٹتا جاتا تھا،

انصاریوں کی یہودیت رک گئی تھی اور وہ ان کے قرضوں سے چھوٹے جاتے تھے قرآن علیحدہ انکے اخلاق ذمیرہ کی پردہ دری کرتا تھا اس لئے اب یہود اعلانیہ اسلام کے مقابلہ میں آگئے اور آنحضرت ﷺ کو ستانا شروع کر دیا ان کا معمول تھا کہ آنحضرت ﷺ کو ”السلام علیک“ کی بجائے ”السلام علیک“ کہتے جس کے معنی ہیں کہ ”تجھ کو موت آئے“ آپ ﷺ بڑے ضبط و تحمل سے کام لیتے اور حتی الامکان یہودیوں کو ٹھیس پہنچانے سے بچتے بلکہ ان کی دلجوئی کرتے اور ان معاشرتی امور میں جن کے بارہ میں قرآن مجید میں کوئی حکم نہ ہوتا یہود کی موافقت فرماتے لیکن یہودیوں کو نظر آ رہا تھا کہ اسلام کے مقابلہ میں ان کی ہستی قائم نہیں رہ سکتی اس لئے وہ اسلام کی بیخ کنی پر کمر بستہ ہو گئے۔

مشرکین کی نگاہوں میں اسلام کے وقار کو گھٹانے کے لئے ان سے کہتے کہ مسلمانوں سے تو تم اچھے ہو اور خود جھوٹا اسلام قبول کر کے مرتد ہو جاتے تاکہ اسلام کی حقانیت لوگوں کے دلوں میں جمنے نہ پائے (قرآن پاک کی اس آیت ویقولون للذین کفروا هولاء اهدى من الذین امنوا میں اس کی تصریح موجود ہے) اوس و خزرج میں جو باہم پرانے حریف اور اسلام کے دست و بازو تھے اور اسلام نے انہیں ملا دیا تھا پھوٹ ڈلوانے کی کوشش کرتے ایک آدھ مرتبہ دونوں میں تلواریں نکل آئیں لیکن عین موقع پر آنحضرت ﷺ نے ٹھنڈا کر دیا (اصابہ ج ۱ ص ۱۸۸) ان کی دشمنی یہاں تک بڑھ گئی کہ مخنی آنحضرت ﷺ کی جان لینے کے درپے ہوئے اور ان کی جانب سے برابر خطرہ لگا رہتا تھا۔ (تفصیل کے لئے دیکھو صابغہ کرہ طلحہ بن براء)

غزوہ بنی قینقاع: اگرچہ یہودیوں نے اسلام کی مخالفت کو شعار بنا لیا تھا اور وہ کسی موقع پر اپنی دشمنی سے نہ چوکتے تھے تاہم اب تک اعلانیہ تصادم کی نوبت نہ آئی تھی ایک اتفاقی واقعہ نے اس کے اسباب پیدا کر دیئے اس کا واقعہ یہ ہے کہ ایک یہودی نے ایک انصاری عورت کی بے حرمتی کی ایک انصاری نے جوش حمیت میں یہودی کو قتل کر

دیا، یہودیوں نے انصاری کو مار ڈالا، آنحضرت ﷺ کو یہ خبر ہوئی، تو آپ ﷺ ان کے پاس تشریف لے گئے اور ان سے کہا ”اللہ تعالیٰ سے ڈرو، ایسا نہ ہو بدر والوں کی طرح تم پر بھی عذاب نازل ہو جائے“ گو یہود مدینہ سے آنحضرت ﷺ کا معاہدہ ہو چکا تھا، جو اوپر گزر چکا ہے، لیکن اس کے باوجود انہوں نے جواب دیا۔ ”ہم قریش نہیں ہیں ہم سے معاملہ پڑے گا تو ہم بتا دیں گے کہ لڑائی کس کا نام ہے، یہ نقص عہد ایک طرح کا اعلان جنگ تھا اس لئے آنحضرت ﷺ نے ان کی آئے دن کی ریشہ دوانیوں کا سد باب کرنے کا فیصلہ کر لیا، یہود قلعہ بند ہو گئے، آنحضرت ﷺ نے محاصرہ کر لیا، چند روز بعد یہودی آنحضرت ﷺ کے فیصلہ پر راضی ہو گئے۔ آپ ﷺ نے عبداللہ بن ابی کی تجویز پر سات سو یہودیوں کو جلا وطن کر دیا اور یہ لوگ شام کے علاقہ اذراعات جا کر آباد ہوئے۔ (تفصیل کے لئے دیکھو سیرت ابن ہشام و ابن سعد غزوہ بنی قینقاع)

کعب بن اشرف کی فتنہ انگیزیاں اور اس کا قتل: مدینہ کے یہودیوں میں کعب بن اشرف بڑا بااثر یہودی تھا اس کو ابتدا ہی سے اسلام کے ساتھ پر خاش تھی بدر میں قریش کی شکست کا اس کو بڑا غم ہوا تھا، چنانچہ اظہار تعزیت کے لئے مکہ گیا تھا اور مقتولین بدر کا نہایت پر زور مرثیہ لکھا تھا، اور اس کو پڑھ کر لوگوں کو انتقام پر ابھارتا تھا۔ (سیرت ابن ہشام حالات غزوہ بدر) رسول اللہ ﷺ کی بھوکہ کر قریش کو آپ ﷺ کے خلاف بھڑکاتا تھا (ابو داؤد باب کیف کان اخراج الیہود) ابوسفیان کو خانہ کعبہ میں لے جا کر انتقام کا حلف دلوا یا تھا، (تاریک خمیس ص ۵۱۵) مدینہ میں آنحضرت ﷺ کی بھوکہ کر سناتا تھا، آپ کو خفیہ نقصان پہنچانے یا شہید کرنے کی سازش کی (ابن واضح کاتب عباسی کے الفاظ یہ ہیں اراد ان بمکر برسول اللہ ﷺ تاریخ یعقوبی ج ۲ ص ۴۹) اس کی ان فتنہ انگیزیوں پر آنحضرت ﷺ سے صحابہ نے شکایت کی، رؤسائے اوس نے قتل کی رائے دی، چنانچہ یہ خدمت محمد بن مسلمہ انصاری ﷺ کے سپرد ہوئی انہوں نے اس کے گھر جا کر باطائف الجیل میں اس کو قتل کر

ڈالا۔ (بخاری میں اس واقعہ کی تفصیل ہے)

آنحضرت ﷺ کو قتل کرنے کی سازش: عمرو بن امیہ نے قبیلہ عامر کے دو آدمیوں کو قتل کر دیا تھا، اس کا خون بہا یہودی قبیلہ بنی نضیر کے ذمہ تھا۔ آنحضرت ﷺ اس کے مطالبہ کے لئے تشریف لے گئے، بنی نضیر نے خون بہا ادا کرنے کا وعدہ کیا، لیکن ایک یہودی نے اوپر سے پتھر لڑھکا کر ہلاک کر دینے کا ارادہ کیا، آپ ﷺ کو اس کا علم ہو گیا اس لئے آپ ﷺ بچ کر لوٹ آئے۔ (زرقانی ج ۳ ص ۹۳) چند دنوں کے بعد آپ ﷺ نے بنی قریظہ کے یہودیوں سے معاہدہ کی تجدید کی، بنی نضیر سے بھی تجدید کرنی چاہی، مگر وہ راضی نہ ہوئے (ابوداؤد و کتاب الخراج والامارۃ خبر النضیر) اور آپ ﷺ کو تین آدمیوں کے ساتھ اپنے علماء سے مناظرہ کرنے کے لئے بلا بھیجا، اگر یہ لوگ آپ ﷺ پر ایمان لے آئیں گے تو ہم بھی لے آئیں گے، آپ ﷺ نے منظور فرمایا، راستہ میں آپ ﷺ کو معلوم ہوا کہ یہود نے اس بہانہ سے قتل کے لئے بلایا ہے۔ (فتح الباری ج ۲ ص ۲۵۵)

غزوہ بنی نضیر: ان پیہم مخالفتوں کی بنا پر آپ ﷺ نے بنی نضیر کا محاصرہ کر لیا، یہ اس غلط فہمی میں تھے کہ بنی قریظہ ان کا ساتھ دیں گے، لیکن وہ معاہدہ کر چکے تھے اور اعلانیہ حمایت نہیں کر سکتے تھے اس لئے پندرہ دن کے محاصرہ کے بعد بنی نضیر نے مدینہ چھوڑ دیا اور اپنا مال و متاع ساتھ لے کر خیبر آباد ہوئے۔ (طبرص ص ۲۵۲) پہلے تنہا قریش کی مخالفت کا سامنا تھا، اب یہود بھی حریف بن گئے، اور دونوں نے مل کر مکہ سے لے کر مدینہ تک تمام قبائل میں مسلمانوں کے خلاف آگ لگا دی اور سب نے اپنی اپنی جگہ پر مدینہ پر حملہ کرنے کی تیاریاں شروع کر دیں، پہلے انمار و ثعلبہ نے پیش قدمی کی آنحضرت ﷺ کو اس کی اطلاع ہوئی تو آپ ﷺ محرم ۵ھ میں چار سو صحابہ ﷺ کے ساتھ ان کے مقابلہ کے لئے نکلے، انمار و ثعلبہ ابھی پورے تیار نہ تھے اس لئے پہاڑوں میں بھاگ گئے۔ (ابن سعد غزوہ ذات الرقاع) اس کے بعد ربیع الاول ۵ھ مذکور

میں کفار نے دو متہ الجحدل میں اجتماع کیا، آنحضرت ﷺ ایک ہزار مسلمانوں کے ساتھ ان کی طرف بڑھے، یہ بھی منتشر ہو گئے۔

غزوہ بنی مصطلق: خزاعہ کا قبیلہ قریش کا حلیف تھا، ان دونوں میں باہم قرابت داریاں بھی تھیں، اس لئے خزاعہ کو قریش کے ساتھ ایک خاص تعلق تھا، اس قبیلہ کی ایک شاخ بنی مصطلق مدینہ سے تھوڑی مسافت پر مقام مریہج میں آباد تھی، اس کے رئیس حارث بن ابی ضرار نے مدینہ پر حملہ کا ارادہ کیا۔ (ابن سعد حصہ مغازی ص ۹۳۶، ۲۵) اس لئے آنحضرت ﷺ شعبان ۵ھ میں مدافعت کے لئے نکلے، حارث بھاگ گیا لیکن مریہج کی آبادی نے مقابلہ کیا، مسلمانوں نے شکست دی اور وہ اہل مریہج مقتول اور چھ سوزندہ گرفتار ہوئے اور بہت سامان غنیمت ہاتھ آیا۔ (ابن سعد حصہ مغازی)

مریہج کے معرکہ میں مال غنیمت کے لالچ میں بہت سے منافقین بھی مسلمانوں کے ساتھ شامل ہو گئے، جو ہر موقع پر فتنہ برپا کرنے کی کوشش کرتے تھے، ایک دن چشمہ سے پانی لینے میں ایک مہاجر اور انصاری میں جھگڑا ہو گیا، دونوں نے اپنی اپنی جماعت کو آواز دی، فریقین کی تلواریں نکل آئیں، چند آدمیوں نے درمیان میں پڑ کر بیچ بچاؤ کر دیا، اس واقعہ سے رئیس المنافقین عبداللہ بن ابی کو بھڑکانے کا موقع مل گیا اس نے انصار سے کہا۔ ”تم نے یہ بلا خود مول لی ہے، مہاجرین کو تم نے اتنا سر چڑھا دیا ہے کہ اب وہ تمہارے مقابلہ میں کھڑے ہو جاتے ہیں، اگر اب بھی تم ان کی دستگیری چھوڑ دو تو یہاں سے چلے جائیں گے، حضرت عمرؓ کو خبر ہوئی تو وہ غصہ سے بے تاب ہو گئے، آنحضرت ﷺ سے عرض کیا، اجازت ہو تو اس کی گردن اڑا دوں، آپ ﷺ نے فرمایا! تم یہ چرچا پسند کرتے ہو کہ محمد (ﷺ) اپنے ساتھیوں کو قتل کرتے ہیں۔ (بخاری ج ۲، ص ۲۸) عبداللہ کے لڑکے مسلمان ہو چکے تھے، اور اسلام کے سچے شیدائی تھے انہیں خبر ہوئی تو آنحضرت ﷺ کی خدمت میں آ کر عرض کیا۔ ”دنیا



جانتی ہے کہ میں والد کا کتنا اطاعت گزار ہوں، لیکن اگر آپ کی یہ مرضی ہے تو مجھی کو حکم ملے میں جا کر ان کا سر کاٹ لاتا ہوں، ایسا نہ ہو کہ آپ کسی دوسرے کو حکم دیں اور میں محبت اور غیرت کے جوش میں قاتل کو قتل کر دوں،“ آپ ﷺ نے اطمینان دلایا کہ میں قتل نہ کروں گا بلکہ ان کے ساتھ مہربانی سے پیش آؤں گا۔ (طبری ص ۱۵۱۵)

افک: افک یعنی حضرت عائشہ صدیقہ رضی اللہ عنہا پر تہمت رکھنے کا واقعہ غزوہ مریسج میں پیش آیا لیکن قرآن نے خود اس کی پردہ دری کر دی ہے۔

غزوہ احزاب: اوپر گزر چکا ہے کہ معاہدہ کی بنا پر بنی قریظہ مسلمانوں کی مخالفت میں بنی نضیر سے الگ تھے، لیکن پھر چند دنوں کے بعد رؤسائے بنی نضیر کی کوششوں سے وہ ان سے مل گئے اور ۵۵ھ میں انہوں نے بنی نضیر، بنی قریظہ، قریش اور بہت سے قبائل کو جمع کر کے دس ہزار کی تعداد میں مدینہ پر چڑھائی کی، (تفصیل کے لئے دیکھو طبقات ابن سعد ج ۲ ق ۱ ص ۲۷۲ و فتح الباری ج ۷ ص ۳۰۱) آنحضرت ﷺ صحابہ

کے مشورہ سے مدینہ کے گرد خندق کھود کر شہر میں قلعہ بند ہو گئے، اتحادیوں نے مدینہ پہنچ کر ہر طرف سے محاصرہ کر لیا اور ایک مہینہ تک اس شدت کے ساتھ محاصرہ قائم رہا، کہ مسلمانوں پر کئی فائقے گزر گئے، ایک دن بے تاب ہو کر انہوں نے آنحضرت ﷺ کو پیٹ کے پتھر دکھائے، آپ ﷺ نے اپنے شکم مبارک سے کپڑا اٹھایا تو ایک کی بجائے دو پتھر بندھے ہوئے تھے۔ (شامل ترمذی) جب محاصرہ کی شدت خطرناک حد تک پہنچ گئی تو آپ نے جماعت صحابہ کو خطاب فرمایا کہ ”کوئی ہے جو محاصرہ کرنے والوں کی خبر لائے، اس کے جواب میں صرف حضرت زبیر ﷺ کی آواز آئی، اس جانبازی کے صلہ میں ان کو حواری کا معزز لقب عطا ہوا۔ چند دنوں تک کنار خندق کے پار سے تیر اور پتھر برساتے رہے، جب اس سے کوئی نتیجہ نہ نکلا تو عرب کے نامور بہادر ضرار، جبیرہ، نوفل اور عمرو بن عبدود ایک مقام سے جہاں خندق نسبتاً کم چوڑی تھی، گھوڑے کو ایڑ لگا کر پار کر گئے، خندق کے پار پہنچ کر عمرو بن عبدود نے مبارز طلبی کی،

حضرت علیؑ نے بڑھ کر اس کا کام تمام کر دیا (ابن سعد ج ۴ ق ۲ حالات خندق) اس کے بعد ضرار اور جبیرہ ہمت کر کے آگے بڑھے لیکن پھر ڈر کے پیچھے ہٹ گئے، نوفل خندق میں گر پڑا حضرت علیؑ نے کود کر اس کو بھی ختم کر دیا، دن بھر لڑائی رہی، آنحضرتؐ کی کئی نمازیں قضا ہو گئیں۔ لیکن جنگ کا کوئی فیصلہ نہ ہوا، جوں جوں محاصرہ بڑھتا جاتا تھا، اہل مدینہ سے زیادہ کفار کے لئے مصیبت بڑھتی جاتی تھی اس لئے کہ دس ہزار کی فوج کی رسد کا سامان آسان نہ تھا، اسی درمیان میں ایک دن اس زور کی آندھی آئی کہ خیموں کی طنابیں اکھڑا کھڑ گئیں عین اس موقع پر نعیم بن مسعود ثقفی نے، جو درپردہ مسلمان ہو گئے تھے، قریش اور یہودیوں میں پھوٹ دلوا دی (تفصیل کے لئے دیکھئے ابن سعد ج ۴ ق ۲ ص ۲۱۲۰) کفار چند در چند دشواریوں میں پھنس گئے اور قریش آپس کی نا اتفاقی، موسم کی نا سزاگاری اور سامان رسد کی قلت کی وجہ سے ہمت ہار گئے، چنانچہ ابوسفیان نے یہ کہہ کر سامان رسد ختم ہو چکا ہے، یہود نے ساتھ چھوڑ دیا ہے، موسم نا خوشگوار ہے، ان حالات میں محاصرہ بے کار ہے، محاصرہ اٹھا کر لوٹ گیا، قریش کے بعد بنی قریظہ نے بھی میدان چھوڑ دیا (ابن سعد ج ۴ ق ۲ حالات خندق) اس جنگ میں مسلمانوں کا کم نقصان ہوا، صرف ایک صحابی حضرت سعدؓ بن معاذ زخمی ہوئے جو زخم کے صدمہ سے جانبر نہ ہو سکے اور غزوہ بنی قریظہ کے بعد انتقال کر گئے، اس جنگ کا نام غزوہ خندق یا احزاب ہے۔

بنی قریظہ کا خاتمہ: بنی قریظہ نے معاہدہ کے خلاف جنگ احزاب میں شرکت کی تھی اس میں شکست اور واپسی کے وقت مسلمانوں کے سب سے بڑے دشمن جی بنی اخطب کو اپنے یہاں لیتے گئے تھے۔ (سیرت ابن ہشام ج ۴ ص ۴۶ وطبری ج ۳ ص ۲۸۷) اس لئے غزوہ احزاب کے بعد آنحضرتؐ بنی قریظہ کی طرف بڑھے، اگر اس وقت بھی بنی قریظہ اپنی غلطی پر نادم ہو کر مصالحت کا ہاتھ بڑھاتے تو ممکن تھا صلح ہو جاتی، لیکن اس کے برعکس جب مسلمان قریب پہنچے تو بنی قریظہ نے

آنحضرت ﷺ کو گالیاں دینی شروع کیں۔ (طبری ص ۱۲۸۵) اس لئے آپ ﷺ نے ان کا محاصرہ کر لیا، ایک مہینہ تک محاصرہ قائم رہا آخر میں بنی قریظہ نے مجبور ہو کر سپر ڈال دی اور کہلا بھیجا کہ سعد بن معاذ (جو ابھی زندہ تھے) جو فیصلہ کر دیں وہ ہم کو منظور ہے، آنحضرت ﷺ نے قبول فرمایا، حضرت سعد ﷺ نے یہود کی کتاب توریت کے مطابق یہ فیصلہ کیا کہ تمام لڑنے والے قتل کر دیئے جائیں، عورتیں اور بچے گرفتار کر لئے جائیں اور ان کا مال و اسباب مال غنیمت سمجھا جائے۔ یہ فیصلہ توریت کے حکم کے مطابق تھا اس لئے یہودیوں کو چارو ناچار قبول کرنا پڑا۔ (طبری ص ۱۲۸۷ اور ۱۲۹۲) توریت کا حکم یہ ہے اگر دشمن صلح نہ کریں تو ان کا محاصرہ کر اور جب تیرا خدا ان پر تجھ کو قبضہ دلا دے تو جس قدر مرد ہوں سب کو قتل کر دے باقی بچے عورتیں، جانور اور جو چیزیں شہر میں موجود ہوں سب تیرے لئے مال غنیمت ہوں گی۔ (کتاب تثنیہ الصحاح ۲۰ آیت ۱۰) اور صحیح روایت کی رو سے چار سو یہودی، جن میں دوران محاصرہ کے مقتولین بھی شامل ہیں قتل کیے گئے۔

حضرت زینب رضی اللہ عنہا سے نکاح: اسی سنہ میں آنحضرت ﷺ نے اپنی پھوپھی زاد بہن حضرت زینب رضی اللہ عنہا سے نکاح کیا، آنحضرت ﷺ نے آقا و غلام کی تمیز اٹھانے کیلئے زینب کا عقد اپنے غلام اور متبنی حضرت زید ﷺ کے ساتھ کیا تھا۔ لیکن دونوں کے اختلاف طبع کی وجہ سے نہ نبھ سکی اس لئے زید ﷺ نے طلاق دینے کا ادارہ کیا، آنحضرت ﷺ نے روکا مگر ناخوشگوار برابری بڑھتی گئی، اس لئے زید نے آخر میں طلاق دے دی، عرب میں متبنی بیٹوں کی بیوی کے ساتھ نکاح معیوب سمجھا جاتا تھا، آنحضرت ﷺ نے اس خیال کو مٹانے اور زینب کی دلجوئی کیلئے خود ان کے ساتھ نکاح کر لیا۔ (اس کی تفصیل حدیث کی قریب قریب تمام کتابوں میں ہے۔)

پردہ کا حکم: اس وقت تک عورتیں جاہلیت کے طریقہ پر بے پردہ نکلتی تھیں اور

بے باکانہ چلتی تھیں، اسی سال یہ حکم نازل ہوا کہ ”شریف عورتیں گھروں سے نکلیں تو چادر اوڑھ کر منہ چھپا کر سینہ پر آنچل ڈال کر نکلیں، چلنے میں اٹھکیلیاں نہ کریں، پردے کی اوٹ سے بولیں، آواز میں بناوٹ نہ پیدا کریں۔“ ازواج مطہرات نامحرموں کے سامنے نہ آئیں، اسی سال عورتوں پر تہمت لگانے والوں پر حد جاری کرنے کا حکم اور لعان کا طریقہ جاری ہوا، پانی نہ ملنے کی صورت میں تیمم کی اجازت اور صلوة خوف کا حکم نازل ہوا۔ (یہ احکام سورہ نور میں واقعہ انک کے سلسلہ میں نازل ہوئے، تفصیل کیلئے بخاری ج ۲ ص ۷۰۷ و ابوداؤد ج ۲ ص ۲۱۲ و فتح الباری ج ۲ ص ۱۰۲)

عمرہ: چھ برس سے جب سے مسلمان مکہ سے نکالے گئے انہوں نے کعبہ کو غلط انداز نظر سے بھی نہ دیکھا تھا اس لئے ذوالقعدہ ۶ھ میں آنحضرت ﷺ چودہ سو مسلمانوں کے ساتھ عمرہ کی نیت سے مکہ روانہ ہوئے اور اس خیال سے کہ قریش کو جنگ وغیرہ کا شبہ نہ ہو یہ احتیاط فرمائی تھی کہ احرام باندھ کر قربانی کے اونٹ ساتھ لے لئے (سیرت ابن ہشام ج ۲ ص ۱۶۰) اور مسلمانوں کو حکم دیا کہ کوئی شخص ہتھیار باندھ کر نہ چلے صرف تلوار ساتھ ساتھ ہو وہ بھی نیام کے اندر ذوالحلیفہ پہنچ کر قربانی کی ابتدائی رسمیں ادا کیں، قریش کو خبر ہوئی تو انہوں نے آپ کو روکنے کیلئے بڑی زبردست تیاریاں کیں اور پیغام بھیج کر تمام متحدہ قبائل کو جنگ کے لئے جمع کیا اور خالد بن ولید کو جو ابھی تک اسلام نہیں لائے تھے تھوڑی سی فوج کے ساتھ پتہ لگانے کیلئے بھیجا، انہوں نے جا کر قریش کو خبر کر دی کہ مسلمان عمیم تک پہنچ چکے ہیں ان کے جانے کے بعد مسلمان بڑھ کر حدیبیہ میں ٹھہرے۔

صلح حدیبیہ اور بیعت رضوان: قبیلہ خزاعہ مسلمانوں کا حلیف تھا، اس کے رئیس بدیل نے جا کر رسول اللہ ﷺ کو خبر دی کہ قریش مسلمانوں کو مکہ میں داخل نہ ہونے دیں گے، آپ ﷺ نے فرمایا قریش سے جا کر کہہ دو کہ ہم لڑنے کے لئے نہیں

آئے ہیں، بلکہ عمرہ کی غرض سے آئے ہیں۔ (ابن سعد حصہ مغازی ص ۷۰) بہتر یہ ہے کہ قریش ہم سے ایک مدت معینہ کے لئے معاہدہ کر لیں اور اگر وہ اس پر راضی نہیں ہیں تو اس اللہ کی قسم جس کے ہاتھوں میں میری جان ہے، میں اس وقت تک لڑوں گا جب تک میری گردن الگ نہ ہو جائے اور اللہ اپنا فیصلہ پورا نہ کر دے، بدیل نے مکہ جا کر قریش کو یہ پیغام سنانا چاہا، تاہم زموودہ کا رنوجوان اس قدر جوش سے لبریز تھے کہ سننے کے لئے بھی تیار نہ ہوئے، لیکن تجربہ کاروں نے آمادگی ظاہر کی، بدیل نے آنحضرت ﷺ کا پیام اور آپ ﷺ کے شرائط سنائے، یہ شرائط سن کر ان کی جماعت کے ایک معمر اور تجربہ کار شخص عروہ بن مسعود ثقفی نے کہا، محمد ﷺ نے بڑی معقول شرطیں پیش کی ہیں، مجھ کو اجازت دو میں خود جا کر معاملہ طے کر آؤں، قریش کو ان پر پورا اعتماد تھا اس لئے وہ ان کی جانب سے رسول اللہ ﷺ کے پاس گئے اور کہا محمد ﷺ فرض کرو تم نے قریش کا استیصال کر دیا تو میں تم سے پوچھتا ہوں کہ اس دنیا میں کوئی مثال مل سکتی ہے کہ کسی شخص نے اپنی قوم کو خود اپنے ہاتھوں برباد کر دیا ہو۔“ عروہ ضروری گفتگو کر کے لوٹ گئے، اور آنحضرت ﷺ کے ساتھ صحابہ کی جو حیرت انگیز عقیدت دیکھی تھی، قریش کو سنائی۔

بیعت رضوان: اس کے بعد آنحضرت ﷺ نے مصالحت کی گفتگو کے لئے خراش بن امیہ کو بھیجا، قریش نے ان کو قتل کر ڈالنا چاہا، مگر ان کے قبیلہ کے دو آدمیوں نے بچا لیا (ابن سعد حصہ مغازی ص ۷۱) خراش کی واپسی کے بعد قریش نے مسلمانوں پر حملہ کیلئے ایک دستہ بھیجا، مگر وہ گرفتار کر لیا گیا آنحضرت ﷺ نے درگزر سے کام لے کر اسے رہا فرمادیا، قریش کی مخالفانہ روش کے باوجود آپ ﷺ نے ایک مرتبہ پھر مصالحت کی کوشش کی اور دوبارہ حضرت عثمان رضی اللہ عنہ کو قریش کے پاس بھیجا، انہوں نے آپ کو روک لیا، مسلمانوں میں یہ افواہ پھیل گئی کہ عثمان رضی اللہ عنہ قتل کر دیئے گئے، آنحضرت ﷺ کو سخت صدمہ ہوا، آپ ﷺ نے قصاص کیلئے صحابہ رضی اللہ عنہم سے

جانبازی کی بیعت لی۔ (بخاری کتاب الشروط و المصالح مع اہل الحرب میں ان واقعات کی پوری تفصیل ہے) اس بیعت کو تاریخ اسلام میں ایک خاص اہمیت حاصل ہے اور بیعت رضوان کے نام سے مشہور ہے۔ بیعت کے بعد معلوم ہوا کہ قتل کی خبر غلط تھی۔ اس دوران میں قریش کو اپنی غلطی کا احساس ہوا اور وہ مصالحت کے لئے آمادہ ہو گئے اور اپنے خطیب سہیل بن عمرو کو صلح کی گفتگو کے لئے بھیجا ان میں اور مسلمانوں میں رد و قدح کے بعد ان شرائط پر صلح ہوئی۔

- ۱۔ مسلمان اس سال بغیر عمرہ کئے لوٹ جائیں گے۔
- ۲۔ اگلے سال آئیں گے اور تین دن سے زیادہ نہ ٹھہریں گے۔
- ۳۔ ہتھیار لگا کر نہ آئیں گے صرف تلواریں ساتھ ہوں وہ بھی نیام میں۔
- ۴۔ مکہ میں جو مسلمان پہلے سے مقیم ہیں ان کو مسلمان اپنے ساتھ نہ لے جائیں گے اور جو مسلمان مکہ میں رہ جانا چاہے گا اسے قیام سے نہ روکیں گے۔
- ۵۔ اہل مکہ میں یا مکہ کے مسلمانوں میں سے اگر کوئی شخص مدینہ چلا جائے گا تو مسلمان اسے واپس کر دیں گے اور اگر کوئی مسلمان مدینہ سے مکہ چلا آئے گا تو اسے نہ واپس کیا جائے گا۔

۶۔ قبائل عرب کو اختیار ہوگا کہ فریقین میں سے جس کے چاہیں ساتھ ہو جائیں۔

ابھی اس معاہدہ کی کتابت ہو رہی تھی کہ سہیل کے لڑکے ابو جندل جو مسلمان ہو چکے تھے اور اس جرم میں طرح طرح کے مصائب جھیل رہے تھے کسی طرح چھوٹ کر مسلمانوں کی فرودگاہ پر پہنچ گئے اور انہیں دیکھ کر ان کے باپ نے کہا محمد ﷺ! پابندی عہد کا یہ پہلا موقع ہے آپ ﷺ نے فرمایا معاہدہ ابھی مکمل نہیں ہوا ہے، سہیل نے کہا تو ہمیں صلح منظور نہیں، آنحضرت ﷺ نے خوش اسلوبی کے ساتھ سہیل کو سمجھانے کی کوشش کی، مگر وہ نہ مانا، آنحضرت ﷺ نے مجبور ہو کر ابو جندل کو حوالہ کر دیا، انہوں نے جسم کے نیل دکھا کر جو مشرکین کے ظلم سے پڑ گئے تھے، مسلمانوں سے فریاد

کی کہ کیا پھر اسی عذاب کے لئے کفار کے حوالہ کرتے ہو؟ مسلمان ان کی درواگیز فریاد سن کر تڑپ اٹھے، لیکن آنحضرت ﷺ نے اپنا فیصلہ قائم رکھا، صلح کے بعد آنحضرت ﷺ نے قربانی کے اونٹ ذبح کر کے بال ترشوائے اور احرام کھولا۔

(بخاری کتاب الشروط والمصالح مع اہل الحرب)

گو صلح حدیبیہ بظاہر دہرا ہوئی تھی لیکن اللہ تعالیٰ نے اس کو فتح سے تعبیر کیا اور سورہ انا فتنناک فتحاً مبیناً نازل ہوئی، کہ نتائج کے اعتبار سے یہ صلح درحقیقت فتح کا دیباچہ تھی، صلح سے پہلے مسلمان کافروں سے الگ تھلک رہتے تھے، اس کے بعد دونوں میں میل جول اور آمد و رفت شروع ہوئی، مسلمان اسلام کی سچی تصویر تھا، اس تصویر کو دیکھ کر اور بتا دلہ خیالات سے کفار کے دل خود بخود اسلام کی طرف کھینچنے لگے اور اسلام نہایت سرعت کے ساتھ پھیلنے لگا، چنانچہ صلح حدیبیہ سے لے کر فتح مکہ تک جس کثرت سے کفار اسلام میں داخل ہوئے اتنے اس سے پہلے کبھی نہ ہوئے تھے۔

(بخاری کتاب الشروط والمصالح مع اہل الحرب)

اس مصالحت کی رو سے مکہ کے ستم رسیدہ مسلمانوں کی گلو خلاصی کی کوئی صورت باقی نہ رہ گئی تھی، لیکن اللہ نے بلا شرط ان کے لیے راستہ کھول دیا۔ اس کی تفصیل یہ ہے کہ ایک مشق ستم مسلمان ابو بصیر مکہ سے مدینہ بھاگ آئے، قریش نے ان کی واپسی کے لیے دو آدمی بھیجے۔ آنحضرت ﷺ نے معاہدہ کے مطابق انہیں حوالہ کر دیا۔ راستہ میں ابو بصیر نے ان میں سے ایک کو قتل کر دیا۔ دوسرا ڈر کر مدینہ بھاگ آیا۔ اس کے عقب سے ابو بصیر بھی مدینہ پہنچ گئے اور آنحضرت ﷺ سے عرض کیا۔ ”آپ ﷺ نے مجھ کو واپس کر دیا تھا، اب آپ ﷺ کی ذمہ داری ختم ہو گئی“ یہ کہہ کر وہ ساحلی علاقے کی طرف نکل گئے۔ اس سے دوسرے مسلمانوں کے لیے راستہ کھل گیا۔ چنانچہ وہ سب بھاگ بھاگ کراہیک جگہ جمع ہو گئے اور جب ان کا اچھا خاصا جتھہ بن گیا اس وقت انہوں نے قریش کے کاروان تجارت پر جوان کے قریب سے ہو کر گزرتا تھا،

چھاپہ مارنا شروع کر دیا۔ اس سے ان کی تجارت خطرہ میں پڑ گئی۔ آخر میں قریش نے مجبور ہو کر لکھ بھیجا کہ ہم گزشتہ شرط سے باز آئے، جو مسلمان مدینہ میں رہنا چاہے وہ جا سکتا ہے، اس شرط کی تہنیک کے بعد آپ نے آوارہ وطن مسلمانوں کو مدینہ واپس بلا لیا۔

سلاطین کو دعوت اسلام اور ان کے نتائج: صلح حدیبیہ کے بعد آنحضرت ﷺ کو کسی قدر اطمینان حاصل ہوا تو آپ ﷺ نے ۶ھ میں قیصر روم کجکلاہ ایران، عزیز مصر، نجاشی شاہ حبش، رؤسائے یمامہ والی حدود شام، حارث غسانی، شریحیل بن عمرو والی بصری کے نام دعوت اسلام کے خطوط بھیجے اور علی الترتیب یہ خدمت حضرت وحیہ کلبی، عبداللہ بن حذافہ، عمر بن امیہ، ضمری، سلیط بن عمرو، شجاع بن وہب اور حارث بن عمیر کے سپرد ہوئی۔ قیصر روم نے خط پا کر حکم دیا کہ اگر اس کے حدود سلطنت میں عرب کا کوئی شخص مل جائے تو اسے حاضر کیا جائے، اتفاق سے اس وقت ابوسفیان جو تجارت کے سلسلہ میں شام آئے ہوئے تھے، موجود تھے۔ چنانچہ انہیں لے جا کر پیش کیا گیا۔ قیصر نے ان سے اسلام اور آنحضرت ﷺ کے متعلق چند سوالات کیے۔ ان میں جھوٹ بولنے کی گنجائش نہ تھی اس لیے ابوسفیان نے صحیح جوابات دیئے۔ یہ جوابات سن کر قیصر کو آنحضرت ﷺ کی صداقت کا یقین ہو گیا۔ اس نے ابوسفیان سے کہا کہ ”اگر تمہارے جوابات صحیح ہیں تو میرے قدم گاہ تک اس شخص (آنحضرت ﷺ) کا قبضہ ہو جائے گا، مجھ کو معلوم تھا کہ ایک پیغمبر (ﷺ) آنے والا ہے، لیکن یہ خیال نہ تھا کہ وہ عرب میں ظاہر ہوگا۔ اگر میں اس تک پہنچ سکتا تو ان کے قدم دھوتا۔“ قیصر کے ان خیالات کو سن کر اس کے بطارقہ سخت برہم ہوئے لیکن اس اعتراف کے باوجود وہ تحت و تاج کی طمع میں اسلام کی دعوت سے محروم رہ گیا۔ (یہ واقعہ بخاری کے مختلف ابواب میں مذکور ہے۔)

ان تبلیغی خطوط میں عرب کے طرز تحریر کے مطابق اللہ کے نام کے بعد اور مرسل الیہ کے نام سے پہلے فریسنده کا نام تھا، خسرو پروز کجکلاہ ایران اس طرز تحریر سے آشنا



نہ تھا اس لیے اسے اپنی حقیر سمجھ کر سخت برہم ہوا اور کہا ”میرا غلام مجھے یوں لکھتا ہے“۔

اور نامہ مبارک چاک کر ڈالا اور ایران کے یعنی گورز کو لکھا کہ عرب کے مدعی نبوت کو

میرے پاس بھیج دو“۔ اس نے دو آدمی مدینہ بھیجے انہوں نے آنحضرت ﷺ سے جا کر

کہا کہ ”تم کو شہنشاہ عالم نے طلب کیا ہے۔ اگر اس کے حکم کی تعمیل نہ کرو گے تو تم کو اور

تمہارے ملک کو برباد کر ڈالے گا“۔ شہنشاہ دو عالم ﷺ نے جواب دیا ”جا کر اس سے

کہہ دو کہ اسلام کی حکومت کسریٰ کے پایہ تخت تک پہنچے گی۔ (ابن سعد ج ۱۔

ص ۱۱۶ ق ۱۔ او طبری ج ۳۔ ص ۱۵۷۲) ابھی یہ دونوں سنیر واپس بھی نہ ہوئے

تھے کہ خود خسرو پرویز کے لڑکے نے باپ کا کام تمام کر دیا۔ مقولس عزیز مصر نے جواب

دیا کہ مجھ کو معلوم تھا کہ ایک پیغمبر آئے والا ہے میں نے سمجھنا تھا کہ وہ شام میں ظاہر ہو

گا میں نے آپ (ﷺ) کے قاصد کو عزت و احترام کے ساتھ ٹھہرایا، آپ کے لیے

قبلی دوڑ کیاں لباس اور نچر تحفہ بھیجتا ہوں۔ (طبقات ابن سعد ج ۱ ق ۲ ص ۱۶

۱۷) شاہ حبش نجاشی کے پاس نامہ مبارک پہنچا تو اس کے احترام میں تخت سے نیچے اتر

آیا اور اس کو آنکھوں سے لگا کر حضرت جعفر ﷺ کے ہاتھوں پر جو ہجرت اولیٰ میں

حبشہ گئے تھے اور اب تک وہیں مقیم تھے، اسلام قبول کر لیا اور آنحضرت ﷺ کو لکھ بھیجا

کہ میں گواہی دیتا ہوں کہ آپ اللہ کے پیغمبر اور اس کے رسول ہیں (ابن سعد ج ۱۔

ص ۱۱۶ ق ۱۔ او طبری ج ۳۔ ص ۱۵۷۲) شرحبیل والی بصری نے آپ ﷺ کے

قاصد حارث بن عمیر ﷺ کو شہید کر دیا، اسی سنہ میں قریش کے نامور اشخاص خالد بن

ولید فاتح عراق و شام اور عمرو بن العاص فاتح مصر اسلام لائے۔

غزوہ خیبر ۷ھ: عرب میں یہودیوں کی قوت کا سب سے بڑا مرکز خیبر تھا۔ یہود

ابتداء ہی سے اسلام کے خلاف تھے۔ بنی نضیر نے خیبر جلاوطن ہونے کے بعد

یہاں کے یہودیوں کو بھڑکانا شروع کیا، قریب ہی عرب کا ممتاز قبیلہ غطفان آباد تھا،

جو یہود خیبر کا حلیف و ہم عہد تھا۔ سلام بن ابی الحقیق نے جو حیی بن اخطب کے بعد

اس واقعہ کے بعد آنحضرت ﷺ کو بھی ان کے مقابلہ میں آنا پڑا۔ چنانچہ آپ ﷺ محرم ۷ھ میں سولہ سو مسلمانوں کے ساتھ خیبر کی طرف بڑھے، مقام رجع میں عورتوں اور بار برداری کا سامان چھوڑ کر خیبر روانہ ہوئے، راستہ میں غطفان ہتھیار لگا کر نکلے، لیکن یہ دیکھ کر خود ان کا گھر خطرہ میں ہے، لوٹ گئے۔ (طبری ص ۱۵۷۵) خیبر میں یہودیوں کے چھ قلعے تھے ان میں بیس ہزار آرمودہ کار سپاہی موجود تھے، عرب کا نامور بہادر مرحب بھی یہیں رہتا تھا، مسلمانوں کی نقل و حرکت دیکھ کر یہودیوں نے سامان رسد قلعہ ناعم میں جمع کیا تھا، اور فوجیں نطاۃ اور قموص میں تھیں، اس لئے مسلمانوں نے خیبر پہنچ کر سب سے پہلے قلعہ ناعم پر حملہ کیا، لیکن یہاں کوئی بڑی فوجی قوت نہ تھی اس لئے آسانی کے ساتھ فتح کر لیا۔ (سیرت ابن ہشام غزوہ خیبر) اور چھوٹے قلعے بھی آسانی کے ساتھ خیر ہو گئے، سب سے اہم قموص کا قلعہ تھا، مرحب اسی میں رہتا تھا اس لئے آنحضرت ﷺ نے اس کے لئے خاص اہتمام فرمایا اور پہلے یکے بعد دیگرے حضرت ابو بکرؓ و عمرؓ کو اس مہم پر مامور فرمایا، لیکن قلعہ فتح نہ ہو سکا، دوسرے دن حضرت علیؓ کو علم مرحمت فرمایا، مرحب رجز پڑھتا ہوا مقابلہ میں آیا، حضرت علیؓ نے اسے قتل کر دیا۔ اسکے قتل ہوتے ہی یہودیوں کی ہمت چھوٹ گئی اور بیس دن کے محاصرہ کے بعد قموص کا قلعہ فتح ہو گیا۔ (بخاری غزوہ خیبر و ابن سعد غزوہ خیبر) اس معرکہ میں ۹۳ یہودی اور بیس مسلمان مقتول ہوئے۔

خیبر فتح ہونے کے بعد مسلمانوں نے زمینوں پر قبضہ کر لیا، یہودیوں نے درخواست کی کہ زمینیں ہمارے قبضہ میں رہنے دی جائیں، ہم اسکے معاوضہ میں نصف پیداوار دیا کریں گے، آنحضرت ﷺ نے منظور فرمایا، جب بٹائی کا وقت آتا رسول اللہ ﷺ حضرت عبداللہ بن رواحہؓ کو بھیجتے، وہ غلہ کو دو حصوں میں تقسیم کر کے کہتے کہ جو حصہ چاہے لے لو، یہودیوں پر اسکا یہ اثر پڑا کہ وہ کہتے تھے کہ زمین و آسمان ایسے ہی عدل پر قائم ہیں۔ (فتوح البلدان بلاذری ص ۲۷ و طبری ص ۱۵۸۹) اس جنگ میں

رہیں خیبر کی لڑکی صنیہ قید ہوئی تھیں اور حضرت وحیہ کلبیؓ کے حصہ میں پڑی تھیں؛ لیکن لوگوں نے اعتراض کیا کہ قریظہ اور فضیر کی رئیسہ وحیہ کے حصہ میں نہیں جاسکتی؛ رسول اللہؐ کے علاوہ اور کوئی اس کا اہل نہیں ہے؛ ان کے اعتراض پر آپؐ نے ان کو آزاد کر کے اپنے عقد میں لے لیا۔ (صحیح مسلم باب فضل عتق الامۃ ثم التزوج بہا؛ ابوداؤد باب ماجاء فی سہم العنقی ۹)

خیبر فتح ہونے کے بعد بھی یہودیوں کی مخفی شرارتیں جاری رہیں؛ سلام بن مشکم یہودی کی بیوی زینب نے آنحضرتؐ کی دعوت کی اور کھانے میں زہر ملا دیا۔ آپؐ نے بہت کم نوش فرمایا تھا؛ اس لئے آپؐ پر زہر کا اثر نہ ہوا؛ لیکن ایک دوسرے صحابی بشر بن براءؓ ہلاک ہو گئے؛ اس لئے آپؐ نے ان کے قصاص میں زینب کو قتل کر دیا۔ غزوہ خیبر کے سلسلہ میں متعدد احکام جاری ہوئے؛ درندے؛ جانور؛ پنچہ والے پرندے؛ گدھا اور خنجر حرام قرار پائے؛ لونڈیوں سے تمتع کے لئے استبراء یعنی چند دنوں تک توقف کی قید ہو گئی؛ چاندی سونے کا تبادلہ بہ تقاضل حرام قرار دیا گیا۔

وادی القریٰ: خیبر کے بعد مسلمان وادی القریٰ کی سمت روانہ ہوئے؛ یہودی اس وقت بھی شرارت سے باز نہ آئے اور تیر برسوں تک آنحضرتؐ کے غلام مدعمؓ کو شہید کر دیا؛ اس لئے جنگ ہوئی؛ لیکن یہودیوں نے معمولی مقابلہ کے بعد سپر ڈال دی اور خیبر کے شرائط پر صلح کر لی۔ (بیہقی باب الجہاد و ذکر غلول)

ادائے عمرہ: اسی سال آنحضرتؐ عمرہ کیلئے مکہ تشریف لائے اور صلح حدیبیہ کی شرائط کے مطابق بغیر اسلحہ کے مکہ میں داخل ہوئے؛ کفار مکہ تین دن کے لئے شہر خالی کر کے پہاڑوں پر چلے گئے؛ آنحضرتؐ تین دن قیام کے بعد عمرہ پورا کر کے مدینہ واپس تشریف لائے؛ ”رل“ کی سنت اسی عمرہ میں جاری ہوئی۔

غزوہ موتہ ۸ھ: اوپر گزر چکا ہے کہ آنحضرتؐ کے قاصد حارثؓ بن عمیر کو شرجیل والی بصری نے قتل کر دیا تھا؛ آپؐ کو اس کا بہت صدمہ تھا؛ لیکن یہودیوں کی

مخالفانہ روش کی وجہ سے ادھر توجہ کرنے کا موقع نہ ملا، ان کی جانب سے اطمینان حاصل کرنے کے بعد زید بن حارثہؓ کو تین ہزار کی جمعیت کے ساتھ حارث بن عمیرؓ کے انتقام کے لئے بھیجا اور ہدایت فرمائی کہ اگر زید شہید ہوں تو جعفرؓ امیر ہوں، وہ شہید ہوں تو عبداللہؓ بن رواحہ شرجیل کے جاسوسوں نے اسے مسلمانوں کی پیش قدمی کی خبر دی، وہ ایک لاکھ فوج لے کر مقابلہ کے لئے بڑھا، زید بن حارثہؓ نے آنحضرتؐ کو اطلاع دینے کا قصد کیا لیکن عبداللہ بن رواحہؓ نے روک دیا، کہ ہمارا مقصد فتح نہیں بلکہ شہادت ہے اور وہ ہر حالت میں حاصل ہو سکتا ہے، چنانچہ جوش شہادت میں تین ہزار مسلمانوں کا گروہ ایک لاکھ لشکر کے مقابلہ میں آیا، اس تناسب کے باوجود مسلمانوں نے بڑی بہادری اور جانبازی سے مقابلہ کیا، لیکن تین ہزار اور ایک لاکھ کا مقابلہ ہی کیا، زیدؓ لڑتے لڑتے شہید ہوئے، ان کے بعد حضرت جعفرؓ نے علم سنبھالا، انہوں نے بھی جام شہادت چیا، ان کے بعد عبداللہ بن رواحہؓ نے علم لیا، یہ بھی مرتبہ شہادت پر سرفراز ہوئے، سب سے آخر میں خالد بن ولیدؓ کے ہاتھوں میں علم آیا، یہ بڑی بہادری اور خوش تدبیری سے باقی ماندہ فوج کو دشمنوں کے زرعے سے نکال لائے۔ آنحضرتؐ کو حضرت جعفرؓ کی شہادت کا سخت قلق ہوا، ان کی شہادت کی خبر سن کر آنکھوں سے بے اختیار آنسو جاری ہو گئے۔

فتح مکہ ۸ھ: اب تک جو واقعات پیش آئے وہ درحقیقت اصل مقصد کا دیباچہ تھے، آنحضرتؐ کا سب سے مقدم فرض خانہ کعبہ کو جو دنیا میں توحید کا سب سے پہلا اور واحد مرکز تھا، بتوں کی آلائش سے پاک کرنا تھا، لیکن قریش کی دشمنی اور قبائل عرب کی عام مخالفت نے اب تک اس کا موقع نہ دیا تھا، صلح حدیبیہ کی بدولت ایک مرتبہ مسلمان یادگار ابراہیمی کو نگاہ غلط انداز سے دیکھ آئے تھے، لیکن قریش زیادہ دنوں تک صلح حدیبیہ پر بھی قائم نہ رہ سکے، حدیبیہ کی صلح کے مطابق قبیلہ بنی خزاعہ مسلمانوں کا حلیف ہو گیا تھا اور اسکے حریف بنی بکر قریش کے معاہدہ ہو گئے تھے مگر از روئے معاہدہ

فریقین میں سے کسی کو دوسرے کے حلیف پر ہاتھ اٹھانے کا حق حاصل نہ تھا، لیکن بنی بکر اور ان کی حمایت میں قریش نے اس کے خلاف عین حرم میں بنی خزاعہ کو قتل کیا، (طبری ص ۶۲۰ و ابن سعد حصہ مغازی ص ۹۷) بنی خزاعہ آنحضرت ﷺ کے پاس فریاد لے کر آئے، آپ ﷺ نے قریش کے پاس قاصد بھیجا کہ یا وہ مقتولین کا خون بہا ادا کریں یا بنی بکر کی حمایت چھوڑ دیں، ورنہ اعلان کر دیں کہ جدیدیہ کا معاہدہ ٹوٹ گیا۔ یہ شرطیں سن کر قریش کی جانب سے قرطہ بنی عمر نے کہا ”ہم کو تیسری شرط منظور ہے۔“ (زرقاتی ج ۲ ص ۳۳۲) لیکن پھر آنحضرت ﷺ کے قاصد کے واپس آنے کے بعد قریش کو ندامت ہوئی، انہوں نے ابوسفیان کو فوراً تجدید معاہدہ کیلئے مدینہ دوڑایا، لیکن اب آنحضرت ﷺ کا پیمانہ صبر بے یز ہو چکا تھا اور خانہ کعبہ کو بتوں سے پاک کرنا آپ ﷺ کا ضروری فرض تھا، اسلئے آپ ﷺ نے معاہدہ کی تجدید نہ فرمائی، ابوسفیان نے آپ ﷺ سے مایوس ہو کر ابو بکر ﷺ و عمر ﷺ کو درمیان میں ڈالنا چاہا مگر ان بزرگوں نے انکار کر دیا، ان کے انکار کرنے پر حضرت علی ﷺ کے مشورہ سے حرم میں تجدید معاہدہ کا اعلان کر کے لوٹ گیا۔ (زرقاتی ج ۲ ص ۳۳۷)

ابوسفیان کے واپس جانے کے بعد آنحضرت ﷺ نے تطہیر حرم کی تیاریاں شروع کر دیں اور رمضان ۸ھ میں دس ہزار فوجوں کے ساتھ مکہ روانہ ہوئے، راستہ میں معاہد قبائل ساتھ ہوتے جاتے تھے قریب پہنچ کر مکہ سے ایک منزل ادھر مرظہر ان میں مسلمانوں نے منزل کی اور ان کے دستے دور دور تک پھیل گئے قریش مسلمانوں کی روانگی کی خبر سن چکے تھے، انہوں نے تحقیقات کے لئے ابوسفیان حکیم بن حزام اور بدیل بن ورقاء کو بھیجا، یہ لوگ پتہ چلاتے ہوئے مرظہر ان پہنچے، ابوسفیان پر حضرت عباس ﷺ کی نظر پڑی وہ اس کے رفیق تھے، اس کی جان بچانے کے لئے اسے لے کر آنحضرت ﷺ کی خدمت میں پہنچے، لیکن خیمہ نبوی کے محافظ دستے نے دیکھ لیا، حضرت عمر ﷺ کی نظر بھی پڑ گئی وہ اسے دیکھ کر بے قابو ہو گئے، اور آنحضرت ﷺ کی خدمت

میں حاضر ہو کر عرض کیا یا رسول اللہ! کفر کے استیصال کا وقت آ گیا، لیکن حضرت عباس رضی اللہ عنہ آڑے آئے اور آنحضرت صلی اللہ علیہ وسلم سے ابوسفیان کی جان بخشی کرادی۔

اس وقت ابوسفیان کے تمام پچھلے اعمال سامنے تھے، اسلام کی عداوت مدینہ پر بار بار حملہ قبائل عرب کے اشتعال آنحضرت صلی اللہ علیہ وسلم کو قتل کرنے کی سازش ان میں سے ہر عمل اس کے خون کا جو پیدا تھا، لیکن رحمتہ للعالمین صلی اللہ علیہ وسلم کی شان کچھ اس سے بھی بالاتر تھی، تمام گناہوں پر خط غفو پھیر دیا، پھر بھی ابوسفیان بدستور کفر و ضلالت پر قائم رہا، لیکن حضرت عباس رضی اللہ عنہ کے ڈرانے سے کلمہ توحید پڑھ لیا اور وہ سر پر غرور جو خدا کے سامنے بھی نہ جھکتا تھا۔ آستان نبوی صلی اللہ علیہ وسلم پر خم ہو گیا۔ (بخاری کتاب المغازی غزوہ فتح مکہ و ابن ہشام ج ۲ ص ۲۳۵ میں اس کی پوری تفصیل ہے)

اس کے بعد افواج اسلامی کا سیلاب مکہ کی طرف بڑھا، ہر قبیلہ کا دستہ الگ الگ تھا، آنحضرت صلی اللہ علیہ وسلم نے ابوسفیان کو افواج الہی کا نظارہ کرانے کے لئے اک بلند مقام پر بھیج دیا، تمام قبائل کے پرچم یکے بعد دیگرے گزرتے تھے، ابوسفیان افواج اسلامی کی ہیبت سے سہا جاتا تھا، سب سے آخر میں کوکب نبوی نمودار ہوا اور ٹھیک آٹھ برس کے بعد آنحضرت صلی اللہ علیہ وسلم مسلمانوں کے ساتھ اس سر زمین میں فاتحانہ داخل ہوئے، جس سے انتہائی بے کسی کی حالت میں محروم کئے گئے تھے۔

قریش میں دس ہزار فوج کے مقابلہ کی تاب نہ تھی، ان کو جانوں کے لالے پڑ گئے، لیکن رحمتہ للعالمین صلی اللہ علیہ وسلم نے مکہ میں داخلہ کے وقت ہی مسلمانوں کو حکم دے دیا تھا کہ جب تک کوئی شخص خود ان پر حملہ آور نہ ہو وہ کسی پر تلوار نہ اٹھائیں اور مکہ میں داخلہ کے بعد اعلان عام کر دیا کہ جو شخص حرم میں چلا جائے گا یا دروازہ بند کر دے گا یا ابوسفیان کے گھر میں چلا جائے گا، وہ مامون ہے۔ (سیرت ہشام ج ۲ ص ۲۳۵، ۲۳۸) دوسری کتابوں میں ان کے علاوہ بعض صورتوں کو بھی امن و جان بخشی کا ذریعہ بنایا، صرف چند خیرہ سروں نے معمولی سی مزاحمت کی جن میں دو مسلمان شہید اور ۱۳ کفار

مقتول ہوئے۔

اس کے بعد آنحضرت ﷺ ”حرم کعبہ“ میں گئے، اس وقت یہاں تین سو ساٹھ بت نصب تھے، آنحضرت ﷺ نے انہیں لکڑی سے گرانا شروع کیا اور زبان مبارک سے فرماتے تھے۔ جاء الحق و زهق الباطل ان الباطل كان ذھوقا (بخاری باب فتح مکہ) خاص خانہ کعبہ کے اندر جس قدر بت تھے سب نکال دیئے گئے، حضرت عمرؓ نے دیوار کی تصویریں مٹائیں، شرک کی آلائشوں سے تطہیر کے بعد آنحضرت ﷺ حضرت بلالؓ و طلحہؓ کے ساتھ اندر داخل ہوئے اور نماز شکرانہ ادا فرمائی، اسکے بعد جابر بن قریش کے روبر و توحید و رسالت پر حسب ذیل خطبہ ارشاد فرمایا (سیرت ابن ہشام ج ۲ ص ۲۲۲) جس کا خطاب نہ صرف عرب بلکہ سارے عالم میں تھا۔

”ایک خدا کے سوا کوئی معبود نہیں، اسکا کوئی شریک نہیں، اس نے اپنا وعدہ سچا کر دکھلایا اس نے اپنے عاجز بندے کی مدد کی اور تمام جتھوں کو تنہا توڑ دیا، ہاں آج تمام مفاخر سارے انتقامات و خون بہائے قدیم سب میرے قدموں کے نیچے ہیں۔“

”اے قوم قریش! اب جاہلیت کا غرور اور نسب کا افتخار خدا نے مٹا دیا، تمام انسان آدم کی نسل سے ہیں اور آدم مٹی سے بنے تھے۔“ اس کے بعد کلام مجید کی یہ آیت تلاوت فرمائی۔

﴿يا ايها الناس انا خلقنكم من ذكر و انثى و جعلناكم شعوبا و قبائل لتعارفوا ان اكرمكم عند الله اتقاكم ان الله علیم خبیر﴾ ”لوگو! میں نے تم کو مرد اور عورت سے پیدا کیا اور تمہارے قبیلے اور خاندان بنائے تاکہ ایک دوسرے کو پہچان سکو، لیکن اللہ تعالیٰ کے نزدیک شریف وہ ہے جو زیادہ پرہیزگار ہے، اللہ تعالیٰ جاننے والا اور واقف کار ہے۔ ﴿ان الله و رسوله حرم بيع الخمر﴾

(بخاری) اللہ تعالیٰ اور اس کے رسول ﷺ نے شراب کی خرید و فروخت حرام کر دی ہے۔ خطبہ کے بعد آپ ﷺ نے نظر اٹھا کر دیکھا تو جبار بن قریش سامنے تھے ان میں وہ حوصلہ مند بھی تھے جو اسلام کو مٹانے میں سب کے سر کردہ تھے وہ بھی تھے جو پیکر اقدس کے سامنے طرح طرح کی گستاخیاں کر چکے تھے وہ بھی جو ہر طرح کی اذیتیں پہنچاتے تھے وہ بھی تھے جنہوں نے غریب مسلمانوں کو مشق ستم بنایا تھا وہ بھی تھے جنہوں نے آنحضرت ﷺ کے قتل کی سازشیں کی تھیں آنحضرت ﷺ نے ان کی طرف دیکھ کر پوچھا کچھ معلوم ہے میں تمہارے ساتھ کیا معاملہ کرنے والا ہوں اگرچہ یہ سرکش تھے گمراہ تھے اسلام کے دشمن تھے لیکن مزاج شناس تھے بول اٹھے ”اخ کریم و ابن اخ کریم“ تو شریف بھائی اور شریف برادر زادہ ہے فرمایا ﴿لا تشریب علیکم الیوم اذہو فاتم طلقاء﴾ (بخاری فتح مکہ باب مقام النبی بمکہ) تم پر کوئی مواخذہ نہیں کیا تم سب آزاد ہو چند اشتہاری مجرموں کے علاوہ سب کو امان دے دی۔ نماز کا وقت آیا تو حضرت بلال ﷺ نے بام کعبہ پر چڑھ کر اذان دی قریش کی قوت اور رعونت اگرچہ خاک میں مل چکی تھی لیکن اب بھی جاہلی عصیت باقی تھی چنانچہ اذان کی آواز سن کر ان کی غیرت مشتعل ہو گئی اور عتاب بن اسید کی زبان سے بے ساختہ نکل گیا خدا نے میرے باپ کی عزت رکھ لی کہ اس آواز کو سننے کے لئے دنیا میں باقی نہ رکھا۔ (سیرت ابن ہشام ج ۲ ص ۲۴۲) تاہم ان کے لئے دامن رحمت کے علاوہ کوئی جائے پناہ باقی نہ رہ گئی تھی اور آنحضرت ﷺ کے عفو عام نے اکثروں کے دلوں سے اسلام کی نفرت دور کر دی تھی اس لئے صد ہا پر غرور سر آستان اسلام پر خم ہو گئے آنحضرت ﷺ مقام صفائیں ایک بلند مقام پر تشریف فرما تھے اور کفار جوق در جوق آ کر بیعت اسلام سے مشرف ہوتے تھے پندرہ یوم قیام کرنے کے بعد معاذ بن جبل ﷺ کو نو مسلموں کی تعلیم کے لئے چھوڑ کر مدینہ واپس

تشریف لائے۔



غزوہ حنین: فتح مکہ کے بعد غزوہ حنین ہوا، اگرچہ فتح مکہ نے جبارانہ قریش کی قوت توڑ دی تھی اور اس کے بعد قبائل عرب نے عام طور پر خود پیش قدمی کر کے اسلام قبول کرنا شروع کر دیا، لیکن بعض سرکش قبائل پر اس کا الٹا اثر پڑا، ان میں ہوازن اور ثقیف عرب کے بڑے ممتاز اور جنگجو قبیلے تھے، اسلام کے اقتدار سے ان کا امتیاز ختم ہو رہا تھا، اس لئے دونوں قبیلوں کے اشراف نے جمع ہو کر طے کیا کہ مسلمانوں سے جنگ کی جائے، مسلمانوں کو اب تک جن قبائل سے واسطہ پڑا ہے، وہ اس میدان کے مرد نہ تھے اور قبل اس کے کہ وہ ہماری طرف رخ کریں، ہمیں بڑھ کر حملہ کر دینا چاہیے، اس قرار داد کے بعد وہ مقابلہ کے لئے اکٹھے کھڑے ہوئے، جوش و خروش کا یہ عالم تھا کہ عورتوں اور بچوں کو بھی ساتھ لے لیا کہ ان کی لاج میں قدم نہ اکھڑنے پائیں۔ آنحضرت ﷺ کو ان کی تیاریوں کی خبر ملی تو آپ ﷺ نے عبداللہ بن مرد کو تحقیقات کے لئے بھیجا، انہوں نے حنین جا کر خفیہ تحقیقات کیں تو واقعہ صحیح نکلا، اس لئے آنحضرت ﷺ شوال ۸ھ میں بارہ ہزار مسلمانوں کو لے کر بڑے سرو سامان کے ساتھ حنین روانہ ہوئے، یہ پہلا موقع تھا کہ مسلمان اتنی بڑی تعداد میں دشمن کے مقابلہ میں نکلے، چنانچہ بعضوں کی زبان سے بے ساختہ نکل گیا کہ آج ہم پر کون غالب آسکتا ہے؟

حنین پہنچ کر فریقین میں مقابلہ ہوا، بعض روایتوں میں ہے کہ پہلے ہی حملہ میں مسلمانوں کے پاؤں اکھڑ گئے، لیکن صحیح یہ ہے کہ پہلے حملہ میں مشرکین پسپا ہوئے، مگر ابھی پوری طرح ان کو شکست نہیں ہوئی تھی، کہ مسلمان مال غنیمت پر ٹوٹ پڑے، مشرکین کو موقع مل گیا، انہوں نے تیر بازی شروع کر دی۔ (زرقاتی ج ۳ ص ۶) مسلمانوں کی فوج میں بہت سے مکہ کے مولفۃ القلوب نو مسلم بھی تھے، جو دل سے شریک نہیں تھے، انہوں نے عین موقع پر دھوکہ دیا، (بخاری غزوہ حنین) اس سے مسلمانوں کے پاؤں اکھڑ گئے، اور وہ اس بری طرح سے منتشر ہوئے کہ آنحضرت

ﷺ کے پاس بھی صرف چند جان نثار باقی رہ گئے، لیکن پیکرِ اقدس اپنی جگہ رہا اور انصار کو آواز دی، جو اب میں آواز آئی ہم حاضر ہیں، اس نازک حالت میں آپ ﷺ سواری سے اتر پڑے اور جلالِ نبوت کے لہجہ میں فرمایا ”میں اللہ تعالیٰ کا بندہ اور اس کا پیغمبر ہوں“ (طبری ج ۳ ص ۱۶۶۰ و بخاری غزوة النساء مع الرجال) حضرت عباس ﷺ نے آپ ﷺ کے حکم سے مہاجرین اور انصار کو پکارا، ان کی آواز سنتے ہی مسلمان پلٹ پڑے اور اس جانبازی کے ساتھ لڑے کہ دیکھتے دیکھتے لڑائی کا رنگ بدل گیا، کفار ان کے بے پناہ حملوں کی تاب نہ لاسکے اور میدان چھوڑ کر بھاگ نکلے، بنی مالک نے استقلال دکھایا لیکن ان کے سردار عثمان بن عبد اللہ کے قتل کے بعد انہیں بھی میدان چھوڑ دینا پڑا، جو باقی رہ گئے وہ زندہ گرفتار ہوئے اور بے شمار مالِ غنیمت مسلمانوں کے ہاتھ آیا۔ ۲۰۰۲-۲۰۰۶

اوطاس: حنین کے شکست خوردہ کفار کچھ اوطاس اور کچھ طائف میں جمع ہوئے۔ ہوازن کا رئیس اعظم درید بن صمہ بھی کئی ہزار فوج لے کر اوطاس پہنچ گیا، اس لئے حنین سے واپسی میں آنحضرت ﷺ نے ابو عامر اشعری کو تھوڑی فوج کے ساتھ اس کے مقابلہ کے لئے بھیجا، درید کے لڑکے نے ابو عامر کو قتل کر کے علمِ اسلام پر قبضہ کر لیا، یہ حالت دکھ کر ابو موسیٰ اشعری نے جھپٹ کر اسکا کام تمام کر دیا اور علم واپس لے لیا۔

(مسند احمد ج ۴ ص ۳۹۹)

طائف کا محاصرہ: بنی ثقیف کی ایک شاخ طائف میں آباد تھی جو اپنی شجاعت و بہادری کے لحاظ سے سارے عرب میں ممتاز تھی، طائف کے گرد فصیل نما چہار دیواری اور قلعہ تھا، اس لئے حنین کی شکست خوردہ فوج کا ایک حصہ طائف چلا آیا تھا، اور اہل شہر سے مل کر سامانِ رسد اور مقابلہ کے ضروری سامان جمع کر کے قلعہ بند ہو گیا۔ تاریخِ خبیث ج ۲ ص ۱۲۲ و ابن سعد غزوة اوطاس) اس لئے حنین سے فراغت

کے بعد آنحضرت ﷺ نے جنگ کا مال غنیمت ہجرانہ بھجوا دیا، اور خود طائف تشریف لے گئے، اور اس کا محاصرہ کر لیا، بیس دن محاصرہ قائم رہا، لیکن کامیابی نہ ہوئی، چونکہ صرف مدافعت مقصود تھی اسلئے بیس دن کے بعد محاصرہ اٹھالیا۔

تقسیم غنائم: طائف سے ہجرانہ تشریف لائے، حنین کے مال غنیمت میں بیس ہزار اونٹ، چالیس ہزار بکریاں، چار ہزار اونٹنی، چاندی اور چھ ہزار قیدی بھی تھے، ہجرانہ تشریف لانے کے بعد قیدیوں کے بارے میں کئی دن تک فدیہ کا انتظار کیا جب کوئی چھڑانے نہیں آیا، تو آپ ﷺ نے شرعی اصول کے مطابق کل مال غنیمت مسلمانوں میں تقسیم کر دیا اور تالیف قلب کے خیال سے اس کا زیادہ حصہ جدید الاسلام مسلمانوں کو، جن میں زیادہ تر شرفائے مکہ تھے عطا فرمایا، اس سے بعض انصار یوں کو شکایت پیدا ہو گئی اور انہوں نے غائبانہ کہا کہ قریش کو مال غنیمت ملتا ہے اور ہم، جن کی تلواروں سے قریش کا خون ٹپکتا ہے، محروم رکھے جاتے ہیں، بعضوں نے کہا مشکلات میں ہماری یاد ہوتی ہے اور غنیمت کے وقت دوسروں کو یاد کیا جاتا ہے۔ (بخاری غزوہ طائف) آنحضرت ﷺ کو اس کی اطلاع ملی تو آپ ﷺ نے انصار کو بلا کر پوچھا، انہوں نے عرض کی کہ ہمارے سربر آوردہ لوگوں میں سے کسی نے یہ نہیں کہا، ہاں نوجوانوں نے یہ فقرے کہے تھے، کچھ لوگوں نے اقرار کیا، آپ ﷺ نے ان کا ملال خاطر دور کرنے کے لئے خطبہ دیا۔ ”کیا یہ سچ نہیں ہے کہ تم گمراہ تھے اللہ تعالیٰ نے میرے ذریعہ سے تمہاری ہدایت کی، تم منتشر اور پراگندہ تھے اللہ تعالیٰ نے میرے ذریعہ سے تم میں اتفاق پیدا کیا، تم مفلس تھے اللہ تعالیٰ نے میرے ذریعہ سے تم کو دولت مند بنایا۔“ انصار ہر ہر ارشاد پر کہتے جاتے تھے ”اللہ تعالیٰ اور رسول ﷺ کا احسان سب سے بڑھ کر ہے۔ (بخاری غزوہ طائف) آپ ﷺ نے فرمایا نہیں تم یہ جواب دو کہ محمد ﷺ جس وقت لوگوں نے تجھ کو جھٹلایا اس وقت ہم نے تیری تصدیق کی، جب لوگوں نے تجھ کو چھوڑ دیا، اس وقت ہم نے تجھ کو پناہ دی، تو اپنے یہاں سے مفلس

آیا تھا ہم نے ہر طرح تیری مدد کی، تم یہ کہتے جاؤ میں جواب دیتا جاؤں گا ”ہاں تم سچ کہتے ہو“ لیکن کیا تم کو یہ پسند نہیں کہ لوگ اونٹ اور بکریاں لے جائیں اور تم محمد ﷺ کو لے کر اپنے گھر جاؤ۔“ یہ سحر آفرین خطبہ سن کر انصار چیخ اٹھے کہ ہم کو صرف محمد ﷺ درکار ہیں، اکثریوں کا یہ حال ہوا کہ روتے روتے بچکیاں بندھ گئیں، اس کے بعد آپ ﷺ نے انصار کو سمجھایا کہ مکہ کے لوگ جدید الاسلام ہیں، ان کو میں نے جو کچھ دیا ہے وہ کسی حق کی بنا پر نہیں بلکہ صرف تالیف قلب کے لئے۔ یہ واقعات بخاری میں مجمل اور فتح الباری میں بہ تفصیل ہیں)

حنین کے مال غنیمت کے سلسلہ میں یہ واقعہ قابل ذکر ہے کہ قیدیوں میں رسول اللہ ﷺ کی رضاعی بہن (غالباً حضرت حلیمہ رضی اللہ عنہا کی لڑکی شیماء) بھی تھیں، یہ جب گرفتار ہوئیں تو انہوں نے کہا میں تمہارے پیغمبر کی رضاعی بہن ہوں، لوگ تصدیق کے لئے آپ ﷺ کے پاس لائے، شیماء نے پیٹھ کھول کر دکھائی کہ ایک مرتبہ بچپن میں آپ ﷺ نے دانت سے کاٹا تھا، یہ اس کا نشان ہے، یہ سن کر فرط محبت میں آپ ﷺ کی آنکھوں میں آنسو بھر آئے، ان کے بیٹھنے کے لئے کو اپنی روئے مبارک بچھائی، لطف و محبت کی باتیں کیں، چند اونٹ اور بکریاں عطا کیں اور ارشاد فرمایا جی چاہے تو میرے گھر چل کر رہو اور اگر گھر جانا چاہو تو وہاں پہنچا دیا جائے، شیماء نے گھر جانا پسند کیا، آپ ﷺ نے عزت و احترام کے ساتھ بھجوا دیا۔ (طبقات ابن سعد و طبری ج ۳ ص ۱۶۶۸) اسی سال آنحضرت ﷺ کے صاحبزادے حضرت ابراہیم ﷺ پیدا ہوئے اور آپ کی صاحبزادی حضرت زینب رضی اللہ عنہا کا انتقال ہوا۔

غزوہ تبوک: رجب ۹ھ (۶۳۵ء) میں غزوہ تبوک پیش آیا، تبوک عرب اور شام کی سرحد پر ایک مقام ہے، یہ رومیوں کی حکومت میں تھا، روم اور عرب کے سرحدی علاقے پر رومی حکومت کی جانب سے عرب سردار حکومت کرتے تھے، شرجیل والی بصری بھی انہی سرداروں میں تھا، جنگ موتہ کے بعد ہی رومیوں نے عرب پر حملہ کا

ارادہ کر لیا تھا، اور شام کے غسانی خاندان کو جو نسلاً عرب اور مذہباً عیسائی تھا، اور رومی حکومت کے ماتحت حاکم تھا، اس مہم پر مامور کیا تھا، اس وقت سے عرب پر ان کے حملہ کی افواہیں برابر پھیلتی رہتی تھیں اسی زمانہ میں شام کے نبطی سوداگروں نے جو مدینہ آیا کرتے تھے، اطلاع دی کہ شام میں رومیوں نے بہت بڑی فوج جمع کی ہے اور اس کا مقدمتہ لگیش بلقاء تک پہنچ چکا ہے، (زرقانی ج ۳ ص ۷۲) یہ بھی افواہ پھیل گئی، کہ عیسائی عربوں کی درخواست پر ہرقل نے چالیس ہزار فوج بھیج دی ہے۔ چونکہ رومیوں کی جانب سے عرصہ سے حملہ کا خطرہ تھا اسلئے ان خبروں کے یقین کرنے میں تاہل نہ ہوا اور آنحضرت ﷺ رجب ۹ھ میں حضرت علیؑ کو مدینہ چھوڑ کر تین ہزار مسلمانوں کے ساتھ، جس میں دس ہزار سوار تھے، شام روانہ ہوئے، تبوک پہنچ کر معلوم ہوا کہ حملہ کی افواہیں غلط تھیں، تاہم آپ ﷺ نے بیس دن تک تبوک میں قیام فرمایا، ایلہ کے سردار یوحنا نے حاضر ہو کر جزیہ دینا قبول کیا اور ایک خچر ہدیہ میں کیا، آپ ﷺ نے اس کو ایک ردا عطا فرمائی، (زرقانی ج ۳ ص ۷۲) جرباء اور اذرح کے عیسائیوں نے بھی آ کر جزیہ پر رضامندی ظاہر کی، دو متہ الجندل کا حاکم اکیدر قیصر کے ماتحت تھا، اس کی جانب سے خطرہ تھا، اس لئے آپ ﷺ نے خالد بن ولیدؓ کو چار سو آدمیوں کے ساتھ دو متہ الجندل بھیجا، خالد نے اسے گرفتار کر لیا، اکیدر مصالحت کیلئے آمادہ ہو گیا، خالد نے اسے اس شرط پر رہا کر دیا کہ وہ آنحضرت ﷺ کی خدمت میں حاضر ہو کر شرائط صلح پیش کرے، بیس دن تبوک میں قیام کے بعد آس پاس کے حکمرانوں کو جن کی جانب سے خطرات تھے مطہج بنا کر مدینہ واپس تشریف لائے، یہیں اکیدر حاضر خدمت ہوا اور اور آپ ﷺ نے اسے امان نامہ عطا فرما کر واپس کر دیا۔ (یہ حالات ابن سعد اور طبری میں ہیں)

حج اور اعلان برات: مکہ ۸ھ میں فتح ہو چکا تھا، لیکن اس سال مشرکین ہی کے اہتمام میں حج ادا ہوا تھا، اس لئے غزوہ تبوک سے واپسی کے بعد ذیقعدہ ۹ھ

آنحضرت ﷺ نے حضرت ابو بکرؓ کی امارت میں تین سو حجج کا ایک قافلہ حج کے لئے روانہ فرمایا اور حضرت علیؓ کو منصب نقابت (بخاری کتاب المناسک باب لا یطوف عریان) تفویض ہوا، قرآن نے اس حج کو حج اکبر کہا ہے، اسلئے یہ پہلا موقع تھا، کہ جب سنت ابراہیمی کے مطابق حج کے ارکان ادا ہوئے اور خانہ خدا میں عہد جاہلیت کے اختتام اور دور حکومت اسلام کے آغاز کا اعلان کیا گیا اور زمانہ جاہلیت کی تمام رسمیں باطل قرار پائیں، مکہ پہنچ کر حضرت ابو بکرؓ نے لوگوں کو مناسک حج کی تعلیم دی، قربانی کے دن خطبہ میں مسائل حج بیان کئے، حضرت علیؓ نے سورۃ برات کی چالیس آیتیں پڑھ کر سنائیں اور اعلان کر دیا کہ اب کوئی مشرک خانہ کعبہ میں داخل نہ ہو سکے گا، نہ کوئی برہنہ حج کرنے پائے گا اور وہ تمام معاہدے جو مشرکین سے کیے ہیں ان کے نقص عہد کے باعث آج سے چار مہینہ بعد ٹوٹ جائیں گے۔ (مسند احمد بن حنبل ج ۲ ص ۲۹۹) اسی سال زکوٰۃ کا حکم نازل ہوا اور تحصیل زکوٰۃ کے لئے عمال مقرر ہوئے۔ (زرقاتی ج ۳ ص ۱۰۲) اور سود حرام قرار پایا۔

مختلف اغراض کے لئے چھوٹے چھوٹے سرائے: مذکورہ بالا غزوات کے علاوہ آنحضرت ﷺ نے مختلف اوقات میں بکثرت چھوٹے چھوٹے مسلح دستے عرب کے مختلف حصوں میں بھیجے، انہیں اصطلاح میں ”سرائا“ کہا جاتا ہے، ان سرائیا کو عموماً لوگ جنگی دستوں سے تعبیر کرتے ہیں، جو صحیح نہیں ہے یہ دستے مختلف ضروریات کے لئے بھیجے جاتے تھے، مثلاً۔

- ۱۔ دشمنوں کی نقل و حرکت کی سراغ رسانی کے لئے۔
  - ۲۔ دشمنوں کے حملے کی خبر سن کر مدافعت کے لئے۔
  - ۳۔ امن و امان قائم کرنے کے لئے۔
  - ۴۔ اشاعت اسلام کے لئے انہیں تاکید کر دی جاتی تھی کہ وہ تلوار سے کام نہ لیں۔
- (۱) پہلی قسم کے سرائیا میں، عبداللہ بن جحش کا سر یہ تھا، جسے آپ نے ۲ھ میں مکہ کی

طرف بھیجا تھا اس میں صرف بارہ آدمی تھے اور ایک خط دے کر ہدایت فرما دی تھی کہ دو دن بعد اسے کھولنا، دو دن بعد عبداللہ نے اسے کھولا تو اس میں لکھا تھا کہ برابر بڑھتے چلے جاؤ اور مکہ اور طائف کے درمیان مقام نخلہ میں شہر کے قریش کی دیکھ بھال کرتے رہو اور ان کی خبریں معلوم کرو۔ (طبری جلد ۱ ص ۱۲۷)

(۲) دوسری قسم یعنی مدافعت کے سرایا میں سریہ غطفان ۳ھ اسکا سبب یہ تھا کہ آنحضرت ﷺ کو معلوم ہوا تھا کہ قبیلہ بنی ثعلبہ اور محارب کی اک جماعت ذی امر میں حملہ کرنے کے قصد سے جمع ہوئی ہے اسلئے آپ ﷺ نے ایک مختصر جماعت مدافعت کیلئے روانہ فرمائی۔ (طبقات ابن سعد ج ۳ ق ۱ ص ۲۳)

سریہ ابو سلمہ ۲ھ طلحہ اور خویلد کے مقابلہ کے لئے جن کے متعلق معلوم ہوا تھا کہ آنحضرت ﷺ سے ننگ کرنے کے لئے روانہ ہوئے ہیں بھیجا گیا تھا۔ (طبقات ابن سعد ج ۳ ق ۱ ص ۲۵) سریہ عبداللہ بن انیس ۳ھ یہ ابو سفیان بن خالد کے جتھے کو جو مخالفانہ جمع ہوا تھا منتشر کرنے کے لئے بھیجا گیا تھا غزوہ ذات الرقاع ۵ھ میں اس لئے ہوا تھا کہ ایک جاسوس نے اطلاع دی تھی کہ انمار و ثعلبہ کے قبیلے مسلمانوں کے مقابلہ کیلئے فوج جمع کر رہے ہیں سریہ دو متہ الجندل ۵ھ میں اس لئے گیا تھا کہ آنحضرت ﷺ کو معلوم ہوا کہ دو متہ الجندل میں ایک بڑا گروہ مدینہ پر حملہ کے لئے جمع ہوا ہے (طبقات ابن سعد ج ۳ ق ۱ ص ۲۳) غزوہ مرسیع ۵ھ کا سبب یہ تھا کہ قبیلہ بنی مصطلق کے سردار حارث بن ابی ضرار نے اپنے قبیلہ اور ان لوگوں کو جو اس کے قابو میں تھے رسول اللہ ﷺ سے لڑنے کی دعوت دی تھی (طبقات ابن سعد ج ۳ ق ۱ ص ۲۴) سریہ فدک علی بن ابی طالب ۶ھ یہ بنی سعد کے مقابلہ کے لئے جو یہود خیبر کی مدد کے لئے فدک میں جمع ہوئے تھے۔ (طبقات ابن سعد ج ۳ ق ۱ ص

(۴۵) روانہ کیا گیا تھا سر یہ بشیر بن سعد ۷ھ اس کا سبب یہ تھا کہ آنحضرت ﷺ کو معلوم ہوا تھا کہ غطفان کا اک گروہ مقام جناب میں جمع ہوا ہے اور عیینہ بن حصن ان سے مل کر مسلمانوں پر حملہ کرنے کا ارادہ رکھتا ہے۔ (طبقات ابن سعد ج ۳ ق اول ص ۶۴) سر یہ ذات السلاسل ۸ھ عمرو بن العاص یہ قضاء کے مقابلہ کے لئے جو مدینہ کی طرف بڑھنے کا ارادہ رکھتے تھے بھیجا گیا تھا۔ (طبقات ابن سعد ج ۳ ق اول ص ۸۷)

(۳) تیسری قسم کے سرایا کا سبب یہ تھا کہ قریش نے مسلمانوں کو حج اور عمرہ سے روک دیا تھا قریش کا مایہ غروران کی تجارت تھی اس کے رک جانے سے ان کو سخت نقصان پہنچتا تھا اس لئے آنحضرت ﷺ نے ان کے کاروان تجارت کی روک ٹوک شروع کی تھی تاکہ قریشی مجبور ہو کر مسلمانوں کو کعبہ جانے کی اجازت دے دیں یہی وجہ ہے کہ اس قسم کے سرایا صلح حدیبیہ سے پہلے بھیجے جاتے تھے چنانچہ صلح حدیبیہ کے بعد جب قریش نے چند شرائط کے ساتھ عمرہ کی اجازت دیدی تو ان سرایا کا سلسلہ بند ہو گیا۔ اگرچہ ان سے مقصود صرف قریش کو دھمکانا تھا لیکن اس سلسلہ میں کبھی کبھی تصادم بھی ہو جاتا تھا۔

(۴) چوتھی قسم کے سرایا کا سبب یہ تھا کہ قبائل عرب میں ہمیشہ جنگ و جدال کا سلسلہ برپا رہا ان کی وجہ سے راستے بالکل غیر محفوظ ہو گئے تھے تجارتی قافلے دن دہاڑے لوٹ لیے جاتے تھے اسلام کا ایک اہم فرض امن عام قائم کرنا تھا اس لئے آنحضرت ﷺ بدامنی کی خبر سن کر ان کے انسداد کے لئے سرایا روانہ فرماتے تھے ان سرایا میں پہلا سر یہ ۶ھ میں زید بن حارثہ کی سرکردگی میں بھیجا گیا تھا اس کا سبب یہ ہوا کہ حضرت زید ﷺ سامان تجارت لے کر شام گئے ہوئے تھے واپسی میں مقام وادی القرئی میں بنی فزارہ نے مار پیٹ کر کل سامان چھین لیا، آنحضرت ﷺ نے ان لٹیروں کی تنبیہ کے لئے ایک دستہ روانہ فرمایا جس نے ان لوگوں کو سزا دی۔ (طبقات ابن سعد ج ۳ ق اول ص



سر یہ زید بن حارثہؓ ۶ھ اس کا باعث یہ تھا کہ ایک شخص ہنید نے آنحضرت ﷺ کے قاصد وحیہ کلبی کا جو قیصر روم کے پاس خط لے کر گئے تھے، کل سامان چھین لیا تھا، آنحضرت ﷺ نے اس کے بدلہ کے لئے زیدؓ بن حارثہ کو ایک جماعت کے ساتھ روانہ فرمایا۔ (طبقات ابن سعد ج ۳ ق ۱ ص ۶۵) اس قسم کے سرائے عموماً خانہ بدوش اور پیشہ و تجارت گر قبائل کی طرف بھیجے جاتے تھے سر یہ دو متہ الجحدل بھی اسی قسم کا سر یہ تھا۔ (طبقات ابن سعد ج ۳ ق ۱ ص ۶۳)

(۵) پانچویں قسم اشاعت اسلام کے سرائے قبائل سارے عرب میں پھیلے ہوئے تھے، ان سب کے کانوں تک اسلام کی آواز پہنچانا، آنحضرت ﷺ کا فرض تھا، اس لئے آپ وقتاً فوقتاً اسلام کی اشاعت کے لئے ان میں مسلمانوں کی جماعتیں بھیجتے تھے، یا کبھی کبھی خود قبائل کی درخواست پر دعاۃ اور معلمین روانہ فرماتے تھے، اور چونکہ بد امنی عام تھی اس لیے یہ لوگ مسلح بھیجے جاتے تھے، کبھی کبھی ان میں اور مخالفین اسلام میں جنگ کی نوبت آ جاتی تھی اس سلسلے کے بعض سرائے یہ ہیں۔

سر یہ بیر معونہ، ۳ھ قبیلہ کلاب کے رئیس عامر بن مالک نے آنحضرت ﷺ سے اپنے یہاں دعاۃ اسلام بھیجنے کی درخواست کی تھی، اس درخواست پر آپ ﷺ نے منذر بن عمرو ساعدی کی ماتحتی میں ستر (۷۰) قراء کی جماعت بھیجی، بیر معونہ کے قریب یہ سب کے سب قبائل رطل اور زکوان کے ہاتھوں شہید ہوئے، صرف ایک شخص بچ گیا، جس نے مدینہ آ کر اطلاع دی۔ (ابن سعد ج ۲ ق ۱ ص ۳۳) تا (۳۸) سر یہ مرشد ابی مرشد غنوی ۳ھ یہ دس مسلمانوں کی جماعت تھی، جو قبیلہ عضل اور قارہ کی درخواست پر ارشاد و تعلیم کے لئے بھیجی گئی تھی، مقام رجب میں بنی لحيان نے حملہ کر کے ایک کے سوا سب کو شہید کر دیا۔ (ابن سعد ج ۲ ق ۱ ص ۳۹، ۴۰) سر یہ ابن ابی

العوجاء ۷ھ اس میں ابن ابی العوجاء کی ماتحتی میں پچاس مبلغین بنی سلیم کے پاس بھیجے گئے تھے بنی سلیم نے ان کی دعوت کا جواب تیروں اور پتھروں سے دیا مسلمانوں نے مجبوراً مقابلہ کیا لیکن ابن العوجاء کے سوا باقی سب شہید ہوئے۔ (ابن سعد ج ۲ ق اول ص ۸۹) سر یہ کعب بن عمیر ۸ھ میں یہ پندرہ مبلغین کی جماعت کعب بن عمرو غفاری ؓ کی ماتحتی میں ذات اطلاق اشاعت اسلام کے لئے بھیجی گئی تھی یہاں کے باشندوں نے بھی سلیم کی طرح تیر و تنگ سے جواب دیا اور ایک کے سوا کل شہید ہوئے۔ (ابن سعد ج ۲ ق اول ص ۹۲)

اگرچہ یہ تبلیغی سرایا اپنی حفاظت کے لئے مسلح بھیجے جاتے تھے، لیکن انہیں خاص طور سے تاکید کر دی جاتی تھی کہ تلوار سے کام نہ لیں گے، پھر بھی کبھی کبھی اتفاقیہ واقعات پیش آ جاتے تھے، اگر یہ واقعات مسلمانوں کی غلطی سے پیش آتے تو آنحضرت ﷺ کو اس کا سخت صدمہ ہوتا اور آپ ﷺ ان کی پوری تلافی فرماتے تھے، فتح مکہ کے بعد آپ ﷺ نے حضرت خالد بن ولید ؓ کو تیس آدمیوں کے ساتھ دعوت اسلام کے لئے بنی جذیمہ بھیجا اور چلتے چلتے تاکید فرمادی کہ ”صرف اسلام کی دعوت دینا، جنگ مقصود نہیں ہے۔“ (ابن سعد ج ۲ ق اول ص ۱۰۶، ۱۰۷ اور طبری ص ۶۵) لیکن خالد ؓ نے غلطی سے تلوار اٹھادی اور بہت سے آدمی قتل ہو گئے، آنحضرت ﷺ کو اس کی اطلاع ہوئی، تو آپ ﷺ کو سخت تکلیف ہوئی اور قبلہ رو کھڑے ہو کر فرمایا، خدا! میں خالد کے اس فعل سے بری ہوں۔“ پھر حضرت علی ؓ کو بھیج کر تمام مقتولین حتیٰ کہ کتوں تک کا خون بہا ادا کیا۔

اسی سلسلہ کی کڑی وہ سرایا بھی ہیں، جو مختلف اطراف میں بت شکنی کے لئے بھیجے گئے، سارے عرب میں صنم کدوں کا ایک جال پھیلا ہوا تھا، ہر قبیلہ کا بت جدا تھا، اس لئے کوئی خطہ بت کدوں سے خالی نہ تھا، فتح مکہ کے بعد اکثر قبائل مسلمان ہو چکے تھے اور انہوں نے بت پرستی چھوڑ دی تھی، لیکن صدیوں کی پرستش کی وجہ سے ان کے



جذبہ انتقام میں مردہ لاشوں کے اعضاء کاٹ ڈالتے، حاملہ عورتوں کے پیٹ چاک کر ڈالتے، سر سبز کھیتوں کو اجاڑ ڈالتے، آبادیوں کو ویران کر ڈالتے۔

اسلام نے خاص حالات میں جنگ کی اجازت ہی نہیں بلکہ اس کا حکم تک دیا ہے، لیکن اس کو تمام دنیاوی اغراض اور وحشیانہ افعال سے پاک کر کے بلند مقاصد کے حصول کا ذریعہ بنا دیا، اور مذکورہ بالا امور بلکہ تمام خلاف انسانیت باتوں سے روک دیا، چنانچہ آنحضرت ﷺ نے بچوں، عورتوں اور بوڑھوں کو قتل کرنے کی ممانعت فرمادی، (ابوداؤد کتاب الجہاد باب فی دعاء المشرکین) دشمن کو باندھ کر تیروں کا نشانہ بنانے کا عرب میں عام دستور تھا سختی سے روک دیا۔ (ابوداؤد کتاب الجہاد باب فی دعاء المشرکین باقتل الایسر بالنیل) لڑائیوں میں عہد کی پابندی کی کوئی قیمت نہ تھی، آنحضرت ﷺ نے پابندی عہد کی سخت تاکید فرمائی، خود قرآن میں اس کے صریح احکام ہیں، قاصدوں کے قتل اور ان کو نقصان پہنچانے سے منع فرمایا، حتیٰ کہ ان قاصدوں سے بھی ناروا سلوک نہیں فرمایا، جنہوں نے آپ ﷺ کے ساتھ گستاخی کی۔ اسیران جنگ کو ہر قسم کی تکلیف پہنچانے کی ممانعت فرمادی، جنگ بدر کے قیدیوں کو جب صحابہ ﷺ کے حوالہ کیا تو تاکید کر دی کہ ان کو کسی قسم کی تکلیف نہ پہنچنے پائے، چنانچہ صحابہ خود کھجور کھا کر پیٹ بھرتے تھے، ان کو شکم سیر ہو کر کھانا کھلاتے تھے، غزوہ حنین میں چھ ہزار قیدیوں کو رہا کر دیا اور ان کے پہننے کے لئے اسی قدر جوڑے مرحمت فرمائے۔ (تفصیل کے لئے دیکھو ابن سعد ج ۲ ق اول حالات غزوہ بدر، حنین)

اس زمانہ میں عام دستور تھا کہ فوج کشی کے وقت جن جن مقامات اور راستوں سے فوجیں گزرتی تھیں، ان میں عام لوٹ مار کرتی تھیں، آنحضرت ﷺ نے اس سے بھی منع فرمایا، ایک غزوہ میں مسلمانوں کو سامان رسد کی کمی کی وجہ سے دشواری پیش آگئی، اتفاق سے بکریوں کا ایک گلہ نظر آیا۔ مسلمانوں نے اسے لوٹ لیا اور بکریاں ذبح کر کے گوشت پکایا، آنحضرت ﷺ کو اسکی اطلاع ہوئی تو جا کر اپنے ہاتھوں سے

پکتی ہوئی ہانڈیاں چولہے پر سے الٹ دیں اور فرمایا لوٹ کا مال مردار کے گوشت کے  
 برابر ہے۔ (ابوداؤد کتاب الجہاد باب فی النهی عن النب اذا کان فی الطعام  
 قلنہ) ایک مرتبہ اور مسلمانوں نے کچھ تاخت و تاراج کی آنحضرت ﷺ کو خبر ہوئی تو  
 آپ ﷺ نے عام منادی کرادی کہ جو شخص دوسروں کو ان کے گھروں میں تنگ کرے گا  
 یا عارت گری کرے گا اس کا جہاد جہاد نہیں ہوگا۔ (ابوداؤد کتاب الجہاد باب  
 ما یومر من الصمام العسکر) مال غنیمت ہر قوم کے کے فاتحین کا جائز حق ہے اس  
 لئے اسلام نے بھی اس کو قائم رکھا لیکن اسکی حرص و طمع کو اور اسے جنگ کا مقصد قرار  
 دینے کی نہ صرف ممانعت فرمائی بلکہ حصول اجر و ثواب کے منافی قرار دیا ایک مرتبہ  
 ایک شخص نے آپ ﷺ سے پوچھا کہ کوئی شخص غنیمت کے لئے جہاد کرتا ہے، کوئی  
 اظہار شجاعت کے لئے ان میں سے کس کا جہاد اللہ تعالیٰ کی راہ میں ہے فرمایا جو شخص  
 اس لئے لڑتا ہے کہ اللہ تعالیٰ کا بول بالا ہو۔ (بخاری کتاب الجہاد من قاتل  
 لتکون کلمتہ اللہ ہی العلیا) خود قرآن پاک میں جن جن صورتوں میں جنگ کی  
 اجازت اور اس کا حکم دیا گیا ہے اس کی رو سے اسلامی جہاد خدا شناسی اور کمزوروں پر ظلم  
 و زیادتی اور ملک میں فتنہ و فساد کے استیصال کا ذریعہ ہے اور اس کا مقصد صرف  
 اعلیٰ کلمتہ اللہ روئے زمین پر اللہ تعالیٰ کی حکومت کا قائم اور اس کی تسمید و تقدیس ہے  
 کلام مجید میں اس کی متعدد آیات ہیں اس طرح اس نے جنگ کو جو صرف سفاکی و  
 خون ریزی سے عبارت تھی عبادت بنا دیا۔

## مذہبی انتظامات

تبلیغ و دعوت اسلام: آنحضرت ﷺ کا اصلی کام نہ صرف عرب بلکہ ساری مخلوق کو توحید الہی کی دعوت دینا اور سارے عالم میں اسلام کی تبلیغ و اشاعت تھا، لیکن کفار عرب کی مسلسل مزاحمت اس راہ میں سنگ گراں بنی رہی، اس مزاحمت کی مدافعت نے جنگ کی شکل اختیار کر لی، جس کے حالات اوپر گزر چکے ہیں، ورنہ یہ لڑائیاں مقصود بالذات نہ تھیں، لیکن ان مزاحمتوں کے باوجود تبلیغ اسلام کا کام برابر جاری رہا اور آہستہ آہستہ اسلام پھیلتا رہا اور جس قدر مزاحمتیں دور ہوتی گئیں اسلام کی اشاعت کی رفتار بڑھتی گئی، تا آنکہ فتح مکہ کے بعد جب قریش کی قوت کا خاتمہ ہو گیا اور عربوں کا مذہبی مرکز کعبہ اللہ مسلمانوں کے قبضہ میں آ گیا، اس وقت سارے عرب میں اسلام کی روشنی پھیل گئی اور یہی رسالت کا حقیقی کارنامہ ہے۔

آنحضرت ﷺ نے تبلیغ اسلام کے مختلف طریقے اختیار فرمائے ابتداء میں تنہا، اشخاص سے مل کر مجموعوں، میلوں اور قبائل میں جا کر اللہ تعالیٰ کا پیغام پہنچاتے تھے اس راہ میں آپ ﷺ نے جو جو تکلیفیں اور صعوبتیں اٹھائیں، اس کے حالات اوپر گزر چکے ہیں، سابقین اولین اور انصار کی ابتدائی جماعت کا اسلام جو درحقیقت تبلیغ اسلام کا سنگ بنیاد ہے، اسی دور کے مساعی کا نتیجہ ہے۔ اس کے بعد اسلام میں جوں جوں تقویت آتی گئی، اس فریضہ کی ادائیگی میں اور زیادہ وسعت ہوتی گئی، تربیت یافتہ مبلغین اور چھوٹی چھوٹی تبلیغی جماعتیں مختلف قبائل اور مقامات میں بھیجی جانے لگیں، جس قبیلہ کا کوئی آدمی مسلمان ہو جاتا تھا، وہ خود جا کر اپنے قبیلہ میں اسلام کی اشاعت کرتا تھا، امراء اور فرمانرواؤں کے نام دعوت اسلام کے خطوط بھیجے، ان کا ذکر اوپر ہو چکا ہے۔ ان مساعی کے ساتھ ساتھ ایسے قدرتی اسباب بھی پیدا ہوتے گئے جو تبلیغ اسلام کا ذریعہ بن گئے، اگرچہ سارا عرب کفر و بت پرستی میں مبتلا تھا، لیکن بعثت نبوی ﷺ کے قبل ہی سے ان میں کچھ خدا پرست یا کم از کم متلاشی حق موجود تھے، ورقہ بن نوفل،

عبداللہ بن جحش، عثمان بن الحویرث اور زید بن عمرو بن نفیل وغیرہ انہی متلایان حق میں سے تھے۔ (طبقات کی کتابوں میں ان بزرگوں کے حالات میں اس کی تفصیل ہے) اس جماعت میں سے جنہوں نے اسلام کا زمانہ پایا وہ خود اس دولت سے سرفراز ہوئے اور اپنے ساتھ اپنی زیر اثر جماعت کو بھی اس سے نوازا، مثلاً حضرت ابو ذرؓ غفاری خود مسلمان ہوئے اور اپنے قبیلہ کو مسلمان بنایا۔ (بخاری، ذکر اسلم و غفار) پھر قبیلہ غفار کے اثر سے اس کا ہم جو ارقبیلہ اسلم مسلمان ہوا۔ (مسلم باب اسلام ابی ذر) حضرت سلیمان فارسی بھی ان لوگوں میں سے تھے جو ساہا سال دین حق کی تلاش میں سرگرداں تھے۔ اور اس سلسلہ میں انہوں نے پہلے عیسوی مذہب اختیار کیا، اس کے بعد اسلام کے شرف سے مشرف ہوئے بعض حالات میں خود قریش کی مخالفت تبلیغ اسلام کا سبب بن جاتی تھی وہ آنحضرت ﷺ کو ”صابی“ یعنی بے دین اور مجنون مشہور کرتے تھے اور لوگوں کو آپ ﷺ کے پاس جانے سے روکتے تھے، اس سے ان میں قدرۃ آپ سے ملنے کا شوق پیدا ہوتا تھا اور وہ آپ ﷺ سے ملنے کے بعد مسحور ہو جاتے تھے۔ قبیلہ ازد شنوہ کے رئیس ضامد بن ثعلبہ زمانہ جاہلیت کے آنحضرت ﷺ کے دوست تھے ایک مرتبہ وہ مکہ آئے تو سنا محمد ﷺ کو جنون ہو گیا ہے، انہیں جھاڑ پھونک میں دخل تھا، اس لئے ازراہ محبت و ہمدردی آپ ﷺ کے علاج کے لئے پہنچے، آپ ﷺ نے ان کو کلام اللہ کی چند آیتیں سنائیں، ان کے سحر آفرین اثر سے وہ مسلمان ہو گئے، پھر ان کی دعوت پر ان کا پورا قبیلہ مسلمان ہو گیا۔ (مسلم باب تخفیف الصلوٰۃ والخطبہ)

طفیل بن عمرو دوسی عرب کا مشہور شاعر تھا، قبائل پر شعراء کا بڑا اثر تھا، اس لئے قریش نے عمرو کو آنحضرت ﷺ سے ملنے سے روکنے کی بڑی کوشش کی، لیکن ایک مرتبہ اتفاقاً آپ ﷺ کو قرآن پڑھتے سن لیا اور اسکے اثر سے مسلمان ہو گیا، اسکے قبیلہ پر اس کے اسلام کا اثر پڑا، پھر آنحضرت ﷺ کی دعا سے پورا قبیلہ مسلمان ہو گیا۔ (ذرقانی و

گفتگو کا موقع ملا اس وقت مسلمانوں کے اخلاق و عمل اور اسلام کے زندہ پیکر کو دیکھ کر اور ان سے اسلام کو سمجھ کر بکثرت کفار مسلمان ہوئے، طبری کا بیان ہے کہ ”کوئی سمجھ دار آدمی ایسا نہ تھا جس نے اسلام پر گفتگو کے بعد اس کو قبول نہ کیا ہو، جتنے لوگ شروع سے اس وقت تک مسلمان ہوئے تھے، صرف دو برسوں کے اندر ان کے برابر یا ان سے زیادہ تعداد میں مسلمان ہوئے۔“ (طبری ص ۱۵۵۱) پھر بھی فتح مکہ تک یہ رفتار مقابلتہ سست رہی، فتح مکہ کے بعد ہر طرف لوگ قبول اسلام کی جانب پیش قدمی کرنے لگے، اس کا سبب یہ تھا کہ تویت کعبہ کی وجہ سے قریش سارے عرب کے مقتدا اور پیشوا تھے اور سب کی نکالیں ان کی طرف لگی ہوئی تھیں، فتح مکہ کے بعد جب کعبہ مسلمانوں کے قبضہ میں آ گیا اور قریش کی قوت ختم ہو گئی، اس وقت قبائل اسلام کی طرف ٹوٹ پڑے۔ بخاری کی روایت ہے کہ عرب قریش کے اسلام کا انتظار کرتے تھے، وہ کہتے تھے کہ محمد ﷺ کو ان کی قوم؟ قریش پر چھوڑ دو اگر محمد ﷺ ان پر غالب آ گئے، تو بے شبہ وہ سچے پیغمبر ﷺ ہیں پس جب مکہ فتح ہوا تو ہر قبیلہ نے اسلام کی طرف پیش قدمی کی۔؟ (بخاری باب فتح مکہ) فتح مکہ کے بعد ایک طرف قبائل نے خود قبول اسلام کی جانب سبقت کی، دوسری طرف قریش کی قوت ختم ہونے کے بعد آنحضرت ﷺ کو زیادہ آزادی اور وسعت کے ساتھ تبلیغ اسلام کا موقع ملا۔ اور آپ ﷺ نے ہر طرف دعا اور مبلغین روانہ فرمائے ان میں سے بعض مبلغین اور مقامات کے نام یہ ہیں۔

حضرت علی ﷺ قبیلہ ہمدان، جدیمہ اور مدح

حضرت خالد بن ولید ﷺ اطراف مکہ

حضرت مغیرہ بن شعبہ ﷺ بحرین

حضرت عمرو بن العاص ﷺ عمان

حضرت دیرین بن یحییٰ ﷺ ابنائے فارس

حضرت مہاجر ﷺ بن ابی امیہ حارث بن عبد کلال شہزادہ یمن



عرب کے تمام صوبوں میں یمن سب سے زیادہ زرخیر و سیر حاصل اور تمدن و تہذیب کا نہایت قدیم مرکز تھا حمیر اور سبا کی عظیم الشان حکومتیں یہیں تھیں، ہجرت سے پہلے یہاں اسلام کی دعوت پہنچ چکی تھی اور قبیلہ دوس میں اسلام پھیل چکا تھا، لیکن یہاں کا سب سے ممتاز اور بڑا قبیلہ ہمدان تھا، ۸ھ کے آخر میں آنحضرت ﷺ نے خالد بن ولیدؓ کو ہمدان میں دعوت اسلام کے لئے بھیجا، یہ چھ مہینے تک دعوت دیتے رہے، لیکن کامیاب نہ ہوئے، اس لیے رسول اللہ ﷺ نے انہیں واپس بلا لیا، اور حضرت علیؓ کو ان کی جگہ بھیجا، آپؓ کی کوششوں سے پورا قبیلہ مسلمان ہو گیا۔ (زرقانی ج ۲ ص ۱۲۳) یمن ہی میں ایک دوسرا ممتاز قبیلہ مذحج تھا، ۱۰ھ میں آنحضرت ﷺ نے ان میں تبلیغ اسلام کی خدمت بھی حضرت علیؓ کے سپرد کی، انہوں نے جا کر اسلام کی دعوت دی، لیکن اس کا جواب تیر اور پتھروان سے ملا، حضرت علیؓ نے بھی مدافعت کی، اس مدافعت میں بیس مذحجی کام آئے باقی بھاگ نکلے، اس کے بعد خود روسائے قبائل نے حاضر ہو کر اسلام قبول کر لیا، اور دوسروں کی طرف سے اسلام کا اعلان کیا۔ (ابن سعد ج ۱ ص ۱۲۲) حضرت علیؓ کے علاوہ حضرت معاذ بن جبلؓ اور حضرت ابو موسیٰ اشعریؓ بھی دعوت اسلام کے لئے یمن کے اضلاع میں بھیجے گئے۔ (بخاری کتاب المغازی)

نجران میں ایک قبیلہ حارث بن زیاد تھا، ۱۰ھ میں آنحضرت ﷺ نے خالد بن ولیدؓ کو نجران بھیجا، ان کی کوششوں سے سارا قبیلہ مسلمان ہو گیا۔ (زرقانی ج ۲ ص ۱۱۶)

بحرین ایران کے حدود حکومت میں داخل تھا، یہاں عرب قبائل بھی آباد تھے، ان میں عبدالقیس بکر بن وائل اور تمیم مشہور خاندان تھے، عبدالقیس کے قبیلہ کے ایک شخص منتقد بن حبان ایک مرتبہ تجارت کے سلسلہ میں مدینہ آئے اور آنحضرت ﷺ کی دعوت پر مسلمان ہو گئے، آپ نے ان کو ایک فرمان عطا کیا، وطن واپس جانے کے بعد

معتقد نے اسلام کو مخفی رکھا، لیکن ان کی بیوی نے ایک دن ان کو نماز پڑھتے دیکھ لیا اور اپنے باپ منذر سے شکایت کی انہوں نے معتقد سے دریافت کیا اور خود مسلمان ہو گئے اور آنحضرت ﷺ کا فرمان لوگوں کو پڑھ کر سنایا، اسے سن کر پورے قبیلہ نے اسلام قبول کر لیا۔ (زرقانی ج ۲ ص ۱۶۶) ۸ھ میں آنحضرت ﷺ نے علاءِ حضرت کو بحرین بھیجا اس زمانہ میں یہاں حکومت ایران کی جانب سے منذر بن ساوی گورنر تھا، اس نے اسلام قبول کیا اور اس کے ساتھ تمام عرب اور کچھ عجم جو یہاں مقیم تھے مسلمان ہو گئے۔ بحرین کے علاقہ ہجر کا حاکم سیلت کی دعوت پر ایمان لایا۔ عمان میں قبیلہ ازد تھا۔ عبید اور جعفر یہاں کے حاکم تھے۔ ۸ھ میں آنحضرت ﷺ نے ابو زید انصاری ﷺ اور عمرو بن العاص ﷺ کو دعوتِ اسلام کا خط دے کر عمان بھیجا، اس دعوت پر دونوں سرداروں نے اسلام قبول کر لیا اور ان کی ترغیب سے یہاں کے تمام عرب مشرف باسلام ہوئے۔

ان مقامات کے علاوہ عرب مختلف حصوں میں آنحضرت ﷺ نے مبلغین روانہ فرمائے۔ جنہوں نے عرب کے گوشہ گوشہ میں اسلام کی روشنی پھیلانی، لیکن ان سب کا استقصاء مقصود نہیں ہے۔ مبلغین کے علاوہ بعض آدمیوں نے دور دراز مقامات سے آ کر خود اسلام قبول کیا اور واپس جا کر اپنے قبیلہ میں اسلام کی اشاعت کی، ان میں سے بعضوں کے واقعات اوپر گزر چکے ہیں، ان میں طفیل بن عمرو دوسی، عروہ بن مسعود ثقفی، عامر بن شہر، ہمدانی، ضمام، بن ثعلبہ سعدی، معتقد، بن حبان اور ثمامہ بن اثال کے نام لائق ذکر ہیں۔ عرب کے جو مقامات اسلام کے زیر اثر آتے تھے وہاں زکوٰۃ، عشر اور جزیہ وصول کرنے کے لئے جو عمال بھیجے جاتے تھے، وہ تحصیل مال کے ساتھ تبلیغ و ارشاد کے فرائض بھی انجام دیتے تھے، ان میں سے بعضوں کے نام یہ ہیں۔

زیادؓ بن لبید

حامل حضرت موت

خالدؓ بن سعید

حامص صنعاء یمن

عدی بن حاتم

قبیلہ طے (اور ان کا وطن بھی یمن تھا)

علاء حضرت می

حامل بحرین

حضرت ابو موسیٰ اشعریؓ

حامل زبید و عدن

حضرت معاذ بن جبل

حامل جند

جریر بن عبداللہ بکلیؓ

ذوالکلاع حمیری

وفود: آنحضرت ﷺ کی جانب سے اسلام کا تبلیغی نظام تھا، اس کے علاوہ فتح مکہ کے بعد جب قبائل نے خود قبول اسلام کی جانب سبقت کی تو بہت سے قبائل کے وفود نے مدینہ آ کر اسلام قبول کیا، یا اپنے اپنے مقامات پر قبول کر چکے تھے، پھر آنحضرت ﷺ سے گفتگو کے بعد مسلمان ہو جاتے تھے۔ یا محض معاہدہ کر کے واپس چلے جاتے تھے، اس قسم کے وفود کی تعداد باختلاف روایت پندرہ سے لے کر سو سے اوپر تک ہے، یہ وفود مختلف اوقات میں آتے رہے لیکن زیادہ تعداد بلکہ دو چار کے سوا باقی کل فتح مکہ کے بعد آئے، ان میں بعض کے نام یہ ہیں:-

مزینہ، اسد، تمیم، عبس، فزارہ، مرہ، ثعلبہ، محارب، سعد بن بکر، کلاب، عقیل بن کعب، بنی البرکاء، کنانہ، اشجع، بایلہ، سلیم، ہلال بن عامر، عامر بن صعصعہ، ثقیف، ربیعہ عبد قیس، بکر ابن وائل، ثعلب، حنیفہ، شیمان، طے، مراد، زبید، کندہ، صدف، سعد، ہذیل، بلی، بہرا عذرہ، سلامان، بہنہ، کلب، جرم، آزد، نسان، حارث بن کعب، ہمدان، شجع، کحیلہ، شعم، اشعریین، آزد، دوس، اسلم، جذام، مہرہ اور حمیر وغیرہ۔

ان میں سے چند کے سوا اکثر دولت اسلام سے مشرف ہوئے، ابن سعد نے طبقات میں ان کے تفصیلی حالات لکھے ہیں۔ (تفصیل کے لئے دیکھو ابن سعد ج اول ق ۲ حالات وفود) غرض چند برسوں کے اندر اندر سارے عرب میں اسلام پھیل

او امر شریعت کی تعلیم دو اور جس طرح مجھے نماز پڑھتے دیکھا ہے، اسی طرح نماز پڑھو۔  
 (بخاری باب رحمۃ البہائم) دوسرا طریقہ مستقل درس و تعلیم کا تھا، اور اس کے لئے صفہ  
 کی درسگاہ مخصوص تھی، اس میں وہ لوگ تعلیم حاصل کرتے تھے، جو علاقہ دنیا سے کنارہ  
 کش ہو کر اپنے آپ کو دینی تعلیم اور عبادت و ریاضت کے لئے وقف کر دیتے تھے، اس  
 درس گاہ میں دو حلقے تھے، ایک درس و تعلیم کا اور دوسرا فکر اور عبادت و ریاضت کا۔  
 سنن ابن ماجہ میں ہے ایک دن رسول اللہ ﷺ کا شانہ اقدس سے برآمد ہوئے تو مسجد  
 میں دو حلقے تھے، ایک حلقہ کے لوگ تلاوت و دعائیں مصروف تھے، اور دوسرے حلقہ کے  
 تعلیم و تعلم میں، آپ ﷺ نے دونوں کو تحسین فرمائی اور خود ارشاد فرمایا کہ میں صرف  
 معلم بنا کر بھیجا گیا ہوں، درس و تعلیم کے حلقہ میں بیٹھ گئے۔ (سنن ابن ماجہ باب فضل  
 العلماء و بحث علی طلب العلم) صفہ کی درس گاہ میں رسول اللہ ﷺ کے علاوہ اکابر  
 صاحب علم صحابہ بھی تعلیم دیتے تھے، حضرت عبادہ بن صامت رضی اللہ عنہ کا بیان ہے کہ میں  
 نے اصحاب صفہ میں سے چند لوگوں کو قرآن مجید اور لکھنے کی تعلیم دی، ان میں سے ایک  
 شخص نے مجھ کو کمان ہدیہ دی۔ (ابوداؤد کتاب البیوع باب فی کسب العلم) ان کا سارا  
 وقت درس و تعلیم میں گزرتا تھا، حضرت انس رضی اللہ عنہ کا بیان ہے کہ اصحاب صفہ میں سے  
 ستر اشخاص رات کو ایک معلم کے پاس جاتے تھے، اور صبح تک درس میں مشغول رہتے  
 تھے۔ (مسند احمد و ابن حنبل ج ۳ ص ۱۳۷)

حضرت ابو ہریرہ رضی اللہ عنہ جو اس درس گاہ کے تعلیم یافتہ تھے، کا بیان ہے کہ ہمارے  
 مہاجر بھائی بازاروں میں اپنے کاروبار میں لگے رہتے تھے، اور انصار اپنی کھیتی باڑی کی  
 دیکھ بھال میں، میں محتاج آدمی تھا، میرا سارا وقت آنحضرت ﷺ کی خدمت میں گزرتا  
 تھا، اور جن اوقات میں وہ لوگ موجود نہ ہوتے، میں موجود رہتا تھا، اور جن چیزوں کو وہ  
 بھلا دیتے میں محفوظ رکھتا تھا۔ (فضائل ابی ہریرہ رضی اللہ عنہ)

اصحاب صفہ کی زندگی نہایت پر مشقت اور پر محن تھی، کھانے کا کوئی سہارا نہ تھا،

پہننے کے لئے صرف ایک کپڑا ہوتا تھا، جس کو گردن سے باندھ کر گھٹنوں کی طرف چھوڑ دیتے تھے کہ چادر اور تہد دونوں کا کام دیتا تھا۔ (ابوداؤد کتاب الصلوٰۃ باب جماع اچواب ما یصلی فیہ) فقر وفاقہ کا یہ حال تھا کہ ضعف سے نماز میں گر پڑتے، بدو دیکھتے تو کہتے کہ پاگل ہیں۔ (ترمذی ابواب الزید) ان میں سے کچھ لوگ دن کو شیریں پانی بھر لاتے اور جنگل سے لکڑیاں چین لاتے اور ان کو بیچ کر ان کی آمدنی سے گزر اوقات کرتے تھے۔ (مسلم کتاب الامارۃ باب چبوت الجنتہ للشہید) اس درسگاہ کے تعلیم یافتہ لوگوں کو قراء کہا جاتا تھا، یہ لوگ تعلیمی اور تبلیغی ضروریات کے لئے مختلف مقامات پر بھیجے جاتے تھے، چنانچہ قبیلہ عربیہ کی درخواست پر ان ہی میں سے ستر (۷۰) قراء کتاب و سنت کی تعلیم دینے کے لئے بھیجے گئے تھے جن کو ان لوگوں نے دھوکے سے شہید کر دیا تھا۔ (مسلم کتاب الامارۃ ثبوت الجنتہ للشہید) عہد نبوی میں ان قراء کی تعداد سینکڑوں سے متجاوز ہو گئی تھی، چنانچہ یمامہ کی جنگ میں جو آنحضرت ﷺ کی وفات کے بعد ہی آغاز عہد صدیقی میں ہوئی ستر حفاظ شہید ہوئے۔ (بخاری ج ۲ ص ۷۲۵)

تعمیر مساجد: اسلام کا سب سے بڑا مقصد عبادت اور تسبیح و تقدیس الہی تھا، اس لئے مسجد کی تعمیر سب سے مقدم فرض تھا، عبادت و ریاضت کے علاوہ مسجد مسلمانوں کی اجتماعی زندگی کا مرکز تھی، جہاں مسلمان دن میں پانچ مرتبہ جمع ہوتے تھے، اسی لئے رسول اللہ ﷺ نے نماز باجماعت کی سخت تاکید فرمائی۔ جب کوئی قبیلہ مسلمان ہوتا تھا، تو اس کے لئے مسجد ضروری ہو جاتی تھی، بڑی بڑی آبادیوں میں ایک ایک مقام پر کئی کئی مسجدوں کی ضرورت پیش آ جاتی تھی، چنانچہ عہد نبوی ﷺ میں صرف مدینہ میں مسجد نبوی کے علاوہ نو مسجدیں تھیں، جن میں علیحدہ علیحدہ نماز ہوتی تھی، ان کے نام یہ ہیں، مسجد بنی عمرہ، مسجد بنی ساعدہ، مسجد بنی عبید، مسجد بنی سلمہ، مسجد بنی راح، مسجد زریق، مسجد بنی غفار، مسجد بنی اسلام، مسجد جہینہ۔

ان کے علاوہ مختلف مقامات پر حسب ذیل مساجد کے نام ملتے ہیں۔

مسجد بنی حذرہ، مسجد بنی امیہ، (انصار کا ایک قبیلہ) مسجد بنی بیاضہ، مسجد بنی الجبل، مسجد بنی عصیہ، مسجد ابی فیصلی، مسجد بنی دینار، مسجد ابی بن کعب، مسجد النابغہ، مسجد ابن عدی، مسجد بلحارث بن خزرج، مسجد بنی حطمہ، مسجد بنی حارثہ، مسجد بنی ظفر، مسجد بنی عبدالاشہل، مسجد واقم، مسجد بنی معاویہ، مسجد عاکلہ، مسجد بنی قریظہ، مسجد بنی وائل، مسجد لشجرہ۔ (یعنی شرح نجاری ج ۲ ص ۲۶۸) غرض آنحضرت ﷺ کی وفات کے وقت عرب کے گوشہ گوشہ میں خدائے واحد کا گھر تعمیر ہو گیا تھا، جہاں ہر روز پانچ وقت اس کا نام لیا جاتا تھا۔

ائمہ نماز: مساجد کی تعمیر کے ساتھ ان کے لئے ائمہ بھی مقرر فرمائے، معمولاً ہر قبیلہ کے بڑے حافظ قرآن کو یہ منصب عطا ہوتا تھا، اور اس میں آقا و غلام اور چھوٹے بڑے کا فرق نہ تھا۔ غلام آقاؤں کی امامت کرتے تھے، ہجرت نبوی ﷺ سے پہلے مدینہ میں جو مہاجرین آچکے تھے حضرت ابو حذیفہ ﷺ کے آزاد کردہ غلام حضرت سالم ﷺ ان کی امامت کرتے تھے، آپ ﷺ نے امام کے انتخاب کے لئے یہ اصول فرمایا تھا کہ ”جماعت کی امامت وہ کرے جو سب سے زیادہ کلام اللہ پڑھا ہو۔ اگر اس وصف میں سب برابر ہوں تو ان سے جو سب سے زیادہ سنت سے واقف ہو، اگر اس میں بھی مساوات ہو تو جس نے پہلے ہجرت کی ہو، اگر اس میں برابر ہوں تو جس کی عمر زیادہ ہو۔ (مسلم)

جن جن مقاموں پر مدینہ سے عمال مقرر ہو کر جاتے تھے، عموماً وہی وہاں کے امام بھی ہوتے تھے۔ (مسند احمد بن حنبل ج ۴ ص ۲۱۸) بعض مقاموں پر حامل اور امام کے فرائض علیحدہ علیحدہ دو شخصوں سے بھی متعلق ہوتے تھے۔ سیرت کی کتابوں میں عہد نبوی ﷺ کے اماموں کے ناموں کی نام بنام تفصیل نہیں ملتی، مختلف روایات اور بیانات سے حسب ذیل اماموں کا پتہ چلتا ہے۔

حضرت معصبؓ بن عمیر: مدینہ منورہ ہجرت نبوی ﷺ سے پہلے مدینہ میں انصار کی امامت کرتے تھے۔

حضرت سالمؓ (حضرت ابو حذیفہ کے آزاد کردہ غلام) مدینہ منورہ ہجرت نبوی ﷺ سے پہلے مہاجرین مدینہ کی امامت کرتے تھے۔

حضرت ابن ام مکتومؓ آپ کے مؤذن تھے اور آنحضرت ﷺ کے مدینہ سے باہر شریف لے جانے کے زمانہ میں امامت کی خدمت بھی انجام دیتے تھے۔

حضرت ابو بکرؓ نے آنحضرت ﷺ کے مرض الموت میں مدینہ میں امامت کی خدمت انجام دی تھی۔

حضرت عتبان بن مالکؓ بنی سالم اپنے قبیلے بنی سالم کے امام تھے۔

حضرت معاذؓ بن جبل اپنے قبیلے بنی سلمہ کے امام تھے۔

ایک انصاریؓ مسجد قبا میں اپنے قبیلے کے امام تھے۔

حضرت عمرو بن سلمہؓ اپنے قبیلے بنی جرم کے امام تھے۔

حضرت اسید بن خضیرؓ آپ بھی بنی جرم کے قبیلے کے امام تھے۔

حضرت انس بن مالکؓ یا کوئی اور صحابی اپنے قبیلے بنی نجار کے امام تھے۔

حضرت مالک بن حویرثؓ آپ بھی اپنے قبیلے بنی نجار کے امام تھے۔

حضرت عتاب بن اسیدؓ آپ مکہ میں اپنے قبیلے کے امام تھے۔

حضرت عتاب بن اسیدؓ آپ مکہ میں اپنے قبیلے کے امام تھے۔

حضرت عثمان بن ابی العاصؓ آپ طائف میں اپنی قبیلے کے امام تھے۔

حضرت ابو زید انصاریؓ آپ عمان کے امام تھے۔

موذنین: غالباً اذان کی خدمت کیلئے کوئی خاص شخص نہیں ہوتا تھا، تاہم چند بزرگ اس خدمت کے لئے مخصوص تھے۔

حضرت بلالؓ مدینہ منورہ میں مسجد نبوی ﷺ کے مؤذن تھے۔

حضرت ابن ام مکتوم ؓ آپ بھی مدینہ منورہ میں مسجد نبوی ﷺ کے مؤذن تھے۔


حضرت سعد القرظ ؓ آپ حوالی مدینہ، مسجد قبا کے مؤذن تھے۔

حضرت ابو محذورہ (ان کے نام حدیث کی تمام کتابوں میں ہیں) آپ مکہ

مکرمہ میں مسجد حرام کے مؤذن تھے۔

غرض آنحضرت ﷺ نے دنیا سے سفر کرنے سے پیشتر خدائے واحد کی عبادت

کے جملہ انتظامات مکمل فرمائے۔





## اسیس حکومت الہی

آنحضرت ﷺ کی بعثت کا حقیقی مقصد دعوت تو حید، اصلاح اخلاق اور تزکیہ نفوس تھا۔ اس کے علاوہ دوسرے کام ضمنی تھے اور صرف اس حد تک جس حد تک مذکورہ بالا مقاصد کے حصول میں معاون اور قیام امن کیلئے ضروری تھے، اسلام دنیا میں شہنشاہی قائم کرنے کے لئے نہیں بلکہ اسے مٹانے اور اس کے خرابہ پر خلافت الہی قائم کرنے کے لئے آیا تھا اور اپنے ساتھ ایک دائمی شریعت اور ایک مکمل قانون لایا تھا، جو انسانوں کی دنیوی اور اخروی فلاح کا ضامن تھا، اس قانون کے تحفظ، نفاذ اور قیام امن کے لئے ایک نظام کی ضرورت تھی، اس لئے اسلام کی تبلیغ و اشاعت کے ساتھ ساتھ خلافت الہیہ کی بھی تشکیل ہوتی گئی، یہ کوئی شہنشاہی نظام نہ تھا بلکہ اسلام کی محدود ضروریات کے مطابق ایک سادہ اور مختصر نظام حکومت تھا، وقتاً فوقتاً جو ضروریات پیش آ جاتی تھیں ان کے مطابق نظام بنتا جاتا تھا۔ اگرچہ ذات اقدس جملہ مذہبی و انتظامی امور کا مرجع تھی، لیکن تنہا ایک ذات عظیم الشان مذہبی ذمہ داریوں کے ساتھ انتظامی امور کی متکفل نہیں ہو سکتی تھی، اسلئے آپ نے مختلف شعبے قائم کر کے انہیں اکابر صحابہ کرام ﷺ کے متعلق فرمادیا تھا، وہ سادہ نظام حکومت یہ تھا۔

فوج اور امیر العسکری: چونکہ اسلام جنگ و جدل کے لئے نہیں آیا تھا اس لئے اس کی کوئی باقاعدہ اور منظم فوج بھی نہ تھی، مگر حق و باطل کی معرکہ آرائی کے وقت ہر مسلمان مجاہد تھا اور حضرت ابو بکر ﷺ سے لے کر ایک معمولی غلام تک میدان جہاد میں سر بکف نظر آتا تھا۔ بڑے بڑے معرکوں میں آنحضرت ﷺ بہ نفس نفیس قیادت فرماتے تھے، بدر، احد، خیبر، اور فتح مکہ وغیرہ میں آنحضرت ﷺ ہی امیر العسکر تھے، ان معرکوں کا مقصد خون ریزی اور فتح نہ تھا بلکہ فوج کی اخلاقی و روحانی نگرانی اور اصول آئین جنگ کی تائیس بھی تھا۔ مجاہدین اسلام کی جن جزئی بے اعتدالیوں پر آپ ﷺ نے گرفت فرمائی اسکی تصریح غزوات کے حالات میں موجود ہے، لیکن چھوٹے

چھوٹے سرایا میں اکابر صحابہ ﷺ امیر العسکر ہوتے تھے۔ جن کے حالات اوپر گذر چکے ہیں۔

افتاء: افتاء کے فرائض آپ ﷺ خود انجام دیتے تھے لیکن بعض صاحب علم صحابہ ﷺ بھی اس خدمت کو بجالاتے تھے۔

مقدمات کا فیصلہ: مدینہ اور حواہی کے قصبے آپ خود فیصل فرماتے تھے لیکن دور دراز مقامات پر وہ صاحب علم صحابہ ﷺ جو معلم بنا کر بھیجے جاتے تھے اس خدمت کو انجام دیتے تھے، حضرت علی ﷺ اور حضرت معاذ ﷺ بن جبل کو آپ ﷺ نے یمن کا قاضی مقرر فرمایا تھا، بعضوں کے نام آئندہ آئیں گے۔

کتاب: آپ ﷺ دعوت اسلام کے خطوط بھیجتے تھے، قبائل و اقوام سے تحریری معاہدے ہوتے تھے، مسلمان قبائل اور عمال تحصیلین کو احکام و ہدایات بھیجتے تھے، اس لیے کتابت کا شعبہ نہایت ضروری تھا، اس کا کوئی باضابطہ محکمہ نہ تھا، لیکن بہت سے صحابہ اس خدمت کو انجام دیتے تھے۔ حضرت زید بن ثابت انصاری ﷺ اور آخر میں امیر معاویہ ﷺ کتاب و وحی تھے۔ ان کے علاوہ مراسلات کی تحریر کی خدمت اور بہت سے صحابہ کرام ﷺ سر انجام دیتے تھے۔

احتساب: یعنی قوم کے اخلاق و عادات، بیع و شرا اور معاملات داد و ستد کی نگرانی کا باقاعدہ محکمہ عہد نبوی ﷺ میں نہ تھا لیکن اس کی بنیاد اسی زمانہ میں پڑ گئی تھی، آپ ﷺ بہ نفس نفیس ان امور کی نگرانی فرماتے تھے، لوگوں کو جزئیات اخلاق کی تعلیم دیتے تھے اور اس قسم کی فرو گذاشتوں پر مواخذہ فرماتے تھے، تجارت میں آپ نے بہت سی اصلاحات جاری کیں اور ان پر سختی کے ساتھ عمل کرایا، جو لوگ تخمینہ سے غلہ خریدتے تھے ان کو اس بات پر سزا دی جاتی تھی کہ اپنے گھروں میں منتقل کرنے سے پہلے اسکو خود اسی جگہ بیچ دیں۔ (بخاری کتاب البیوع) کبھی کبھی تحقیقات کے لئے خود بازار تشریف لے جاتے تھے، ایک بار آپ بازار سے گذرے تو غلہ کا ایک انبار نظر آیا، اس

کے اندر ہاتھ ڈال کر دیکھا تو نمی محسوس ہوئی، دکاندار سے پوچھا، اس نے جواب دیا،  
بارش سے بھيگ گیا ہے، فرمایا تو اس کو اوپر کیوں نہیں کر لیا کہ ہر شخص کو نظر آتا، جو لوگ  
فریب دیتے ہیں، وہ ہم میں سے نہیں ہیں۔ (صحیح مسلم کتاب الایمان ج ۱ ص ۵۳)

عمال کا جائزہ: فرائض احتساب میں سب سے مقدم فرض عمال کا احتساب ہے،  
چنانچہ جب عمال زکوٰۃ اور صدقہ وصول کر کے لاتے تھے تو آپ جائزہ لیتے تھے کہ  
انہوں نے کوئی ناجائز طریقہ تو اختیار نہیں کیا، ایک مرتبہ ایک صحابی ابن اللیثہ ؓ کا  
جو صدقہ وصول کر کے لائے تھے جائزہ لیا، انہوں نے کہا کہ یہ مال مسلمانوں کا ہے اور  
یہ مجھ کو ہدیہ ملتا ہے، آپ ؐ نے فرمایا گھر بیٹھے بیٹھے تم کو یہ ہدیہ کیوں نہ ملا، اس کے  
بعد ایک عام خطبہ دیا، جس میں اس کی سخت ممانعت فرمائی۔ (بخاری کتاب الاحکام ج ۲  
ص ۱۰۶۷)

حکام اور ولایت: مقدمات کا فیصلہ، اقامت عدل اور قیام امن کے لئے مختلف مقامات پر  
حکام و ولایت مقرر فرمائے، ان حکام اور ان کے مقاموں کے نام یہ ہیں۔

حضرت باذان ؓ بن ساسان بہرام گور کے خاندان سے تھے، سلاطین عجم میں سب  
سے پہلے مشرف بہ سلام ہوئے۔ آنحضرت ؐ نے ان کو یمن کا والی مقرر فرمایا۔

حضرت شہر بن باذان ؓ باذان بن ساسان کے بعد صنعاء کے والی مقرر ہوئے  
حضرت خالد بن سعید ؓ بن العاص: شہر بن باذان مارے گئے تو ان  
کی جگہ والی مقرر ہوئے۔

حضرت مہاجر ؓ بن ابی امیہ مخزومی آپ ؐ نے ان کو کندہ اور صدف کا والی مقرر  
فرمایا تھا لیکن وہ ابھی روانہ نہ ہوئے تھے کہ آپ ؐ کا انتقال ہو گیا۔

حضرت زیاد ؓ بن لبید انصاری والی حضرت موت

حضرت معاذ ؓ بن جبل والی جند

حضرت عمرو ؓ بن حزم والی نجران

حضرت زیدؓ بن ابی سفیان والی تیار

حضرت عتابؓ بن اسید والی مکہ

حضرت علیؓ بن ابی طالب متولی اخماس یمن

حضرت عمروؓ بن العاص والی عمان

حضرت علاءؓ بن حضرمی والی بحرین

محصلین: اگرچہ مسلمانوں کا جشن ایمان ہر قبیلہ کو اپنے صدقات و زکوٰۃ خود لا کر پیش کرنے پر آمادہ کر دیتا تھا لیکن ایک وسیع ملک کے محاصل کی تحصیل کے لئے ایک باقاعدہ نظام کی ضرورت تھی اس ضرورت کے لئے آنحضرتؐ نے ہر قبیلہ میں صدقہ اور زکوٰۃ کے محصل مقرر فرمائے، عموماً ہر قبیلہ کے سردار کو یہ منصب سپرد ہوتا تھا، ان کے نام یہ ہیں۔

مقام

نام محصل

مقام

نام محصل

حضرت عدیؓ بن حاتم طے و بنی اسد حضرت مالکؓ بن نویرہ بنو حنظلہ

حضرت صفوانؓ بن صفوان بنی عمرو ابو جہم بن

حذیفہؓ بنو لیث

ایک ہذیمیؓ حضرت عبداللہ بن اللیثہؓ بنو فہیان

حضرت عمر فاروقؓ مدینہ عبیدہ بن جراحؓ نجران

حضرت بربدہؓ بن حبیب سلمیٰ غفار و اسلم عبداللہ بن

رواحہؓ شہر خیبر

حضرت عبادؓ بن بشر الاشہلی سلیم و مزینہ زیاد بن لبید

صوبہ یمن

حضرت زبیر قانؓ بن بدر بنو سعد خالد بن ولید

صوبہ یمن

حضرت قیسؓ بن حاصم

بنو سعد ابان بن سعیدؓ بحرین

حضرت عمروؓ بن العاص

بنو فزارہ عمرو بن سعید بن العاصؓ

تیام

حضرت ضحاکؓ بن سفیان

بنو کلاب

محمدؓ بن

جرز

حضرت بسر بنؓ سفیان الکعبی

بنو کعب

عیبہؓ بن

حصن فزاری

بنو تمیم

یہ مصلدین تو ان میں صدقات و زکوٰۃ کے عالم ہوتے تھے ان کو ایک فرمان عطا ہوتا تھا جس میں یہ تصریح بتا دیا جاتا تھا کہ کس قسم کے مال کی کتنی تعداد میں زکوٰۃ کی کیا مقدار ہے چھانٹ کر عمدہ مال لینے اور حق سے زیادہ لینے کی اجازت نہ تھی ان عمال کو بقدر ضرورت معاوضہ ملتا تھا اس ضرورت کی تصریح آپ ﷺ نے خود ان الفاظ میں فرما دی تھی کہ ”جو شخص ہمارا حامل ہو اسکو اپنی بی بی کا خرچ لینا ہے اور اگر نوکر نہ ہو تو نوکر کا اگر گھر نہ ہو تو مکان کا اور اگر اس سے زیادہ کوئی لے گا تو وہ خائن ہے۔“ (ابوداؤد ج ۳ باب ارزاق العمال)

محاصل کے اقسام اور اس کے مصارف: عہد نبوی ﷺ میں محاصل کی پانچ قسمیں تھیں غنیمت، فے، زکوٰۃ، جزیہ اور خراج۔

غنیمت: یعنی جو مال دشمنوں سے فتح کے موقع پر ملتا تھا یہ کوئی مستقل آمدنی نہ تھی اس کو قرآن نے اللہ تعالیٰ کی ملک قرار دیا ہے اور اس کا پانچواں حصہ اللہ تعالیٰ اور رسول ﷺ کے نام سے حکومت کے مصالح اور اغراض کے لئے مخصوص کر دیا ہے یعنی یہ سپاہیوں کی ملکیت نہیں ہے بلکہ امام وقت مصالح کی بنا پر جس مصرف میں چاہے اس کو صرف کر سکتا ہے۔ لیکن ایک دو موقع کے علاوہ رسول اللہ ﷺ خمس نکالنے کے بعد کل مال غنیمت مجاہدین میں برابر تقسیم فرمادیتے تھے سوار سپاہیوں کو تین حصے ملتے تھے اور

پیدل کو ایک۔ بعض روایتوں سے معلوم ہوتا ہے کہ سوار کو دو ملتے تھے (ابوداؤد حلم ارض خیر) خمس کا مال بھی عموماً آپ ذوی القربیٰ، یتیمی، مساکین اور غریب الدیار مسافرین میں تقسیم فرمادیتے تھے۔

زکوٰۃ: صرف مسلمانوں پر فرض تھی اور چار مدوں سے وصول ہوتی تھی نقد روپیہ، پھل پیداوار، مویشی (باستثنائے گھوڑے) اسباب و سامان تجارت۔

(ابوداؤد حلم ارض خیر کتاب الزکوٰۃ باب اعروض اذا كانت للتجارة) دو سو درہم چاندی اور بیس مثقال سونے اور پانچ اونٹ سے کم زکوٰۃ نہ تھی، پیداوار کی زکوٰۃ کے لئے پیداوار کا پانچ و سق سے زیادہ ہونا ضروری تھا مویشیوں کی زکوٰۃ مختلف جنس کی مختلف تعداد کے لحاظ سے ہے پیداوار میں جو بارش یا بہتے پانی سے ہوتی ہے اس میں دسواں حصہ ہے اور جو آبپاشی کے ذریعہ سے ہوتی ہے اس میں بیسواں حصہ۔ (ترمذی کتاب الزکوٰۃ و بخاری جلد اول ص ۲۰۱)

زکوٰۃ کے مصرف کا تعین خود قرآن نے کر دیا ہے فقراء و مساکین، نو مسلم، وہ غلام جن کو آزاد کرانا ہو، مقروض، مسافر، مھصلین زکوٰۃ کی تنخواہیں اور دوسرے کار خیر، زکوٰۃ جس مقام سے وصول کی جاتی تھی، عموماً وہیں کے مستحقین میں تقسیم کر دی جاتی تھی۔

جزیہ: غیر مسلم رعایا سے ان کی حفاظت کی ذمہ داری کے معاوضہ میں لیا جاتا تھا، اس کی تعداد متعین نہ تھی، آنحضرت ﷺ نے اپنے زمانے میں ہر مستطیع اور بالغ مرد سے ایک دینار سالانہ وصول کرنے کا حکم دیا تھا، بچے اور عورتیں اس میں داخل نہ تھے۔

خراج: غیر مسلم کاشتکاروں سے حق مالکانہ کے معاوضہ میں زمین کی پیداوار کا جس قدر حصہ باہمی مفاہمت سے طے ہو جائے، خیر، فدک، وادی القریٰ اور تیماء وغیرہ سے خراج ہی وصول ہوتا تھا۔

جزیہ اور خراج کی آمدنی سپاہیوں کی تنخواہ اور جنگی مصارف میں صرف ہوتی تھی،

جو کچھ وصول ہو کر آتا آنحضرت ﷺ اسی وقت مجاہدین میں تقسیم فرما دیتے، ان سب کے نام رجسٹر میں درج تھے، اہل و عیال والوں کو دو حصے ملتے تھے اور مجرد کو ایک۔  
(ابوداؤد کتاب الخراج باب قسم الفی)

شریعت کسی تاسیس و تکمیل: تمام مذاہب عالم میں یہ امتیاز صرف اسلام کو حاصل ہے کہ وہ تہادعاؤں اور عبادات کا مجموعہ نہیں ہے، بلکہ اپنے پیروؤں کیت زکیہ اخلاق اور ان کی اخروی فوز و فلاح کے ساتھ ان کی جملہ دنیاوی ضروریات کا بھی کفیل ہے اس لئے وہ اپنے ساتھ ایسا مکمل قانون لایا جو مسلمانوں کی روحانی تربیت کے ساتھ ان کے دنیاوی اور مادی زندگی کے تمام شعبوں پر حاوی اور امت مسلمہ کے لئے دستور حیات بھی ہے اور ایک مسلمان کی زندگی کے ہر شعبہ کے لئے اسلام میں اصول ضابطہ موجود ہے اس قانون کو اسلامی اصطلاح میں شریعت کہتے ہیں۔ اس قانون کی تاسیس کا آغاز بعثت نبوی ﷺ سے ہوا اور اختتام آپ ﷺ کی وفات پر یعنی کامل تیس (۲۳) سال کی مدت میں حسب ضرورت بتدریج مکمل ہوتا رہا، اس کی چار شاخیں ہیں عقائد، عبادات، معاملات، اور عام اخلاق۔ ان میں سے دو یعنی عقائد و عبادات اللہ اور بندہ کے درمیانی تعلقات اور تزکیہ روح و اخلاق سے متعلق ہیں اور دو یعنی معاملات و اخلاق انسانوں کے باہمی تعلقات سے متعلق ہیں، عقائد میں تو حید، رسالت، ملائکہ، قیامت اور حشر و نشر اور سزا و جزا پر ایمان، عبادات میں نماز، روزہ، حج اور زکوٰۃ پر عمل (حلال و حرام کے ضوابط بھی اسی سے متعلق ہیں) معاملات، وراثت، وصیت، نکاح و طلاق، حدود، تعزیرات، تجارت اور لین دین وغیرہ، یعنی مسلمانوں کی دنیاوی معاشرتی زندگی سے متعلق ضوابط و قواعد، اخلاق، انسانوں کے ایک دوسرے کے ساتھ اخلاقی فرائض۔ کلام اللہ میں ان سب کے متعلق اصول احکام موجود ہیں، رسول اللہ ﷺ نے اپنے قول سے ان کے جزئیات کی تشریح فرما کر اور عملاً ان کو برت کر دکھایا اور اپنی زندگی میں ایک جماعت نمونہ عمل بنا دی، اسلامی شریعت خود

ایک مستقل اور وسیع موضوع ہے لیکن اس کی تفصیل ہمارے موضوع سے خارج ہے یہ مذہب اسلام پر لکھنے والے کا کام ہے۔

## حجۃ الوداع

جب سارے عرب میں اسلام پھیل چکا، اللہ تعالیٰ کی بھگلی ہوئی مخلوق اپنے اصلی مرکز پر آ چکی، اسلام کے عقائد، اعمال اور شریعت کے اصول و فروع کی تکمیل ہو چکی، حکومت الہی کا قیام عمل میں آ چکا ہے اور سارے عالم کی رہنمائی کے لئے ایک جماعت تیار ہو چکی اس وقت یہ حکم نازل ہوا۔

﴿اِذَا جَاءَ نَصْرُ اللّٰهِ وَالْفَتْحُ وَرَاٰتِ النَّاسِ يَدْخُلُوْنَ فِيْ دِيْنِ اللّٰهِ

اَفُوْا جَا فِسْبِحْ بِحَمْدِ رَبِّكَ وَاسْتَغْفِرْهُ اِنَّهٗ كَانَ تَوَّابًا﴾

جب اللہ تعالیٰ کی مدد آ چکی اور تم نے دیکھ لیا کہ لوگ اللہ تعالیٰ کے دین میں فوج در فوج داخل ہو رہے ہیں تو اللہ تعالیٰ کی حمد کی تسبیح پڑھو اور استغفار کرو وہ توبہ قبول کرنے والا ہے۔

اس سے آنحضرت ﷺ کو یہ منشاء الہی معلوم ہو گیا کہ اب آپ ﷺ اپنا کام ختم کر چکے اور دنیا میں آپ ﷺ کے رہنے کی ضرورت باقی نہیں رہی، اس لیے آنحضرت ﷺ نے جزیرۃ العرب کے مسلمانوں کے سامنے خصوصاً اور ساری دنیا کے لئے عموماً اسلام اس کی شریعت اور اخلاق کے تمام اساسی اصولوں کا اعلان کرنے کے لئے حج کا اعلان فرمایا، اس خبر کے پھیلنے ہی مسلمانوں کا ایک انبوہ شرف ہر کابی کے لئے امنڈ آیا اور ۲۶ ذیقعد ۱۰ھ کو آپ ﷺ مدینہ سے مکہ روانہ ہوئے، تمام ازواج مطہرات ساتھ تھیں۔ ذوالحلیفہ پہنچ کر احرام باندھا، اس وقت انسانوں کے ہجوم کا یہ حال تھا کہ آگے پیچھے دائیں بائیں جہاں تک نظر جاتی تھی، انسانوں کا دریا متلاطم نظر آتا تھا، آنحضرت ﷺ لبیک فرماتے تھے تو عام مسلمانوں کی صدائے بازگشت سے دشت و جبل گونج اٹھتے تھے۔ مکہ کے قریب مقام سرف میں قیام فرمایا، دوسرے دن



غسل فرما کر مکہ میں داخل ہوئے، کعبہ پر نظر پڑی تو فرمایا ”اے اللہ تعالیٰ! اس گھر کو  
 اور زیادہ شرف و عزت دے۔“ پھر کعبہ کا طواف کیا طواف سے فراغت کے بعد مقام  
 ابراہیم علیہ السلام میں دو گانہ ادا کیا، پھر کوہ صفا پر تشریف لے گئے اور یہ الفاظ ارشاد  
 فرمائے۔ ”اللہ تعالیٰ کے سوا کوئی معبود نہیں، اس کا کوئی شریک نہیں، اس کے لئے سلطنت،  
 ملک اور حمد ہے وہ مارتا اور چلتا ہے اور تمام چیزوں پر قادر ہے، کوئی اللہ نہیں مگر وہ  
 اکیلا، اللہ تعالیٰ نے اپنا وعدہ پورا کیا اور اپنے بندہ کی مدد کی اور اکیلے تمام قبائل کو شکست  
 دی“ (ابوداؤد کتاب الحج باب صفة حجة النبی ﷺ) پھر صفا سے اتر کر کوہ مروہ پر تشریف  
 لے گئے اور طواف وسعی سے فارغ ہوئیے بعد ان لوگوں کو جن کے ساتھ قربانی کے  
 جانور نہیں تھے، عمرہ تمام کر کے حرام کھولنے کا حکم دیا، پنج شنبہ کے دن (آٹھویں  
 تاریخ) منیٰ میں قیام فرمایا۔ 2002-2003  
**خطبة الوداع:** نویں ذی الحجہ کو نماز فجر کے بعد مسلمانوں کے ساتھ عرفات  
 تشریف لے گئے اور ناقہ پر سوار ہو کر وہ آخری اور مشہور و معروف خطبہ دیا، جو تاریخ  
 اسلام میں خطبۃ الوداع کے نام سے مشہور ہے، یہ خطبہ اسلامی تعلیمات کا خلاصہ اور عطر  
 ہے، یہ وہ دن تھا کہ اسلام اپنے پورے جاہ و جلال کے ساتھ نمودار ہوا اور جاہلیت کے  
 تمام بے ہودہ رسوم مٹا دیئے گئے، چنانچہ آپ ﷺ نے اعلان فرمایا۔ ”ہاں جاہلیت کے  
 تمام دستور میرے پاؤں کے نیچے ہیں“ (ابوداؤد کتاب الحج باب صفة حجة النبی ﷺ)  
 مخلوق الہی طبقات و مراتب کے امتیاز سے ہٹی ہوئی تھی، غلام آقا کی ہمسری  
 نہیں کر سکتے تھے، شرفاء اپنی طبقتوں سے بالاتر مخلوق سمجھے جاتے تھے، حامی، علماء کے  
 ساتھ گفتگو کرنے کے مجاز نہ تھے، آپ ﷺ نے یہ ساری حدیں توڑ کر انسانیت کی  
 ناہمواری کو برابر کر دیا۔

لوگو! ہاں بے شک تمہارا رب ایک ہے اور تمہارا باپ ایک ہے، ہاں عربی کی عجمی  
 پر اور عجمی کو عربی پر، سرخ کو سیاہ پر اور سیاہ کو سرخ پر کوئی فضیلت نہیں مگر تقویٰ

کے سبب سے۔ (یعقوبی ج ۱ ص ۲۳)

اللہ تعالیٰ نے تم سے جاہلیت کی جہالت اور آباء و اجداد پر فخر کو مٹا دیا، انسان اللہ سے ڈرنے والا مومن ہوتا ہے یا اس کا نافرمان شقی، تم سب کے سب آدم کی اولاد ہو اور آدمؑ سے بنے تھے۔ (ابوداؤد کتاب الادب باب التفاخر بالاحساب)

اسلام کے رشتہ نے انسانوں کو باہم بھائی بھائی بنا دیا۔  
ہر مسلمان دوسرے مسلمان کا بھائی ہے اور سب مسلمان آپس میں بھائی بھائی ہیں۔ (متدرک حاکم ج ۱ ص ۹۳، ابن سعد حصہ سیرت حالات حجتہ الوداع)  
غلاموں کے ساتھ برابر کا سلوک کرنا چاہئے۔

”تمہارے غلام تمہارے غلام! جو خود کھاؤ وہی ان کو کھلاؤ اور جو خود پہنو وہی ان کو پہناؤ۔“

عرب میں اگر ایک شخص کسی کے ہاتھ سے قتل ہو جاتا تھا تو قاتل و مقتول کے قبائل میں پشت ہاپشت تک انتقام کا سلسلہ جاری ہو جاتا تھا اور ایک ایک قتل کے بدلہ میں سینکڑوں برس تک خون کی ندیاں بہتی رہتی تھیں، آپ ﷺ نے اس جاہلی حمیت کو مٹا دیا اور سب سے پہلے اپنے خاندان کا خون ہدر کیا۔

”جاہلیت کے تمام خون (انتقام) باطل کر دیئے گئے اور سب سے پہلے میں (اپنے خاندان کے) ربیعہ بن حارث کے بیٹے کا خون باطل کرتا ہوں۔“  
(مسلم کتاب الحج باب صفتہ حجتہ النبی و ابوداؤد کتاب الحج باب صفتہ حجتہ النبی)  
سارے عرب میں نہایت وسیع سودی کاروبار پھیلا ہوا تھا، سرمایہ دار غرباء کا خون چوستے تھے، ہر مقروض اپنے قرض خواہ کا غلام تھا، آپ ﷺ نے اس دام کا، خلق اللہ جس کا صید زبوں تھی، تار تار الگ کر دیا اور سب سے پہلے اپنے چچا حضرت عباسؓ کا سود باطل کیا۔

”جاہلیت کے تمام سود باطل کر دیئے گئے، اور سب سے پہلے اپنے خاندان

رات بھر آرام کر کے نماز فجر کے بعد طلوع آفتاب سے پہلے منیٰ کی طرف کوچ فرمایا، راستہ میں سائلین حج کے مسائل پوچھتے جاتے تھے، آپ ﷺ جواب دیتے تھے اور زور زور سے مناسک حج کی تعلیم فرماتے جاتے تھے، جمرہ پہنچ کر رمی جمار کیا اور لوگوں سے مخاطب ہو کر فرمایا۔

”مذہب میں غلو اور مبالغہ سے بچو؛ کیونکہ تم سے پہلی قومیں اسی سے برباد ہوئی۔“  
(سنن نسائی کتاب المناسک باب انقاط الحصى)

اسی دوران یہ بھی فرمایا!  
”حج کے مسائل سیکھ لو میں نہیں جانتا کہ شاید اس کے بعد مجھے دوسرے حج کی نوبت آئے۔“ (مسلم کتاب الحج باب استحباب رمی جمرۃ العقبہ یوم النحر اکبأ)  
رمی جمار سے فارغ ہونے کے بعد منیٰ کے میدان میں تشریف لائے، حضرت بلال ؓ کے ہاتھ میں ناقہ کی مہارتھی، حضرت اسامہ ؓ بن زید پیچھے بیٹھے ہوئے چادر سے سایہ کیے ہوئے تھے، آگے پیچھے دائیں بائیں ایک لاکھ مسلمانوں کا مجمع تھا۔ ۲۳ سالہ فرائض نبوت اور جانکاہ محنت کے ثمرات و نتائج نگاہوں کے سامنے تھے، زمین سے آسمان تک قبول حق و اعتراف حق کا نور برس رہا تھا، اب ایک نئی شریعت نئے نظام اور نئے عالم کا آغاز ہو رہا تھا، اس لیے ارشاد فرمایا۔

”ابتداء میں اللہ تعالیٰ نے جب آسمان و زمین کو پیدا کیا تھا، زمانہ پھر پھر آ کر پھر اسی نقطہ پر آ گیا۔“ ابراہیم خلیل اللہ ﷺ کے طریقہ عبادت حج میں عربوں نے اپنے اغراض کی بنا پر بہت سی ترمیمیں کر دی تھیں، حج کے مہینوں میں خون ریزی حرام ہے اس لیے جنگجو عرب اس کے جواز کیلئے مہینوں کو گھٹا بڑھا دیتے تھے لیکن اب پھر حج اپنی اصلی شکل و صورت میں آ رہا تھا اس لئے آپ ﷺ نے اعلان فرمایا!

”سال کے بارہ مہینے ہیں، جن میں چار مہینے قابل احترام ہیں، تین متواتر، ذوقعدہ، ذوالحجہ اور محرم اور چوتھا رجب مضر کا مہینہ ہے، جو جمادی الثانی اور

شعبان کے بیچ میں ہے۔“

دنیا میں عدل و انصاف اور امن و امان کا مدار تین چیزوں پر ہے، جان، مال اور آبرو کی حفاظت، آنحضرت ﷺ ایک دن پہلے کے خطبہ میں اس کی حرمت کے متعلق ارشاد فرما چکے تھے، لیکن جنگجو اور خون آشام عربوں کو ذہن نشین کرانے کے لئے زیادہ تاکید کی ضرورت تھی، اس لیے دوبارہ آپ ﷺ نے نہایت بلیغ انداز میں اس کا اعادہ فرمایا اور ان سے مخاطب ہو کر پوچھا۔

”کچھ معلوم ہے آج کونسا دن ہے؟ لوگوں نے عرض کیا اللہ تعالیٰ اور اس کا رسول زیادہ بہتر جانتا ہے۔ آپ ﷺ کچھ دیر خاموش رہے، پھر فرمایا کیا آج قربانی کا دن نہیں ہے؟ لوگوں نے کہا ہاں بے شک پھر ارشاد ہوا یہ کونسا مہینہ ہے، لوگوں نے پھر اسی طریقہ سے جواب دیا، آپ ﷺ نے پھر کچھ دیر سکوت کے بعد فرمایا کیا یہ ذوالحجہ نہیں ہے؟ لوگوں نے کہا ہاں بے شک ہے، پھر پوچھا یہ کونسا شہر ہے؟ لوگوں نے بدستور جواب دیا، آپ ﷺ نے پھر سکوت کے بعد فرمایا کیا یہ بلدۃ الاحرام نہیں ہے، لوگوں نے عرض کیا ہاں بے شک ہے۔“

اس طریقہ استفسار سے جب لوگوں کے دلوں میں یہ خیال پوری طرح جاگزیں ہو گیا کہ آج کا دن، مہینہ اور شہر سب محترم ہے، یعنی اس دن اس مقام پر جنگ و خون ریزی جائز نہیں تو فرمایا۔

”تمہارا خون تمہارا مال اور تمہاری آبرو (تاقیامت) اسی طرح محترم ہے جس طرح یہ دن اس مہینہ میں اور اس شہر میں محترم ہے۔“ (فتح الباری ج ۲ ص ۴۸۹)

قوموں کے لئے سب سے زیادہ تباہ کن ان کی باہمی خانہ جنگی ہے اسلئے مسلمانوں کو متحدہ قومیت کے دوام و ثبات کے لئے فرمایا!

”ہاں میرے بعد گمراہ نہ ہو جانا کہ خود ایک دوسرے کی گردن مارنے لگو، تم کو

اللہ تعالیٰ کے سامنے حاضر ہونا پڑے گا اور تم سے تمہارے اعمال کی باز پرس کرے گا۔“ (فتح الباری ج ۲ ص ۲۸۹)

یہ ظلم عالمگیر تھا کہ اگر کسی سے کوئی جرم سرزد ہوتا تھا تو سارا خاندان مجرم سمجھا جاتا تھا، اور اصلی مجرم کے فرار ہو جانے کی صورت میں باپ کے عوض میں بیٹے اور بیٹے کے بدلے میں باپ سے مواخذہ کیا جاتا تھا، اس ظلم کی ان الفاظ میں صحیح کنفی فرمائی گئی!

”ہاں مجرم اپنے جرم کا آپ ذمہ دار ہے، ہاں باپ کے جرم کا بیٹا ذمہ دار نہیں اور بیٹے کے جرم کا باپ ذمہ دار نہیں۔“ (ابن ماجہ باب الخطبہ یوم النحر)

”قبل از اسلام عرب کی پرانگی اور بدظنی کا ایک بڑا سبب ان کی خود سری تھی کہ ان کا ہر فرد اپنی جگہ اپنے کو حکمران سمجھتا تھا اور دوسرے کی ماتحتی اور فرمانبرداری عارضہ کرتا تھا، چنانچہ مسلمانوں کی شیرازہ بندی کے لئے انہیں انقیاد و طاعت کی تعلیم دی۔“

”اگر کئی ہوئی ناک کا کوئی حبشی بھی تمہارا امیر ہو اور تم کو اللہ تعالیٰ کی کتاب کے مطابق لے چلے تو اس کی اطاعت اور فرمانبرداری کرو۔“ (مسلم جلد ۲ کتاب الامرۃ باب وجوب طاعة الامراء فی غیر معصیة و تحريمها المعصیة)

اس وقت سارا عرب اسلام کے نور سے منور ہو چکا تھا، کفر و شرک کا نام و نشان باقی نہ رہ گیا تھا، تمام مخالف قوتیں پامال ہو چکی تھیں، اس کا اعلان ان الفاظ میں فرمایا۔ ہاں شیطان اس بات سے مایوس ہو چکا ہے کہ اب تمہارے اس شہر میں اس کی پرستش قیامت تک نہ کی جائے گی البتہ چھوٹی چھوٹی باتوں میں اس کی پیروی کرو گے اور وہ اس پر خوش ہوگا۔

خطبہ کے آخر میں ایک مرتبہ پھر اسلام کے فرائض یاد دلائے۔ ”اپنے پروردگار کو پوجو، پانچوں وقت نماز پڑھو، مہینہ بھر کے روزے رکھو اور میرے احکام کی

اطاعت کرو اللہ تعالیٰ کی جنت میں داخل ہو جاؤ گے۔“ (مستدرک حاکم ج ۱

کتاب المناسک باب خطبۃ انبی ﷺ فی حجۃ الوداع)

خطبہ تمام کرنے کے بعد مجمع سے مخاطب ہو کر پوچھا۔

”الاہل بلغت کیوں! میں نے پیغام خداوندی سنایا؟“

سب نے جواب دیا ”ہاں“ فرمایا۔

اللہم اشہد اے اللہ تو گواہ رہنا!

پھر لوگوں سے فرمایا۔

فلیبلغ الشاہد الغائب

”جو لوگ اس وقت موجود ہیں وہ ان کو پہنچا دیں جو موجود نہیں ہیں۔“

خطبہ کے اختتام کے بعد آپ ﷺ نے تمام مسلمانوں کو الوداع کہا۔ (صحیح مسلم

ج اول کتاب الحج باب حجۃ الوداع) اس خطبہ کے بعد بقیہ مناسک حج ادا فرمائے ۱۳

ذی الحجہ تک منیٰ میں قیام رہا ۱۳ ذی الحجہ کو یہاں سے نکل کر وادی محصب میں قیام

فرمایا پچھلے پہر کو اٹھ کر خانہ کعبہ تشریف لے گئے اور آخری طواف کر کے وہیں فجر کی

نماز ادا کی نماز کے بعد مدینہ کی طرف کوچ فرمایا راستہ میں مقام خم غدیر میں صحابہ ﷺ

کے سامنے ایک مختصر سا خطبہ دیا۔ ”حمد و ثنا کے بعد اے لوگو! میں بھی بشر ہوں ممکن ہے

اللہ تعالیٰ کا فرشتہ جلد آ جائے اور مجھے (موت) قبول کرنا پڑے میں تمہارے درمیان

دو بھاری چیزیں چھوڑتا ہوں ایک اللہ تعالیٰ کی کتاب جس کے اندر ہدایت اور روشنی

ہے اللہ تعالیٰ کی کتاب کو مضبوطی سے پکڑو اور دوسری چیز میرے اہل بیت ہیں میں

اپنے اہل بیت کے بارے میں تم کو اللہ تعالیٰ کی یاد دلاتا ہوں۔ (مسلم ج ۲ کتاب

الفصائل باب فضائل علی ﷺ)

## وفات

جزیرۃ العرب کے کفر و شرک کے استیصال، اسلام کی اشاعت، شریعت و مکارم

اخلاق کی تعلیم حجۃ الوداع میں تکمیل دین کے آخری فرائض سے سبکدوشی اور الیوم اکملت لکم دینکم کی تصدیق کے بعد آنحضرت ﷺ کی بعثت کا مقصد پورا ہو چکا تھا، اس کے بعد روح قدسی کو عالم جسمانی میں رہنے کی ضرورت باقی نہ رہ گئی تھی، اس لیے حجۃ الوداع ہی میں آپ ﷺ نے مسلمانوں کو الوداع کہا اور مدینہ واپس تشریف لانے کے بعد عالم آب و گل چھوڑنے اور رفیقِ اعلیٰ سے ملنے کی تیاریوں میں مشغول ہو گئے، زیادہ وقت تسبیح و تہلیل میں بسر ہونے لگا۔ شہداء میں شہدائے احد نے بڑی بے کسی سے جان دی تھی، اس کا آنحضرت ﷺ کے دل پر بڑا اثر تھا، اس لیے مدینہ سے واپسی کے بعد ان سے رخصت ہونے کے لئے ان کی قبروں پر تشریف لے گئے، اور ان سے اس طرح رخصت ہوئے جس طرح ایک مرنے والا اپنے اعزہ کو الوداع کہتا ہے۔ (بخاری کتاب الجنائز)

اس کے بعد ایک مختصر خطبہ دیا، جس میں فرمایا!

”میں تم سے پہلے حوض کوثر پر جا رہا ہوں، اس کی وسعت اتنی ہے جتنی ایلہ سے جھہ تک۔ مجھ کو تمام دنیا کے خزانوں کی کنجی دی گئی ہے، مجھ کو اس کا خوف نہیں کہ میرے بعد تم شرک میں مبتلا ہو گے البتہ اس سے ڈرتا ہوں کہ دنیا میں نہ مبتلا ہو جاؤ اور اس کے لئے آپس میں کشت و خون نہ کرو اور اس طرح ہلاک نہ ہو جاؤ جس طرح تم سے پہلے کی قومیں ہلاک ہوئیں۔“ (مسلم کتاب الفہائل باب اثبات حوض نبینا ﷺ و صفاتہ)

اوپر غزوات میں گذر چکا ہے کہ حضرت زیدؓ بن حارثہ کو رومیوں نے شہید کر دیا تھا، آنحضرت ﷺ نے آغازِ علالت سے ایک دن پہلے ان کے لڑکے اسامہؓ کو حکم دیا کہ وہ فوج لے کر جلد اس طرف جائیں اپنے والد کے خون کا انتقام لیں۔

”۱۸ یا ۱۹ صفر ۱۱ھ کو آپ ﷺ مسلمانوں کے گورغریباں جنت البقیع تشریف لے

گئے وہاں سے واپس ہوئے تو مزاج ناساز ہو گیا، بیماری کی حالت میں بھی آپ ﷺ از راہ عدل باری باری سے ازواج مطہرات ﷺ کے گھروں میں بسر فرماتے تھے، جب مرض زیادہ بڑھا تو ان سے اجازت لے کر حضرت عائشہ ﷺ کے ہاں مستقل قیام فرمایا۔ جب تک چلنے کی طاقت رہی، نماز مسجد میں ادا فرماتے رہے، آخری نماز مغرب کی پڑھائی، بعض روایتوں میں ہے کہ ظہر اور عشاء کی نماز کے لئے کئی مرتبہ مسجد کا قصد کیا، مگر مرض کی شدت و نقاہت سے ہر مرتبہ غش آ گیا، اس لیے حضرت ابو بکر ﷺ کو نماز پڑھانے کا حکم دیا، حضرت عائشہ ﷺ نے معذرت کی کہ وہ رقیق القلب ہیں، آپ ﷺ کی جگہ ان سے نہ کھڑا ہوا جائے گا، لیکن آپ ﷺ نے دوبارہ حکم دیا، اس کے بعد کئی دن تک حضرت ابو بکر ﷺ نماز پڑھاتے رہے۔ (بخاری کتاب الصلوٰۃ اب الامامة وابن سعد ووفات نبوی ﷺ)

واقعه قرطاس: وفات سے چار دن پہلے (جمعرات کو) آنحضرت ﷺ نے فرمایا دوات اور کاغذ لاؤ، میں تمہارے لئے ایک تحریر لکھ دوں، جس کے بعد تم گمراہ نہ ہو گے۔ حضرت عمر ﷺ نے لوگوں سے کہا رسول اللہ ﷺ کو مرض کی شدت ہے اور تمہارے پاس قرآن موجود ہے جو ہمارے لئے کافی ہے، اس پر حاضرین میں اختلاف ہوا، بعض کہتے تھے کہ تعمیل ارشاد کی جائے، بعض حضرات حضرت عمر ﷺ کی تائید میں تھے، اس اختلاف پر جب شور وغل بڑھا تو لوگوں نے کہا آپ ﷺ مرض کی شدت میں باتیں کر رہے ہیں۔ آپ ﷺ (سے پھر پوچھ لو، دوبارہ جب لوگوں نے استفسار کیا تو آپ ﷺ نے فرمایا مجھے میری حالت پر چھوڑ دو، میں جس مقام میں ہوں، وہ اس سے بہتر ہے، جس کی طرف تم مجھے بلا تے ہو۔ (۱)

۱۔ قرطاس کی روایت خفیف تغیر کے ساتھ بخاری اور مسلم کتاب الوصیۃ باب ترک الوصیۃ لمن لیس له شئی یوصی فیہ میں موجود ہے۔

یہ واقعہ اہل سنت اور شیعوں کے درمیان بڑا معرکہ آراء مبعث بن گیا ہے،



شیعوں کا دعویٰ ہے کہ آنحضرت ﷺ حضرت علی کی خلافت کا فرمان لکھوانا چاہتے تھے جسے حضرت عمرؓ نے روک دیا، سنی کہتے ہیں کہ آنحضرت ﷺ کو واقعی مرض کی شدت تھی دین مکمل ہو چکا تھا شریعت کا کوئی حکم تعلیم کے لئے باقی نہ رہ گیا تھا خود قرآن نے الیوم اکملت لکم دینکم کی آیت سے تکمیل دین کی مہر کر دی تھی، ایسی حالت میں حضرت عمرؓ نے مرض کی شدت میں آپ ﷺ کو تکلیف دینا مناسب نہ سمجھا، اگر کوئی ضروری اور دینی حکم حکم ہوتا تو آنحضرت ﷺ کسی کے روکنے سے نہ رک سکتے تھے پھر اس کے بعد چار دن تک زندہ رہے، مرض میں اتنی تخفیف بھی ہوئی کہ آپ ﷺ نے خطبہ دیا اس میں آپ ﷺ بیان فرما سکتے تھے یا زبانی لکھوا سکتے تھے، یہ محض قیاس ہے کہ حضرت علیؓ کی خلافت کا فرمان لکھوانا چاہتے تھے، ممکن ہے کہ آپ ﷺ حضرت ابو بکرؓ کی خلافت کا فرمان لکھوانا چاہتے ہوں، بخاری میں ایک روایت یہ بھی ہے کہ آپ عبد اللہ بن ابی بکرؓ کو بلا کر حضرت ابو بکرؓ کی خلافت کا فرمان لکھوانا چاہتے تھے، لیکن پھر اسے ضروری نہیں سمجھا اور فرمایا اللہ تعالیٰ اور اہل اسلام ابو بکرؓ کے سوا کسی کو پسند نہ کریں گے، پھر قرطاس کی روایت کے یہ الفاظ قابل غور ہیں، ”دعونی فالذی انا فیہ خیر مما تدعوننی الیہ“ یعنی مجھے میری حالت پر چھوڑ دو، جس مقام پر میں ہوں وہ اس سے بہتر ہے جس کی طرف تم مجھے بلا تے ہو، اس سے معلوم ہوتا ہے کہ آپ اپنی طرف سے نہیں بلکہ کسی نامعلوم شخص کے جواب میں کچھ لکھوانا چاہتے تھے لیکن پھر لکھنا مناسب نہ سمجھا۔ اس کے بعد آپ ﷺ نے چند وصیتیں فرمائیں۔

”کوئی مشرک عرب میں نہ رہنے پائے، سفراء کا اسی طرح احترام کیا جائے جس طرح آپ ﷺ کے زمانہ میں کیا جاتا ہے، تیسری راوی کو یاد نہیں رہی۔ (بخاری باب وفات النبی ﷺ و مسلم کتاب الوصیۃ باب ترک

الوصیۃ لمن لیس له شبی یوصی فیہ)

معاف کر دے۔ (بخاری جلد اول مناقب انصار قول النبی ﷺ اقبلو امن

محسنہم و تجاوزوا عن مسینہم) اوپر اسامہ بن زیدؓ گوان کے والد کے خون کے انتقام کے لئے بھیجنے کا ذکر گزر چکا ہے، بعض لوگوں کی روایتوں میں تصریح ہے کہ وہ منافق تھے، جن کو اسامہؓ کی سرداری پر اعتراض تھا کہ بڑے بوڑھوں کے ہوتے ہوئے ایک نوجوان کو یہ منصب کیوں عطا ہوا، اس اعتراض کے متعلق فرمایا۔ اگر اسامہؓ کی سرداری پر تم کو اعتراض ہے تو اس کے باپ کی سرداری پر بھی تم اعتراض کر چکے ہو، اللہ تعالیٰ کی قسم وہ اس منصب کا مستحق تھا اور مجھے سب سے زیادہ محبوب تھا اور اب اس کے بعد یہ سب سے زیادہ محبوب ہے۔ (بخاری مناقب زید بن ہارثہ کتاب المغازی باب بعثت اسامہؓ)

اسلام کی شریعت کے تمام احکام منجانب اللہ ہیں، آنحضرت ﷺ کا صرف یہ کام تھا کہ اپنے قول و فعل سے بندوں تک ان کو پہنچادیں، دوسرے مذاہب کے پیروں نے اپنے پیغمبروں کو واضح قانون مان کر اور پیغمبری منصب کی تعیین میں افراط کر کے اس کا درجہ شرک بلکہ کفر تک پہنچا دیا، اس لئے مسلمانوں کو اس غلطی سے بچانے کے لئے ارشاد فرمایا

”حلال و حرام کی نسبت میری طرف نہ کی جائے میں نے وہی چیز حلال کی ہے جو اللہ تعالیٰ نے اپنی کتاب میں حلال کی ہے اور وہی چیز حرام کی ہے جو اللہ تعالیٰ نے حرام کی ہے“۔ (مسند احمد شافعی باب استقبال القبلة و ابن سعد وفات النبی ﷺ)

سارے الہامی مذاہب میں انسان کی جزا و سزا اس کے ذاتی اعمال پر ہے بعض مذاہب کے پیروؤں نے غلطی سے اپنے پیغمبروں کے اعمال کو اپنے اعمال کا کفارہ سمجھ لیا مسلمانوں کو اس غلطی سے بچانے کے لئے آپ ﷺ نے فرمایا: اے پیغمبر اللہ کی بیٹی فاطمہ رضی اللہ عنہا اور اے پیغمبر اللہ کی پھوپھی صفیہ اللہ کے یہاں کے لیے کچھ کر لو، میں

تمہیں اللہ سے نہیں بچا سکتا۔“ (مسند امام شافعی باب استقبال القبلة و ابن سعد وفات النبی ﷺ)

خطبہ سے فارغ ہونے کے بعد حضرت عائشہ رضی اللہ عنہا کے حجرہ میں تشریف لائے، متفرق تعلیمات کا سلسلہ آخر وقت تک جاری رہا، یہود و نصاریٰ اپنے پیغمبروں بلکہ مقدس بزرگوں (سینٹ) کے مزارات اور یادگاروں کی تعظیم میں اتنا غلو کرتے تھے کہ اس کی سرحد شرک و بت پرستی سے مل جاتی تھی، مسلمانوں کو اس فتنہ سے محفوظ رکھنے کے لئے عین بیماری کی شدت میں ارشاد ہوا۔

”یہود و نصاریٰ پر اللہ تعالیٰ کی لعنت ہو، انہوں نے پیغمبروں کی قبروں کو عبادت گاہ بنا لیا۔“ (بخاری باب وفات نبوی ﷺ و مسلم کتاب المساجد و مواضع الصلوٰۃ باب الہی عن بناء المسجد علی اصبور)

جس قدر وصل حبیب کی منزل قریب ہوتی جاتی تھی، دنیا اور اس کے سامانوں سے علیحدگی اختیار فرماتے جاتے تھے۔ ”عائشہ رضی اللہ عنہا کے پاس کچھ اشرفیاں رکھوائی تھیں ان کے متعلق دریافت فرمایا۔ ”عائشہ رضی اللہ عنہا و اشرفیاں کہاں ہیں؟ محمد اللہ سے بدگمان ہو کر ملے گا، جاؤ ان کو اس کی راہ میں خیرات کر دو۔“ (مسند احمد بن حنبل جلد ۶ صفحہ ۳۹ و ابن سعد حالات وفات نبوی ﷺ)

مرض کی حالت یکساں نہ تھی، کبھی شدت ہو جاتی تھی کبھی افاقہ نظر آتا تھا، وفات کے دن یعنی دو شنبہ ۱۲ ربیع الاول ۱۱ھ کو اتنا سکون ہوا کہ حجرہ مبارک سے جو مسجد نبوی سے ملا ہوا تھا پر وہ اٹھا کر دیکھا، لوگ نماز فجر میں مشغول تھے، یہ منظر دکھ کر تبسم فرمایا اور پھر پر وہ گرا دیا لیکن جیسے جیسے آفتاب بلند ہوتا جاتا تھا دنیا پر تاریکی چھانے کا وقت قریب ہوتا جاتا تھا بار بار غشی ہونے لگی اس حالت میں یہ الفاظ فرمائے۔

﴿اولئک مع الذین انعم اللہ علیہم اللہم بالرفیق الاعلیٰ﴾

”ان لوگوں کے ساتھ جن پر اللہ تعالیٰ نے انعام فرمایا اللہ تعالیٰ بڑا رفیق

ہے۔“

اسی حالت میں اپنے ہاتھ سے سواک فرمائی سپہر کے وقت سانس اکھڑ گئی، اور زبان مبارک سے نکلا۔

” الصلوٰۃ وما ملکت ایمانکم “ نماز! اور غلام!

پاس ہی پانی کی لگن رکھی ہوئی تھی اس میں بار بار ہاتھ ڈال کر چہرہ پر ملتے تھے اسی دوران میں ہاتھ اٹھا کر تین مرتبہ فرما!

بل الرفیق الاعلیٰ اب کوئی اور نہیں پس وہی رفیق اعلیٰ درکار ہے۔ یہ کہتے کہتے روح عالم قدس میں پہنچ گئی۔ (وفات کے حالات بخاری کے مختلف ابواب سے ماخوذ ہیں)

حضرت ابو بکرؓ کا انتقال: اس حادثہ عظیم نے صحابہؓ اور مقررین خاص کو دیوانہ بنا دیا، حضرت عمرؓ کو شدت الم اور فرط محبت و عقیدت میں آپؐ کی وفات کا یقین نہ آتا تھا اور وارثی کے عالم میں تلوار کھینچ کر کہتے تھے جو شخص کہے گا کہ رسول اللہؐ نے وفات پائی اس کا سر قلم کر دوں گا، وفات کے دن صبح کو آپؐ کی طبیعت بحال دیکھ کر حضرت ابو بکرؓ آپؐ کی اجازت سے جہاں ان کی بیوی رہتی تھیں، چلے گئے تھے وہاں سے واپس ہوئے تو رسول اللہؐ کا وصال ہو چکا تھا اور مسجد نبویؐ کے دروازہ پر وارفتگان محبت میں شور برپا تھا، آپؐ سیدھے حضرت عائشہؓ کے حجرہ میں تشریف لے گئے اور رخ انور سے نقاب اٹھا کر پیشانی مبارک کو بوسہ دیا اور رو کر کہا!

”میرے ماں باپ آپؐ پر خدا ہوں اللہ تعالیٰ کی قسم آپؐ پر دو موتیں جمع نہیں ہو سکتیں وہ موت جو آپؐ کیلئے مقدر تھی آچکی اس کے بعد دوسری موت نہ آئے گی۔“ (بخاری کتاب الجنائز باب الدعول علی المیت بعد

(الموت)

یہ بڑا ناز و وقت تھا، اگر محرم اسرار نبوت حضرت ابو بکر ؓ کی دینی بصیرت اس وقت مسلمانوں کی دستگیری نہ کرتی تو معلوم نہیں کیا نتائج نکلتے، آپ ؓ نے حضرت عمر ؓ سے فرمایا۔ ”بیٹھ جاؤ“ انہوں نے وارفتگی میں کوئی توجہ نہیں کی، تو آپ ؓ نے الگ مسلمانوں کو مخاطب کر کے یہ بصیرت آموز تقریر فرمائی۔

”جو لوگ محمد ؓ کی پرستش کرتے تھے تو بے شک وہ مر گئے اور جو اللہ تعالیٰ کو پوجتے تھے تو بے شک وہ زندہ ہے اور کبھی نہ مرے گا۔“  
پھر یہ آیت تلاوت فرمائی۔

﴿وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ﴾

محمد ؓ صرف ایک رسول ہیں جن سے پہلے بہت سے رسول گذر چکے ہیں۔  
یہ تقریر ایسی دل نشین تھی کہ وارفتہ محبت صحابہ ؓ کی نگاہوں سے پردہ اٹھ گیا اور وہ مطمئن ہو گئے۔ (بخاری کتاب الجنائز باب الدخول علی المیت بعد الموت)

تجہیز و تکفین: وفات کے دن شام ہو چکی تھی، تجہیز و تکفین اور قبر کنی کے مراحل رات سے پہلے انجام نہ پاسکتے تھے، صحابہ ؓ علیحدہ بے خود و مبہوت ہو رہے تھے اس لئے تجہیز و تکفین دوسرے دن سہ شنبہ کو عمل میں آئی، غسل وغیرہ کی سعادت اعزہ خاص حضرت علی ؓ، فضل بن عباس ؓ، قثم بن عباس اور اسامہ بن زید ؓ کے حصہ میں آئی، حضرت ابو طلحہ ؓ نے قبر مبارک کھودی اور باری باری سے مسلمانوں نے بلا امام نماز جنازہ پڑھی اور سہ شنبہ ۱۳ ربیع الاول مطابق ۱۱ھ (۶۳۲ء) کو، کونین کی یہ دولت حضرت عائشہ رضی اللہ عنہا کے حجرہ کی پاک و مطہر زمین کے سپرد کر دی۔

مقروکات: شہنشاہ کونین ؓ نے اپنے بعد جو میراث چھوڑی وہ یہ تھی، ام المؤمنین حضرت جویریہ ؓ کے بھائی عمرو کا بیان ہے کہ رسول اللہ ؓ نے انتقال کے وقت

کچھ نہ چھوڑا۔ نہ درہم و دینار نہ غلام نہ لونڈی نہ اور کچھ، صرف اپنا سفید خچر اور ہتھیار اور کچھ زمین، جسے عام مسلمانوں پر صدقہ کر گئے، (بخاری کتاب الوصایا و قال اللہ عزوجل کتب علیکم اذا حضر احدکم الموت الخ)

حضرت عائشہ رضی اللہ عنہا کا بیان ہے کہ رسول اللہ ﷺ نے نہ دینار چھوڑا نہ درہم نہ اونٹ نہ بکری اور نہ کسی چیز کی وصیت کی (ابوداؤد کتاب الوصایا باب ما یومر بہ من الوصیۃ) بہر حال اگر کچھ چھوڑا تھا تو یہی چیزیں تھیں اور ان کے متعلق بھی ارشاد فرما چکے تھے: "ہم انبیاء کا کوئی وارث نہیں ہوتا جو چھوڑا وہ عام مسلمانوں کا حق ہے۔" (بخاری کتاب الوصایا و کتاب الجہاد باب فرض الخمس)

عمر بن حویرث کی روایت میں جس زمین کا تذکرہ ہے اس سے مراد مدینہ خیبر اور فدک کے چند باغات ہیں۔ اس لیے کہ آپ ﷺ کے متروکات میں صرف یہی جائیداد وزمین تھی۔ مدینہ کی جائیداد میں ایک بنی نضیر کی جائیداد تھی اور چند باغ تھے جو مخیرق نام ایک یہودی نے آپ ﷺ کو وصیتہ بہہ کیے تھے، لیکن صحیح بخاری کی روایت سے ثابت ہوتا ہے کہ یہ باغ اسی وقت مستحقین میں تقسیم فرمادیئے تھے (بخاری کتاب الوصایا و کتاب الجہاد باب فرض الخمس و فتح الباری ج ۲ ص ۱۴۰)

خیبر اور فدک کا مسئلہ عہد صحابہ ﷺ سے مسلمانوں میں مختلف فیہ چلا آتا ہے۔ ایک جماعت کے نزدیک یہ جائیداد بطور تولیت کے آپ ﷺ کے پاس تھی۔ دوسری جماعت اسے رسول اللہ ﷺ کی ذاتی اور قابل میراث جائیداد قرار دیتی ہے۔ چنانچہ آنحضرت ﷺ کی وفات کے بعد ہی رسول اللہ ﷺ کی صاحبزادی حضرت فاطمہ رضی اللہ عنہا آپ ﷺ کے چاچا حضرت عباس ﷺ اور اکثر ازواج رضی اللہ عنہن اسے بطور میراث کے تقسیم کرانا چاہتے تھے، لیکن حضرت ابو بکر ﷺ اور حضرت عمر ﷺ اور دوسرے صحابہ ﷺ نے کہا کہ یہ وقف عام ہے۔ آنحضرت ﷺ اپنی زندگی میں اس کی آمدنی جن مصارف میں صرف فرماتے تھے۔ اس میں تغیر نہ ہوگا۔ (بخاری کتاب

الجہاد باب فرض الخمس و کتاب الفرائض) آپ ﷺ نے اپنی زندگی ہی میں ان  
 جائیدادوں کے مصارف متعین فرمادیئے تھے۔ بنو نضیر کی جائیداد کی آمدنی ناگہانی  
 ضروریات کے لیے مخصوص تھی۔ فدک کی آمدنی مسافروں کے لیے وقف تھی۔ خیبر کی  
 آمدنی کے دو حصے عام مسلمانوں پر صرف فرماتے تھے اور ایک حصہ ازواج مطہرات  
 رضی اللہ عنہن کے مصارف کے لیے عطا فرماتے تھے جو مصارف سے بچ جاتا تھا وہ  
 غریب مہاجرین پر صرف ہوتا تھا۔ (ابوداؤد کتاب الخراج و الامارہ و الفی باب  
 وصایا رسول اللہ ﷺ) حضرت عمرؓ نے اپنے اخیر عہد خلافت میں حضرت  
 علیؓ اور حضرت عباسؓ کے اصرار پر مدینہ کی جائیداد ان دونوں کی تولیت میں  
 دے دی تھی، لیکن حضرت علیؓ نے اس پر قبضہ کر لیا۔ (ابوداؤد کتاب الخراج  
 و الامارہ و الفی باب وصایا رسول اللہ ﷺ) خیبر اور فدک حضرت عمر بن عبدالعزیزؓ کے  
 زمانہ تک خلفاء کے ہاتھ میں رہے۔ حضرت عمر بن عبدالعزیزؓ نے انہیں اہل بیت کو  
 واپس کر دیا۔

آئیں۔ ان کے زمانہ وفات کے بارہ میں بڑا اختلاف ہے۔ بہ روایت صحیح حضرت عمر ؓ کے آخر عہد خلافت میں وفات پائی۔

حضرت عائشہ ؓ: حضرت ابو بکر صدیق ؓ کی صاحبزادی ہیں۔ اباحت میں آنحضرت ؐ نے ان سے مکہ میں نکاح کیا۔ اس کے تین سال بعد مدینہ میں رخصتی ہوئی۔ حضرت عائشہ رضی اللہ عنہا بڑی ذہین، نازک اور فہیم تھیں۔ رسول اللہ ؐ نے عورتوں کے نسوانی احکام و مسائل کی تعلیم کے لیے انہیں خاص طور پر اس کی تعلیم دی تھی۔ وہ صرف امہات المؤمنین میں نہیں بلکہ بہت سے صاحب علم صحابہ ؓ کے مقابلہ میں ممتاز تھیں اور بڑے بڑے صحابہ ؓ امہات مسائل میں ان کی طرف رجوع کرتے تھے۔ انہوں نے ۹ سال آنحضرت ؐ کی رفاقت میں گزارے، آپ کی وفات کے بعد ۴۵ سال زندہ رہیں اور ۶۵ میں ۶۶ سال کی عمر میں وفات پائی۔

حضرت حفصہ ؓ: یہ حضرت عمر ؓ کی صاحبزادی تھیں۔ یہ بھی بیوہ تھیں۔ ان کی پہلی شادی حمیس بن حذافہ کے ساتھ ہوئی تھی۔ حمیس غزوہ بدر میں زخمی ہوئے اور اس کے صدمہ سے جانبر نہ ہو سکے۔ ان کے انتقال کے بعد رسول اللہ ؐ نے عقد فرمایا۔ ان کے مزاج میں کسی قدر تیزی تھی۔ ۴۵ھ میں ان کا انتقال ہو گیا۔

ام المساکین حضرت زینب ؓ: ان کا نام زینب رضی اللہ عنہا تھا، فقراء اور مساکین کو بہت کھلاتی پلاتی تھیں۔ اس لیے ”ام المساکین“ کنیت ہو گئی تھی۔ ان کے پہلے شوہر حضرت عبداللہ بن جحش ؓ جنگ احد میں شہید ہوئے۔ ان کی شہادت کے بعد رسول اللہ ؐ نے ان سے نکاح فرمایا، لیکن اس شرف کے حصول کے دو ہی تین مہینوں کے بعد زینب ؓ انتقال کر گئیں۔ خود آنحضرت ؐ نے نماز جنازہ پڑھائی اور جنت البقیع میں مدفون ہوئیں۔ انتقال کے وقت تیس سال کی عمر تھی۔

حضرت ام سلمہ ؓ: ہند نام تھا، ام سلمہ کنیت، والد کا نام سہیل تھا۔ ان کی پہلی شادی ان کے چچیرے اور آنحضرت ؐ کے رضاعی بھائی عبداللہ بن عبدالاسد کے



کی رضا سے ثابت کی رقم ادا کر کے ان سے شادی کر لی اس رشتہ کا یہ اثر ہوا کہ مسلمانوں نے رسول اللہ ﷺ کے ساتھ تعلق کی وجہ سے بنی مطلق کے تمام لونڈی غلام آزاد کر دیئے۔ ۵۰ھ میں ۶۵ سال کی عمر میں انتقال ہوا۔

حضرت ام حبیبہؓ: اصلی نام رملہ اور ام حبیبہؓ کنیت ہے، لیکن کنیت کی شہرت نے نام کی جگہ لے لی۔ یہ بھی خاندان قریش سے تھیں۔ اپنے پہلے شوہر عبید اللہ بن جحشؓ کے ساتھ آغاز اسلام میں مشرف باسلام ہوئیں اور حبشہ کی دوسری ہجرت میں حبشہ گئیں۔ حبشہ میں ان کے شوہر نے عیسوی مذہب اختیار کر لیا، لیکن یہ خود اسلام پر قائم رہیں۔ اس لیے عبید اللہ نے ان سے علیحدگی اختیار کر لی۔ آنحضرت ﷺ کو یہ واقعات معلوم ہوئے تو آپ ﷺ نے نجاشی شاہ حبش کی وساطت سے ان کے پاس شادی کا پیغام بھیجا۔ انہوں نے قبول کر لیا اور ان کی جانب سے خالد بن سعید اموی اور آنحضرت ﷺ کی جانب سے نجاشی کی وکالت میں چار سو دینار پر عقد ہوا۔ نجاشی نے رسول اللہ ﷺ کی جانب سے مہر کی رقم ادا کی اور ولیمہ کیا۔ نکاح کے بعد حضرت ام حبیبہؓ کو شریح بن حسنہ کے ساتھ آنحضرت ﷺ کی خدمت میں مدینہ بھیج دیا، انہوں نے ۴۴ھ میں وفات پائی۔

حضرت میمونہؓ: ان کے والد کا نام حارث تھا، ان کی پہلی شادی مسعود بن عمرو الثقفی کے ساتھ ہوئی تھی۔ اس نے طلاق دے دی تو ابوذر ہم بن عبدالعزیٰ نے نکاح کیا۔ ان کے انتقال کے بعد رسول اللہ ﷺ کے عقد میں آئیں۔ ان کے سنہ وفات میں بھی اختلاف ہے۔ بروایت صحیح ۵۱ھ میں بمقام سرف انتقال کیا۔

حضرت صفیہؓ: اصلی نام زینب ہے۔ یہ غزوہ خیبر میں امام وقت کے پانچویں حصے (خمس) میں پڑی تھیں۔ جسے ”صفی“ کہتے ہیں اس لیے صفیہ کہلائیں، نسلاً اور مذہباً یہودیہ تھیں۔ ان کے نہال اور داھیال دونوں میں سرداری تھی۔ ان کا باپ جی بن اخطب قبیلہ بنی نضیر کا رئیس تھا اور ان کی ماں بنی قریظہ کے رئیس کی بیٹی تھی۔ ان کی پہلی

شادی سلام بن مشکم یہودی سے ہوئی تھی۔ اس نے طلاق دے دی۔ طلاق کے بعد کنانہ بن ابی الحقیق نے نکاح کیا۔ کنانہ جنگ خیبر میں مارا گیا۔ صفیہ کے باپ اور بھائی بھی اس جنگ میں کام آئے اور خود گرفتار ہوئے۔ حضرت وحیہ کلبیؓ نے ان کو اپنے لیے منتخب کیا۔ بعض صحابہؓ نے آنحضرتؐ سے عرض کیا کہ آپ نے بنو نضیر اور بنو قریظہ کی رئیسہ کو وحیہ کلبی کو دے دیا اور وہ صرف آپ کے لائق ہیں۔ ان کے کہنے پر ایک رئیسہ کی عزت قائم رکھنے کے لیے آپ نے حضرت وحیہؓ کو دوسری لوٹی دی دے دی اور صفیہ کو ازواج سے عزت بخشی۔ آنحضرتؐ ان کی بڑی عزت و محبت کرتے تھے۔ حضرت عائشہؓ اور حضرت زینبؓ جنہیں ازواج مطہرات میں زیادہ خصوصیت حاصل تھی، کبھی کبھی حضرت صفیہؓ پر طعن و طنز کرتی تھیں، رسول اللہؐ ان کی دلجوئی فرماتے تھے۔

اولاد امجاد: آنحضرتؐ کی اولاد امجاد کے بارے میں بڑا اختلاف ہے۔ مختلف روایتوں کی رو سے ان کی تعداد بارہ تک پہنچ جاتی ہے، لیکن منفق علیہ بیان یہ ہے کہ چھ اولادیں تھیں۔ دو صاحبزادے قاسم اور ابراہیمؓ اور چار صاحبزادیاں، زینب، رقیہ، ام کلثوم، فاطمہ زہرا رضی اللہ عنہما۔ بعض روایتوں میں دو اور صاحبزادوں طیب اور طاہرؓ کا نام بھی ملتا ہے۔ ان میں حضرت ابراہیمؓ ماریہ قبطیہ رضی اللہ عنہا کے بطن سے تھے، باقی کل حضرت خدیجہ رضی اللہ عنہا سے۔ قاسم سب سے پہلی اولاد تھی، ان کی پیدائش نبوت سے گیارہ بارہ سال پیشتر ہوئی تھی، لیکن بچپن ہی میں انتقال کر گئے۔ آنحضرتؐ کی کنیت ابو القاسم انہی کے نام پر تھی۔ سب سے آخری اولاد حضرت ابراہیمؓ تھے۔ یہ ۸ھ میں پیدا ہوئے اور کل سولہ یا سترہ مہینے زندہ رہے۔ ان کی موت کے دن اتفاق سے سورج گرہن ہوا، لوگوں میں مشہور ہو گیا کہ ابراہیمؓ کی موت اس کا سبب ہے۔ رسول اللہؐ نے اس کی تردید فرمائی کہ چاند اور سورج اللہ تعالیٰ کی نشانیاں ہیں، کسی کی موت سے ان میں گرہن نہیں لگتا۔

صاحبزادیوں میں زینب رضی اللہ عنہا سب سے بڑی تھیں، یہ قاسم کے بعد پیدا ہوئیں۔ ان کی شادی ان کے خالہ زاد بھائی ابو العاص کے ساتھ ہوئی تھی۔ زینب رضی اللہ عنہا نے آنحضرت ﷺ کی حیات ہی میں ۸ھ میں انتقال کیا۔ ایک لڑکا علی اور ایک لڑکی امامہ یادگار چھوڑی۔ آنحضرت ﷺ امامہ سے بڑی محبت فرماتے تھے، نماز کی حالت میں بھی ان کو جدانہ کرتے تھے۔

زینب رضی اللہ عنہا سے چھوٹی رقیہ رضی اللہ عنہا تھیں۔ ان کی شادی قبل از اسلام ابو لہب کے لڑکے عتیبہ کے ساتھ ہوئی تھی۔ ظہور اسلام کے بعد ابو لہب نے اپنی کینہ پروری میں عتیبہ سے طلاق دلوا دی، طلاق کے بعد حضرت عثمان رضی اللہ عنہ سے شادی ہوئی۔ ان کا انتقال بھی آنحضرت ﷺ کی زندگی میں غزوہ بدر کے زمانہ میں ہوا۔ انہی کی تیمارداری کی وجہ سے حضرت عثمان رضی اللہ عنہ بدر میں شریک نہ ہو سکے تھے۔

رقیہ رضی اللہ عنہا سے چھوٹی ام کلثوم رضی اللہ عنہا تھیں، ان کی شادی ابو لہب کے دوسرے لڑکے عتبہ کے ساتھ ہوئی، انہیں بھی ابو لہب نے طلاق دلوا دی تھی۔ حضرت رقیہ رضی اللہ عنہا کے انتقال کے بعد رسول اللہ ﷺ نے ان کی شادی حضرت عثمان رضی اللہ عنہ کے ساتھ کر دی۔ شادی کے چھ سال بعد تک زندہ رہیں۔ ۹ھ میں انتقال کیا۔

سب سے چھوٹی صاحبزادی حضرت فاطمہ الزہرا رضی اللہ عنہا تھیں۔ ان کا نکاح حضرت علی رضی اللہ عنہ سے۔ چونکہ لڑکیوں میں یہ سب سے چھوٹی تھیں اور ان کے علاوہ سب اولادیں آنحضرت ﷺ کی حیات میں انتقال کر گئی تھیں۔ اس لیے آپ ان کو بہت محبوب رکھتے تھے۔ حضرت علی رضی اللہ عنہ نے ان کی زندگی میں دوسرا نکاح کرنا چاہا تو آپ ﷺ نے سخت ناپسندیدگی ظاہر فرمائی کہ ”میری لڑکی میرا جگر گوشہ ہے، جس سے اس گودکھ نہنچے گا، مجھے بھی اس سے اذیت ہوگی“۔ آپ ﷺ کی نامرضی دیکھ کر حضرت علی رضی اللہ عنہ نے نکاح کا ارادہ ترک کر دیا اور حضرت فاطمہ رضی اللہ عنہا کی زندگی بھر دوسری شادی نہیں کی۔ آنحضرت ﷺ کے وصال کے چھ مہینہ بعد حضرت فاطمہ رضی اللہ عنہا کا انتقال ہوا۔ ان کے پانچ اولادیں تھیں۔ حضرت حسن، حضرت حسین، ام کلثوم، زینب، حسن رضی اللہ عنہ، حسن کا انتقال بچپن میں ہو گیا تھا۔

اخلاق نبوی ﷺ: جس طرح اسلام اپنی تعلیمات کی جامعیت کے لحاظ سے دوسرے مذاہب میں ممتاز ہے۔ اسی طرح آنحضرت ﷺ کو ان تعلیمات کے نمونہ عمل

کے لحاظ سے دوسرے انبیاء و رسل میں امتیاز حاصل ہے۔ رسول اللہ ﷺ کے علاوہ کسی پیغمبر کی زندگی کے چند خاص واقعات کے سوا اس کے سوانح حیات اور اخلاق و سیرت کے حالات محفوظ نہیں۔ اس لیے ان کی زندگی کو عملی نمونہ کی حیثیت سے نہیں پیش کیا جا سکتا۔ اس کے مقابلہ میں آنحضرت ﷺ کی زندگی کا ایک ایک خدو خال محفوظ ہے۔ آپ ﷺ نے دنیا کو جن مکارم اخلاق کی تعلیم دی، ان کو عملاً برت کر دکھایا، خود قرآن نے آپ ﷺ کے اخلاق کا یہ جامع مرتع پیش کیا ہے۔

انک لعلى خلق عظیم اے محمد! تم اخلاق کے بڑے درجہ پر ہو  
 آپ ﷺ کی ذات گرامی مکارم اخلاق کی جملہ جزئیات کا جسم پیکر تھی۔  
 رقت قلب، زہد و ورع، عفت و عصمت، حسن معاملہ، حسن خلق، عدل و انصاف،  
 جو دوسخا، ایثار و قربانی، محبت و رحمت، زہد و قناعت، صداقت و امانت، تواضع و مساوات،  
 ضبط و حلم، عفو و درگزر، حسن سلوک، دشمنوں، غار و مشرکین اور یہود و نصاریٰ کے ساتھ  
 برتاؤ، عبادت و تعزیت، مہمان نوازی، سادگی و بے تکلفی، مسکینوں اور محتاجوں کی دلجوئی،  
 صبر و شکر، شرم و حیا، عزم و استقلال، شجاعت و شہامت، گداگری اور سوال سے نفرت،  
 صدقہ سے پرہیز، بدیہ دینا اور قبول کر لینا، لعظیم و بے جا بداحی کی ناپسندیدگی، دوسروں  
 کی حاجت روائی وغیرہ۔ غرض ذات گرامی شرافت انسانی کے جملہ اوصاف و کمالات  
 کی جامع تھی، ان کے واقعات سے حدیث کی کتابیں معمور ہیں۔

اسلامی تعلیمات کا اثر اسلام کی اصولی تعلیمات جتنے جتنے اسلام کی  
 تائیس و تکمیل اور حجتہ الوداع میں گزر چکی ہیں۔ ان کی تفصیلات ہمارے موضوع سے  
 خارج ہیں۔ ان تعلیمات اور رسول اللہ ﷺ کے عملی نمونہ نے چوتھائی صدی کے اندر  
 اندر وحشی عربوں کی کایا پلٹ دی، جس کا ثبوت آئندہ صفحات میں ملے گا۔ ظہور اسلام  
 سے پہلے عرب کی خصوصاً اور سارے عالم کی عموماً جو اخلاقی اور مذہبی حالت تھی اس کی  
 ناقص تصویر اوپر دکھائی جا چکی ہے، لیکن تھوڑی ہی مدت میں وہی عرب دنیا کے معلم  
 اخلاق بن گئے اور پھر ان کے اثر سے یہ روشنی سارے عالم میں پھیلی، آج دنیا میں  
 جہاں کہیں بھی تو حید کی کرن نظر آتی ہے، وہ اسلام ہی کے آفتاب عالم تاب کا پرتو  
 ہے۔

## خلافت راشدہ

حضرت ابو بکر صدیق رضی اللہ عنہ

(۱۱ھ تا ۱۳ھ مطابق ۶۳۲ء تا ۶۳۴ء)

مختصر حالات: آنحضرت ﷺ کی وفات کے بعد آپ ﷺ کے قدیم رفیق، اسلام کے سب سے پرانے جان نثار، محرم اسرار نبوت، ثانی اشہین فی الغار، حضرت ابو بکر صدیق رضی اللہ عنہ آپ ﷺ کے جانشین منتخب ہوئے۔ آپ کا نام عبداللہ، کنیت ابو بکر اور صدیق عتیق لقب ہے۔ والد کا نام قحافہ تھا۔ آپ قریش کی شاخ بنی تمیم سے تعلق رکھتے تھے۔ چھٹی پشت پر آپ کا نسب آنحضرت ﷺ سے مل جاتا ہے۔ آپ کا گھرانہ زمانہ جاہلیت سے نہایت معزز چلا آتا تھا۔ قریش کے نظام سیاسی میں خون بہا کے مال کی امانتداری کا عہدہ آپ ہی کے گھر میں تھا۔ (کنز العمال ج ۶، ص ۳۱۲) اسلام سے پہلے حضرت ابو بکر رضی اللہ عنہ کا شغل تجارت تھا۔ آپ ابتداء ہی سے سلیم الفطرت تھے، چنانچہ زمانہ جاہلیت میں بھی آپ کا دامن اخلاق عرب کے عام مفاسد سے بالکل پاک رہا اور اسی زمانہ کے لوگوں پر آپ کے حسن اخلاق، راست بازی اور متانت و سنجیدگی کا سکہ بیٹھا ہوا تھا اور شرفائے مکہ میں آپ بڑی عزت کی نگاہ سے دیکھے جاتے تھے۔

آپ رضی اللہ عنہ تقریباً آنحضرت ﷺ کے ہم عمر تھے۔ طبیعت کی یکسانیت کی وجہ سے بچپن ہی سے دونوں میں گہرے تعلقات و روابط پیدا ہو گئے تھے۔ ان روابط کی وجہ سے دونوں ایک دوسرے کے اخلاق و سیرت سے اچھی طرح واقفیت رکھتے تھے۔ چنانچہ آنحضرت ﷺ نے جس وقت سب سے پہلی مرتبہ اسلام کی دعوت دی تو حضرت ابو بکر رضی اللہ عنہ نے بغیر کسی شک و شبہ کے اس کی تصدیق کی۔ قبول اسلام کے بعد وہ اسلام کی تبلیغ میں آنحضرت ﷺ کے دست راست بن گئے اور راہ اللہ میں جان و مال اور عزت و آبرو سب نثار کر دی اور میدان جان نثاری میں کوئی دوسرا صحابی آپ سے

بازی نہ لے جاسکا۔ بعض مواقع پر گھر کا سارا اثاثہ اللہ کی راہ میں دے دیا۔ جب آنحضرت ﷺ نے ان سے پوچھا کہ کچھ اہل و عیال کے لیے بھی چھوڑا ہے تو عرض کیا ان کے لیے اللہ اور اس کا رسول کافی ہے۔ (ترمذی مناقب ابی بکر ﷺ) کسی صحابی کی اسلامی خدمات آپ کے برابر نہیں ہیں۔ ان کی مختصر فہرست یہ ہے، قریش کے سن رسیدہ لوگوں میں سب سے اول اسلام قبول کیا اور مکہ کی پرخطر اور مظلومیت کی زندگی کے ہر مرحلہ میں آنحضرت ﷺ کے پشت پناہ رہے۔ تبلیغ اسلام میں آپ ﷺ کی رفاقت کرتے، جہاں حضور تشریف لے جاتے ساتھ جاتے اور اپنے جاننے والوں سے آپ ﷺ کا تعارف کراتے۔ (کنز العمال ج ۶، ص ۳۱۹)

حضرت عثمان، حضرت زبیر بن عوام، حضرت عبدالرحمن بن عوف، حضرت سعد بن ابی وقاص، حضرت ابو عبیدہ بن جراح، حضرت عثمان بن مظعون ﷺ جیسے اکابر اور اساطین اسلام آپ ہی کی کوششوں سے مشرف باسلام ہوئے۔ کفار کے ظلم و جور کے مقابلہ میں سینہ سپر رہے۔ (بخاری باب ما فی النبی واصحابہ من المشرکین مکتہ) حضرت بلال، عامر بن فہیرہ ﷺ اور متعدد غلاموں کو جو اسلام کے جرم میں اپنے مشرک آقاؤں کے ظلم و جور کا نشانہ تھے، اپنے مال سے آزاد کرایا۔ ہجرت نبوی میں رفاقت کی تفصیل اوپر گزر چکی ہے۔ ہجرت کے بعد جب آنحضرت ﷺ نے مسجد کی تعمیر کا ارادہ فرمایا تو اس کی زمین کی قیمت جو دو یتیموں کی ملکیت تھی، حضرت ابو بکر ﷺ نے ادا کی۔ اس طرح مدینہ میں سب سے پہلا اللہ تعالیٰ کا گھر حضرت ابو بکر ﷺ کی مدد سے تعمیر ہوا۔ (فتح الباری جلد ۷، ص ۱۹۲)

غزوات بدر، احد، بنی مصلح، حدیبیہ، خیبر، فتح مکہ، حنین و طائف وغیرہ تمام معرکوں میں مجاہدانہ شریک ہوئے اور سب میں نمایاں اور ممتاز خدمات انجام دیں۔ حدیث، سیرت اور طبقات کی کتابوں میں اس کی تفصیل ہے۔

۹ھ میں امارت حج کا منصب تفویض ہوا۔ غرض آغاز اسلام سے لے کر وفات

نبوی ﷺ تک ہر مرحلہ میں حضرت ابو بکر صدیق ؓ نے آنحضرت ﷺ کی جان نثارانہ رفاقت کی۔ آپ ﷺ پر ان کی ان قربانیوں کا اتنا اثر تھا کہ فرماتے تھے کہ جان و مال کے لحاظ سے مجھ پر ابو بکر ؓ سے زیادہ کسی کا احسان نہیں ہے۔ (بخاری باب فضائل ابی بکر ؓ) اس رفاقت اور خدمات کی بنا پر صحابہ ؓ کی جماعت میں حضرت ابو بکر ؓ اسلام کے سب سے بڑے محسن اور امیر نبوی کے محرم تھے۔ اس لیے وہ قدرتنا نیابت نبوی ﷺ کے سب سے زیادہ اہل و مستحق تھے اور آنحضرت ﷺ کی حیات ہی میں خاص خاص مواقع پر اس کا شرف حاصل ہوتا تھا، چنانچہ آپ ﷺ کے مرض الموت میں جب نقل و حرکت کی طاقت آپ ﷺ میں نہ رہی اس وقت آپ ﷺ نے نبوت کا سب سے بڑا منصب یعنی مسجد نبوی کی امامت کا شرف حضرت ابو بکر ؓ ہی کو عطا فرمایا۔ (بخاری باب اہل العلم و الفضل الحق بالامامت) جو درحقیقت آپ ﷺ کی جانشینی کی طرف اشارہ تھا۔ لیکن اسلام کا نظام شوری پر ہے اس لیے آپ ﷺ اپنی جانب سے کسی کو اپنا جانشین نامزد کر کے اس کو توڑنا نہ چاہتے تھے۔ اس لیے صراحتاً کسی کو جانشین نامزد نہیں فرمایا۔ اس سے بڑھ کر یہ کہ آپ ﷺ کی صحبت اور آپ ﷺ کی تعلیم نے آپ ﷺ کے حاشیہ نشینوں میں ایسی صحیح بصیرت اور قوت فیصلہ پیدا کر دی تھی کہ آپ ﷺ کے بعد اسلامی نظام کے قیام میں کسی غلطی کا امکان باقی نہ رہ گیا تھا اس لیے آپ ﷺ نے آئندہ کے بارے میں تصریح سے سکوت فرمایا۔

سقیفہ بنی ساعدہ اور بیعت خلافت : مدینہ میں منافقوں کی جماعت جن کا شعار دوستی کے پردہ میں اسلام کا شیرازہ بکھیرنا تھا۔ ہمیشہ سے موجود تھی اور ہر موقع پر اپنی اسلام دشمنی کا ثبوت دیتی تھی۔ چونکہ رسول اللہ ﷺ نے کسی کو اپنا جانشین نامزد نہیں فرمایا تھا اس لیے آنحضرت ﷺ کی وفات کے بعد اس جماعت کو فتنہ انگیزی کا موقع مل گیا، چنانچہ آپ ﷺ کی وفات کے بعد ہی تجہیز و تکفین سے پہلے ہی منافقین کی سازش سے آپ کی جانشینی کا مسئلہ چھڑ گیا اور انصار نے سقیفہ بنی ساعدہ

میں جمع ہو کر جانشینی کا دعویٰ کیا۔ یہ مسئلہ ایسے نازک وقت چھڑا تھا کہ اگر فوراً اس کا مدارک نہ کیا جاتا تو بڑی نازک صورت حال پیدا ہو جاتی اور عجب نہیں کہ آنحضرت ﷺ کے وصال کے ساتھ ہی اسلام کا شیرازہ درہم برہم ہو جاتا، لیکن حضرت ابو بکر ﷺ کو بروقت اس کی اطلاع ہو گئی۔ آپ فوراً حضرت عمر ﷺ اور امین الامت حضرت ابو عبیدہ بن الجراح ﷺ کو لے کر متیفہ بنی ساعدہ پہنچے یہاں دیکھا تو دوسرا ہی گل کھلا ہوا تھا۔ انصار مدعی تھے کہ آنحضرت ﷺ کی جانشینی میں انہیں بھی حصہ ملنا چاہیے اور قریش کے ساتھ ان کی جماعت کا بھی ایک امیر یا نائب الرسول ہونا چاہیے، لیکن ایک شخص کے دو جانشین ہونے کے نتائج بالکل ظاہر ہیں۔ اس لیے اس صورت کے قبول کرنے کے معنی خود اپنے ہاتھوں اسلامی نظام کا درہم برہم کرنا تھا۔ یہ ہو سکتا تھا کہ تنہا انصار یوں کو ہی یہ منصب مل جاتا، لیکن اس میں یہ مشکل تھی کہ اولاً خود قریش، پھر دوسرے عرب قبائل قریش کے علاوہ اور کسی خاندان کے سامنے سر نہیں جھکا سکتے تھے۔ پھر انصار یوں میں اوس و خزرج دو مقابل جماعتیں تھیں۔ ان میں سے جسے بھی یہ منصب دیا جاتا، دوسرا اسے تسلیم نہ کرتا۔

اس نازک موقع پر حضرت ابو بکر ﷺ نے نہایت نرمی اور آشتی سے انصار کو سمجھایا اور یہ بر محل تقریر کی..... ”کہ مجھے تم لوگوں کے فضائل و مناقب اور تمہاری خدمات اسلامی سے انکار نہیں، لیکن عرب قریش کے علاوہ اور کسی خاندان کی سیادت تسلیم نہیں کر سکتے۔ پھر مہاجرین اپنے تقدم فی الاسلام اور آنحضرت ﷺ کے ساتھ خاندانی تعلق کی بنا پر آپ کی جانشینی کے زیادہ مستحق ہیں۔ یہ ابو عبیدہ اور عمر بن الخطاب موجود ہیں۔ ان میں سے جس کے ہاتھ پر چاہو بیعت کر لو“..... یہ سنتے ہی حضرت عمر ﷺ نے حضرت ابو بکر ﷺ کے ہاتھوں میں ہاتھ دے کر فرمایا کہ آپ ہم سب میں بزرگ ہیں، ہم سب میں بہتر اور رسول اللہ ﷺ کے سب سے مقرب ہیں اس لیے ہم آپ کے ہاتھوں پر بیعت کرتے ہیں۔ (بخاری جلد ۱، ص ۵۱۸)



حضرت ابو بکر ؓ کی شخصیت ہر جماعت میں ایسی محترم تھی کہ اس انتخاب پر کسی کو کوئی اعتراض نہیں ہو سکتا تھا۔ چنانچہ حضرت عمر ؓ کی بیعت کے ساتھ مسلمان بیعت کے لیے ٹوٹ پڑے اور حضرت ابو بکر ؓ کی بر محل تقریر اور بیعت میں حضرت عمر ؓ کی پشتقدمی سے ایک زبردست انقلاب ہوتے ہوتے بچ گیا۔ اس کے دوسرے دن مسجد نبوی میں عام بیعت ہوئی اور بیعت الاول اھ میں حضرت ابو بکر ؓ مسند خلافت پر متمکن ہوئے۔ بیعت عام کے بعد آپ نے حسب ذیل تقریر فرمائی۔

”لوگو! میں تم پر حاکم بنایا گیا ہوں حالانکہ میں تمہاری جماعت میں سب سے بہتر نہیں ہوں۔ اگر میں اچھا کام کروں تو میری اطاعت کرو اور اگر کجروی اختیار کروں تو مجھے سیدھا کر دو۔ سچائی امانت ہے اور جھوٹ خیانت۔ تمہارا ضعیف فرد بھی میرے نزدیک قوی ہے۔ یہاں تک کہ میں دوسروں سے اس کا حق اس کو نہ دلا دوں اور تمہارا قوی شخص بھی میرے نزدیک ضعیف ہے یہاں تک کہ میں اس سے دوسروں کا حق نہ حاصل کر لوں یا در کھو جو قوم جہاد فی سبیل اللہ چھوڑ دیتی ہے اللہ اس کو ذلیل و خوار کر دیتا ہے اور جس قوم میں بدکاری پھیل جاتی ہے اللہ تعالیٰ اس کو مصیبت میں مبتلا کر دیتا ہے، اگر میں اللہ اور رسول ﷺ کی اطاعت کروں تو میری اطاعت کرو اور اگر اس کی نافرمانی کروں تو تم پر میری اطاعت لازم نہیں۔“ (طبقات ابن سعد ج-۳، ق-اول، ص-۱۲۹)

حضرت علیؑ کی بیعت میں تاخیر کا سبب: بیعت عام کے بعد کچھ دنوں تک حضرت علیؑ اور آپ کے ساتھ بعض اور صحابہ ؓ نے حضرت ابو بکر ؓ کی بیعت میں توقف کیا۔ اس توقف نے مسلمانوں میں عجیب بحشیں پیدا کر دی ہیں۔ یہ صحیح ہے کہ حضرت علیؑ آنحضرت ﷺ کے ساتھ اپنے گونا گوں تعلقات کی وجہ سے خلافت کے متوقع تھے، لیکن یہ نہ صرف غلط بلکہ آپ کی ذات پر اتہام ہے

کہ خلافت نہ ملنے کے ملاں میں آپ چھ مہینہ تک جمہور مسلمانوں سے الگ رہے۔  
 حضرت ابو بکر ؓ کے استفسار پر آپ نے خود اس توقف کا جو سبب بیان فرمایا وہ یہ  
 ہے: میں آپ کی امارت ناپسند نہیں کرتا لیکن میں نے قسم کھائی ہے کہ جب تک قرآن  
 نہ جمع کر لوں گا اس وقت تک نماز کے سوا اپنی چادر تک نہ اوڑھوں گا۔ (طبقات ابن  
 سعد ج ۳- ق ۲- ص ۱۰۱)

حضرت فاطمہ رضی اللہ عنہا کی وفات کے بعد آپ نے بھی بیعت کر لی اور  
 حضرت ابو بکر ؓ کے فضائل کا اعتراف فرمایا کہ..... ”آپ کو اللہ نے جو رتبہ دیا ہے  
 اس پر ہم کو حسد نہیں، لیکن اتنا ضرور ہے کہ ہم اس کو اپنی حق تلفی سمجھتے ہیں، کیونکہ رسول  
 اللہ ؐ کے ساتھ قرابت کی وجہ سے ہم اسے اپنا حق سمجھتے تھے۔ یہ سن کر حضرت ابو بکر  
 ؓ کی آنکھوں سے آنسو جاری ہو گئے، آپ نے فرمایا اس ذات کی قسم جس کے  
 ہاتھ میں میری جان ہے کہ میں رسول اللہ ؐ کے رشتہ داروں کو اپنے رشتہ داروں سے  
 زیادہ عزیز رکھتا ہوں۔ رسول اللہ ؐ کی متروکہ جائداد میں میں نے آپ ؐ کے طرز  
 عمل سے سرمو انحراف نہیں کیا ہے“..... اس صاف دلی کی گفتگو کے بعد دونوں کے دل  
 ایک دوسرے سے بالکل صاف ہو گئے۔ حضرت ابو بکر ؓ نے مجمع عام میں حضرت  
 علی ؓ کے توقف بیعت پر آپ کی جانب سے عذر خواہی کی اور حضرت علی ؓ نے  
 سب کے سامنے آپ کے فضائل کا اعتراف فرمایا۔ (بخاری کتاب المغازی باب  
 غزوہ خیبر)

قبائل میں شورش و انقلاب کا آغاز: حضرت ابو بکر ؓ کی خلافت کا  
 آغاز بڑی مشکلات اور بڑے اہم حوادث کے ساتھ ہوا، لیکن آپ نے اپنے مدبر  
 حاقبت اندیشی اور مدہی بصیرت سے ان سب پر قابو حاصل کر لیا۔ سب سے اہم  
 انقلاب عرب کا ارتداد تھا۔ بہت سے قبائل نے آنحضرت ؐ کی زندگی میں اسلام تو  
 قبول کر لیا تھا، لیکن ان کے دلوں میں وہ راسخ نہ ہوا تھا، اس لیے آپ کی وفات کے

بعد وہ مرتد ہو گئے۔ دوسری جانب متعدد جھوٹے مدعیان نبوت اٹھ کھڑے ہوئے۔ بعض قبائل نے زکوٰۃ دینے سے انکار کر دیا۔ غرض حضرت ابو بکرؓ کے مسند خلافت پر قدم رکھتے ہی ہر طرف انقلاب کے آثار نمودار ہو گئے۔ ان مشکلات کے ساتھ ساتھ موت کی مہم علیحدہ درپیش تھی؛ جس کو آنحضرتؐ نے اپنے مرض الموت میں رو میوں سے حضرت زید بن حارثہؓ کے خون کا انتقام لینے کے لیے ان کے لڑکے اسامہ بن زیدؓ کی ماتحتی میں شام بھیجنے کے لیے حکم دیا تھا۔ ابھی یہ مہم روانہ نہ ہوئی تھی (بعض روایتوں کے مطابق روانہ ہو چکی تھی؛ لیکن تھوڑی دور جا کر آنحضرتؐ کی وفات کی خبر سن کر رک گئی تھی) کہ آپؐ کا انتقال ہو گیا۔ اس حادثہ کے بعد جب عرب میں انقلاب کے آثار نمایاں ہوئے تو صحابہؓ نے مخالفت کی کہ ایسی حالت میں فوج کو مرکز خلافت سے دور بھیجنا مناسب نہیں ہے اس مہم سے پہلے ان انقلابات کا مدار ضروری ہے؛ مگر حضرت ابو بکرؓ نے نہایت سختی کے ساتھ انکار کیا اور فرمایا قسم ہے اس ذات کی جس کے ہاتھ میں میری جان ہے اگر مدینہ میں اتنا سناٹا ہو جائے کہ درندے آ کر میری ٹانگیں نوچیں تب بھی میں اس مہم کو جس کی روانگی کا رسول اللہؐ نے حکم دیا، نہیں روک سکتا۔ (تاریخ المخلفا سیوطی ص ۷۱)

اسامہ بن زیدؓ کی مہم: اور انہی انقلاب انگیز حالات میں فوج روانہ کی اور خود پایادہ مدینہ سے باہر تک اسے رخصت کرنے کے لیے گئے۔ رخصت کرتے وقت ہدایت کی کہ خیانت نہ کرنا، مال نہ چھپانا، بے وفائی سے بچنا، مثلہ نہ کرنا، بوڑھوں، بچوں اور عورتوں کو قتل نہ کرنا، ہرے بھرے اور پھل دار درختوں کو نہ کاٹنا، کھانے کے علاوہ جانوروں کو بے کار ذبح نہ کرنا۔ (طبری ص ۱۸۵۰) چالیس دن کے بعد یہ مہم اپنا کام پورا کر کے فاتحانہ مدینہ واپس آئی۔ حضرت ابو بکرؓ نے شہر سے نکل کر اس کا استقبال کیا۔ بظاہر ایسے نازک وقت میں حضرت ابو بکرؓ کا فوج روانہ کرنا مصلحت اور تدبیر کے خلاف معلوم ہوتا تھا لیکن اس کا اثر نہایت اچھا پڑا۔ اس سے ایک طرف

تلوار اٹھائی جاسکتی ہے۔“ اس موقع پر بھی حضرت ابو بکر ؓ نے اپنی دینی بصیرت اور عرفان شریعت سے فرمایا۔

”اللہ کی قسم جو شخص رسول اللہ ؐ کی زندگی میں بکری کا ایک بچہ زکوٰۃ میں دیتا تھا، اگر وہ اس کے دینے سے انکار کرے گا تو میں اس کے مقابلہ میں جہاد کروں گا۔“

آپ کے اصرار پر حضرت عمر ؓ کو بھی آپ کی اصابت رائے کا اعتراف کرنا پڑا کہ اگر آج انہیں زکوٰۃ نہ دینے پر چھوڑ دیا جائے گا، تو کل صوم و صلوة کے منکر ہو جائیں گے اور اسلام ایک تماشا بن جائے گا۔ غرض حضرت ابو بکر ؓ نے نہایت مستعدی کے ساتھ تمام منکرین زکوٰۃ قبائل کے مقابلہ میں فوجیں بھیجیں۔ آپ کو اس معاملہ میں اتنا غلو تھا کہ بنی عس اور بنی ذبیان کے مقابلہ میں خود گئے اور انہیں زیر کیا۔ آپ کی مستعدی اور استقامت سے چند دنوں میں تمام منکرین زکوٰۃ نے زکوٰۃ ادا کر دی۔ بعضوں نے خود مدینہ حاضر ہو کر بیت المال میں داخل کی۔ اس طرح صدیق اکبر ؓ کی مذہبی بصیرت، اصابت رائے اور استقلال و استقامت سے وہ تمام فتنے جو آنحضرت ؐ کے بعد دفعۃً پیا ہو گئے تھے، دب گئے اور اسلام نے گویا دوبارہ زندگی پائی۔ (تفصیل کے لیے دیکھو طبری، حالات منکرین زکوٰۃ)

## فتوحات

ایران و روم کسی مخالف حکومتیں: اندرونی انقلاب فرو کرنے کے بعد عرب کے ناگزیر سیاسی حالات کی بنا پر بیرونی دشمنوں کی طرف توجہ کرنی پڑی۔ اس زمانہ میں جزیرۃ العرب دو عظیم الشان مخالف سلطنتوں کے درمیان میں گھرا ہوا تھا۔ ایران میں ساسانی اور شام میں رومی دونوں حکومتیں عربوں کی پرانی دشمن تھیں اور ہمیشہ سے ان کی آزادی چھیننے کے درپے رہتی تھیں۔ خصوصاً ایرانیوں نے کئی مرتبہ عرب کو زیر فرمان کرنے کی کوشش کی تھی اور ساسانی سلسلہ کے دوسرے فرمانروا سابور بن ارد شیر نے حجاز اور یمن دونوں کو باج گزار بنالیا تھا اور سابور ذی الاکتاف ایک مرتبہ یمن و حجاز فتح کر کے مدینہ تک پہنچ گیا تھا۔ یہ عربوں کا اتنا شدید دشمن تھا کہ جو عرب گرفتار ہو کر اس کے قبضہ میں جاتے تھے ان کے شانے اکھڑا دیا کرتا تھا۔ اس لیے عربوں میں وہ ذوالاکتاف یعنی شانے والے کے لقب سے یاد کیا جاتا ہے۔ (اخبار الطوال ص ۴۹) لیکن عرب کسی بیرونی طاقت سے دبے والے نہ تھے اور جب انہیں موقع ملتا تھا ان سے گلو خلاصی حاصل کر لیتے تھے اور ان کا ملک دبا بیٹھتے تھے چنانچہ قبیلہ معد بن عدنان نے عراق میں چھوٹی چھوٹی ریاستیں قائم کر لی تھیں۔ اسی سلسلہ کے ایک فرمانروا نے خیرہ کو دارالسلطنت بنالیا تھا۔ غرض عربوں اور ایرانیوں میں نہایت قدیم رقابت چلی آرہی تھی۔ ایرانی عربوں کو نہایت تحقیر کی نگاہ سے دیکھتے تھے۔ اس کا اندازہ اس سے ہو سکتا ہے کہ ۶ھ میں جب آنحضرت ﷺ نے دعوت اسلام کے سلسلہ میں خسرو پرویز شہنشاہ ایران کو خط لکھا تو وہ سخت غضبناک ہوا اور نامہ مبارک چاک کر کے پھینک دیا اور کہا۔ ”میرا غلام ہو کر مجھے یوں لکھتا ہے“۔ اور فوراً یمن کے حامل کے نام آنحضرت ﷺ کی گرفتاری کا فرمان لکھا۔ (ابن سعد ج ۱، ق ۱، ص ۱۱۶) پہلے یہ تحقیر کا جذبہ تھا اس کے بعد اسلام نے سارے عرب کو متحدہ طاقت بنا دیا۔ اس وقت ساسانی حکومت اسے خوف و خطر کی نگاہ سے دیکھنے لگی تھی۔

ایران کسی سیاسی حالت: اس زمانہ میں ایران کی حکومت روز بروز کمزور ہوتی جا رہی تھی۔ خسرو پرویز تک نہایت قوی تھی۔ اس کے مرنے کے بعد اس کا لڑکا شیر و یہ تخت نشین ہوا۔ اس نے اپنے سب بھائیوں کو قتل کر دیا۔ یہ کل آٹھ مہینہ تخت پر رہا۔ اس کے بعد اس کا صغیر اسن لڑکا تخت پر بیٹھا۔ اسے ایک درباری افسر قتل کر کے خود بادشاہ بن گیا۔ چند دنوں کے بعد دوسرے درباریوں نے اسے قتل کر کے جوآن شیر کو تخت نشین کیا۔ ایک سال کے بعد یہ بھی مر گیا۔ اس وقت شاہی خاندان میں ایک صغیر اسن بچہ یزدگرد کے علاوہ اور کوئی نہ تھا۔ اس لیے شاہی خاندان کی ایک عورت یوران دخت کو اس شرط کے ساتھ تخت پر بٹھا دیا گیا کہ یزدگرد کے سن شعور کو پہنچنے کے بعد وہ بادشاہ بنایا جائے گا۔ (اخبار الطوال ابو حنیفہ دینوری ص ۱۱۶)

عراق پر عرب قبائل کا حملہ: ان پیام انقلابات و حوادث نے ایران کی گزشتہ عظمت و شان برباد کر دی تھی اور ایرانی سلطنت بہت کمزور ہو گئی تھی۔ اس وقت ایران کے ہم جواران عرب قبائل کو جو ہمیشہ سے ایرانیوں کے تختہ مشق بنتے چلے آ رہے تھے بدلہ لینے کا موقع مل گیا۔ چنانچہ عراق کے عرب قبیلہ وائل کے دوسر داروں شنی بن حارث شیبانی اور سوید عجمی نے تھوڑی سی جمعیت فراہم کر کے حرہ اور ابلہ پر تاخت شروع کر دی۔ گو ایران کی حکومت پر زوال طاری ہو چکا تھا۔ تاہم اس گئی گزری ہوئی حالت میں بھی اس کو زیر کرنا عرب سرداروں کے بس کی بات نہ تھی۔ اس لیے شنی نے مدینہ جا کر حضرت ابو بکر ؓ سے باقاعدہ عراق پر حملہ کی اجازت حاصل کی۔ شنی خود مسلمان تھے، لیکن ان کا قبیلہ عیسائی تھا۔ مدینہ سے واپس ہو کر انہوں نے سب سے پہلے اپنے قبیلہ کو مسلمان بنایا۔ (فتوح البلدان ص ۲۵۰) اس کے بعد اسے لے کر عراق روانہ ہو گئے۔

عراق پر فوج کشی اور فتوحات: اس وقت حضرت خالد بن ولید ؓ مدعیان نبوت اور مردین کی مہم سے فراغت پا چکے تھے، لیکن ابھی واپس نہ ہوئے تھے،

شئی کی درخواست پر حضرت ابو بکر ؓ نے انہیں راستہ ہی سے ان کی مدد کے لیے عراق جانے کا حکم دیا۔ چنانچہ وہ فوجیں لیے ہوئے سیدھے عراق روانہ ہو گئے اور شئی کو ساتھ لے کر بانقیا اور بارسا کے حاکموں کو مطیع کرتے ہوئے ابلہ پنچے اور عراق کے ایرانی حاکم ہرمز کو لکھا..... ”یا اسلام قبول کرو یا جزیہ ادا کرو ورنہ تم کو ایک ایسی قوم سے لڑنا پڑے گا جو موت کی اتنی ہی آرزو مند ہے جتنی تم زندگی کی تمنا رکھتے ہو“۔ ہرمز نے یہ خط اردشیر کے پاس ایران بھجوا دیا اور خود خالد بن ولید ؓ کے مقابلہ کے لیے نکلا۔ مقام کاظمیہ میں دونوں کا مقابلہ ہوا۔ ایرانیوں نے اپنے پیروں کو زنجیروں سے جکڑ لیا تھا تاکہ میدان سے منہ نہ مڑانے پائے، لیکن مسلمانوں نے اس زنجیر آہن کے بھی ٹکڑے کر دیے اور ایرانیوں نے نہایت فاش شکست کھائی اور ہرمز مارا گیا۔

دوسری طرف اردشیر نے ہرمز کا خط پاتے ہی قارن کی ماتحتی میں ایک فوج گراں اس کی مدد کے لیے روانہ کر دی تھی۔ اس کو مقام ندر میں ہرمز کی شکست کی خبر ملی، اس لیے قارن یہیں ٹھہر گیا۔ ہرمز کی شکست خوردہ فوج بھی ندر پہنچ گئی۔ خالد ؓ کو خبر پہنچی تو وہ ندر پہنچے، دونوں میں مقابلہ ہوا، ایک خونریز جنگ کے بعد ایرانیوں نے نہایت فاش شکست کھائی۔ ان کی تیس ہزار سپاہ کام آئی اور قارن، انوشجان اور قباد تمام بڑے بڑے افسر مارے گئے۔ (طبری ج ۲، ص ۲۰۲۷-۲۰۲۸)

اس شکست اور فوج کی بربادی کی خبر پایہ تخت پہنچی تو اردشیر کو نہایت سخت رنج ہوا۔ اس نے ایران کے ممتاز بہادراندر زرغر اور بہمن جاؤیہ کو ایک عظیم الشان لشکر کے ساتھ روانہ کیا۔ یہ دونوں سپہ سالار ایرانی سپاہ کے علاوہ حیرہ اور کسکر کے تمام باشندوں اور عیسائی عربوں کو ساتھ لیتے ہوئے دلجہ میں آ کر خیمہ زن ہوئے۔ خالد بن ولید ؓ کو اس اجتماع کی خبر ہوئی تو وہ مقابلہ کے لیے بڑھے، ایرانیوں کے لشکر گاہ کے قریب پہنچ کر تھوڑی سی فوج ساحل کے نشیب میں چھپا دی اور خود آگے بڑھ کر صف آراء ہوئے۔ ایرانی پہلے سے تیار تھے۔ دونوں میں نہایت خونریز جنگ ہوئی، جب ایرانی

تھک گئے تو تازہ دم مسلمانوں نے کمین گاہوں سے نکل کر حملہ کر دیا۔ ایرانی اس حملہ کی تاب نہ لاسکے اور بدحواس ہو کر بھاگ نکلے۔ مسلمانوں نے ہر طرف سے گھیر کر قتل کرنا شروع کر دیا اور بے شمار ایرانی مارے گئے اندر زغر جان بچا کر بھاگ نکلا لیکن کچھ دور آگے جا کر پیاس کی شدت سے مر گیا۔ (طبری ج ۲، ص ۲۰۳۱)

اس جنگ میں بہت سے عیسائی عرب بھی جنہوں نے ایرانیوں کا ساتھ دیا تھا، مارے گئے تھے۔ اس لیے اس کے انتقام میں تمام عیسائی قبائل بہمن جاڈویہ سے جو اولیس میں پڑا ہوا تھا جا کر مل گئے۔ کسکر کی فتح کے بعد خالد بن ولیدؓ الیس پہنچے اور ایرانیوں اور عربوں دونوں کو شکست دے کر ان کی بہت بڑی تعداد زندہ گرفتار کر کے قتل کرادی۔ (طبری جلد ۲، ص ۲۰۳۱ تا ۲۰۳۲) الیس سے فراغت کے بعد امغیشیا پہنچے لیکن یہاں کے باشندے ان کا رخ دیکھ کر پہلے شہر خالی کر چکے تھے۔ امغیشیا کے بعد خالدؓ فرات کے راستے سے حیرہ کی طرف بڑھے۔ حاکم حیرہ نے پیش قدمی کے طور پر پہلے ہی اپنے لڑکے آزادیہ کو مسلمانوں کو روکنے کے لیے آگے بھیج دیا تھا۔ اس نے فرات کا بند باندھ دیا تھا۔ اس لیے کچھ دور چل کر کشتیاں رک گئیں۔ یہ صورت دیکھ کر مسلمان کشتیوں سے اتر پڑے۔ فرات کے دھانہ پر آزادیہ کا مقابلہ ہوا، آزادیہ شکست کھا کر مارا گیا۔ (ابن اثیر ج ۲، ص ۲۹۸)

آزادیہ کو ختم کرنے کے بعد مسلمانوں نے فرات کا بند کھول کر حیرہ کا راستہ لیا۔ آزادیہ حیرہ چھوڑ کر آگے جا چکا تھا۔ اہل شہر نے دروازے بند کر لیے۔ خالدؓ نے ان کا محاصرہ کر لیا۔ عرصہ تک محاصرہ جاری رہا۔ آخر میں ایرانیوں نے محاصرہ سے گھبرا کر ایک لاکھ نوے ہزار درہم سالانہ صلح کر لی۔ خالدؓ نے یہ عہد نامہ لکھ کر ان کے حوالہ کیا کہ ”اہل حیرہ ایک لاکھ نوے ہزار درہم سالانہ ادا کریں گے“۔ ہم اس کے معاوضہ میں ان کی حفاظت کریں گے اور اگر حفاظت نہ کر سکیں تو یہ رقم ان پر واجب نہ رہے گی۔ اگر وہ بدعہدی کریں تو ہم بری الذمہ ہیں۔ (طبری ج ۲، ص ۲۰۳۲ تا ۲۰۳۳)



(۲۰۴۱) مسلمانوں کی ان فتوحات اور خالد کے حسن سلوک سے حیرہ کے قرب و جوار کے باشندوں نے بھی بیس ہزار درہم پر صلح کر لی اور جنوبی عراق پر مسلمانوں کا قبضہ ہو گیا۔ (ابن خلدون ج ۲ ص ۸۱)

اس دوران اردشیر مر گیا تھا اس کی موت سے ایران کے اندرونی اختلافات اور زیادہ بڑھ گئے تھے لیکن مسلمانوں کے مقابلہ کے لیے پوری قوم متحد تھی۔ چنانچہ انہوں نے اپنے اندرونی اختلافات کو مٹا کر فرخ زاد کو بادشاہ بنا دیا۔ ایرانی فوجیں اس وقت شمالی عراق میں عین التمر سے لے کر انبار اور فرانس تک پھیلی ہوئی تھیں۔ جنوبی عراق کی تسخیر کے بعد خالد بن ولید ؓ اس کی حفاظت کے لیے قعتناع بن عمرو کو چھوڑ کر انبار پہنچے ایرانی فوجیں قلعہ بند تھیں۔ خالد ؓ نے محاصرہ کر کے حملہ شروع کر دیا، لیکن ایرانی خندق کے اس پار سے تیر باری کر رہے تھے اس لیے مسلمانوں کا حملہ کامیاب نہ ہوتا تھا۔ یہ صورت دیکھ کر خالد ؓ نے بھی تیر باری کا حکم دے دیا اور مسلمانوں نے تیر برسوں آ نکھیں بیکار کر دیں۔ اس سے ایرانی گھبرا گئے اور خالد ؓ نے خندق ٹپوا کر فوجیں پارا تار دیں۔ ایرانی تیر باری سے پہلے ہی گھبرا چکے تھے۔ مسلمانوں کے خندق عبور کرنے کے بعد ان کے اوسان اور خطا ہو گئے اور انہوں نے سپر ڈال کر صلح کر لی۔ (طبری جلد ۲ ص ۲۰۵۹ تا ۲۰۶۱ و فتوح البلدان بلاذری ص ۲۵۵)

خالد ؓ نے انبار کا معرکہ سر کیا تھا کہ دوسری طرف بہرام چوہیں کا لڑکا تازہ دم فوجیں لے کر عین التمر پہنچ گیا۔ عربی قبائل میں تمر تغلب اور ایادو وغیرہ بھی اس کے ساتھ تھے۔ (ابن اثیر جلد ۲ ص ۲۹) اس لیے انبار کا معرکہ سر کرنے کے بعد خالد عین التمر پہنچے۔ بہرام چوہیں کا لڑکا بڑا متعصب تھا، اگرچہ عرب قبائل نے اس کا ساتھ دیا تھا، لیکن اس نے قومی عصبیت میں انہیں آگے کر دیا۔ بعض ایرانی اس پر معترض ہوئے تو جواب دیا کہ ان کی قوم نے ہمارا ملک تباہ کیا ہے اس لیے انہی کو ایک

دوسرے کے ہاتھ سے کٹانا چاہیے۔ مقام کرخ میں دونوں کا مقابلہ ہوا۔ خالد نے عربوں کے سردار عتقہ بن عتقہ کو گرفتار کر لیا۔ اس کی گرفتاری کے بعد عربوں نے سپر ڈال دی۔ خالد ؓ نے ان کی بہت بڑی تعداد گرفتار کر لی اور ان کی قوم فروشی کی سزا میں انہیں قتل کر دیا۔ اس کے بعد ایرانیوں کے مقابلہ کے لیے جو قلعہ میں محفوظ تھے، پہنچے۔ انہوں نے نکل کر مدافعت کی، لیکن ناکام ہو کر پھر قلعہ میں گھس گئے۔ خالد ؓ نے یزور شمشیر قلعہ فتح کر لیا۔ (فتوح البلدان بلاذری ص ۲۵۵) اور معمولی خراج کے علاوہ اور مفتوحہ علاقہ پر کوئی ٹیکس نہیں لگایا۔ (طبری ص ۲۰۶۳)

عراق و شام کی سرحد دو ممتہ الجندل میں عبد نبوی ؓ سے عربی عیسائی قبائل مسلمانوں کے خلاف سازشیں کیا کرتے تھے۔ غزوہ تبوک اسی سلسلہ میں ہوا تھا اور خالد ؓ نے یہاں کے ایک فرمانروا اکیدر بن عبد الملک کو گرفتار کر کے مطیع بھی بنایا تھا۔ (ابن خلدون ج ۲ ص ۴۹) ان سازشوں کا سلسلہ اب تک قائم تھا۔ اس لیے حضرت ابو بکر ؓ نے اس کے مدارک کے لیے عیاض بن غنم ؓ کو مامور فرمایا۔ یہ مہم تنہا ان کے بس کی نہ تھی۔ اس لیے انہوں نے خالد بن ولید ؓ سے جو قریب ہی موجود تھے۔ مدد مانگی وہ فوراً پہنچے، اکیدر بن عبد الملک کو ایک مرتبہ خالد ؓ کا تجربہ ہو چکا تھا۔ اس لیے اس نے دوسرے فرمانروا جوادی وغیرہ کو جنگ سے روکا مگر جوادی نہ مانا۔ اکیدر نے اس کا ساتھ چھوڑ دیا اور عیاض اور خالد ؓ نے دو ممتہ الجندل کا محاصرہ کر لیا۔ جوادی نے مقابلہ کیا اور شکست کھا کر مارا گیا، خالد ؓ نے پھانک توڑ کر قلعہ پر قبضہ کر لیا۔ بنی کلب کو ایک مسلمان حاصم نے امان دے دی باقی قبائل قتل کر دیے گئے۔ (ابن اثیر ج ۲ ص ۲۰۳) ادھر خالد ؓ دو ممتہ الجندل کی مہم میں مشغول تھے۔ دوسری طرف عراق میں عرب قبائل نے ایرانیوں کو عراق واپس لینے کے لیے ابھارا اور زمرہ اور روزبہ عربوں کو ساتھ لے کر حصید اور خنافس کی طرف بڑھے۔ اس درمیان میں خالد بن ولید ؓ دو ممتہ الجندل کی مہم سے فراغت حاصل کر کے حیرہ پہنچ

گئے اور قفقاع اور ابولیلیٰ کی مدد کے لیے، جو ایرانیوں کے مقابلہ کے لیے خنافس جا رہے تھے، خنافس روانہ ہو گئے۔ عین التمر میں ان سے ملاقات ہوئی۔ یہاں سے خالدؓ نے قفقاع کو حصید اور ابولیلیٰ کو خنافس بھیجا۔ قفقاع نے حصید پہنچ کر زمرہ اور روز بہ کو شکست دے کر قتل کر دیا، باقی شکست خوردہ فوج خنافس چلی آئی، عین اس وقت جب ابولیلیٰ یہاں پہنچے تھے انہیں دیکھ کر ایرانی مسیح کی طرف ہٹ گئے، خالدؓ کو اس کی اطلاع ہوئی تو وہ قفقاع اور ابولیلیٰ وغیرہ کو لیتے ہوئے مسیح پہنچے اور شب خون مار کر ایرانیوں کو نہایت فاش شکست دی۔ دوسری طرف عرب سردار ربیعہ بن بکر اور ہذیل عرب قبائل کو لیے ہوئے ایرانیوں کی مدد کے لیے بشر میں جمع ہوئے، شنیٰ نے بشر میں عربوں پر شیخون مارا۔ ہذیل کے علاوہ باقی سب مقتول ہوئے۔ (طبری ج ۲ ص ۲۰۶۰ تا ۲۰۷۰) اس کے بعد وہ بشر کے عرب جتھوں کو صاف کرتے ہوئے فرائض کے ارادے سے رضاب آئے۔

فرائض نہایت اہم مقام تھا۔ یہاں شام، عراق اور جزیرہ کی سرحدیں ملتی تھیں۔ اس لیے اپنی حفاظت کے لیے رومی بھی ایرانیوں کے ساتھ مل گئے۔ اور ان تینوں کی متحدہ فوجیں فرائض میں جمع ہوئیں۔ اس لیے خالدؓ کو ان کے مقابلہ کے لیے خاص اہتمام کرنا پڑا اور فرائض پہنچ کر ازسرنو فوجیں مرتب کیں۔ ایک طرف ایرانی، عرب اور روم کی متحدہ طاقت تھی۔ دوسری طرف تنہا مسلمان، درمیان میں فرات حائل تھا۔ ایرانی، رومی اور عرب نشہ نخوت میں فرات کو پار کر کے اس پار چلے آئے۔ لب ساحل فریقین کا مقابلہ ہوا۔ اگرچہ اس جنگ میں مسلمانوں کے مقابلہ میں تین تین طاقتیں تھیں۔ لیکن ان کے جوش جہاد اور سرفروشی نے تینوں کو نہایت فاش شکست دی۔ شکست خوردہ فوجوں کے عقب میں دریا حائل تھا اور سامنے مسلمان تھے۔ اس لیے انہیں بھاگنے کا بھی راستہ نہ ملا اور قریب قریب کل فوجیں برباد ہو گئیں۔ اس اہم معرکہ کے بعد خالد بن ولیدؓ جنگ ملطوی کر کے شنیٰ کو عراق چھوڑ کر حج کو چلے گئے۔

سے اطمینان حاصل کرنے کے لیے ان سے پٹنا ضروری تھا۔ اس لیے ۱۳ھ میں حضرت ابو بکر ؓ نے کبار صحابہ ؓ کے مشورہ سے شام پر فوج کشی کا فیصلہ کیا اور شام کے ہر حصہ پر علیحدہ علیحدہ فوجیں روانہ کیں۔ دمشق کی مہم پر یزید بن ابی سفیان ؓ مامور ہوئے۔ حمص پر ابو عبیدہ بن جراح، اردن پر شرحبیل بن حسنہ ؓ اور فلسطین پر عمرو بن العاص ؓ اور حضرت ابو عبیدہ بن جراح ؓ ان سب کے سپہ سالار اعظم مقرر ہوئے۔ ان فوجوں کی مجموعی تعداد ستائیس ہزار تھی۔ (فتوح البلدان بلاذری ص ۱۱۵) مسلمانوں کی فوج کشی کے وقت ہر قیل والی شام حمص میں تھا۔ اس کو مسلمانوں کی پیشقدمی کی خبر ہوئی تو اس نے تمام مسلمان افسروں کے مقابلہ کے لیے علیحدہ علیحدہ فوجیں روانہ کیں تاکہ مسلمان ایک مرکز پر جمع نہ ہو سکیں، چنانچہ جس وقت مسلمانوں نے شام کی سرحد میں قدم رکھا اس وقت انہیں قدم قدم پر رومی جتھوں کا سامنا ہوا۔ ان کی کثرت کا اندازہ کر کے مسلمانوں نے حضرت ابو بکر ؓ کو اطلاع دی اور دارالخلافت سے مزید فوجیں مدد کے لیے طلب کیں۔ حضرت ابو بکر ؓ نے خالد بن ولید ؓ کو جو عراق میں تھے حکم دیا کہ وہ عراق کا انتظام سنی کے ہاتھوں میں چھوڑ کر شام چلے جائیں۔ اس حکم پر فوراً شام روانہ ہو گئے۔ (فتوح البلدان بلاذری ص ۱۱۵) اور راستہ میں حدرداء سوی، قسص اور مرج رابط وغیرہ میں چھوٹی چھوٹی لڑائیاں لڑتے ہوئے شام پہنچے۔ سرزمین شام میں قدم رکھنے کے بعد سب سے پہلے بصریٰ پر فوج کشی کر کے یہاں کے بطریق کو شکست دی اور اہل بصریٰ نے اس شرط پر صلح کر لی کہ وہ جزیہ ادا کریں گے اور مسلمان اس کے معاوضہ میں ان کی حفاظت کریں گے (فتوح البلدان بلاذری ص ۱۱۹)

دوسری طرف عمرو بن العاص فلسطین کے مورچہ پر تھے اور ان کے مقابلہ کے لیے اجنادین میں رومیوں کا عظیم الشان لشکر جمع تھا۔ اس لیے بصریٰ سے فراغت کے بعد خالد بن ولید ؓ عمرو بن العاص ؓ کی مدد کے لیے روانہ ہو گئے اور رومیوں کو

شکست دے کر اجنادین پر قبضہ کر لیا۔ اجنادین کے بعد شام کے صدر مقام دمشق پہنچے۔ ابو عبیدہ ؓ کے ساتھ مل کر دمشق کا محاصرہ کیا۔ کابل تین مہینہ تک محاصرہ جاری رہا۔ ابھی دمشق کا محاصرہ جاری تھا کہ حضرت ابو بکر ؓ کا زمانہ ختم ہو گیا۔

علالت اور حضرت عمرؓ کا استخلاف : جمادی الثانی ۱۳ھ میں حضرت ابو بکر ؓ بیمار پڑے، پندرہ دن بخار رہا، آپ خلیفہ بہت ناتوان تھے۔ عمر کے تقاضے اور اس علالت نے بہت جلد نڈھال کر دیا۔ نشست و برخاست سے معذور ہو گئے۔ آپ کی علالت میں حضرت عمرؓ امامت کرتے تھے۔ جب زندگی سے مایوس ہو گئے تو اکابر صحابہؓ کو بلا کر ان سے آئندہ اپنے جانشین کے بارہ میں مشورہ کیا اور اپنی طرف سے حضرت عمرؓ کا نام پیش کیا۔ حضرت عبدالرحمن بن عوف ؓ نے کہا کہ ”ان کی اہلیت میں کوئی شبہ نہیں لیکن وہ کسی قدر سخت ہیں“۔ حضرت عثمان ؓ نے فرمایا ”ان کا باطن ان کے ظاہر سے اچھا ہے“۔ حضرت طلحہ ؓ عیادت کو آئے ہوئے تھے انہوں نے بھی حضرت عمرؓ کی درشتی مزاج اور تشدد کی شکایت کی اور کہا ”جب وہ آپ کے سامنے اتنے سخت ہیں تو آپ کے بعد نہ جانے کیا کریں گے“۔ حضرت ابو بکر ؓ نے جواب دیا۔ ”جب ان پر خلافت کا بار پڑے گا تو آپ نرم ہو جائیں گے“۔ ایک صحابی نے کہا۔ ”آپ عمرؓ کی درشتی کے باوجود ان کو اپنا جانشین بنانا چاہتے ہیں اللہ تعالیٰ کو آپ کیا جواب دیں گے؟“ فرمایا میں عرض کروں گا ”الہی! میں نے تیرے بندوں میں سے ایسے شخص کو منتخب کیا تھا جو ان سب سے اچھا تھا“۔ اس کے بعد حضرت عثمان ؓ کو بلا کر وصیت نامہ لکھوانا شروع کیا، ابتدائی الفاظ لکھوائے تھے کہ ضعف سے غش آ گیا۔ حضرت عثمان ؓ نے اپنی طرف سے حضرت عمرؓ کا نام لکھ دیا۔ تھوڑی دیر کے بعد جب ہوش آیا تو تحریر پڑھوا کر سنی۔ حضرت عمرؓ کا نام سن کر بے اختیار زبان سے اللہ اکبر نکل گیا اور فرمایا اللہ تم کو جزائے خیر دے تم نے میرے دل کی بات لکھ دی“۔ وصیت نامہ مکمل کرانے کے بعد اپنے

غلام کو حکم دیا کہ اسے لے جا کر صحابہ ﷺ کے عام مجمع میں سناؤ اور خود بالا خانہ پر جا کر حاضرین سے فرمایا کہ ”میں نے اپنے کسی عزیز کو خلیفہ نہیں بنایا، بلکہ اس شخص کو منتخب کیا ہے جو میرے نزدیک تم سب میں بہتر ہے“..... سب نے بالاتفاق اس حسن انتخاب کی تائید کی، اس کے بعد حضرت عمرؓ کو بلا کر ضروری وصیتیں کیں۔ (طبقات ابن سعد ج ۳ - ق ۳ - اول ذکر وصیت ابی بکرؓ)

آخری وصیتیں اور وفات: انتخاب خلیفہ کی اہم ذمہ داری سے فراغت کے بعد حضرت عائشہؓ کو بلا کر فرمایا کہ ”میرے بعد بیت المال کا جو قرض میرے ذمہ ہے اسے ادا کرنا، میرے پاس مسلمانوں کے مال سے ایک لونڈی اور دو اونٹنیاں ہیں، اسے عمرؓ کے پاس بھجوا دینا، اس کے علاوہ اگر کوئی اور چیز نکل آئے تو اسے بھی بیت المال میں داخل کر دینا“۔ کفن کے متعلق فرمایا کہ ”میرے بدن پر جو کپڑا ہے اس کو دھو کر کفن دینا“۔ پھر پوچھا آج کون سا دن ہے؟ معلوم ہوا دو شنبہ، پوچھا رسول اللہ ﷺ نے کس دن انتقال فرمایا تھا؟ عرض کیا اسی دن۔ فرمایا میری بھی یہی آرزو ہے۔ یہ آرزو پوری ہوئی اور ۲۱ / جمادی الثانی ۱۳ھ کو دو شنبہ کا دن گزرنے کے بعد شب کو انتقال فرمایا، انتقال کے وقت ۶۳ سال کی عمر تھی، مدت خلافت دو سال تین مہینہ اور دس دن۔ وصیت کے مطابق رات ہی کو تجھیر و تکفین ہوئی۔ آپ ﷺ کی بیوی اسماء بنت عمیسؓ نے غسل دیا۔ عمر فاروقؓ نے نماز جنازہ پڑھائی اور آقائے نامدار کے پہلو میں، ساری عمر جس کی رفاقت میں گزری تھی، سپرد خاک کر دیئے گئے۔ وفات کے بعد عبد اللہؓ، عبد الرحمنؓ، اسماء اور عائشہؓ (ام المؤمنین) رضی اللہ عنہما کئی اولادیں یا دگار چھوڑیں، ایک صاحبزادی وفات کے بعد پیدا ہوئیں۔

عہد صدیقی پر مختصر تبصرہ: حضرت ابو بکر صدیقؓ تعلیم اسلام کا زندہ پیکر اور اخلاق نبوی کی مجسم تصویر تھے۔ آپ کے دور کی یہ خاص خصوصیت ہے کہ اس میں کوئی ایسا کام نہیں ہونے پایا جو رسول اللہ ﷺ کے زمانہ میں

نہ ہوا ہو۔ آپ ﷺ کو کل سوا دو سال مسلمانوں کی خدمت کا موقع ملا۔ اس قلیل مدت میں آپ نے اسلام اور مسلمانوں کی وہ گر انقدر خدمات انجام دیں اور آئندہ حکمرانوں کے لیے ایسا نمونہ چھوڑ گئے جو دوسروں سے برسوں میں ممکن نہ تھا۔ آپ ﷺ نے سب سے زیادہ اس کا لحاظ رکھا کہ کسی امر میں عہد نبوی ﷺ سے سرمو تجاوز نہ ہونے پائے، گو عہد رسالت ﷺ کے قرب کے اثر سے اس کے مدارک کی ضرورت کم پیش آتی تھی، لیکن جہاں ادنیٰ شائبہ بھی نظر آتا تھا سختی کے ساتھ اس کا مدارک فرماتے تھے۔ جہاں تک فتوحات اور نظام خلافت میں وسعت کا تعلق ہے، خلیفہ ثانی کا زمانہ آپ کے زمانہ سے زیادہ مہتمم بالشان تھا، لیکن یہ اسی بنیاد کا نتیجہ تھا جو ابو بکر صدیق رضی اللہ عنہ نے رکھے تھے۔ آنحضرت ﷺ کے وصال کے ساتھ ہی جدید الاسلام عربوں نے جزیرۃ العرب میں شیع اسلام کو گل کر دینا چاہا تھا اور قریب قریب سارا عرب مرتد ہو گیا تھا، جو قبائل اسلام پر قائم بھی تھے انہوں نے اسلام کے ایک رکن اعظم، زکوٰۃ دینے سے انکار کر دیا تھا۔ جھوٹے مدعیان نبوت علیحدہ اسلام کو زیر و بر کر دینا چاہتے تھے۔ ان نازک حالات میں محض ابو بکر صدیق رضی اللہ عنہ کی روشن ضمیری اور استقلال نے اسلام کی کشتی کو بھنور سے نکالا۔ حضرت عمر رضی اللہ عنہ جیسے بزرگ بھی منکرین زکوٰۃ پر تلوار اٹھانے کے خلاف تھے، لیکن حضرت ابو بکر رضی اللہ عنہ کے استقلال نے بزوران سے زکوٰۃ وصول کر کے انہیں اسلام پر دوبارہ قائم کیا۔

مسلکی انتظام: چونکہ حضرت ابو بکر رضی اللہ عنہ کسی کام میں عہد نبوی ﷺ سے سرمو تجاوز کرنا پسند نہ کرتے تھے اس لیے آپ کے زمانہ میں جملہ امور عہد رسالت کے نظام پر قائم رہے۔ اس کی ایک وجہ یہ بھی تھی کہ اس زمانہ میں کسی نظام کے بدلنے کی بھی زیادہ ضرورت محسوس نہیں ہوئی۔ تمام اہم امور اکابر صحابہ رضی اللہ عنہم کے مشورہ سے انجام پاتے تھے۔ ابن سعد نے تصریح کی ہے کہ جب کوئی معاملہ پیش آتا تھا تو حضرت ابو بکر رضی اللہ عنہ اہل الرائے اور فقہائے صحابہ رضی اللہ عنہم سے مشورہ کرتے تھے اور مہاجرین و انصار میں سے

نصیحتیں فرمائیں: اے یزید تمہاری قرابت داریاں ہیں، شاید تم ان کو امارت سے فائدہ پہنچاؤ۔ درحقیقت یہی سب سے بڑا خطرہ ہے جس سے میں ڈرتا ہوں، رسول اللہ ﷺ نے فرمایا، جو کوئی مسلمانوں کا حاکم مقرر ہو اور ان پر کسی کو بلا استحقاق محض رعایت کے طور پر افسر بنا دے تو اس پر اللہ کی لعنت ہوگی اور اللہ اس کا کوئی عذر اور فدیہ قبول نہ فرمائے گا، یہاں تک کہ اس کو جہنم میں داخل کرے گا۔

(مسند احمد بن حنبل ج ۱ ص ۲۶)

مالی انتظام: عہد صدیقی میں زکوٰۃ، عشر، جزیہ اور غنیمت کی آمدنی میں کافی اضافہ ہو گیا تھا لیکن حضرت ابو بکرؓ نے کوئی خزانہ قائم نہیں کیا بلکہ مختلف ذرائع سے جو آمدنی ہوتی تھی، اسلامی ضروریات میں صرف کرنے کے بعد جو کچھ بچتا اس کو بلا تفریق آزاد و غلام، اونٹنی و اسی، مرد و عورت، عام مسلمانوں میں تقسیم فرمادیتے، چنانچہ خلافت کے پہلے سال دس دس درہم اسی اصول پر تقسیم کیے۔ دوسرے سال بیس بیس درہم۔ اس مساوات پر ایک شخص نے اعتراض کیا تو فرمایا، فضل و منقبت اور شے ہے اس کو رزق کی کمی بیشی سے کوئی علاقہ نہیں۔ (ابن سعد ق۔ اول ج ۳ ص ۱۵۱) آخر عہد خلافت میں بیت المال کے لیے ایک عمارت تعمیر کرائی تھی لیکن اس میں کوئی رقم جمع کرنے کی نوبت نہ آئی۔ اسی لیے اس کی حفاظت کا بھی کوئی انتظام نہ تھا۔ ایک مرتبہ کسی نے کہا آپ بیت المال کی حفاظت کے لیے کوئی محافظ کیوں مقرر نہیں فرماتے۔ جواب دیا اس کی حفاظت کے لیے ایک قفل کافی ہے۔ (ابن سعد ق۔ اول ج ۳ ص ۱۵۱) اکثر ایسا ہوتا کہ روپیہ تقسیم کر دینے کے بعد بیت المال میں جھاڑو پھر وادیتے، اسی کا نتیجہ تھا کہ وفات کے بعد جب بیت المال کا جائزہ لیا گیا تو اس میں صرف ایک درہم نکلا۔ (ابن سعد ق۔ اول ج ۳ ص ۱۵۱)

فوجی نظام: فوج کا بھی کوئی باقاعدہ نظام نہ تھا، بلکہ عہد رسالت کی طرح ضرورت کے وقت مسلمان خود ہی جوش جہاد میں جمع ہو جاتے تھے۔ عہد صدیقی میں



اتنا بہتہ اضافہ ہوا کہ ضرورت کے لحاظ سے فوج کی تقسیم قبائل اور دستوں پر کر دی گئی۔ جن پر علیحدہ علیحدہ افسر ہوتے تھے اور ان سب پر ایک امیر العسکر ہوتا تھا، چنانچہ شام کی فوج کثی میں خالد بن ولید، یزید بن ابی سفیان، ابو عبیدہ بن جراح اور عمرو بن العاص رضی اللہ عنہم کے علیحدہ علیحدہ دستے تھے اور سب کے امیر العسکر ابو عبیدہ تھے۔ فوجوں کو رخصت کرتے وقت ان کی اخلاقی نگہداشت کے لیے مفید ہدایات فرماتے تھے، چنانچہ شام کے افسران فوج سے یہ باتیں ارشاد فرمائیں:

”تم ایک ایسی قوم کو پانڈگے جنہوں نے اپنے آپ کو اللہ کی عبادت کے لیے وقف کر دیا ہے، ان کو چھوڑ دینا، میں تم کو دس وصیتیں کرنا ہوں، کسی عورت، بچے اور بوڑھے کو قتل نہ کرنا۔ پھل دار درختوں کو نہ کاٹنا، کسی آباد جگہ کو ویران نہ کرنا، کھانے کے سوا بکری اور اونٹ کو بیکار فوج نہ کرنا، نخلستان نہ جلانا، مال غنیمت میں غبن نہ کرنا، بزدلی نہ دکھانا۔“ (تاریخ الخلفاء ص ۹۶)

فوجی اخلاق کی اس سے بہتر اور جامع تعلیم آج بھی ممکن نہیں ہے۔

بیت المال کی آمدنی سے فوجی اخراجات کے لیے ایک رقم الگ نکال لیتے تھے جس سے اسلحہ اور بار برداری کے جانور خریدتے تھے۔ (کتاب الخراج قاضی ابو یوسف ص ۱۲) اور جہاد کے اونٹوں اور گھوڑوں کی پرورش کے لیے بعض چراگاہیں مخصوص کر دی تھیں۔ (کنز العمال ج ۳ ص ۱۳۲)

ذمیوں کے حقوق کسی نگہداشت: آنحضرت ﷺ نے آخر وقت میں ذمیوں کے حقوق کی حفاظت کی بڑی تاکید فرمائی تھی۔ اس لیے حضرت ابو بکر رضی اللہ عنہ ان کا بڑا لحاظ رکھتے تھے۔ عہد رسالت میں ان کے حقوق متعین ہو چکے تھے۔ حضرت ابو بکر رضی اللہ عنہ کے زمانہ میں بھی ان کو وہی حقوق حاصل رہے اور آپ نے ان کی تجدید و توثیق فرمائی اور نئے ذمیوں کو بھی وہی حقوق عطا فرمائے، چنانچہ حیرہ کے عیسائیوں کو از روئے معاہدہ یہ حقوق دیئے:

”ان کی خانقاہیں اور گرجے نہ منہدم کیے جائیں اور نہ ان کا کوئی ایسا قصر گرایا جائے گا جس میں وہ ضرورت کے وقت دشمنوں سے مقابلہ میں قلعہ بند ہوتے ہیں، ناقوس بجانے کی ممانعت نہ ہوگی اور نہ تہوار کے موقع پر صلیب نکالنے سے روکے جائیں گے۔ (کتاب الخراج قاضی ابو یوسف)

جزیہ کی شرح نہایت آسان تھی اور اس سے بھی بکثرت ذمی مستثنیٰ کر دیے جاتے تھے۔ چنانچہ حیرہ کے سات ہزار باشندوں میں ایک ہزار بالکل مستثنیٰ تھے اور باقی سے دس دس درہم سالانہ لیا جاتا تھا اور اپنا حج اور نادار ذمیوں کی کنالت کا بیت المال ذمہ دار تھا۔ (کتاب الخراج قاضی ابو یوسف)

تحفظ دین: خلافت کا مقصد تحفظ دین اور اس کے احکام کا قیام و نفاذ ہے۔ اس لیے حضرت ابو بکر ؓ کو تحفظ دین میں بڑا اہتمام تھا۔ کوئی نئی بات جو عہد رسالت میں نہ تھی نہ ہونے دیتے تھے، گو عہد رسالت کے قرب کی وجہ سے اس کی ضرورت کم پیش آئی، لیکن جہاں اس کا ادنیٰ سا شائبہ بھی نظر آتا تھا، اس کا مذاکفر فرماتے۔ اس میں احتیاط کا اندازہ اس سے ہو سکتا ہے کہ کتابی صورت میں قرآن کی تدوین سے محض اس بنا پر تامل تھا کہ آنحضرت ﷺ نے ایسا نہیں فرمایا۔ حدیثوں کی روایت میں بڑی احتیاط اور چھان بین سے کام لیتے تھے۔ تحفظ دین کے لیے اکابر صحابہ ؓ کا محکمہ افتاء قائم تھا۔

تدوین قرآن: عہد صدیقی کا ایک کارنامہ کتابی شکل میں قرآن مجید کی تدوین ہے۔ اس کا باعث یہ ہوا کہ عہد صدیقی کی لڑائیوں میں خصوصاً یمامہ کی جنگ میں حفاظ قرآن صحابہ ؓ کی بڑی تعداد شہید ہو گئی۔ اس وقت حضرت عمر ؓ کو یہ اندیشہ پیدا ہوا کہ اگر حفاظ قرآن کی شہادت کا یہ سلسلہ قائم رہا تو قرآن کا بڑا حصہ ضائع ہو جائے گا۔ اس لیے انہوں نے حضرت ابو بکر ؓ سے جمع قرآن کی درخواست کی۔ حضرت ابو بکر ؓ کو یہ عذر ہوا کہ جو کام رسول اللہ ﷺ نے نہیں کیا اسے میں کس طرح کروں؟

لیکن حضرت عمرؓ کے پیہم اصرار سے آپ کے ذہن میں بھی اس کی مصلحت آگئی، چنانچہ آپ نے حضرت زید بن ثابتؓ کو جو عہد نبوی میں کاتب وحی تھے، قرآن کے جمع کرنے کا حکم دیا۔ ان کو بھی اس بارگراں کے اٹھانے میں تامل ہوا، لیکن پھر ان کے ذہن میں بھی بات آگئی، چنانچہ انہوں نے مختلف لکھے ہوئے اجزاء اور حفاظ قرآن کے سینوں سے قرآن کی سورتوں کو جمع کر کے کتابی صورت میں مدون کر دیا۔ (بخاری ج ۲، باب جمع القرآن)

اس روایت سے ایک عام غلط فہمی یہ پھیل گئی ہے کہ عہد نبویؐ میں قرآن مرتب نہ تھا، یعنی اس کی آیات اور سورتوں میں کوئی ترتیب نہ تھی اور نہ سورتوں کے نام رکھے گئے تھے۔ یہ کام حضرت ابو بکرؓ کے زمانہ میں انجام پایا، لیکن ایسا سمجھنا سراسر غلط ہے۔ قرآن کے احکام کی طرح اس کے آیات و سورتوں کی ترتیب اور ان کے نام بھی الہامی ہیں اور حیات نبویؐ میں قرآن کی پوری ترتیب ہو چکی تھی، موجودہ قرآن اسی ترتیب کے مطابق ہے۔ البتہ کتابی صورت میں پورا قرآن مدون نہ تھا۔ حضرت ابو بکرؓ کے زمانہ میں یہی کام ہوا۔ حافظ ابن حجر لکھتے ہیں

”اللہ تعالیٰ نے اپنے قول ﴿یتلو صحفا مطهرة﴾ میں بیان فرما دیا ہے کہ قرآن صحیفوں میں جمع ہے۔ قرآن صحیفوں میں لکھا ہوا موجود تھا، لیکن اس کے اجزاء متفرق تھے۔ حضرت ابو بکرؓ نے ان کو جمع اور ایک جگہ کر دیا، جو ان کے بعد محفوظ رہا اور حضرت عثمانؓ نے اس کے متعدد نسخے نقل کرا کے دوسرے شہروں میں بھیجے۔“ (فتح الباری ج ۹، ص ۱۰)

حدیث کی کتابوں میں اس قسم کی بکثرت روایات ہیں کہ جب کوئی سورۃ آیت یا حکم نازل ہوتا تھا تو آنحضرتؐ کاتب وحی صحابہؓ کو حکم دیتے تھے کہ اسے فلاں سورۃ میں فلاں کے بعد لکھا جائے اور جب ایک سورت ختم ہو جاتی تھی تو دوسری شروع ہوتی تھی، کبھی ایسا بھی ہوتا کہ بیک وقت آیات نازل ہوتیں تھیں، آپ انہیں مضمون

اور معنی کی مناسبت سے مختلف سورتوں میں لکھواتے تھے۔ اس طرح قرآن کے نزول کے ساتھ آپ کی ہدایت کے مطابق آیات و سورتوں کی ترتیب بھی ہوتی جاتی تھی۔ آپ کی نمازوں کے سلسلہ میں اس قسم کی بہت سی روایات ہیں کہ فلاں فلاں وقت کی نماز میں آپ نے فلاں فلاں سورتیں پڑھیں، اس سے معلوم ہوا کہ سورتوں کے نام بھی متعین ہو چکے تھے۔ اس سلسلہ میں بخاری کی یہ روایت عہد نبوی میں ترتیب قرآن کا نہایت بین ثبوت ہے کہ حضرت جبرائیل علیہ السلام ہر سال آپ کو ایک مرتبہ قرآن سنایا کرتے تھے اور وفات کے سال دو مرتبہ سنایا۔ (بخاری باب کان جبریل یرض القرآن علی النبی صلی اللہ علیہ وسلم ہے کہ آپ کی وفات سے پہلے پورا قرآن نازل ہو چکا تھا۔ اس لیے پورے قرآن سنانے کے یہی معنی ہو سکتے ہیں کہ وہ مرتب بھی تھا۔ بعض صحابہ رضی اللہ عنہم کے پاس پورا قرآن جمع تھا اور وہ اس کا دور کرتے تھے۔ حضرت عبداللہ بن عمرو بن العاص رضی اللہ عنہ کا بیان ہے کہ میں نے قرآن جمع کیا تھا اور اس کو ایک رات میں تمام کر دیتا تھا۔ رسول اللہ صلی اللہ علیہ وسلم کو معلوم ہوا تو آپ صلی اللہ علیہ وسلم نے فرمایا کہ ایک مہینہ میں ختم کیا کرو۔ میں نے عرض کیا مجھ میں اس سے زیادہ کی طاقت ہے۔ فرمایا تو بیس دن میں پڑھا کرو، میں نے عرض کیا اس سے زیادہ کی استطاعت ہے، فرمایا تو پندرہ دن میں پڑھا کرو، میں نے عرض کیا اس سے زیادہ پڑھ سکتا ہوں، فرمایا تو دس دن میں، میں نے عرض کیا اس سے زیادہ کی قوت ہے، فرمایا تو سات دن میں پڑھا کرو، اس سے زیادہ نہیں۔ (ابوداؤد کتاب الصوم باب فی کم یقرأ القرآن) اس روایت سے بھی ظاہر ہوتا ہے کہ عہد نبوی صلی اللہ علیہ وسلم میں پورا قرآن مرتب تھا اور صحابہ رضی اللہ عنہم اس کا دورہ کرتے تھے۔ حفاظ قرآن صحابہ رضی اللہ عنہم کی موجودگی بھی اس کا ایک ثبوت ہے۔ پھر ان کی تعداد سینکڑوں سے متجاوز تھی۔ اس قسم کی دو چار نہیں، معلوم نہیں کتنی روایتیں ہیں، لیکن ان کی تفصیلات میں پڑنے کا یہ موقع نہیں۔

علمی کمالات : جماعت صحابہ رضی اللہ عنہم میں صدیق اکبر صلی اللہ علیہ وسلم سب سے زیادہ اسرار

شریعت کے محرم اور روح اسلامی کے دانائے راز تھے۔ قرآن، تفسیر، حدیث، فقہ، جملہ اسلامی علوم میں آپ کا پایہ نہایت بلند تھا۔ قرآن پاک کے فہم و تدبیر میں ایسا ذہن وقار اور نظر دقیق پائی تھی کہ ان کی نظر ان نکات تک بآسانی پہنچ جاتی تھی، جن کی طرف عام صحابہ رضی اللہ عنہم کا ذہن بھی منتقل نہ ہو سکتا تھا۔ علم الانساب کے، جو عربوں کا بڑا ممتاز علم تھا، بڑے ماہر تھے اور ان کا شمار ان علمائے انساب میں تھا جو سارے عرب میں منتخب مانے جاتے تھے۔ (تاریخ المخلفاء ص۔ ۴۰) شعر و سخن سے ذوق تھا اور زمانہ جاہلیت میں شعر بھی کہتے تھے، لیکن اسلام کے بعد شاعری ترک کر دی تھی۔ ابن رشیق نے کتاب العمده میں آپ کے بعض اشعار نقل کیے ہیں۔ اگرچہ آپ کو کوئی زبان آور خطیب نہ تھے لیکن تقریر نہایت موزوں اور موثر ہوتی تھی۔ آنحضرت صلی اللہ علیہ وسلم کی وفات کے بعد شدت الم میں صحابہ کرام رضی اللہ عنہم پر جو بدحواسی طاری ہو گئی تھی اس کو آپ ہی کی تقریر نے دور کیا تھا۔ سیفہ بنی ساعدہ کے فتنہ کو آپ ہی کی تقریر نے ٹھنڈا کیا۔

سیرۃ الصدیق رضی اللہ عنہ: ذاتی حیثیت سے بڑے رفیق القلب، نرم خو، متواضع، خاکسار اور زہد و ورع کا مجسم پیکر تھے۔ اسلام سے قبل بھی آپ کا دامن اخلاق مراسم جاہلی سے داغدار نہ ہوا۔ خلافت سے پہلے تجارت کرتے تھے۔ خلافت کی ذمہ داری کے بعد یہ شغل جاری نہ رہ سکا، چنانچہ بیت المال سے بقدر کفایت روزینہ مقرر کر کے تجارت چھوڑ دی اور سارا وقت مسلمانوں کی صلاح و فلاح کی تدبیروں میں صرف کرنے لگے۔ رفیق القلب ایسے تھے کہ بات بات پر آنکھیں اشکبار ہو جاتی تھیں۔ تواضع اور سادگی کا یہ حال تھا کہ محلہ والوں تک کا کام اپنے ہاتھوں سے انجام دیتے تھے اور پڑوسیوں کے مویشی تک چراتے اور ان کا دودھ دودھ دیتے۔ خلافت ملنے کے بعد ایک لڑکی کو، جس کی بکری کا دودھ دودھ دیا کرتے تھے، بڑی فکر ہوئی۔ آپ کو معلوم ہوا تو فرمایا کہ خلافت مجھ کو اللہ تعالیٰ کی مخلوق کی خدمت سے باز نہیں رکھ سکتی۔ زہد و عبادت کا یہ حال تھا کہ اکثر راتیں قیام میں اکثر دن روزوں میں گزرتے تھے۔ خشوع و خضوع کا

یہ عالم تھا کہ نماز کی حالت میں چوب خشک نظر آتے تھے۔ رقت اتنی طاری ہوتی کہ روتے روتے ہچکی بندھ جاتی۔ عبرت پذیری کا یہ حال تھا کہ دنیا کا ذرہ ذرہ ان کے لیے دفتر عبرت تھا۔ کوئی سرسبز درخت دیکھتے تو فرماتے کاش میں درخت ہوتا کہ آخرت کے خطروں سے محفوظ رہتا۔

چڑیوں کو چچھاتے دیکھتے تو فرماتے 'پرنڈو تم خوش نصیب ہو کہ دنیا میں چرتے چگتے اور درختوں کے سایہ میں بیٹھے ہو اور قیامت کے محاسب کا کوئی خطرہ نہیں' کاش ابو بکر ؓ تمہاری طرح ہوتا بات بات پر آہ سرد کھینچتے تھے یہاں تک کہ "آواہ" لقب ہو گیا تھا۔ (طبقات ابن سعد ج ۱ ق ۱ - اول تاریخ الخلفاء اور کنز العمال ج ۶ میں اس قسم کے بکثرت واقعات ہیں)

## حضرت عمر بن الخطاب ؓ

(۱۳ھ ۲۴ تا ۶۴۴ھ مطابق ۶۳۴ء تا ۶۴۵ء)

تذکرہ عمرؓ : جیسا کہ اوپر گزر چکا ہے حضرت ابو بکر ؓ مرض الموت میں حضرت عمرؓ کو نامزد کر گئے تھے چنانچہ ان کی وفات کے بعد جمادی الثانی ۱۳ھ میں حضرت عمرؓ ان کے جانشین ہوئے۔ آپ کا نام عمرؓ اور فاروق لقب ہے۔ آپ قریش کی شاخ بنی عدی سے تعلق رکھتے تھے۔ آٹھویں پشت پر آپ کا نسب رسول اللہ ﷺ سے مل جاتا ہے۔ آپ کا خاندان زمانہ جاہلیت میں بھی ممتاز تھا۔ قریش کے نظام میں سفارت اور فصل مقدمات کا عہدہ آپ ہی کے خاندان میں تھا۔ (عقد الفرید باب فضائل عرب) حضرت عمرؓ کو اسلام سے قبل عرب کے مرغوب فنون میں سپہ گری اور خطابت سے بڑی دلچسپی تھی۔ معمولی نوشت و خواند سے بھی واقف تھے، معاش کا ذریعہ تجارت تھا۔ اسی سلسلہ میں دور دور کا سفر کر چکے تھے۔ ان سفروں نے بہت پختہ کار اور معاملہ فہم بنا دیا تھا، اس لیے سفارت کا خاندانی عہدہ ان کے متعلق ہوا اور قبائل میں جب کوئی پیچیدہ مسئلہ پیش آ جاتا تو حضرت عمرؓ ہی سفیر بن کر جاتے

تھے اور اپنے فہم و تدبیر سے اس کو حل کرتے تھے۔ (استیعاب ترجمہ عمرؓ) ظہور اسلام کے وقت عمائد قریش کی طرح حضرت عمرؓ بھی اسلام اور مسلمانوں کے سخت دشمن تھے۔ اسلام ان کی نگاہ میں سب سے بڑا جرم تھا، جس کا مجرم ہر سزا کا مستحق تھا جو شخص نیا مسلمان ہوتا تھا، حضرت عمرؓ اس کے دشمن ہو جاتے تھے اور اس کو ہر امکانی اذیت پہنچانے میں دریغ نہ کرتے، لیکن تھے بڑے عالی دماغ اور شکوہ و دبدبہ کے اس لیے آنحضرتؐ کو ان کے اسلام کی بڑی آرزو تھی اور آپ ان کے اسلام کی دعا فرمایا کرتے تھے۔ (ترمذی مناقب عمرؓ) یہ قدرت کا کرشمہ تھا کہ سنہ ۷ھ میں اسی دشمن اسلام کے بہن اور بہنوئی اسلام کے حلقہ بگوش ہو گئے۔ حضرت عمرؓ کو خبر ہوئی تو وہ آپ سے باہر ہو گئے اور اسی وقت بہنوئی کے یہاں جا کر بہن اور بہنوئی کو مارتے مارتے بے دم کر دیا لیکن ان کی زبان کلمہ حق سے نہ پھری ان کا استقلال دیکھ کر دل نے کہا کہ اس دین میں ضرور کوئی بات ہے چنانچہ بہنوئی سے قرآن سنانے کی خواہش کی، انہوں نے چند آیتیں سنائیں، یہ سحر آفریں آیات سن کر بے اختیار لا الہ الا اللہ پکارا ٹھے اس وقت کم و بیش چالیس آدمی مسلمان ہو چکے تھے۔ اب تک کسی نے اعلانیہ عبادت کرنے کی جرات نہ کی تھی، بلکہ بہتیرے اسلام کا اظہار بھی نہیں کر سکتے تھے۔ عمر فاروقؓ جب اسلام لائے تو دفعتاً حالت بدل گئی۔ یہ کسی سے دبنے والے نہ تھے، انہوں نے خانہ کعبہ میں جا کر نماز ادا کی، آنحضرتؐ نے اس جرات پر فاروق کا لقب عطا فرمایا۔ (یہ واقعات انساب الاشراف بلاوری ج۔ اول، طبقات ابن سعد ج اول قسم اول و اسعد الغابہ تذکرہ عمرؓ سے ماخوذ ہیں) گو دوسرے غریب مسلمانوں کی طرح عمرؓ کو عمائد قریش نہیں ستا سکتے تھے، پھر بھی جس حد تک ممکن تھا بازنہ رہے اور کئی سال تک حضرت عمرؓ ان کی سختیاں جھیلتے رہے اور اذن ہجرت کے بعد انہوں نے ہجرت کی مکہ چھوڑنے سے پہلے جا کر خانہ کعبہ کا طواف کیا، نماز ادا کی اور مشرکین سے بر ملا کہا جس میں جرات ہو باہر میدان میں آئے کسی نے ہمت نہ کی۔ (زرقاتی جلد

اول ص ۳۷۱) ہجرت کے بعد بدر واحد وغیرہ تمام بڑے بڑے معرکوں میں شریک رہے۔ جنگ بدر میں اپنے اعزہ کو اپنے ہاتھوں سے قتل کیا۔ غزوہ تبوک میں آدھا مال اللہ کی راہ میں دے دیا۔ (یہ واقعات حدیث اور سیرت کی کتابوں میں مذکور ہیں۔

غرض قبول اسلام کے بعد حضرت ابو بکر ؓ کی طرح انہوں نے بھی اپنی جان اور اپنا مال اسلام پر نثار کر دیا ان کی جرات و شجاعت اور جاٹاری سے اسلام کو بڑی تقویت پہنچی۔ ایثار و قربانی میں حضرت ابو بکر ؓ کے بعد ان کا ہی درجہ تھا۔ ان کی جاٹاری و فداکاری اور خدمات اسلامی کی بنا پر ان کو بارگاہ نبوی میں جو تقرب و اختصاص حاصل تھا وہ حضرت ابو بکر ؓ کے سوا اور کسی صحابی کو نہ تھا آپ فرماتے تھے کہ اگر میرے بعد کوئی نبی ہوتا تو وہ عمر ہوتے۔ (مستدرک حاکم جلد ۳ فضائل عمر)

آنحضرت ؐ کی وفات کے بعد سیدہ بنتی ساعدہ کے فتنہ کو دبانے میں آپ کی کوشش کو بڑا دخل حاصل ہے۔ آپ ہی نے حضرت ابو بکر ؓ کے ہاتھوں پر بیعت کر کے اختلاف کا خاتمہ کیا۔ عہد صدیقی کے جملہ مہات امور میں حضرت ابو بکر ؓ کے خاص مشیر اور دست راست رہے۔ ان کے ان گونا گوں فضائل اور اوصاف کی بنا پر حضرت ابو بکر ؓ وفات کے وقت ان کو اپنا جانشین مقرر کر گئے۔

خلافت: گو صحابہ ؓ میں حضرت عمر ؓ کا تدبیر ان کی صداقت و حق پرستی اور ان کی اہلیت مسلم تھی، لیکن ان کے مزاج کی سختی کی وجہ سے جو ان کی حق پرستی کا نتیجہ تھی۔ لوگ کسی قدر ڈرتے تھے چنانچہ استخلاف کے وقت بعض لوگوں نے حضرت ابو بکر ؓ کے سامنے اس کا اظہار بھی کیا، لیکن انہوں نے ان کے شبہات دور کر کے مطمئن کر دیا اور تمام اکابر صحابہ ؓ نے اس انتخاب کو پسندیدگی کی نظر سے دیکھا۔ چنانچہ حضرت ابو بکر ؓ کی وفات کے بعد وہ جمادی الثانی ۱۳ھ تحت خلافت پر متمکن ہوئے۔ (تفصیل کے لیے دیکھو ابن سعد جلد اول حالات استخلاف عمر ؓ)

عراق کسی مہم اور فتوحات: آپ کی تخت نشینی کے وقت شام و عراق میں



جنگ چھڑی ہوئی تھی۔ اس لیے تحت خلافت پر قدم رکھنے کے بعد حضرت عمرؓ نے سب سے پہلے ان مہموں کی طرف توجہ کی۔ آپ کی بیعت کے سلسلہ میں عرب کے تمام حصوں کے مسلمان مدینہ آئے ہوئے تھے۔ آپ نے ان کے سامنے جہاد پر تقریر کر کے ان کو ایران کی مہم میں شرکت کے لیے ابھارا، لیکن ایک شخص نے بھی آمادگی ظاہر نہ کی۔ آپ کئی دن تک مسلسل جوش دلاتے رہے آخر میں مسلمانوں میں حرارت پیدا ہو گئی اور بنی ثقیف کے سردار ابو عبید ثقفی نے اٹھ کر اپنے آپ کو اس خدمت کے لیے پیش کیا۔ ان کی پیش قدمی پر ہر طرف سے آوازیں بلند ہونے لگیں اور تمام مسلمان شرف جہاد حاصل کرنے کے لیے تیار ہو گئے اور حضرت عمرؓ نے ابو عبید ثقفی کو چند ہزار سپاہ کے ساتھ ایران کی مہم پر روانہ کیا۔ عراق کی گذشتہ معرکہ آرائیوں نے ایرانیوں کو بہت ہوشیار کر دیا تھا۔ اس لیے انہوں نے بھی از سر نو فوجی تنظیم کی، پوران دخت نے خراسان کے نامور مدبر اور مشہور بہادر رستم کو سپہ سالار مقرر کیا اس نے ایرانیوں کے مذہبی جذبات بھڑکا کر سارے ایران میں آگ لگا دی اور پوری ایرانی قوم مسلمانوں کے مقابلہ کے لیے ہمہ تن جوش بن گئی اور چند دنوں کے اندر عراق کے تمام مفتوحہ علاقوں میں بغاوت پھیل گئی اور عراقی اضلاع مسلمانوں کے قبضہ سے نکل گئے۔ جدید فوجی تنظیم کے سلسلہ میں پوران دخت نے ایران کے دو نامور بہادروں نرسی اور جابان کو رسم کی امداد پر مامور کیا تھا۔ یہ دونوں فوجیں لے کر دو مختلف راستوں سے مسلمانوں کے مقابلہ کیلئے نکل چکے تھے۔ دوسری طرف سے ابو عبید آ رہے تھے۔ مقام نمارق میں ان کا اور جابان کا مقابلہ ہو گیا، ابو عبید نے اسے نہایت فاش شکست دی۔ اس کے دو ممتاز افسر مارے گئے اور وہ خود زندہ گرفتار ہوا، لیکن جس مسلمان نے اسے گرفتار کیا تھا وہ پہچانتا نہ تھا۔ اس لیے جابان نے دو غلام دے کر رہائی حاصل کر لی، بعض مسلمانوں نے پہچان کر دو بارہ گرفتار کر لیا، لیکن ابو عبید نے یہ کہہ کر جس کو ایک مسلمان رہا کر چکا ہے اس سے بد عہدی نہیں کی جاسکتی۔ (اخبار

الطوال دینوری ص ۱۲۱) چھڑا دیا، جابان کو شکست دینے کے بعد ابو عبید آگے بڑھے اور مقام سقاطیہ میں دوسرے افسر زسی کو بھی نہایت فاش شکست دی، اس کی شکست کے بعد سقاطیہ کے قرب و جوار کے ایرانی امراء نے اطاعت قبول کر لی۔

ان پیہم شکستوں کی خبر سن کر رستم نے مردان شاہ کو ایک تازہ دم فوج کے ساتھ روانہ کیا اور ایرانیوں کا مقدس علم فرش کاویانی جو فتح و ظفر کا نشان سمجھا جاتا تھا، ساتھ کر دیا۔ مردان شاہ نے فرات کے ساحل پر فوجیں اتاریں۔ دوسری طرف مسلمان تھے ہر فریق دریا کے پار جانے سے بچنا چاہتا تھا، لیکن ابو عبیدؓ جوش جہاد میں ایسے مخمور تھے کہ دوسرے مسلمان امراء کے اختلاف رائے کے باوجود فرات کو عبور کر کے اس پار چلے گئے، دریا پار ہوتے ہی جنگ چھڑ گئی۔ مسلمان جس میدان میں اترے تھے وہ نہایت ناموزوں تھا، ایرانی فوج میں دیوبیکر ہاتھی تھے جن سے عربی گھوڑوں کو کبھی سابقہ نہ پڑا تھا اس لیے وہ ہاتھیوں کو دیکھ کر بدک گئے اور مسلمانوں کو پیدل ہو جانا پڑا۔ گھوڑوں سے اتر کر انہوں نے ہودوں کی رسیاں کاٹ کاٹ کر فیل نشینوں کو گرانا شروع کیا، ابو عبیدؓ نے لپک کر ایک ہاتھی پر وار کیا، لیکن وار خالی گیا اور ہاتھی نے ان کو سوئڈ میں لپیٹ کر پیروں کے نیچے مسل ڈالا۔ ابو عبیدؓ کے شہید ہوتے ہی مسلمان پسپا ہو گئے، لیکن جگہ بہت کم تھی آگے ایرانی تھے اور پیچھے دریا۔ اس لیے پسپائی میں کئی ہزار مسلمان پانی میں غرق ہو گئے۔ شنی بن حارث شیبانی نے بڑی مشکلوں سے تین ہزار جانیں بچائیں۔

واقعہ بویب ۵۱۴ اور ایرانیوں کی شکست: حضرت عمرؓ نے یہ خبر سنی تو آپ کو مسلمانوں کی جانوں کی بربادی کا سخت قلق ہوا۔ آپ نے اس کے انتقام کے لیے پر جوش خطبوں سے عربوں میں آگ لگا دی۔ عیسائی عرب بھی قومیت کے جوش میں مسلمانوں کے ساتھ ہو گئے اور حضرت عمرؓ نے عبداللہ بکلیؓ کی ماتحتی میں ایک تازہ دم فوج محاذ جنگ پر روانہ کی دوسری طرف شنی نے اپنے طور پر

سرحدی قبائل کی علیحدہ ایک فوج تیار کر لی تھی۔ پوران دخت کو ان تیاریوں کی خبر ہوئی تو اس نے مہران بن جاذویہ کو بارہ ہزار منتخب بہادروں کے ساتھ مقابلہ کے لیے بھیجا۔ مسلمان بوہب خیمہ زن تھے اس لیے مہران سیدھا بوہب آیا اور فرات کو عبور کر کے اس کے پار صف آراء ہوا۔ مسلمان پہلے سے تیار تھے۔ دونوں میں نہایت سخت مقابلہ ہوا، گذشتہ جنگ میں جن مسلمانوں کے پاؤں اکٹھا گئے تھے وہ اس کی تلافی میں بے جگری سے لڑے کہ قریب قریب سب نے درجہ شہادت حاصل کیا۔ شنی نے اپنے قبیلہ کو لے کر اس زور کا حملہ کیا کہ ایرانیوں کی صفیں درہم برہم ہو گئیں اور وہ بے ترتیبی سے پیچھے ہٹے۔ اس پہلے میں بنی تغلب کے ایک آدمی نے مہران کو قتل کر دیا۔ شنی فرات کے پل کو روک کر کھڑے ہو گئے اور جتنی ایرانی سپاہ نے اس کو عبور کرنے کی کوشش کی سب کو تہ تیغ کر دیا اس معرکہ کے بعد مسلمان سارے عراق میں پھیل گئے۔

ایرانیوں کا جوش : اس شکست اور ایرانی فوجوں کی بربادی کی خبر پاپیہ تخت پنچی تو ایرانیوں میں بڑا جوش پھیل گیا۔ انہوں نے پوران دخت کو تخت سے اتار کر سترہ سالہ یزدگرد کو تخت نشین کیا اور ازسرنو فوجی انتظامات کر کے چند دنوں میں تمام قلعوں اور چھاؤنیوں کو جنگی سامانوں سے بھر دیا۔ ان انتظامات کے ساتھ ہی سازش کر کے تمام مفتوحہ علاقوں میں بغاوت پھیلا دی۔ اس بغاوت میں بہت سے علاقے مسلمانوں کے قبضہ سے نکل گئے اور شنی مجبور ہو کر عرب کی سرحد پر ہٹ آئے اور فوراً حضرت عمرؓ کو اس صورت حال کی اطلاع بھجوائی۔

حضرت عمرؓ کی تیاریاں : حضرت عمرؓ کو یہ حالات معلوم ہوئے تو آپ نے تمام عرب کے نامور بہادروں، رئیسوں، خطیبوں اور اہل الرائے اشخاص کو مدینہ طلب کیا۔ آپ کی دعوت پر سارا عرب امنڈ آیا۔ انہیں ساتھ لے کر آپ نے بنفس نفیس نکلنے کا ارادہ کیا مگر اکابر صحابہؓ نے مخالفت کی کہ آپ کا دار الخلافہ چھوڑنا مناسب نہیں۔ (فتوح البلدان ص ۲۶۴) اس لیے آپ نے حضرت سعد بن ابی

وقاصؓ کو جو بڑے رتبے کے صحابی تھے اور عہد رسالت میں بڑے کارہائے نمایاں کر چکے تھے، سپہ سالار اعظم مقرر کر کے بیس ہزار فوج کے ساتھ ایران روانہ کیا اور چلتے وقت بڑی بیش قیمت نصیحتیں کیں اس فوج میں ستر بدری صحابی، تین سو بیعت رضوان کے جاٹار، اسی قدر فتح مکہ میں شریک ہونے والے اصحاب اور اتنے ہی صحابہ زادے تھے۔ حضرت عمرؓ تجارت کے سلسلہ میں سارے عراق کا سفر کر چکے تھے اور یہاں کے چپہ چپہ سے واقف تھے۔ اس لیے فوج کی نقل و حرکت اس کی ترتیب و تنظیم اور مورچہ بندی سب اپنے ہاتھ میں رکھی۔ سعد بن ابی وقاصؓ کو ہدایت تھی کہ وہ ہر منزل اور ہر مرحلہ کا مفصل نقشہ بھیجتے رہیں۔ چنانچہ انہوں نے سب سے پہلی منزل شراف کا نقشہ بھیجا، حضرت عمرؓ نے اسے دیکھ کر فوج کی تنظیم اور پیش قدمی کے متعلق مختلف مفید ہدایات بھیجیں۔ (طبری ج ۲، ص ۲۲۳-۲۲۹) شراف کے بعد سعد بن ابی وقاصؓ نے قادسیہ کا پورا نقشہ بھیجا۔ حضرت عمرؓ نے اسے دیکھ کر آئندہ پیش قدمی کے متعلق ہدایات بھیجیں۔ (طبری جلد ۲، ص ۲۰۳۹) اور حکم دیا کہ جنگ سے پہلے اسلامی سفیروں کو تبلیغ اسلام کے لیے دربار ایران بھیجا جائے۔

اسلامی سفارت : اس حکم پر سعد بن ابی وقاصؓ نے قادسیہ کے میدان میں مورچہ بندی کی اور اشعث بن قیس کنڈی کو چند آدمیوں کے ساتھ تبلیغ اسلام کے لیے ایرانی لشکر میں بھیجا۔ انہوں نے جا کر اسلام پیش کیا، رستم نے پوچھا تم کس ارادے سے آئے ہو؟ مسلمانوں نے جواب دیا یزید گرد کے! دونوں میں گفتگو ہوئی آخر میں مسلمانوں نے کہا کہ ہماری نبی کی پیشین گوئی ہے کہ ہم تمہاری زمین پر قابض ہوں گے، رستم نے ان کی تحقیر کے لیے تھوڑی سی خاک منگا کر دی کہ لو ہماری زمین میں تمہارا یہ حصہ ہے۔ عمرو بن معدی کرب یہ خاک دامن میں لے کر لوٹ آئے اور اپنے ساتھیوں سے کہا کہ ان کے ملک پر قبضہ کے لیے یہ فال نیک ہے، رستم کے بعد لوگوں نے یزید گرد کے پاس جا کر اسلام پیش کیا، اس نے جوش غضب میں کہا اگر سفیروں کو قتل

کرنا ناجائز نہ ہوتا تو تم میں سے کوئی گروں سلامت نہ لے جاسکتا اور رستم کو سخت تنبیہ کی کہ اس نے انہیں کیوں آنے دیا۔ (بلاذری ص ۲۲۶) رستم کو مسلمانوں کا پورا تجربہ ہو چکا تھا۔ اس لیے وہ جنگ سے بچنے کے لیے حیلے ڈھونڈتا تھا، چنانچہ یزدگرد کے تاکیدی احکام کے باوجود جنگ کو ٹالتا رہا اور قادیسیہ پہنچنے کے بعد اس نے پھر کوشش کی اور سعد بن ابی وقاص رضی اللہ عنہ کو لکھا کہ وہ گفتگو کے لیے دوبارہ آدمی بھیجیں، انہوں نے مغیرہ بن شعبہ رضی اللہ عنہ کو چند آدمیوں کے ساتھ بھیجا، رستم نے انہیں مرغوب کرنے کیلئے بڑے ٹھاٹھ کا دربار آراستہ کیا، مغیرہ اس شان سے تھے کہ تلوار بھی فریہ نہ تھی نیام کی بجائے چیتھرے لپیٹے ہوئے تھے، اسی شان سے دربار میں داخل ہوئے، دونوں میں بڑی طویل گفتگو ہوئی، آخر رستم نے انہیں طمع دلانی کہ غالباً تم لوگ معاش کی تنگی اور پریشان حالی کی وجہ سے جنگ کے لیے نکلے ہو، ہم تم کو اتنا دینے کے لیے تیار ہیں۔ مغیرہ نے جواب دیا کہ بیشک ہم بھوکے تھے، لیکن اللہ نے ہم میں ایک پیغمبر مبعوث فرمایا، جس کے اتباع سے ہماری بدبختی، خوش بختی سے بدل گئی۔ اس نے ہم کو اپنے معاندین کے ساتھ جہاد کرنے کا حکم دیا ہے اس لیے ہم تم کو ایک اللہ کی پرستش اور نبی صلی اللہ علیہ وسلم پر ایمان لانے کی دعوت دیتے ہیں اگر اسے قبول کرتے ہو تو فیہا ورنہ ہمارا تمہارا فیصلہ تلوار کرے گی، یہ سن کر رستم جوش غضب سے بھر گیا اور کہا آفتاب و مہتاب کی قسم کل طلوع صبح سے پہلے تم سب کو خاک میں ملا دوں گا۔ مغیرہ رضی اللہ عنہ یہ سکر لا حول ولا قوۃ الا باللہ کہتے ہوئے لوٹ آئے۔ (فتوح البلدان ص ۲۶۵، ۲۶۶)

قادیسیہ کی جنگ: اس گفتگو کے بعد ہی فوجوں کو تیاری کا حکم دے دیا اور راتوں رات ایرانی فوجیں مرتب ہو گئیں۔ صبح ہوتے ہی قادیسیہ کے میدان میں ہر طرف ایرانی فوجوں کا سمندر موجزن تھا۔

مسلمان پہلے سے تیار تھے، محرم ۱۴ھ میں فریقین صف آراء ہوئے، عین اس موقع پر حضرت سعد بن ابی وقاص رضی اللہ عنہ کو عرق النساء کا دورہ ہوا وہ نقل و حرکت سے مجبور

ہو گئے اس لیے اپنی جگہ خالد بن ارفط کو سپہ سالار مقرر کیا اور خود میدان جنگ کے قریب ہی ایک محل میں جہاں سے جنگ کا پورا نقشہ نظر آتا تھا، ٹھہر گئے اور یہیں سے لڑائی کا رنگ دیکھ کر احکامات بھیجتے رہتے تھے۔ بعد نماز ظہر جنگ کا آغاز ہوا اور رات کی تاریکی تک نہایت گھمسان کی لڑائی ہوتی رہ۔ یہ قادیسیہ کا پہلا معرکہ تھا جو یوم ارماتھ کے نام سے مشہور ہے۔ دوسرے دن پھر مقابلہ ہوا اور پہلے دن سے بھی زیادہ گھمسان کا رن پڑا۔ عین لڑائی کے وقت حضرت عمرؓ کی بھیجی ہوئی تازہ دم فوج پہنچ گئی اور اس کے ساتھ ہی سفراء ممتاز بہادروں کے لیے تحائف لائے اور میدان جنگ میں اعلان کیا کہ امیر المؤمنینؓ نے ان بہادروں کیلئے یہ تحائف بھیجے ہیں جو اپنے آپ کو ان کا مستحق ثابت کریں۔ اس امتیاز کے حصول کیلئے مسلمانوں نے جانیں لڑا دیں اور صبح سے شام تک نہایت خونریز جنگ ہوتی رہی۔ رات کی تاریکی میں دونوں الگ ہوئے۔ اس معرکہ میں دس ہزار ایرانی فوج کام آئی، اس کے بڑے بڑے ممتاز نامور افسر مارے گئے۔ دو ہزار مسلمان شہید ہوئے اور جنگ دوسرے دن کے لیے ملتوی ہو گئی اس جنگ کا نام یوم اغواث ہے۔ رات گزرنے کے بعد تیسرا معرکہ شروع ہوا، یہ دونوں گذشتہ معرکوں سے زیادہ ہیبت ناک تھا۔ اس جنگ میں مسلمانوں کے لیے سب سے زیادہ نقصان رساں کوہ پیکر ہاتھیوں کی صفیں تھیں۔ انہیں دیکھ دیکھ کر عربی گھوڑے بدکتے تھے، مسلمانوں نے گھوڑوں پر جھولیں ڈال کر ان کا جواب پیدا کیا۔ لیکن سب سے بڑی مشکل یہ تھی کہ ہاتھیوں کی قطار جدھر رخ کر دیتی تھی صف کی صف درہم برہم ہو جاتی تھی۔ یہ صورت دیکھ کر چند جانباز مسلمان نیزے لے کر ہاتھیوں پر ٹوٹ پڑے اور تاک تاک کر ان کی آنکھیں بیکار کر دیں، تعقاعؓ نے نشان کے سفید ہاتھی پر ایسا وار کیا کہ سوئڈ مستک سے الگ ہو گئی اور جھر جھری لے کر بھاگا اسے دیکھ کر اس کے پیچھے والے تمام ہاتھی بھی بھاگ نکلے اور یہ دیوار آہن ٹوٹ گئی، اس کے بعد مسلمانوں کو کھل کر قوت آزمائی کا موقع ملا اور انہوں نے پوری قوت

کے ساتھ حملہ کر دیا، اور اس گھمسان کارن پڑا کہ تلواروں کی کھپا کھچ، نعروں کی گونج اور گھوڑوں کی ہنہناہٹ کے سوا اور کوئی آواز نہ سنائی دیتی تھی۔ دن بھر ہنگامہ کا بازار گرم رہا۔ رات کو بھی اسی شدت کی جنگ جاری رہی۔ دوسرے دن دوپہر کو لڑائی کا فیصلہ ہوا۔ رستم نہایت پامردی سے مقابلہ کرتا رہا، لیکن آخر میں زخموں سے چور ہو کر بھاگا راستہ میں ایک ندی تھی اس میں کود کر نکل جانا چاہا، مگر ایک مسلمان نے جو تعاقب میں تھا۔ ندی سے نکال کر قتل کر دیا، اس کے قتل ہوتے ہی ایرانی فوجوں نے میدان چھوڑ دیا۔ اس معرکہ میں بیس ہزار ایرانی مقتول ہوئے اور ان کی قسمت کا فیصلہ ہو گیا گو اس کے بعد عرصہ تک لڑائی کا سلسلہ جاری رہا لیکن ایرانیوں کی اصل قوت قادیسیہ کی جنگ میں ٹوٹ گئی تھی۔ اس عظیم الشان فتح کے بعد سعد بن ابی وقاص ؓ نے حضرت عمر ؓ کو فتح کی خوشخبری سنائی۔ جس دن سے قادیسیہ کی جنگ چھڑی تھی، حضرت عمر ؓ کو نہایت بے چینی کے ساتھ خبروں کا انتظار رہتا تھا اور آپ قاصد کے انتظار میں روزانہ مدینہ سے باہر نکل جاتے تھے۔ اس لیے سعد بن ابی وقاص ؓ کا قاصد شہر کے باہر ہی ملا، اس سے حالات پوچھے، وہ آپ کو پہچاننا نہ تھا، اس لیے وہ سواری پر سے حالات بتاتا جاتا تھا اور حضرت عمر ؓ سواری کے ساتھ دوڑتے جاتے تھے، اسی حالت میں دونوں شہر میں داخل ہوئے یہاں اس کو معلوم ہوا کہ امیر المؤمنین یہی ہیں، اس وقت وہ سراسیمہ ہوا۔ آپ نے فرمایا کچھ حرج نہیں، تم حالات بیان کرتے جاؤ، زبانی حالات سننے کے بعد مسلمانوں کو جمع کر کے سعد بن ابی وقاص ؓ کا خط انہیں سنایا اور حسب ذیل تقریر کی۔

”مسلمانوں میں بادشاہ نہیں ہیں کہ تم کو غلام بنانا چاہتا ہوں، میں خود اللہ کا غلام ہوں، البتہ خلافت کا بوجھ میرے اوپر ڈالا گیا ہے، اگر میں اس طرح تمہاری خدمت کر سکتا کہ تم شکم سیر ہو کر چین سے گھر میں سوؤ، تو میرے لیے عین سعادت ہے، اگر میں خواہش کروں کہ تم میرے دروازے پر حاضری دیا کرو تو

میری بدبختی ہے۔ اس وقت مجھے خوشی کم میسر ہوگی اور غم زیادہ۔ (یہ پوری

تفصیل طبری سے ملخصاً ماخوذ ہے دیکھو جلد ۵۔ ص ۲۳۳۵، ۲۳۶۸)

ایران کے پایہ تخت مدائن پر قبضہ: قادیسیہ کی شکست کے بعد ایرانیوں نے بابل میں اجتماع کیا تھا اس لیے قادیسیہ میں دو مہینہ قیام کے بعد سعد بن ابی وقاصؓ بابل روانہ ہو گئے لیکن قادیسیہ کی جنگ نے ایرانیوں کی قوت بہت کمزور کر دی تھی۔ اس لیے وہ مسلمانوں کے مقابلہ میں نہ ٹک سکے اور وہ ان کو شکست دے کر بابل کوٹی اور بہرہ شیر وغیرہ پر قبضہ کرتے ہوئے ایران کے پایہ تخت مدائن کے قریب پہنچ گئے، بہرہ شیر اور مدائن کے درمیان وجہ حائل تھا۔ ایرانیوں نے مسلمانوں کو مدائن پر حملہ کرنے سے روکنے کے لیے وجہ حائل توڑ کر کشتیاں روک دی تھیں، اس لئے جب مسلمان وجہ کے ساحل پر پہنچے تو اسے عبور کرنے کا سامان نہ تھا۔ سعد بن ابی وقاصؓ نے اللہ کا نام لے کر وجہ میں گھوڑا ڈال دیا، انہیں دیکھ کر پوری فوج وجہ میں اتر گئی اور نہایت اطمینان کے ساتھ باتیں کرتی ہوئی پار پہنچ گئی۔ ایرانی دور سے یہ حیرت انگیز منظر دیکھتے تھے اور متحیر تھے۔ جب مسلمان کنارہ پر پہنچ گئے تو متحیر ایرانی ”دیوان آمدند“ ”دیوان آمدند“ کہہ کر بھاگ نکلے، ایک افسر خزراد نے معمولی سی مزاحمت کی۔ لیکن مسلمانوں نے اسے مغلوب کر لیا، زگر دپا یہ تخت چھوڑ کر بھاگ گیا اور حضرت سعد بن ابی وقاصؓ صفر ۱۶ھ میں مدائن میں داخل ہو گئے۔ جمعہ کا وقت قریب تھا، ایوان کسریٰ میں تخت شاہی کی جگہ منبر نصب کر کے مسلمانوں نے نماز جمعہ ادا کی۔ یہ پہلا جمعہ تھا جو سرزمین عراق میں پڑھا گیا۔ مدائن کے خزانہ میں صدیوں کی دولت اور زرو جواہر کے علاوہ سلاطین عجم کے نادرہ روزگار عجائبات اور نایاب یادگاریں جمع تھیں۔ یہ تمام تاریخی نوادیر حضرت سعد بن ابی وقاصؓ نے حضرت عمرؓ کے پاس مدینہ بھجوا دیئے ان نوادیر میں نوشیروان کا ملبوس شاہی اور ایران کا تاریخی فرش بہار بھی تھا۔ حضرت عمرؓ کے حکم سے یہ ملبوس ایک شخص مخام کو پہنایا گیا



جس وقت اس نے اسے پہنا، جوہرات کی جگمگاہٹ سے لوگوں کی نگاہیں خیرہ ہو گئیں اور انقلاب دہر کا عجیب عبرت ناک منظر سامنے آ گیا، فرس بہار سلاطین عجم کا قدیم تاریخی فرش تھا اس پر وہ بہار کے موسم میں بیٹھ کر شراب پیا کرتے تھے۔ اس میں اس عہد کی ساریاں ثنائیاں صرف کر دی گئی تھیں، بہار کی مناسبت سے جوہرات کے گل بوٹے اور پھل پھول تھے سب کی رائے تھی کہ اسے یونہی محفوظ رہنے دیا جائے لیکن حضرت علیؑ کے اصرار سے حکومت ایران کی طرح اس فرش بہار پر بھی خزاں آگئی اور وہ ٹکڑے ٹکڑے کر کے تقسیم کر دیا گیا۔ (طبری نے ان نوادروں کا راشیاء کی پوری تفصیل لکھی ہے دیکھو جلد ۵، ص ۲۳۵ و ما بعد)

جلولاء کا معرکہ: میدان سے نکلنے کے بعد ایرانیوں نے جلولاء کو مرکز بنایا اور رستم کے بھائی خزراد نے یہاں ایک بہت بڑی فوج جمع کر کے شہر کے گرد خندق کھدوا کر تمام راستوں پر لکھروں بچھوادیئے اس لیے حضرت سعد بن ابی وقاصؓ نے حضرت عمرؓ کی ہدایت کے مطابق ہاشم بن عتبہؓ اور قعتناعؓ کو بارہ ہزار فوج کے ساتھ جلولاء بھیجا۔ انہوں نے اس کا محاصرہ کر لیا، لیکن اولاً جلولاء خود نہایت مستحکم شہر تھا دوسرے یزدگرد حلوان سے برابر امدادی فوجیں بھیج رہا تھا اس لیے کئی مہینے لگ گئے لیکن ہاشم نے عہد کر لیا تھا کہ بغیر فتح کیے ہوئے نہ ٹلیں گے بالآخر کئی مہینے کی لڑائیوں کے بعد قعتناعؓ کی شجاعت سے جلولاء فتح ہو گیا اور بے شمار مال غنیمت ہاتھ آیا۔

حلوان پر قبضہ: یزدگرد اس وقت حلوان میں تھا اسے خبر ہوئی تو وہ حلوان چھوڑ کر رے بھاگ گیا۔ اس کے حلوان چھوڑنے کے بعد قعتناعؓ یہاں پہنچے اور خسرو و شنوم کو شکست دے کر حلوان پر بھی قبضہ کر لیا اور عام منادی کرادی کہ ”جو لوگ اسلام یا جزیہ قبول کریں گے ان کی جان اور ان کا مال محفوظ رہے گا“ اس اعلان کے بعد بہت سے امراء دائرہ اسلام میں داخل ہو گئے۔ جلولاء عراق کا آخری مقام تھا اس کے بعد

عراق کی سرحد ختم ہو جاتی ہے۔

جزیرہ: عراق کے زیر نگین ہونے کے بعد حضرت عمرؓ آگے قدم بڑھانا نہیں چاہتے تھے اور فرماتے تھے کہ ”کاش ہمارے اور فارس کے درمیان کوئی ایسی روک حائل ہوتی کہ نہ وہ (ایرانی) ہم پر حملہ آور ہو سکتے اور نہ ہم ان پر مال غنیمت کے مقابلہ میں مجھ کو مسلمانوں کی جان زیادہ عزیز ہے۔“ (طبری جلد ۵، ص ۶۳-۶۴) مگر عراق ہاتھوں سے نکل جانے کے بعد ایرانی صبر نہیں کر سکتے تھے۔ اب یہ قومی مسئلہ بن گیا تھا۔ پہلے صرف حکومت کا مقابلہ تھا، لیکن عراق نکل جانے کے بعد پوری قوم مقابلہ میں آگئی اور اہل جزیرہ نے جن کی سرحد عراق سے ملی ہوئی تھی تکریت میں نہایت زبردست اجتماع کیا۔ سعد بن ابی وقاصؓ کو ایران پر فوج کشی کے بارے میں حضرت عمرؓ کے خیالات معلوم تھے اس لیے انہوں نے ان کو حالات لکھ بھیجے۔ ان حالات میں حضرت عمرؓ کے لیے بھی بجز مقابلہ کے کوئی چارہ کار نہ تھا اس لیے آپ نے عبداللہ بن غنمؓ کو اس مہم پر بھیجنے کا حکم دیا۔

تکریت پر قبضہ: اس حکم پر وہ ۶ھ میں پانچ ہزار فوج لے کر تکریت پہنچے اور اس کا محاصرہ کر کے چالیس دن تک برابر حملے کرتے رہے، لیکن جزیرہ کے عیسائی عرب بھی ایرانیوں کے ساتھ تھے اس لیے کامیابی نہ ہوتی تھی۔ عبداللہؓ نے عربوں کے پاس خفیہ نامہ و پیام بھیج کر انہیں ملا لیا۔ اس کے بعد جب مسلمانوں نے حملہ کیا تو عقب سے عرب بھی حملہ آور ہو گئے اور ایرانی دو پاٹوں کے درمیان پڑ کر پس گئے اور تکریت پر قبضہ ہو گیا۔ اس کے بعد چند دنوں تک جزیرہ کی مہم ملتوی رہی۔ ۷ھ میں حضرت عمرؓ نے پھر عیاض بن غنمؓ کو مامور کیا۔ انہوں نے جزیرہ بھر میں فوجیں پھیلا دیں اور معمولی لڑائیوں کے بعد رقبہ حران، نصیبین، میافارقین، سمساط، سردج اور قرقیسیا وغیرہ فتح کر کے جزیرہ کا پورا علاقہ زیر نگین کر لیا۔

خوزستان: عراق کی فتح کے بعد اس پر قبضہ قائم رکھنے کے لیے یہاں ایک

اسلامی شہر بصرہ آباد ہو چکا تھا۔ اس کا سرحدی علاقہ خوزستان اب تک ایرانیوں کے قبضہ میں تھا۔ اس لیے بصرہ کی حفاظت کے لیے خوزستان پر قبضہ کرنا ضروری تھا، چنانچہ ۱۶ھ میں بصرہ کے والی مغیرہ بن شعبہ رضی اللہ عنہ نے اہواز پر حملہ کر کے یہاں کے والی ہرمز کو مطیع بنایا لیکن چند دنوں کے بعد وہ پھر باغی ہو گیا۔ اس وقت ابو موسیٰ اشعری رضی اللہ عنہ بصرہ کے والی تھے انہوں نے ہرمز کو شکست دے کر اہواز پر مستقل قبضہ کر لیا۔ اہواز کے بعد سوس فتح کیا جس کے بعد رامہرمز کا محاصرہ کیا۔ اس کے حاکم نے آٹھ لاکھ سالانہ پر صلح کر لی۔ ابو موسیٰ رضی اللہ عنہ کی فتوحات کو دیکھ کر امیر ہرمزان نے یزدگرد کی خدمت میں جا کر درخواست کی کہ اگر اہواز اور فارس کی حکومت میرے متعلق کر دی جائے تو عربوں کو آگے بڑھنے سے روک دوں گا یزدگرد نے منظور کر لی اور اس کو اہواز اور فارس کی حکومت کا پروانہ دے کر ایک فوج بھی اس کے ساتھ کر دی یہ پروانہ لے کر ہرمزان شوستر آیا اور جنگی استحکامات درست کر کے ایک عظیم الشان فوج تیار کر لی۔ ابو موسیٰ رضی اللہ عنہ کو اس کی تیاریوں کی خبر ہوئی تو انہوں نے حضرت عمر رضی اللہ عنہ کو اس کی اطلاع دے کر مزید مدد مانگی آپ نے فوراً عمار بن یاسر رضی اللہ عنہ ولی کوفہ کو حکم بھیجا کہ وہ کوفہ کی فوجیں لے کر ابو موسیٰ رضی اللہ عنہ کی مدد کو روانہ ہو جائیں۔ جریر بن عبداللہ بکلی رضی اللہ عنہ بھی تھوڑی سی فوج لے کر آگئے۔ ابو موسیٰ رضی اللہ عنہ ان دونوں کو ساتھ لے کر شوستر پہنچے۔ ہرمزان نے نہایت بہادری کے ساتھ انہیں روکا بہت سے مسلمان کام آئے لیکن آخر میں وہ پسپا ہو کر قلعہ بند ہو گیا۔ ابو موسیٰ رضی اللہ عنہ نے قلعہ کا محاصرہ کر لیا، عرصہ تک محاصرہ جاری رہا لیکن کوئی کامیابی نہ ہوئی۔ اتفاق سے شہر کا ایک باشندہ مل گیا۔ اس کے ذریعہ سے ایک مسلمان خفیہ راستہ سے شہر کے تمام راستے دیکھ آیا اور تھوڑے سے مسلمانوں کو لے کر تہ خانہ کے ذریعہ سے شہر میں داخل ہو گیا اور شہر پناہ کے دروازے کھول دیئے، مسلمان باہر منتظر تھے۔ شہر کے دروازے کھلتے ہی گھس پڑے۔ ہرمزان نے قلعہ میں پناہ لی اور ابو موسیٰ رضی اللہ عنہ کے پاس کہلا بھیجا کہ میں اس شرط پر نکل آؤں گا کہ

لگائے کھڑے تھے جن کی چمک سے نگاہ نہیں ٹھہرتی تھیں۔ مغیرہ نے کوئی توجہ نہ کی اور  
 ایک شان بے نیازی کے ساتھ گھستے ہوئے چلے گئے۔ راستہ میں درباریوں نے روکنا  
 چاہا، مغیرہ ﷺ نے کہا سفراء کے ساتھ ایسا برتاؤ نہیں کیا جاتا۔ مترجم کے ذریعہ سے  
 گفتگو شروع ہوئی۔ مردان شاہ نے کہا کہ اہل عرب! دنیا میں سب سے زیادہ بد بخت،  
 فاقہ مست اور نجس و ناپاک قوم جو ہو سکتی ہے وہ تم ہو، ہماری سپاہ کبھی کا تمہارا فیصلہ کر چکی  
 ہوتی لیکن تم اس قدر ذلیل ہو کہ ہم اپنے تیر بھی تمہارے ناپاک خون سے آلودہ کرنا  
 نہیں چاہتے ہیں۔ اب بھی اگر تم واپس چلے جاؤ تو معاف کر دیا جائے گا ورنہ تمہاری  
 نعشیں خاک و خون میں بڑتی نظر آئیں گی۔ مغیرہ ﷺ نے حد و نعت کے بعد جواب  
 دیا، تمہارا جیسا خیال ہے بیشک ہم ایک زمانہ میں ایسے ہی تھے، لیکن ہمارے رسول  
 ﷺ نے ہماری کایا پلٹ دی۔ اس نے ہم سے دنیا میں نصرت و فتح اور آخرت میں  
 جنت کا وعدہ کیا اور اس وقت سے برابر فتح و نصرت ہمارے رکاب میں ہے۔ اس لیے  
 اب ہم اس وقت تک واپس نہیں جاسکتے جب تک تمہارے ملک کو فتح نہ کر لیں یا ہماری  
 لاشیں نہ بڑھیں۔ غرض مردان شاہ کی نخوت سے یہ سفارت ناکام رہی اور اس کی واپسی  
 کے بعد جنگ چھڑ گئی اور ایسا خونریز معرکہ ہوا کہ عجم کی لڑائیوں کے سلسلہ میں قادیسہ  
 کے علاوہ ایسی جنگ نہ ہوئی تھی، مسلمان نہایت ثبات و پامردی سے لڑے، ہزاروں  
 لاشیں خاک و خون میں نہا گئیں۔ نعمان بن مقرن ﷺ زخمی ہو کر گرے، زخم مہلک تھا  
 لیکن انہوں نے منع کر دیا کہ جب تک لڑائی کا فیصلہ نہ ہو جائے کوئی ان کی جانب متوجہ  
 نہ ہو۔ چنانچہ ان کے گرنے کے بعد ان کے بھائی نعیم نے علم سنبھال لیا اور کسی کو کانوں  
 کان خبر نہ ہونے پائی اور اسی زور و شور کے ساتھ جنگ جاری رہی۔ رات ہوتے  
 ہوتے ایرانیوں کے پاؤں اکھڑ گئے مسلمانوں نے ہمدان تک ان کا تعاقب کر کے  
 ہزاروں ایرانیوں کو تہ تیغ کر دیا، اس جنگ میں تیس ہزار ایرانی سپاہ کام آئی اور ان کی  
 قوت ایسی تباہ ہوئی کہ پھر اس سر و سامان کے ساتھ کبھی مسلمانوں کے مقابلہ میں نہ

آسکے۔ عرب مورخین اس فتح کو فتح الفتوح کے نام سے موسوم کرتے ہیں۔

اختتام جنگ کے بعد معتقل ﷺ، نعمان بن مقرن ﷺ کے نیم جان لاشہ کے پاس پہنچے کچھ کچھ جان باقی تھی۔ اس حالت میں بھی زبان سے نکلا مسلمانوں کا کیا انجام ہوا؟ جواب ملا اللہ نے فتح دی فرمایا الحمد للہ، عمر ﷺ کو اطلاع دو یہ مژدہ سن کر جان، جان آفرین کے سپرد کی۔ حضرت عمر ﷺ کو مہینوں سے بے قراری کے ساتھ جنگ کے نتیجے کا انتظار تھا۔ عین اس حالت میں قاصد کسریٰ پرویز کے جواہرات کے ڈھیر لیے ہوئے پہنچا۔ فتح کا مژدہ سن کر آپ کو بڑی مسرت ہوئی لیکن جب نعمان ﷺ کی شہادت کی خبر سنی تو بے اختیار سر پر ہاتھ رکھ کر رونے لگے اور جواہرات فروخت کر کے فوج میں تقسیم کرادیئے۔

ایران پر عام لشکر کشی: حضرت عمر ﷺ سرزمین ایران کی طرف نہ بڑھنا چاہتے تھے، لیکن عراق نکل جانے کے بعد سے ایرانی چین سے نہ بیٹھے تھے اور وہ برابر فوجیں جمع کر رہے تھے مفتوحہ علاقوں میں بار بار بغاوت کر دیتے تھے، یزدگرد مرو میں بیٹھا ہوا آئے دن فتنے اٹھاتا رہتا تھا۔ اس لیے حضرت عمر ﷺ کو بڑا تر دد تھا اور آپ ان بغاوتوں کو مسلمانوں کی بدسلوکی کا نتیجہ سمجھتے تھے چنانچہ ایک مرتبہ آپ نے چند مسلمانوں کے سامنے جو عجم کی مہمات میں شریک تھے، اس کا اظہار بھی کیا کہ معلوم ہوتا ہے کہ مسلمان ذمیوں کو تکلیف دیتے ہیں۔ اس لیے وہ باغی ہو جاتے ہیں۔ ان لوگوں نے اس کی تردید کی، احف بن قیس ﷺ نے کہا امیر المؤمنین اس کی اصل وجہ یہ ہے کہ آپ نے مسلمانوں کو ایران کے اندرون ملک بڑھنے سے روک دیا ہے اور اس کا بادشاہ ملک میں موجود ہے، جب تک وہ باقی رہے گا۔ اس وقت تک وہ برابر غدر کرتے رہیں گے اس لیے کہ ایک ملک میں دو بادشاہ نہیں رہ سکتے۔ ان کا بادشاہ ان کو بھڑکاتا رہتا ہے، جب تک ہم کو اندرون ملک فوج کشی کر کے ان کے بادشاہ کے استیصال کی اجازت نہ ملے گی اس وقت تک یہ صورت قائم رہے گی جب تک وہ بادشاہ سے مایوس

نہ ہوں گے اس وقت تک خاموشی سے نہ بیٹھیں گے۔ حضرت عمرؓ نے احنف کی دانشمندانہ رائے بہت پسند کی اور اسی وقت ایران پر فوج کشی کا ارادہ کر لیا تھا۔ اس کے کچھ دنوں بعد ۱۹ھ میں آپ نے صحابہ سے مشورہ کیا۔ انہوں نے بھی یہی کہا کہ جب تک ایران کے تخت کا وارث موجود ہے۔ اس وقت تک یہ فتنہ و فساد ختم نہ ہوگا۔ اس مشورہ کے بعد آپ نے ایران پر عام فوج کشی کا فیصلہ کیا اور ایران کے مختلف حصوں کے لیے علیحدہ علیحدہ افسر نامزد کیے۔ احنف بن قیسؓ کو جنہوں نے یزدگرد کے استیصال کا مشورہ دیا تھا خراسان کی مہم جہاں یزدگرد مقیم تھا سپرد ہوئی اور شیر اور ساہور کا علم مجاشع بن مسعود کو، صخر کا عثمان بن ابی العاص کو، فسا کا ساریہ بن رہم کنانی کو، کرمان کا سہیل بن عدی کو، سیستان کا عاصم بن عمر کو، مکران کا حکم بن عمیر کو، آذربائیجان کا عقبہ بن فرقد کو عطا ہوا۔ یہ لوگ ۲۱ھ میں اپنی اپنی مہموں پر روانہ ہوئے ان کے علاوہ اور متفرق مقامات پر متعدد افسروں کو مامور کیا۔

اصفہان: اس سلسلہ میں سب سے اول عبداللہ بن عبداللہ نے ۲۱ھ میں اصفہان پر فوج کشی کی، یہاں کارنیس اسپیدان سواد اصفہان میں فوجیں لیے موجود تھا۔ مقدمتہ لچیش کی کمان ایک پرانے اور تجربہ کار بہادر شہریار کے ہاتھوں میں تھی، عبداللہ کے پہنچنے کے ساتھ دونوں میں ایک خوزیر معرکہ ہوا۔ شہریار نے مبارز طلبی کی، عبداللہ مقابلہ میں آئے۔ شہریار مارا گیا، اس کے قتل ہوتے ہی جنگ کا خاتمہ ہو گیا اور اسپیدان نے صلح کر لی۔

ہمدان کی بغاوت: نعیم بن مقرن ہمدان فتح کر چکے تھے۔ ۲۲ھ میں یہاں بغاوت ہوئی، نعیم نے بغاوت فرو کر کے خاص شہر ہمدان کا محاصرہ کیا، اہل ہمدان نے صلح کر لی لیکن اس کے بعد ہی ویلم رے اور آذربائیجان کے رؤسا، ابوالنصر خان اور اسفندیار اپنی اپنی فوجیں لے کر اہل ہمدان کی مدد کو پہنچ گئے، نعیم کو خبر ہوئی تو مقابلہ کے لیے نکلے، وادی رود میں نہایت خوزیر جنگ ہوئی، ایرانیوں نے شکست کھائی اور ان کی بڑی

مجھے اپنے پاس روکے رکھو، بکیر نے روک لیا اسی درمیان میں عقبہ بن فرقد نے بھی اپنی سمت فتح کر لی اور بکیر، حضرت عمر رضی اللہ عنہ کے حکم سے باب کی مہم میں مدد دینے کے لیے چلے گئے ان کے جانے کے بعد اسفندیار کا بھائی بہرام عقبہ کی طرف سے بڑھا لیکن عقبہ نے شکست دے دی اس کے شکست کھانے کے بعد اسفندیار نے جو عقبہ کے پاس تھا کہا کہ اب جنگ ختم ہو گئی اور عقبہ سے مصالحت کر لی۔ اس طرح آذربائیجان کا پورا علاقہ صلحاً مطیع ہو گیا۔ یہ طبری کا بیان ہے۔ (طبری ج ۵، ص ۲۶۶ وما بعد) بلاذری کے بیان کے مطابق آذربائیجان کو حذیفہ رضی اللہ عنہ نے فتح کیا تھا۔

آرمینیا: آذربائیجان کے بعد آرمینیا کا علاقہ تھا، اس پر شام کی فوج کشی کے سلسلہ میں ۲۳ھ میں حملہ ہوا، لیکن فتح نہ ہو سکا تھا، اس لیے جس زمانہ میں آذربائیجان پر فوج کشی ہوئی۔ اسی زمانہ میں سراقہ بن عمرو اور عبدالرحمن نے دوبارہ آرمینیا پر فوج کشی کی تھی اور اس وقت آرمینیا میں جنگ چھڑی ہوئی تھی، بکیر بن عبداللہ بھی آذربائیجان سے فراغت کے بعد آرمینیا پہنچ گئے۔ عبدالرحمن اس وقت باب میں خیمہ زن تھے۔ آرمینیا کا ایرانی حاکم شہریار آرمینیوں کو نہایت ذلیل سمجھتا تھا، چنانچہ وہ عبدالرحمن کے پاس آیا اور ان سے کہا کہ مخلوط النسل ارمنی کتوں کا کوئی حسب نسب نہیں ہے اور کوئی سمجھدار حالی نسبوں کے مقابلہ میں کمینوں کی مدد نہیں کر سکتا اس لیے مجھ کو آرمینیوں سے کوئی ہمدردی نہیں ہے۔ میرے ملک اور میری قوم کو تم لوگ فتح کر چکے ہو اس لیے میں بھی تمہارا مطیع اور مددگار ہوں، لیکن اتنی درخواست ہے کہ جزیہ لے کر مجھے ذلیل اور اپنے دشمنوں (ارمنی) کے مقابلہ میں کمزور نہ کرو، اس کی درخواست سن کر عبدالرحمن نے اس کو سراقہ کے پاس بھجوادیا۔ اس نے سراقہ سے بھی یہی کہا، انہوں نے کہا جزیہ تو ان کے لیے ہے جو جنگ میں شریک نہیں ہوتے اور شہریار کی درخواست منظور کر کے حضرت عمر رضی اللہ عنہ کو اطلاع دے دی، انہوں نے بھی اس فیصلہ پر پسندیدگی ظاہر کی۔ (ابن اثیر ج ۳، ص ۱۲) باب سے فراغت کے بعد

سراقہ نے بکیر بن عبداللہ کو موقان اور حبیب بن مسلمہ اور حذیفہ کو کوہستان لان کی طرف روانہ کیا، بکیر نے موقان والوں کو مطیع بنایا۔ عبدالرحمن بن ربیعہ مملکت خنز کی طرف بڑھے اور اس کے پایہ تخت کے قریب مقام بیضار تک بڑھتے چلے گئے۔

فارس: فارس پر حملہ کے لیے درمیان میں دریا پڑتا تھا اور حضرت عمرؓ مسلمانوں کو دریا کے خطرات میں ڈالنا نہ چاہتے تھے، چنانچہ اکثر فرمایا کرتے تھے کہ کاش ہمارے اور فارس کے درمیان کوئی ایسی روک ہوتی کہ نہ ہم ان کی طرف بڑھ سکتے اور نہ وہ ہماری طرف آسکتے، لیکن ایک اولوالعزم جانا باز علاء بن حضرت عمرؓ والی بحرین نے ۷۱ھ میں حضرت عمرؓ کی اجازت کے بغیر حملہ کر دیا تھا، لیکن سخت نقصان اٹھانا پڑا، اسلامی فوج کا بڑا حصہ برباد ہو گیا اور جو بچا اسے اہل فارس نے گھیر لیا۔ حضرت عمرؓ کو اطلاع ہوئی تو آپ کو برا افسوس ہوا اور فوراً قتیبہ بن غزو ان کو لکھ کر مدد کے لیے فوجیں بھجوادیں، انہوں نے ایرانیوں کو شکست دے کر باقی ماندہ مسلمانوں کو بچا لیا۔

اس کے بعد جب ایران پر عام فوج کشی ہوئی تو ساریہ بن زینم کنانی ۲۳ھ میں فارس کی طرف بڑھے، اہل فارس اس وقت فوج میں جمع تھے لیکن مسلمان ان کی طرف متوجہ نہ ہوئے اور جو سمت ان کے لیے متعین کر دی گئی تھی، سیدھے اسی رخ پر بڑھتے چلے گئے۔ اس لیے اہل فارس بھی فوج سے منتشر ہو گئے ان کے منتشر ہونے کے بعد مجاشع ابن مسعود، سابور اور اردشیر حرہ کی طرف بڑھے اور توج میں فارسیوں کا مقابلہ ہوا۔ مسلمانوں نے شکست دے کر توج کو فتح کر لیا اور دوسری طرف عثمان بن ابی العاصؓ اصطخر کی طرف بڑھے یہاں کے باشندوں نے مقام جور میں مقابلہ کیا، لیکن شکست کھائی۔ عثمان نے جور اور اس کے بعد اصطخر پر قبضہ کر لیا۔ اصطخر کے بعد گازرون، نو بندجان، شیراز، ارجان، سینر اور خباب وغیرہ فارس کے بڑے حصے پر قبضہ ہو گیا۔ حضرت عمرؓ کے آخر عہد خلافت میں یزدگرد کے اشارہ سے فارس میں بغاوت ہو گئی اور بہت سے مفتوحہ مقامات نکل گئے لیکن حکم بن ابی العاص نے فارس



کے مرزبان شہرک کو قتل کر کے بغاوت کو قابو میں کیا۔ فارس کے بعض مقامات فساد اور دارالجزیرہ وغیرہ رہ گئے تھے۔ ساریہ بن رینم نے سب سے آخر میں ان پر فوج کشی کی۔ ان کے مقابلہ کے لیے ایرانیوں اور کردوں کا ٹڈی دل امنڈ آیا۔ ایرانیوں کے مقابلہ میں مسلمانوں کی تعداد کچھ نہ تھی، لیکن ساریہ کی ہمت و شجاعت نے یہ معرکہ بھی سر کیا اور فساد اور دارالجزیرہ پر قبضہ ہو گیا۔

کرمان : کرمان کی مہم ہل بن عدی کے متعلق تھی۔ فارس کے بعد کرمان کا صوبہ سامنے تھا۔ چنانچہ ۲۳ھ میں سہیل بن عمرو نے کرمان پر چڑھائی کی۔ اہل کرمان قفس وغیرہ کی امداد کے لئے کربد اُفت کے لیے نکلے۔ سرحد ہی کے پاس فریقین کا مقابلہ ہوا اور معمولی جنگ کے بعد کرمانیوں نے شکست کھائی، یہاں کا مرزبان مارا گیا۔ اس کے قتل ہونے سے کرمان کے مرکزی مقامات جیرفت اور سیرجان وغیرہ پر قبضہ ہو گیا۔

سیستان : کرمان کے بعد حاکم بن عمرو نے سیستان پر فوج کشی کی اہل سیستان روکنے کے لیے بڑھے۔ مسلمانوں نے شکست دی اور تعاقب کرتے ہوئے دور دور تک بڑھتے چلے گئے۔ زرنج پہنچ کر اس کا محاصرہ کر کے دریا کا بند کھول دیا۔ سارے سیستان میں سیلاب آ گیا۔ اہل سیستان نے مجبور ہو کر اس شرط پر صلح کر لی کہ ان کی تمام اراضی محفوظ قرار دی جائے۔ مسلمانوں نے منظور کر لیا اور اس شرط کا اتنا لحاظ رکھا کہ کھیتوں کے پاس سے جلدی گزر جاتے تھے کہ چھو نہ جائے۔ (ابن اثیر ج ۳ ص ۱۷)

مکران : سیستان ایران کی آخری حد ہے۔ اس کے بعد سندھ کا علاقہ شروع ہو جاتا ہے۔ اس لیے ایران کی سر زمین کے بعد اسلام کا علم ہندوستان کے حدود کی طرف بڑھا، چنانچہ سیستان کی فتح کے بعد حکم بن عمرو تغلی مکران کی طرف بڑھے، یہاں کا فرمان روا راسل سندھ کے حکمران کی مدد سے مقابلہ میں آیا۔ دریائے ہلمند پر دونوں کا مقابلہ ہوا۔ ایک خون ریز جنگ کے بعد راسل نے شکست کھائی، اس شکست میں

مکرانیوں کی بڑی تعداد کام میں آئی۔ حکم نے صحار عبدی کو نامہ فتح اور مال غنیمت دے کر حضرت عمرؓ کے پاس بھیجا۔ آپ نے ان سے مکران کا حال پوچھا، انہوں نے ان الفاظ میں یہاں کی برائیوں کا نقشہ کھینچا: ارض سهلها جبل و مائوھا و شل و ثمرھا و قل و عددھا بطل و خیرھا شر و شرھا طویل و الکثیر بھا قلیل حضرت عمرؓ نے فرمایا: واقعات کے بیان کرنے میں قافیہ بندی کا کیا کام۔ صحار نے عرض کیا واقعی حالات عرض کر رہا ہوں۔ یہ بھیا تک نقشہ سن کر آپ نے حکم کو لکھ بھیجا کہ آگے پیش قدمی روک دی جائے۔ چنانچہ مشرق میں فاروقی فتوحات کی آخری سرحد ہے۔ (طبری جلد ۵، ص ۷۰۷ و ۷۰۸) لیکن بلاذری کے بیان سے معلوم ہوتا ہے کہ سندھ کے علاقہ تک فوجیں پہنچ گئی ہیں۔ اگر یہ صحیح ہے تو خلافت فاروقی ہی میں ہندوستان میں اسلام کا علم پہنچ گیا تھا۔

خراسان کی فتح اور یزدگرد کا آخری مقابلہ: ان فتوحات کے دوران میں یزدگرد خراسان میں مقیم تھا اور ایرانیوں کو مسلمانوں کے خلاف بھڑکاتا رہتا تھا۔ خراسان کی مہم احنف بن قیسؓ سے جنہوں نے یزدگرد کے استیصال کا مشورہ دیا تھا متعلق ہوئی تھی چنانچہ انہوں نے ۲۲ھ میں خراسان پر چڑھائی کی تھی لیکن چونکہ خراسان کی فتح ساسانی حکومت کا دین واپس تھی اس لیے ہم نے اس کو آخر میں لکھنا مناسب سمجھا۔ خراسان پر فوج کشی کے وقت یزدگرد خراسان کے شہر مرو میں تھا۔ مقدس آگ ساتھ تھی۔ یہاں بیٹھے بیٹھے وہ ایران کے مختلف صوبوں میں بغاوت کراتا رہتا تھا۔ اس لیے احنف سیدھے مرو کی طرف بڑھے اور ہرات کو فتح کرتے ہوئے یزدگرد کے مستقر مروشا جہان کا رخ کیا اور مطرف بن عبد اللہ کو نیشاپور اور حارث بن حسان کو سرخس روانہ کیا۔ مروشا جہان کی طرف احنف کا رخ دیکھ کر یزدگرد مرو اور روز چلا گیا اور خاقان چین اور ایران کے آس پاس کے سرحدی فرمانرواؤں سے مدد طلب کی۔ احنف کو خبر ملی تو وہ فوراً مرو اور روز پہنچ گئے یزدگرد یہاں سے بلخ نکل گیا، احنف بھی

تعاقب میں پہنچے، یزدگرد شکست کھا کر نہر پار کر کے تاتاری علاقے میں نکل گیا اور  
 احنف بلخ پر قابض ہو گئے۔ یزدگرد کے خراسان چھوڑنے کے بعد احنف نے سارے  
 خراسان میں فوجیں پھیلا دیں اور چند دنوں میں نیشاپور سے طخارستان تک کا علاقہ  
 زیر نگیں ہو گیا۔ احنف نے مرو اور زواہس ہو کر حضرت عمر ؓ کو فتح کا مژدہ لکھا۔  
 آپ سن کر نہایت مسرور ہوئے اور احنف کو آگے بڑھنے سے روک دیا۔ یزدگرد  
 خراسان چھوڑنے کے بعد خاقان چین کے یہاں پہنچا۔ اس نے بڑے احترام کے  
 ساتھ ٹھہرایا اور چند دنوں کے بعد ترک، فرغانہ اور صغد کی فوجیں جمع کر کے یزدگرد کے  
 ہمراہ خراسان آیا۔ احنف اس وقت مرو اور زویں تھے۔ یہیں دونوں کا مقابلہ ہوا، کچھ  
 دنوں فریقین میں جھڑپ ہوتی رہی۔ ایک دن حسب معمول خاقان کی فوج کے تین  
 بہادر فوج کے آگے آگے طبل و دمامہ بجاتے ہوئے نکل گئے۔ احنف نے یکے بعد  
 دیگرے تینوں کو قتل کر دیا، خاقان نے اس سے فال بد لی، اس کو مسلمانوں کی قوت کا بھی  
 اندازہ ہو گیا تھا۔ اس لیے یہ سمجھ کر مسلمانوں سے لڑنے میں خود اس کا کوئی فائدہ نہیں  
 ہے اور دوسروں کیلئے لڑ کر انہیں خواہ مخواہ اپنا دشمن بنانا مناسب نہیں ہے۔ فوج کو کوچ کا  
 حکم دے دیا۔ اس کی واپسی کے بعد یزدگرد نے مایوس ہو کر خاندان کیانی کا خزانہ اور  
 کل موروثی دولت لے کر خود بھی خاقان کے ساتھ نکل جانے کا قصد کیا۔ ایرانیوں کو  
 خبر ہوئی تو انہوں نے روکا کہ چینیوں کا کوئی دین و مذہب نہیں، معلوم نہیں وہ کیسا برتاؤ  
 کریں گے۔ ان سے بہتر مسلمان ہیں کہ وہ دین و مذہب رکھتے ہیں، عہد کے پابند  
 ہیں، اس لیے چین جانے سے بہتر یہ ہے کہ مسلمانوں سے صلح کر لی جائے، لیکن  
 یزدگرد نہ مانا اور خزانہ ساتھ لے جانے پر مصر ہوا۔ ایرانیوں نے جب دیکھا کہ ملک کی  
 کل دولت نکلی جا رہی ہے تو زبردستی چین لی اور یزدگرد کا مونا مراد ترکستان چلا گیا۔  
 یزدگرد کے ملک بدر ہونے کے بعد ایرانیوں نے احنف کے پاس جا کر ان سے صلح کر  
 کے کل خزانہ حوالہ کر دیا۔ مسلمانوں نے بھی اس صلہ میں ان کے ساتھ ایسا برتاؤ کیا کہ

سمت سے خالد بن ولید ؓ فاتحانہ داخل ہوئے اور دوسری طرف سے ابو عبیدہ ؓ مصالحانہ، لیکن ابو عبیدہ ؓ چونکہ مصالحت کر چکے تھے اس لیے دمشق کی فتح مصالحانہ قرار دی گئی اور نہ مال غنیمت حاصل کیا گیا اور نہ کسی کو لونڈی غلام بنایا گیا۔ (طبری جلد ۴، ص ۲۱۵۳، ۲۱۵۴) یہ فتح ۱۴ھ میں ہوئی۔

اردن کسی فتح: دمشق شام کا مرکزی شہر تھا۔ اس کے نکل جانے کا رومیوں کو بڑا صدمہ تھا اور انہوں نے مسلمانوں کے روکنے کے لیے صوبہ اردن کے شہر بیسان میں فوجیں جمع کیں۔ لیکن پھر مسلمانوں کے استقلال کو دیکھ کر انہوں نے مصالحت کی کوشش کی لیکن مفاہمت نہ ہو سکی اور ذی قعدہ ۱۴ھ میں دونوں کا مقابلہ ہوا۔ کئی خونریز معرکوں کے بعد عیسائیوں نے نہایت فاش شکست کھائی اور اردن کا پورا صوبہ فتح ہو گیا۔ کل رعایا ذمی قرار دی گئی۔ عہد نامہ میں رعایا کی پوری املاک زمین مکان، گرجے اور دوسری عبادت گاہیں محفوظ کر دی گئیں۔ (فتوح البلدان بلاذری ص ۱۴۱)

حمص و غیرہ کی فتح: دمشق اور اردن کی فتح کے بعد بیت المقدس، حمص اور اطالک کی تین بڑے بڑے شہرہ گئے تھے اس لیے ابو عبیدہ ؓ اور خالد حمص کی طرف بڑھے اور راستہ میں بعلبک پر قبضہ کرتے ہوئے حمص پہنچ کر اس کا محاصرہ کر لیا۔ یہاں حکومت کی کوئی فوج نہ تھی۔ شہر کی آبادی حکومت کی امداد کی امید پر کچھ دنوں تک مدافعت کرتی رہی۔ لیکن مسلمانوں نے مدد پہنچنے کا راستہ بند کر دیا تھا اس لیے شہر والوں نے مایوس ہو کر آخر میں صلح کر لی۔ حمص کے دوران میں ابو عبیدہ ؓ نے حماة شیرز اور معرة النعمان چھوٹے چھوٹے مقامات فتح کر لیے حمص کی تسخیر کے بعد یہاں عبادہ بن صامت ؓ کو چھوڑ کر ابو عبیدہ ؓ لاذقیہ روانہ ہو گئے یہ نہایت مضبوط و مستحکم شہر تھا۔ ابو عبیدہ ؓ نے اسے ایک خاص تدبیر سے فتح کیا۔ لاذقیہ فتح کرنے کے بعد ہرقل کے پایہ تخت اطالک کی عمارت میں لیکن حضرت عمر ؓ کا حکم پہنچ گیا کہ اس

سال آگے بڑھنے کا قصد نہ کیا جائے اس لیے رک جانا پڑا۔ ہرقل کے دربار میں رومیوں کی فریاد اور ان کا جوش و خروش: دمشق اردن اور حمص کی فتوحات نے رومیوں کو جوش سے لبریز کر دیا۔ انہوں نے ہرقل کے پاس جا کر فریاد کی کہ مسلمانوں نے سارا شام پامال کر ڈالا ہے اور کوئی طاقت انہیں روکنے والی نہیں۔ ان کی فریاد پر ہرقل نے چند معزز اور صائب الرائے اشخاص کو بلا کر ان سے پوچھا کیا وجہ ہے کہ عرب تم سے تعدادِ اسلحہ اور مرد و سامان ہر چیز میں کم ہیں پھر تم ان کے مقابلے میں کیوں کامیاب نہیں ہوتے؟ اس استفسار پر سب نے سر جھکا لیا، ایک تجربہ کار شخص نے جواب دیا کہ ”عرب کے اخلاق ہمارے اخلاق سے اچھے ہیں، وہ رات کو عبادت کرتے ہیں، دن کو روزہ رکھتے ہیں۔ کسی پر ظلم نہیں کرتے، آپس میں برابری کے ساتھ رہتے ہیں۔ ان کے مقابلہ میں ہمارا حال یہ ہے کہ ہم شراب پیتے ہیں، بدکاریاں کرتے ہیں، وعدہ کی پابندی نہیں کرتے، دوسروں پر ظلم کرتے ہیں، اس کا نتیجہ یہ ہے کہ ان کے ہر کام میں جوش و استقلال ہوتا ہے اور ہمارے کام ان سے خالی ہوتے ہیں۔ (فتوح الشام از دی تہمتہ ذکر فتح حمص) مسلمانوں کی روز افزوں فتوحات اور ان کے مقابلہ میں رومیوں کی در ماندگی دیکھ کر قیصر نے شام چھوڑ کر قسطنطنیہ چلے جانے کا قصد کیا لیکن جوق در جوق بے کس رومیوں کی فریاد سن کر اسے غیرت آگئی اور وہ پوری قوت سے مسلمانوں کے مقابلہ کے لیے آمادہ ہو گیا اور تمام ممالک محروسہ میں فوجوں کے اجتماع کے لیے فرامین جاری کر دیئے، رومی پہلے سے جذبہ انتقام سے سرشار ہو رہے تھے، قیصر کے فرمان نے اور آگ لگا دی اور اٹاکیہ میں فوجوں کا طوفان آٹھ آیا۔

مسلمانوں کی تیاریاں: رومیوں کی یہ پر جوش تیاریاں دیکھ کر ابو عبیدہ ؓ نے افسران فوج سے مشورہ کیا، سب نے مختلف رائیں دیں۔ آخر میں یہ قرار پایا کہ تمام منتشر فوجیں ایک جگہ جمع کر لی جائیں، چنانچہ دمشق میں اجتماع ہوا، چونکہ اس وقت مسلمان مفتوحہ علاقوں کے عیسائیوں کی حفاظت نہیں کر سکتے تھے۔ اس لیے جزیہ کی رقم

جو درحقیقت حفاظت کا معاوضہ تھی، انہیں واپس کر دی گئی اس کا ان پر اتنا اثر ہوا کہ وہ رو  
 رو کر مسلمانوں کی واپسی کی دعائیں کرتے تھے۔ دمشق میں اجتماع کے بعد ابو عبیدہ رضی اللہ عنہ  
 نے حضرت عمر رضی اللہ عنہ کو ان جدید حالات کی اطلاع بھجوائی۔ رومیوں کی تیاریوں کا حال  
 سن کر اہل مدینہ میں بھی جوش پیدا ہو گیا اور ہر شخص سر بکف میدان جنگ میں جانے  
 کے لیے آمادہ ہو گیا۔ حضرت عمر رضی اللہ عنہ نے تھوڑی سی مزید امدادی سپاہ شام روانہ کر دی۔  
 یرموک کا فیصلہ کن معرکہ: اردن کے علاقہ میں یرموک کا کھلا میدان  
 جنگی نقطہ نظر سے مسلمانوں کے لیے نہایت موزوں اور مناسب تھا، اس کی پشت پر  
 عرب کی سرحد تک کوئی روک نہ تھی، اس لیے ابو عبیدہ رضی اللہ عنہ نے رومیوں کے مقابلہ کے  
 لیے اسی میدان کا انتخاب کیا اور کل فوجیں دمشق سے یرموک میں منتقل کر دیں، قریب  
 ہی مقام دیر الحلیل میں رومیوں کا بیڑا لگا کر خیمہ زن ہوا۔ ان کی تعداد دو لاکھ سے  
 زیادہ تھی، رومیوں کے مذہبی جوش کا یہ عالم تھا کہ ان کے وہ مقدس راہب تک جنہوں  
 نے کبھی حجرہ عبادت سے باہر قدم نہ نکالا تھا۔ خانقاہوں سے نکل کر عام سپاہیوں کے  
 ساتھ ہو گئے تھے۔ مسلمانوں کی تعداد بیس تیس ہزار سے زیادہ نہ تھی، لیکن سب منتخب  
 بہادر تھے۔ ان میں ایک سو بدری اور ایک ہزار عام صحابہ تھے، رجب ۵ھ میں پہلا  
 مقابلہ ہوا، اس میں مسلمانوں کا پلہ بھاری رہا اور جنگ آئندہ کے لیے ملتوی ہو گئی۔  
 التوائے جنگ کے بعد رومیوں نے مصالحت کی کوشش کی اور گفتگو کے لیے سفیر طلب  
 کیا، ابو عبیدہ رضی اللہ عنہ نے خالد بن ولید رضی اللہ عنہ کو بھیجا لیکن یہ سفارت بے نتیجہ رہی اور دوبارہ  
 رومی بڑے جوش و خروش کے ساتھ میدان میں آئے آگے آگے مقدس پادری ہاتھوں  
 میں صلیبیں لیے ہوئے، یسوع مسیح کا نام لے کر جوش دلا رہے تھے، تین ہزار رومیوں  
 نے پیروں میں بیڑیاں ڈال لی تھیں کہ میدان سے منہ موڑنے کا خیال بھی دل میں نہ  
 آنے پائے۔ یہ جوش و خروش دیکھ کر خالد بن ولید نے از سر نو فوجوں کو مرتب کیا اور اس  
 کو جدید طریقہ سے چھتیس حصوں میں تقسیم کر کے صف آرائی کی۔ مسلمانوں کے صف

آراء ہوتے ہی رومیوں نے نہایت جوش کے ساتھ حملہ کر دیا۔ مسلمانوں نے بھی برابر کا جواب دیا اور ایسی خوزریز اور گھسان کی جنگ ہوئی کہ میدان جنگ میں کشتوں کے پتے لگ گئے۔ درمیان میں بعض بعض موقعوں پر مسلمانوں کا بازو کمزور پڑ گیا لیکن انجام کار میدان انہی کے ہاتھ میں رہا۔ رومیوں نے نہایت فاش شکست کھائی۔ باختلاف روایت ان کی ایک لاکھ ستر ہزار سپاہ کام آئی اور مسلمانوں کا جانی نقصان کل تین ہزار ہوا۔ اس شکست نے رومیوں کی قوت بالکل توڑ دی۔ چنانچہ جب قیصر کو اس کی خبر ہوئی تو وہ نہایت حسرت و افسوس کے ساتھ شام کو الوداع کہہ کر قسطنطنیہ چلا گیا۔ (طبری اور فتوح البلدان ازردی اور بلاذری وغیرہ میں یرموک کی جنگ کی تفصیلات نہایت طویل ہیں ہم نے مختصر ضروری خلاصہ لکھا ہے) یرموک کی عظیم الشان کامیابی کے بعد ابو عبیدہ ؓ نے حضرت عمر ؓ کو مشورہ فتح بھیجا، آپ کئی دن سے انتظار میں سوئے نہ تھے۔ فتح کی خبر سن کر سجدہ میں گر پڑے۔ یرموک کے معرکہ نے رومیوں کی قوت پاش پاش کر دی تھی۔ اس لیے مسلمانوں نے یوقا، جومہ، سرین، توزی، قورس تل عزاز اور دلوک وغیرہ چھوٹے چھوٹے مقامات نہایت آسانی کے ساتھ فتح کر لیے اور حلب، قسریں اور پایہ تخت اطاکیہ کے رومیوں نے کچھ مزاحمت کی لیکن کوئی بڑی قوت ان کی مددگار نہ تھی اس لیے انہوں نے بھی معمولی مزاحمت کے بعد جلد اطاعت قبول کر لی۔

بیت المقدس کی فتح: اوپر گزر چکا ہے کہ فلسطین کی مہم عمرو بن العاص ؓ کے متعلق تھی، انہوں نے نابلس، لد، عمواس اور بیت جبرین وغیرہ فلسطین کے علاقے آسانی سے فتح کر لیے، فلسطین بلکہ سارے شام کا مرکزی شہر بیت المقدس باقی رہ گیا۔ درمیان میں یرموک وغیرہ کی مہم پیش آ جانے کی وجہ سے وہ بیت المقدس کی طرف توجہ نہ کر سکے تھے۔ یرموک کے بعد جب رومیوں کی جانب سے ایک حد تک اطمینان ہو گیا۔ اس وقت عمرو بن العاص ؓ نے بیت المقدس کا محاصرہ کیا عیسائیوں

نے قلعہ بند ہو کر مقابلہ کیا اس دوران میں ابو عبیدہ ؓ بھی پہنچ گئے۔ عیسائیوں نے چند دنوں تک مدافعت کی لیکن ان کی قوت بالکل ٹوٹ چکی تھی۔ اس لیے آخر میں صلح کے لیے تیار ہو گئے اور یہ شرط پیش کی کہ امیر المومنین خود آ کر صلح کا معاہدہ لکھیں۔ حضرت عمر ؓ کو اس کی اطلاع دی گئی، آپ نے منظور فرمایا اور حضرت علی ؓ کو مدینہ میں اپنا قائم مقام بنا کر رجب ۱۶ھ میں بیت المقدس روانہ ہوئے۔ تمام مسلمان افسروں کو اطلاع دے دی گئی تھی۔ مقام جابیہ میں انہوں نے آپ کا استقبال کیا ان کے بدن پر دباؤ حریر کی پر تکلف قبائیں تھیں۔ حضرت عمر ؓ کو اسلامی ساوگی کی جگہ یہ ٹھاٹھ دیکھ کر غصہ آ گیا اور کنگریاں مار کر فرمایا تم نے اتنی جلد عجمی عادتیں اختیار کر لیں۔ ان لوگوں نے قبا کا دامن اٹھا کر دکھلایا کہ نیچے ہتھیار ہیں فرمایا تو پھر کوئی مضائقہ نہیں۔ (طبری جلد ۱، ص ۲۲۰-۲۲۱) بیت المقدس کے عیسائی بھی جابیہ آ گئے تھے چنانچہ یہیں معاہدہ لکھا گیا اس پر تمام معزز صحابہ کے دستخط ہو گئے۔ یہ عہد نامہ اس حیثیت سے نہایت اہم ہے کہ خود خلیفہ اسلام نے ایک مذہبی فرقہ کے مذہبی شہر کے متعلق لکھا تھا اس سے اس کا اندازہ ہوتا ہے کہ مسلمانوں کا طرز عمل دوسرے مذاہب اور ان کی عبادت گاہوں کے ساتھ کیسا تھا، اس لیے بخشنہ اس کا ترجمہ نقل کیا جاتا ہے:

”یہ وہ امان ہے جو اللہ کے غلام امیر المومنین عمر نے ایلیا کے لوگوں کو دی۔ یہ امان ان کی جان، مال، گرجا، صلیب، تندرست بیمار اور ان کے تمام مذہب والوں کے لیے ہے کہ نہ ان کے گرجاؤں میں سکونت اختیار کی جائے گی اور نہ وہ ڈھائے جائیں گے، نہ ان کو یا ان کے احاطہ کو کوئی نقصان پہنچایا جائے گا نہ ان کی صلیبوں اور ان کے مال میں کچھ کمی کی جائے گی۔ مذہب کے بارے میں ان پر جبر نہ کیا جائے گا نہ ان میں سے کسی کو نقصان پہنچایا جائے گا، ایلیا میں ان کے ساتھ یہودی نہ رہنے پائیں گے۔ ایلیا والوں پر فرض ہے کہ وہ اور شہروں کی طرح جزیہ دیں اور یونانیوں کو اپنے یہاں سے نکال دیں۔ ان یونانیوں



میں سے جو شہر سے ملے گا اس کی جان اور مال محفوظ ہے۔ جب تک کہ وہ اپنی جائے پناہ پر نہ پہنچ جائے اور ان میں سے جو ایلیا ہی میں سکونت اختیار کرنا چاہے اس کے لیے بھی امن ہے اس کو ایلیا والوں کی طرح جزیہ دینا ہوگا۔ ایلیا والوں میں سے جو شخص اپنی جان و مال لے کر یونانیوں کے ساتھ نکل جانا چاہے تو وہ بھی اور ان کے گرجے اور صلیب مامون ہیں حتیٰ کہ وہ اپنی جائے مقصود تک نہ پہنچ جائیں اس تحریر پر اللہ رسول اور مسلمانوں کا ذمہ ہے بشرطیکہ یہ لوگ مقررہ جزیہ ادا کرتے رہیں اس پر خالد بن ولید، عمرو بن العاص، عبدالرحمن بن عوف اور معاویہ بن ابی سفیانؓ گواہ ہیں ۶۱ھ میں یہ معاہدہ لکھا گیا،

کسی مفتوح قوم کے حقوق تین ہی چیزوں سے متعلق ہو سکتے ہیں، جان و مال اور مذہب اس معاہدہ میں یہ تینوں چیزیں محفوظ قرار دی گئیں۔ یہودیوں کا بیت المقدس سے اخراج، عیسائیوں کی رعایت سے تھا کہ وہ ان کے قومی اور مذہبی دشمن تھے، یونانی گو مسلمانوں کے حریف مقابل تھے لیکن بیت المقدس میں ان کے قیام کی صورت میں ان کے ساتھ بھی اہل ایلیا کی طرح مراعات کی گئیں اور نکل جانے کی صورت میں بھی جان، مال اور عبادت گاہیں محفوظ قرار دی گئیں ایک غیر قوم اور غیر مذہب کے ساتھ اس سے زیادہ منصفانہ سلوک اور کیا ہو سکتا ہے۔

اس معاہدہ کی تکمیل کے بعد حضرت عمرؓ بیت المقدس روانہ ہوئے۔ ابو عبیدہؓ وغیرہ انسران فوج نے شہر سے باہر نکل کر استقبال کیا، فاتح بیت المقدس کا لباس اتنا معمولی اور فرسودہ تھا کہ مسلمانوں کو شرم آتی تھی کہ عیسائی اس لباس میں دیکھ کر کیا کہیں گے اس لیے انہوں نے ترکی گھوڑا اور قیمتی پوشاک پیش کی، حضرت عمرؓ نے ارشاد فرمایا اللہ تعالیٰ نے جو ہم کو عزت دی ہے وہ اسلام کی عزت ہے اور وہی ہمارے لیے بس ہے، اور اسی لباس میں بیت المقدس میں داخل ہوئے۔ بیت المقدس میں کئی

دن حضرت عمر ؓ کا قیام رہا۔ ایک دن حضرت بلال ؓ نے شکایت کی کہ امیر المؤمنین! ہمارے افسر پرند کا گوشت اور میدہ کی روٹی کھاتے ہیں اور عام مسلمانوں کو معمولی کھانا بھی نصیب نہیں۔ حضرت عمر ؓ نے افسروں کی طرف مستفسرانہ نگاہوں سے دیکھا، انہوں نے عرض کیا کہ یہاں سب چیزیں نہایت ارزاں ہیں، حجاز میں جس قیمت میں روٹی اور کھجور ملتی ہے۔ یہاں اسی قیمت پر پرند کا گوشت ملتا ہے اس جواب پر آپ انہیں منع کر سکتے لیکن تنخواہ کے علاوہ سپاہیوں کی خوراک بھی مقرر کر دی۔ (فتوح الشام از دی ذکر فتح بیت المقدس) ایک دن آپ نے حضرت بلال ؓ سے اذان کہنے کی درخواست کی انہوں نے فرمایا میں نے عہد کیا تھا کہ رسول اللہ ﷺ کے بعد کسی کے لیے اذان نہ کہوں گا، لیکن آج اور صرف آج آپ کی خواہش پوری کروں گا۔ بلال ؓ جب اذان دینے لگے تو صحابہ کی نگاہوں کے سامنے عہد نبوی ﷺ کا سماں پھر گیا سب کی آنکھیں بے اختیار اشکبار ہو گئیں۔ حضرت معاذ بن جبل ؓ روتے روتے بے تاب ہو گئے۔ حضرت عمر ؓ کی ہلکی بندھ گئی۔ (فتوح الشام از دی ذکر فتح بیت المقدس) حضرت عمر ؓ بیت المقدس سے واپسی میں مفتوحہ علاقوں کا دورہ کر کے سرحدوں کی حفاظت کا انتظام کرتے ہوئے مدینہ واپس تشریف لے گئے۔

حمص کی بغاوت: (جزیرہ سوٹاپامیا) جو عراق کا حصہ ہے اس وقت تک فتح نہ ہوا تھا۔ اس کی اور شام کی سرحد ملی ہوئی ہے اس لیے شام کی فتح کے بعد اہل جزیرہ کو اپنے ملک کے بارہ میں خطرہ پیدا ہوا۔ انہوں نے عیسائیوں کے جذبات سے فائدہ اٹھانا چاہا اور قیصر روم کو لکھا کہ اگر تم مسلمانوں کے مقابلہ میں دوبارہ اٹھو تو ہم ساتھ دینے کے لیے تیار ہیں یہ سہارا پا کر قیصر نے امدادی فوجیں روانہ کر دیں۔ دونوں نے مل کر ۱۷ھ میں حمص واپس لینے کی کوشش کی مگر ناکام رہیں۔

خالد بن ولیدؓ کی معزولی: شام کی فتوحات اور ۱۷ھ کے واقعات میں

سب سے اہم واقعہ حضرت خالد بن ولید ؓ کی معزولی کا ہے۔ عام طور پر مورخین کا بیان ہے کہ حضرت عمر ؓ نے زمام خلافت سنبھالتے ہی خالد ؓ کو معزول کر دیا تھا لیکن یہ روایت صحیح یہ واقعہ ۷ھ کا ہے چنانچہ جن مورخین نے اسے عام روایت کے مطابق ۱۳ھ میں لکھا ہے وہ بھی ۷ھ ہی صحیح سمجھتے ہیں چنانچہ ابن اثیر نے ۱۳ھ میں بھی لکھ دیا ہے لیکن خود ان کی رائے یہی ہے کہ یہ واقعہ ۷ھ کا ہے۔ چنانچہ لکھتے ہیں فسی

هذه السنة وهي سنة سبع عشرة عزل خالد بن ولید ( ابن اثیر ج ۲ ص ۲۰۷ )

یہ واقعہ اس حیثیت سے نہایت اہم ہے کہ جس جانباز کی تلوار نے عراق و شام کی قسمت کا فیصلہ کر دیا۔ حضرت عمر ؓ نے عین محاذ جنگ میں اسے معزول کر دیا۔ اس کے علاوہ اور حیثیتوں سے بھی سبق آموز ہے اس کی تفصیل یہ ہے کہ حضرت خالد بن ولید ؓ اپنے شجاعانہ کارناموں کے ساتھ بعض معاملات میں لاپرواہی برتتے تھے چنانچہ حضرت ابو بکر ؓ کے زمانہ سے وہ کبھی فوجی مصارف کا حساب و کتاب نہیں بھیجتے تھے۔ انہوں نے ان کو فہمائش بھی کی۔ لیکن خالد ؓ اس پر آمادہ نہ ہوئے۔ حضرت ابو بکر ؓ نے ان کی خدمات کی بنا پر چشم پوشی سے کام لیا۔ (اصابہ جلد ۲ ص ۱۰۰، ۹۹) حضرت عمر ؓ کو اسی زمانہ سے ان کی یہ روش پسند نہ تھی۔ ان کے زمانہ میں بھی یہی روش قائم رہی آپ نے ان کو تاکید کی کہ وہ آئندہ سے ان کی اجازت کے بغیر کسی کو ایک بکری بھی نہ دیں۔ خالد ؓ نے جواب دیا کہ میں ابو بکر ؓ کے زمانہ سے ایسا ہی کرتا چلا آیا ہوں۔ اب اس کے خلاف نہیں کر سکتا۔ حضرت عمر ؓ نے دوبارہ لکھا کہ تم سپہ سالار اسی شرط پر رہ سکتے ہو کہ فوجی مصارف کا حساب باضابطہ بھیجتے رہو، لیکن اس وقت بھی خالد اپنی ضد پر قائم رہے۔ (اصابہ جلد ۲، تذکرہ خالد ؓ) اس پر بھی حضرت عمر ؓ نے ان کو معزول نہیں کیا بلکہ حضرت ابو عبیدہ ؓ کے ماتحت کر دیا۔ اس کے بعد ۷ھ میں انہوں نے ایک شاعر کو دس ہزار کی خطیر رقم دے

ڈالی۔ حضرت عمرؓ نے ان سے باز پرس کی اور ابو عبیدہ کو لکھا کہ اگر خالد نے یہ رقم  
 اپنی جیب سے دی ہے تو اسراف کیا اور اگر بیت المال سے دی ہے تو خیانت کی، دونوں  
 حالتوں میں وہ معزولی کے قابل ہیں۔ جو قاصد یہ حکم لے کر گیا تھا اس نے خالدؓ  
 سے پوچھا کہ یہ رقم تم نے کہاں سے دی ہے اس وقت بھی خالد نے کوئی جواب نہ دیا  
 اس لیے قاصد نے بھرے مجمع میں نشان معزولی کے طور پر ان کے سر سے ٹوپی اتار لی  
 اور ان کی سر تابی کی سزا میں انہی کے عمامہ سے ان کی گردن باندھ دی۔ خالدؓ نے  
 صرف اس قدر کہا کہ میں نے اس حکم کو سنا اور مانا اور اب بھی میں اپنے افسروں کے  
 احکام ماننے اور خدمات بجالانے کے لیے تیار ہوں۔ (طبری ج ۵، ص ۲۵۲۸)  
 اس واقعہ سے خالدؓ کی حق پرستی اور حضرت عمرؓ کے دبدبہ دونوں کا اندازہ ہوتا  
 ہے کہ اتنے بڑے سپہ سالار کو بھرے مجمع میں معزول کیا جاتا ہے لیکن دم نہیں مارتا۔  
 معزولی کے بعد خالدؓ نے مدینہ واپس آ کر حضرت عمرؓ سے شکوہ کیا اور بیس  
 ہزار کی رقم جو ان کے پاس زائد تھی داخل کر دی، حضرت عمرؓ نے فرمایا ”خالد!  
 واللہ! تم مجھے ویسے ہی محبوب ہو اور میں تمہاری عزت کرتا ہوں اور عمال کو لکھ بھیجا کہ  
 میں نے خالدؓ کو ناراضی یا خیانت کی وجہ سے معزول نہیں کیا بلکہ ان کے کارناموں  
 سے لوگ فتنے میں مبتلا ہو رہے تھے اس لیے میں نے ان کو معزول کر دیا تاکہ لوگوں کو  
 یہ معلوم ہو جائے کہ جو کچھ کرتا ہے اللہ تعالیٰ کرتا ہے“۔ (طبری جلد ۵، ص ۲۵۲۸)  
 طاعون عمو اس : ۸ھ میں شام میں نہایت سخت طاعون پھیلا، اس میں بہت  
 سے مسلمان فوت ہو گئے۔ بڑے بڑے نامور بزرگ اس وبا کا شکار ہو گئے۔ حضرت  
 عمرؓ کو بڑا تر دہ پیدا ہوا۔ آپ خود انتظام کے لیے شام روانہ ہوئے، لیکن مقام سرغ  
 میں پہنچ کر معلوم ہوا کہ وبا کا زور بڑھتا جا رہا ہے اس لیے صحابہ کے مشورے سے لوٹ  
 آئے اور حضرت ابو عبیدہؓ کو بھی واپس بلا بھیجا۔ انہوں نے جواب دیا کہ جو قسمت  
 میں لکھا ہے وہ پورا ہوگا میں مسلمانوں کو چھوڑ کر نہیں آ سکتا۔ (مسلم باب الطاعون)

حضرت عمر یہ خط پڑھ کر بہت روئے اور ابو عبیدہ رضی اللہ عنہ کو دوبارہ لکھا کہ اگر تم نہیں آتے تو فوجوں کو مرطوب مقامات سے ہٹا دو۔ اس حکم پر انہوں نے فوجیں جاہلیہ میں جہاں کی آب و ہوا مشہور تھی، منتقل کر دیں۔ (فتح الباری ج ۱۰، ص ۱۵۹) ابو عبیدہ رضی اللہ عنہ پر وبا کا اندرونی اثر ہو چکا تھا اس لیے جاہلیہ آنے کے بعد اس میں مبتلا ہو کر انتقال کر گئے۔ انتقال سے پہلے معاذ بن جبل رضی اللہ عنہ کو اپنا جانشین بنا گئے۔ وبا کا زور بڑھتا جا رہا تھا۔ عمرو بن العاص رضی اللہ عنہ نے مشورہ دیا کہ اس بلا سے نکل جانا چاہیے، حضرت معاذ رضی اللہ عنہ میں بھی مذہب کا نشہ تیز تھا۔ انہوں نے تقریر کی کہ ”یہ بلا نہیں بلکہ اللہ کی رحمت ہے۔ اس میں بڑے بڑے صلحاء نے انتقال کیا ہے، یہ تقریر کر کے گھر واپس ہوئے تو نوجوان بیٹے کو بیمار پایا، وہ دیکھتے دیکھتے اٹھ گیا لیکن معاذ رضی اللہ عنہ کے انتقال میں اب بھی فرق نہ آیا، بالآخر انہوں نے بھی اسی بیماری میں جان دی اور عمرو بن العاص رضی اللہ عنہ کو اپنا قائم مقام بنا گئے، انہوں نے فوراً فوجوں کو پہاڑی مقامات میں بھیج دیا۔ اس وبا میں پچیس ہزار مسلمان فوت ہوئے۔ ہزاروں عورتیں بیوہ اور ہزاروں بچے یتیم ہو گئے۔ اس لیے حضرت عمر رضی اللہ عنہ نے انتظام کے لیے دوبارہ شام کا قصد کیا اور اکثر اضلاع کا دورہ کر کے مناسب انتظامات کیے۔ فوجوں میں روپیہ تقسیم کیا۔ متوفی مسلمانوں کے ورثہ کو ان کا ترکہ دلایا، فوج میں جو جگہیں خالی ہو گئی تھیں، ان پر نئے عہدہ دار مقرر کیے، سرحدی مقامات میں جا کر فوجی چھاؤنیاں قائم کیں۔ ان انتظامات سے فراغت کے بعد مدینہ واپس آئے، ابھی ایک مصیبت سے نجات ملی تھی کہ عرب میں قحط ٹوٹ پڑا۔ حضرت عمر رضی اللہ عنہ نے نہایت مستعدی سے انتظامات کر کے ہزاروں مسلمانوں کو بھوکا مرنے سے بچا لیا۔ (تفصیل کے لیے دیکھو یعقوبی جلد ۲، ص ۱۷۷)

قیساریہ کی فتح: طاعون عمواس سے پہلے ہی قریب قریب پورا شام تسخیر ہو چکا تھا۔ ایک قیساریہ جو اس زمانہ میں نہایت آباد اور پر رونق شہر تھا، باقی رہ گیا تھا اس پر

کئی مرتبہ فوج کشی ہوئی مگر فتح نہ ہو سکا بالآخر امیر معاویہ ؓ نے ۱۹ھ میں اسے فتح کیا،  
قیساریہ کی فتح کے بعد شام کا مطلع بالکل صاف ہو گیا۔

مصر کسی فتوحات: شام کے زیر نگین ہونے کے بعد اس کے ہم سرحد ملک  
مصر پر فوج کشی ہوئی اس کی فتح کا سہرا تمام تر حضرت عمرو بن العاص ؓ کے سر ہے۔  
ظہور اسلام سے قبل وہ تجارت کے سلسلہ میں اکثر مصر آیا جایا کرتے تھے۔ اسی زمانہ  
میں مصر کی شادابی اور زرخیزی ان کی نگاہ میں تھی اس کے علاوہ مصر پر دوسری فوج کشی  
کی دوسری وجہ یہ ہوئی کہ مصر کی قبضی حکومت قیصر روم کی ماتحت تھی اور رومیوں کا اس پر  
پورا اثر تھا اور وہ نہایت آسانی کے ساتھ قبضوں کے ذریعہ شام میں کم از کم اس کے  
سرحدی علاقے میں پیش قدمی کر سکتے تھے اس لیے شام کی حفاظت کے لیے مصر پر  
قبضہ کرنا ضروری تھا۔ چنانچہ شام کی فتح کے بعد عمرو بن العاص ؓ نے حضرت عمر ؓ  
سے مصر پر فوج کشی کی اجازت مانگی آپ نے احتیاط کے خیال سے انکار کر دیا لیکن  
پھر عمرو بن العاص ؓ کے پیہم اصرار پر رضامند ہو گئے اور چار ہزار سپاہ ساتھ کر دی۔

حضرت عمر ؓ سے اجازت لینے کے بعد عمرو بن العاص ؓ نے ۲۱ھ میں  
مصر پر فوج کشی کی اور عریش کے راستہ سے فرما پہنچے یہاں کی رومی فوجوں نے روکا۔  
عمرو بن العاص ؓ نے انہیں شکست دی اور آگے بڑھ کر بلیس اور امونین وغیرہ فتح  
کرتے ہوئے فسطاط پہنچے۔ (ان مقامات کی فتح کی تفصیل کے لیے دیکھو فتوح  
البلدان بلاذری ص ۲۲۰)

فسطاط کا محاصرہ اور فتح: فسطاط اس زمانہ میں غیر آباد تھا، لیکن  
یہاں حکومت مصر کا ایک مضبوط قلعہ تھا جس میں مصری فوجیں رہا کرتی تھیں۔ عمرو بن  
العاص ؓ نے ان کا محاصرہ کر لیا قلعہ نہایت مستحکم تھا اور مصریوں کے مقابلہ میں  
مسلمانوں کی تعداد بھی بہت کم تھی۔ اس لیے عمرو بن العاص ؓ نے دارالخلافہ سے  
مزید امدادی فوجیں مانگ بھیجیں، حضرت عمر ؓ نے حضرت زبیر بن عوام ؓ اور

چند صحابہ ﷺ کو دس ہزار فوجیں دے کر بھیجا عمرو بن العاص ﷺ نے حضرت زبیر ﷺ کو ان کے رتبہ کے لحاظ سے افسر بنایا، کامل سات مہینہ تک قلعہ کا محاصرہ جاری رہا مگر کوئی کامیابی نہ ہوئی۔ آخر میں حضرت زبیر ﷺ ایک دن ہمت کر کے قلعہ کی فصیل پر چڑھ گئے۔ بعض اور صحابہ نے ان کا ساتھ دیا، فصیل پر پہنچ کر ان لوگوں نے اس زور سے تکبیر کا نعرہ لگایا کہ عیسائی یہ سمجھ کر کہ مسلمان قلعہ میں گھس آئے بدحواس ہو کر بھاگ نکلے۔ (ان مقامات کی فتح کی تفصیل کے لیے دیکھو فتوح البلدان بلاذری ص ۲۲۰) حضرت زبیر ﷺ نے قلعہ میں اتر کر پھاٹک کھول دیا اور اسلامی فوج داخل ہو گئی۔ یہ صورت حال دیکھ کر مقوقش فرمانروائے مصر نے صلح کر لی اور مقوقش قیصر روم کے ماتحت تھا، قیصر کو اس مصالحت کی خبر ہوئی تو اس نے مقوقش کو لکھ بھیجا کہ اگر تم مسلمانوں کا مقابلہ نہیں کر سکتے تھے تو رومیوں کی تعداد کیا کم تھی جو تم نے صلح کر لی اور اسی وقت ایک لشکر گراں قسطنطنیہ سے اسکندریہ روانہ کیا۔

اسکندریہ کی تسخیر: مقوقش صلح پر قائم رہے۔ اس لیے اب گویا مسلمانوں کا مقابلہ رومیوں سے تھا۔ رومی فوجیں اسکندریہ میں تھیں اس لیے ۲۱ھ میں عمرو بن العاص ﷺ نے فسطاط کی فتح کے بعد اسکندریہ کا رخ کیا، راستہ میں جابجا رومیوں اور ان کے ساتھ قبیلوں نے روکنے کی کوشش کی لیکن مسلمان برابر بڑھتے چلے گئے۔ مقام کریوں میں دونوں کا سخت مقابلہ ہوا، مسلمانوں نے نہایت فاش شکست دی۔ (فتوح البلدان بلاذری ص ۲۲۷، ۲۲۸) اس کے بعد پھر کسی نے راستہ میں روکنے کی جرات نہ کی اور مسلمانوں نے اسکندریہ پہنچ کر اس کا محاصرہ کر لیا۔ مقوقش فرمانروائے مصر بذات خود ٹرنا نہیں چاہتا تھا۔ لیکن قیصر روم کے خوف سے نہ علانیہ گذشتہ صلح پر قائم رہ سکتا تھا اور نہ کوئی دوسری صلح کر سکتا تھا اس لیے وہ بظاہر مقابلہ میں ڈنارہا لیکن خفیہ عمرو بن العاص ﷺ سے طے کر لیا کہ وہ اور اس کی قوم اس جنگ میں دل سے شریک نہیں ہے۔ اس لیے قبیلوں کو کوئی نقصان نہ پہنچنے پائے چنانچہ قبیلے خفیہ مسلمانوں کی مدد

بھی کرتے تھے۔ (حطط مقرریزی ج۔ اول، ص۔ ۲۶۳)

عرصہ تک اسکندریہ کا محاصرہ جاری رہا۔ مگر کامیابی نہ ہوئی، حضرت عمرؓ کو بڑی تشویش ہوئی تھی۔ انہوں نے عمرو بن العاصؓ کو خط لکھا کہ معلوم ہوتا ہے کہ وہاں کے قیام کے اثر سے تم لوگ عیسائیوں کی طرح عیش و عشرت میں پڑ گئے ہو ورنہ فتح میں اتنی دیر نہ ہوتی، میرا خط پہنچتے ہی متفقہ حملہ کرو، اس خط پر عمرو بن العاصؓ نے فوج کے سامنے جہاد پر وعظ کہہ کر اسے گرمایا اور عبادہ بن صامت کو سپہ سالار بنا کر اس زور کا متفقہ حملہ کیا کہ ایک ہی حملہ میں اسکندریہ فتح ہو گیا۔ اسی وقت عمرو بن العاصؓ نے حضرت عمرؓ کو فتح کی اطلاع بھجوا دی۔ (حطط مقرریزی ج۔ اول، ص۔ ۲۶۲ میں اس کی بڑی طویل تفصیل ہے)

متفرق فتوحات: اسکندریہ فتح کرنے کے بعد عمرو بن العاصؓ فسطاط واپس آئے۔ اب مصر میں کوئی اہم مقام باقی نہ رہ گیا تھا۔ لیکن بہت سے چھوٹے چھوٹے مقاموں میں رومی پھیلے ہوئے تھے۔ فسطاط واپس ہونے کے بعد عمرو بن العاصؓ نے خارجہ بن حذافہ عدی اور عمیر بن وہب جہمی کو ان اضلاع پر مامور کیا، خارجہ نے قیوم، اشمونین، اخیم، سرادات وغیرہ سعید مصر کے علاقوں کو مطیع بنایا اور عمیر نے تینس، دمیاط، تونہ، دمیرہ، قہلمہ، شطا وغیرہ اور عقبہ بن عامر جہمی نے مصر کا نشیبی علاقہ فتح کیا اور چند دنوں میں پورا مصر زیر نگین ہو گیا۔ (تفصیل کے لیے دیکھو فتوح البلدان ص۔ ۲۲۲)

طرابلس الغرب کی تسخیر: مصر کی تسخیر کے بعد عمرو بن العاصؓ نے شمالی افریقہ کا رخ کیا اور سب سے اول برقہ کا محاصرہ کیا۔ یہاں کے باشندوں نے جزیہ دے کر صلح کر لی۔ برقہ کے بعد عقبہ بن نافع کو ذلیلہ بھیجا، یہاں کے باشندوں نے بھی صلح کر لی۔ (فتوح البلدان ص۔ ۲۳۱، ۲۳۲) عمرو بن العاصؓ نے طرابلس الغرب پر فوج کشی کی اور ایک معمولی جنگ کے بعد وہ بھی فتح ہو گیا (تفصیل کے لیے



حضرت عمرؓ پر حملہ اور آپ کی شہادت: ۲۳ھ میں حضرت عمرؓ کی شہادت کا حادثہ عظیمی پیش آیا۔ اس کی تفصیل یہ ہے کہ ایک مرتبہ حضرت مغیرہ بن شعبہؓ کے پارسی غلام ابولولونے حضرت عمرؓ سے شکایت کی کہ اس کے آقا اس سے بہت بھاری ٹیکس وصول کرتے ہیں اور اسے کم کرانے کی درخواست کی، آپ نے پوچھا کتنا محصول لیتے ہیں، ابولولونے کہا دو درہم روزانہ پوچھا تم کام کیا کرتے ہو؟ اس نے کہا آہنگری نجاری اور نقاشی فرمایا ان پیشوں کے مقابلہ میں یہ رقم زیادہ نہیں ہے۔ اس فیصلہ پر وہ ناراض ہو کر چلا گیا۔ دوسرے دن فجر کی نماز کے وقت خنجر لے کر مسجد میں آیا۔ جیسے ہی حضرت عمرؓ نے نماز شروع کی، ابولولونے ذعتہ بڑھ کر مسلسل چھوڑ کر حضرت عمرؓ زخمی ہو کر گر پڑے، آپ کی جگہ حضرت عبدالرحمن بن عوفؓ نے نماز تمام کرائی۔ کچھ لوگ ابولولو کو گرفتار کرنے کے لیے بڑھے، اس نے انہیں بھی زخمی کر دیا، مگر آخر میں پکڑا گیا، گرفتار ہوتے ہی اس نے خودکشی کر لی۔ نماز تمام ہونے کے بعد حضرت عمرؓ اٹھا کر لائے گئے، پوچھا میرا قاتل کون تھا؟ لوگوں نے عرض کیا، فیروز۔ فرمایا الحمد للہ میرا قاتل مسلمان نہیں ہے۔ زخم نہایت کاری تھا، بچنے کی کوئی امید نہ تھی۔ آپ کو آقائے نامدار کی قربت میں دفن ہونے کی بڑی تمنا تھی اس لیے اپنے صاحبزادے حضرت عبداللہؓ کو حضرت عائشہؓ کے پاس حجرہ نبوی میں دفن ہونے کی اجازت حاصل کرنے کے لیے بھیجا۔ حضرت عائشہؓ نے فرمایا یہ جگہ میں نے اپنے لیے مخصوص رکھی تھی۔ لیکن عمرؓ کو اپنے اوپر ترجیح دوں گی۔ عبداللہؓ واپس آئے، آپ نے پوچھا کیا جواب لائے، عرض کیا جو آپ چاہتے تھے فرمایا، سب سے بڑی آرزو یہی تھی۔ (مستدرک حاکم جلد ۳ ص ۱۱۱)

جان نشین: اس وقت سب سے اہم مسئلہ آپ کی جانشینی کا تھا اس میں مختلف قسم کی

پیچیدگیاں پیدا ہو چکی تھیں۔ اس لیے آپ کی وفات سے پہلے صحابہ کرام نے آپ سے جانشین نامزد کرنے کے لیے درخواست کی۔ آپ کے لیے یہ مسئلہ ہمیشہ سے اہم تھا اور اکثر آپ زندگی میں اس پر غور کیا کرتے تھے۔ لیکن کسی پر نظر نہ جمتی تھی۔ اپنے معیار سے سب میں کچھ نہ کچھ کمی پاتے تھے۔ بعض لوگوں نے آپ کے صاحبزادے عبداللہ ﷺ کا نام پیش کیا۔ فرمایا جس کو بیوی کو طلاق دینے کا سلیقہ نہیں ہے وہ خلافت کا بار کیسے سنبھال سکتا ہے۔ (یعقوبی جلد ۲، ص ۱۵۴) بالآخر لوگوں کے اصرار پر حضرت علی، عثمان، زبیر، طلحہ، سعد اور عبدالرحمن بن عوف ﷺ چھ آدمیوں کو جن کی اسلام میں بڑی خدمات تھیں اور جنہیں رسول اللہ ﷺ نے جنت کی بشارت دی تھی، نامزد کر کے فرمایا، ان میں جس پر کثرت رائے ہو جائے اسے امیر بنانا اور تاکید کر دی کہ میرے بعد تین دن کے اندر اندر یہ مرحلہ طے ہو جائے اور حضرت صہیب ﷺ کو حکم دیا کہ میرے دن سے فراغت کے بعد چھوٹوں آدمیوں کو ایک مکان کے اندر بند کر دینا اور جب تک ان میں کسی کا انتخاب نہ ہو جائے اس وقت تک نہ کھولنا۔ عبداللہ ﷺ (آپ کے صاحبزادے) مشورہ میں شریک رہیں گے۔ لیکن امارت سے انہیں کوئی تعلق نہ ہوگا۔ کثرت رائے کے بعد بھی اگر کوئی شخص خلافت کا مدعی رہے تو اسے قتل کر دینا۔ (ابن سعد جلد ۳، ق ۳، اول، ص ۲۴۵ و تاریخ الخلفاء سیوطی ذکر حالات وفات وغیرہ عمر ﷺ)

آخری وصیت: نامزدگی کے مرحلہ سے فراغت کے بعد لوگوں سے فرمایا کہ جو شخص خلیفہ منتخب ہو وہ مہاجرین، انصار، اعراب، اہل عرب اور ذمیوں کے حقوق کا پورا خیال رکھے اور ان میں سے ہر ایک کے حقوق کی تشریح فرما کر تاکید فرمائی کہ ذمیوں سے جو اقرار ہے اسے پورا کیا جائے، ان کے دشمنوں سے لڑا جائے اور ان کی طاقت سے زیادہ ان کو تکلیف نہ دی جائے۔ (ابن سعد ج ۳، ق ۳، اول، ص ۲۴۶) قومی امور سے فراغت کے بعد ذاتی معاملات کی طرف متوجہ ہوئے، اپنے صاحبزادے

حضرت عبداللہ ﷺ کو وصیت کی کہ میرے بعد میرا قرض ادا کرنا۔ اگر میرے متروکہ مال سے ادا نہ ہو سکے تو خاندانِ عدی سے درخواست کرنا، اگر ان سے بھی نہ ہو سکے تو کل قریش کے علاوہ اور کسی کو تکلیف نہ دینا۔

وفات : ان وصیتوں کے بعد یکم محرم الحرام ۲۴ھ کو شنبہ کے دن اس دنیا کو خیر باد کہا، وصیت کے مطابق حضرت صہیب رضی اللہ عنہ نے نمازِ جنازہ پڑھائی اور آقائے نامدار ﷺ کے پہلو میں سپردِ خاک کیے گئے۔ انتقال کے وقت ۶۳ سال کی عمر تھی۔ مدتِ خلافت ساڑھے دس سال۔

اولاد : وفات کے بعد حسبِ ذیل اولادیں یا دیگر چھوڑیں۔ عبداللہ، حاصم، عبدالرحمن، زید، مجیر، ان میں تین اول الذکر اولادیں زیادہ نامور ہوئی۔ اولادِ اناث میں ام المؤمنین، حفصہ اور رقیہ رضی اللہ عنہما تھیں، آخر عمر میں خاندانِ نبوت سے شرفِ انتساب حاصل کرنے کے لیے حضرت علی رضی اللہ عنہ کی صاحبزادی ام کلثوم رضی اللہ عنہا سے چالیس ہزار مہر پر عقد کیا تھا۔

## فاروقی کارنامے

فتوحات کی کثرت، محاصل کی فراوانی، انتظامات کی خوبی، جو رو ظلم کے انسداد، عدل و انصاف اور امن و امان کے قیام، ملک کی خوشحالی اور رعایا کی فارغ البالی وغیرہ تمام اوصاف و کمالات کے لحاظ سے جو کسی حکومت یا فرمانروا کے لیے طغرائے امتیاز ہو سکتے ہیں، دنیا کا کوئی حکمران فاروق اعظم رضی اللہ عنہ کے مقابلہ میں نہیں پیش کیا جاسکتا۔

فتوحات پر تبصرہ : آپ کے دس سالہ دورِ حکومت میں ایران و روم کی عظیم الشان سلطنتوں کے پرزے اڑ گئے اور ہندوستان کی سرحد سے لے کر شمالی افریقہ تک اسلام کا پرچم لہرانے لگا اور اس احتیاط کے ساتھ کہ ان ساری فتوحات میں ظلم و جور کا ایک واقعہ بھی پیش نہیں آیا۔ فاروقی فتوحات کے مقابلہ میں چنگیزی اور تیموری فتوحات کو پیش کرنا اور یہ کہہ کر اسلامی فتوحات کی اہمیت گھٹانا کہ اس زمانہ میں ایران و

اسلام نے ان میں ایسا جوش عزم، استقلال، ہمت، حوصلہ مندی، دلیری، اخلاق، حمیت، عدل و انصاف، دیانت و راست بازی پیدا کر دی تھی اور حضرت عمرؓ نے اس میں ایسی جلادی تھی کہ دنیا کی کوئی قوم ان کا مقابلہ نہیں کر سکتی تھی۔

حضرت عمرؓ کا حقیقی کارنامہ: فتوحات سے بڑھ کر حضرت عمرؓ کا اصلی کارنامہ یہ ہے کہ انہوں نے مذہبی بنیادوں پر ایسے آئین حکومت مرتب کر دیئے ایسا عادلانہ نظام قائم کر دیا جو مسلمانوں کی جملہ سعادتوں اور ترقیوں کا ضامن تھا اور جس سے بڑھ کر عادلانہ نظام اس دور ترقی میں بھی پیش نہیں کیا جاسکتا۔ آئندہ سطور میں اسی نظام کا اجمالی خاکہ پیش کیا جائے گا۔

نشوری: اسلام کا نظام شوری پر ہے۔ حضرت عمرؓ نے اسی بنیاد پر خلافت اسلامیہ کو قائم کیا۔ اس نظام میں کوئی اہم کام بغیر اہل ابراہیمؑ کے مشورہ کے انجام نہ پاتا تھا۔ (طبری ص ۲۵۷۳) خاص خاص حالات میں عامہ مسلمین کا مشورہ بھی

ضروری ہوتا تھا آپ فرمایا کرتے تھے لاخلافۃ الا عن مشورۃ (کنز العمال ج ۳ ص ۱۳۹) حضرت عمرؓ نے اپنی حیثیت صرف ایک متولی اور شیرازہ بندی کی رکھی تھی اور اس کو عملاً متعدد مواقع پر واضح کیا۔ ایک موقع پر فرمایا کہ ”تمہارے مال میں سے مجھ کو صرف اسی قدر حق ہے جس قدر ایک یتیم کے مال میں متولی کا ہوتا ہے اگر میں دولت مند ہوں گا تو کچھ نہ لوں گا اور اگر حاجت مند ہوں گا تو صرف کھانے کے بقدر لے لوں گا۔ میرے اوپر تمہارے متعدد حقوق ہیں جس کا تم کو مجھ سے مواخذہ کرنا چاہیے۔ ایک یہ کہ ملک کا خراج نہ بے جا طور پر جمع کیا جائے اور نہ بے جا طور سے صرف ہونے پائے۔ دوسرے یہ کہ میں تمہارے روزینہ بڑھاؤں سرحدوں کی حفاظت کروں اور تم کو خطروں میں نہ ڈالوں“ (کتاب الخراج ص ۶۷) ایک دوسرے موقع پر فرمایا کہ میں تم کو مجبور کروں گا کہ تم نے جو بار مجھ پر ڈالا ہے اس میں میرا ہاتھ بٹاؤ، میری حیثیت تمہاری جماعت میں صرف ایک فرد کی ہے میں نہیں چاہتا کہ تم میری

خواہشات کی پیروی کرو۔“ روزانہ کے پیش آنے والے مسائل کے فیصلہ کے لیے اہل الرائے صحابہ کی مجلس شوریٰ تھی۔ اس کے ممتاز ارکان یہ ہیں۔ حضرت علیؓ، حضرت عبدالرحمن بن عوفؓ، حضرت معاذ بن جبلؓ، حضرت ابی بن کعبؓ، حضرت زید بن ثابتؓ۔ (کنز العمال ج ۳، ص ۱۳۴) اس کے علاوہ مہمات امور کے لیے ممتاز مہاجرین و انصار کی خاص مجلس ہوتی تھی ہر مسلمان کو آزادی رائے اور حکومت پر نکتہ چینی کرنے کا پورا حق حاصل تھا۔ معمولی مسلمان برسر عام حضرت عمرؓ کو ٹوک دیتے تھے جس کے واقعات عام طور سے معلوم و مشہور ہیں۔ حضرت عمرؓ نے جس وقت مسند خلافت پر قدم رکھا اس وقت کوئی بڑا نظام حکومت نہ تھا۔ آپ نے دس سالہ عہد حکومت میں نہایت وسیع نظام قائم کر دیا تمام مفتوحہ ممالک کو آٹھ صوبوں پر تقسیم کیا۔ مکہ، مدینہ، شام، جزیرہ، بصرہ، کوفہ، مصر اور فلسطین، مشرق میں خراسان، آذربائیجان اور فارس کے تین صوبے علیحدہ تھے۔ ہر صوبہ میں حاکم اعلیٰ، میرنشی، دفتر فوج کا میرنشی، کلکٹر، افسر پولیس، خزانچی اور قاضی ہوتے تھے۔ بعض حالات میں سپہ سالار بھی الگ ہوتا تھا، لیکن عموماً فوج کی سپہ سالاری بھی حاکم عام سے ہی متعلق ہوتی تھی۔ اضلاع میں صرف کلکٹر، افسر، خزانہ اور قاضی ہوتے تھے۔ (طبری ص ۲۶۴) چنانچہ کوفہ میں حضرت عمار بن یاسرؓ، والی، عثمان بن حنیفؓ، کلکٹر، عبداللہ بن خلفؓ، میرنشی تھے۔

عہدہ داروں کا انتخاب: دوسرا مرحلہ عمال کے انتخاب کا ہے۔ حضرت عمرؓ اس میں بڑی احتیاط برتتے تھے۔ اس معاملہ میں آپ کی نگاہ ایسی صحیح اور دقیقہ رس تھی کہ جس کام کے لیے جس کو منتخب کر لیتے تھے دوسرا اس کے لیے نہ مل سکتا تھا۔ اس لیے جو شعبہ جس سے متعلق ہوتا تھا اسے وہ درجہ کمال تک پہنچا دیتا تھا۔ عہد فاروقی کی فتوحات اور انتظامی ترقیاں اس کی شاہد ہیں۔ اس جوہر شناسی کے باوجود ہم عہدہ داروں کا انتخاب بھی مشورہ سے کرتے تھے۔

اعمال کے اختیارات فرائض اور ان کا محاسبہ: انتخاب سے بھی زیادہ دشوار مسئلہ اعمال کے اختیارات اور ان کے احتساب کا ہے۔ اس باب میں حضرت عمرؓ کا یہ اصول تھا کہ ہر عامل کے تقرر کے وقت اس کو ایک پروانہ دیتے تھے جس میں اس کے اختیارات کی تشریح ہوتی تھی، جہاں وہ مقرر ہو کر جاتا، وہاں یہ پروانہ مجمع عام میں پڑھ کر سنایا جاتا تھا۔ (طبری ص ۲۷۷-۲۷۸) اسد الغابہ تذکرہ حذیفہ بن یمان) کہ وہ اپنے حدود سے آگے نہ بڑھنے پائے۔ ہر عہدہ دار سے عہد لیا جاتا تھا کہ وہ ترکی گھوڑے پر سوار نہ ہوگا، باریک کپڑے نہ پہنے گا، چھنا ہوا آٹا نہ کھائے گا، دروازہ پر دربان نہ رکھے گا، اہل حاجت کے لیے دروازہ ہمیشہ کھلا رکھے گا۔ (کتاب الخراج ص ۶۶) عمال کی روانگی کے وقت ان کے سامان کی ایک فہرست محفوظ کر دی جاتی تھی، واپسی کے وقت جس کے پاس مرقومہ فہرست سے زیادہ مال و اسباب نکلتا تھا اس سے باز پرس کی جاتی تھی اور آدھا مال ضبط کر کے بیت المال میں داخل کر دیا جاتا تھا۔ (فتوح البلدان ص ۲۲۶) تمام عمال کوچ کے موقع پر مکہ میں حاضری کا حکم تھا ان کی موجودگی میں اعلان عام کیا جاتا تھا کہ جس شخص کو جس عامل سے شکایت ہو پیش کرے۔ (طبری ص ۲۶۸۰) چنانچہ لوگ اپنی شکایات پیش کرتے۔ حضرت عمرؓ اس کا فوراً تدارک فرماتے تھے۔ حج کے موقع پر تمام ملک کے مسلمان جمع ہوتے تھے اس لیے شکایت معلوم کرنے کا یہ بہترین طریقہ تھا اگر کوئی عامل بلاوجہ کسی پر کوئی زیادتی کرتا تھا تو حضرت عمرؓ مجمع عام میں اسے سزا دیتے تھے جس کے بہت سے واقعات تاریخ کی کتابوں میں مذکور ہیں۔ (قاضی ابو یوسف نے کتاب الخراج میں متعدد واقعات نقل کیے ہیں دیکھو کتاب مذکور ص ۶۶) کبھی کبھی عمال کی شکایت پر تحقیقاتی کمیشن مقرر کرتے تھے عمال کو ترفع، شان عجب وغرور پیدا کرنے والی چیزوں سے روکتے تھے۔ جس عامل کے بارہ میں سنتے کہ عوام اس کے یہاں بار نہیں پاتے، اسے فوراً موقوف کر دیتے تھے۔ عیاض بن غنمؓ عامل مصر کو بیش قیمت لباس پہننے

اور محل بنانے کی شکایت پر کمبل کا کرتا پہنوا کر ان سے بکریاں چروائیں۔ (کتاب الخراج ص ۶۶) حضرت سعد بن ابی وقاص ؓ حامل کوفہ نے محل بنوایا جس میں ڈیوڑھی تھی حضرت عمر ؓ کو خبر ہوئی تو ڈیوڑھی میں آگ لگوا دی اور بہت سے حاملوں کو اس قسم کی سزائیں دیں، عمال کی اخلاقی نگہداشت کا بھی خاص اہتمام تھا۔

صیغہ عدالت: ابتداء میں بعض انتظامی دشواریوں کی وجہ سے کچھ دنوں تک انتظامی اور عدالتی صیغے ایک رہے، لیکن جب پورا نظام قائم ہو گیا تو قضا کا محکمہ مستقل کر دیا۔ تمام اصلاح میں عدالتیں قائم کیں۔ قاضی مقرر کیے اور قضا کے اصول و آئین پر ایک فرمان لکھا، جس کا ترجمہ یہاں نقل کیا جاتا ہے۔

”اما بعد! قضا ایک ضروری فرض ہے لوگوں کو اپنے حضور میں اپنی مجلس میں اپنے انصاف میں برابر رکھو تا کہ کمزور انصاف سے مایوس نہ ہوں اور معزز آدمی کو رورحایت کی امید نہ پیدا ہو جو شخص دعویٰ کرے، اس پر بارثبوت ہے اور جو شخص انکار کرے اس پر قسم ہے۔ صلح جائز ہے مگر وہ صلح جس سے حرام حلال اور حلال حرام نہ ہونے پائے کل اگر تم نے کوئی فیصلہ کیا تو غور کے بعد اگر حق اس کے خلاف نظر آئے تو اس سے رجوع کر سکتے ہو، جس مسئلہ میں شبہ ہو اور قرآن و حدیث میں اس کا ذکر نہ ہو تو اس پر بار بار غور کرو اور اس کی مثالوں اور نظیروں کو پہچان کر ان پر قیاس کرو۔ جو شخص ثبوت پیش کرنا چاہے اس کیلئے ایک میعاد مقرر کر دو۔ اگر وہ ثبوت دے تو اس کا حق دلاؤ، وگرنہ مقدمہ اس کے خلاف فیصلہ کرو۔ ان اشخاص کے سوا جنہیں سزائیں درے لگائے گئے ہوں یا جھوٹی گواہی دی ہو یا ولا اور وراثت میں مشکوک ہوں سب مسلمان ثقہ ہیں“ (یہ فرمان طبقات الفقہاء و بیہقی اور ماوردی بہت سی کتابوں میں ہے)

قضاة کو ہدایت تھی کہ:

مقدمات میں اول تو قرآن مجید کے مطابق فیصلہ کرو اگر قرآن میں وہ صورت

مذکورہ ہو تو حدیث کی جانب رجوع کرو اگر اس میں بھی نہ ہو تو اجماع سے  
ورنہ اجتہاد سے کام لو۔ (کنز العمال ج ۲، ص ۱۷۴)

قضاة کی خدمت بہت بڑی ذمہ داری ہے اس لیے حضرت عمرؓ قضاة کے  
انتخاب میں بڑی احتیاط سے کام لیتے تھے اور اس کے لیے انہی بزرگوں کا انتخاب کیا  
کرتے تھے جن کا علم، تقویٰ، ذہانت اور قوت فیصلہ مسلم تھی، چنانچہ مدینہ کے قاضی  
حضرت زید بن ثابتؓ تھے، کوفہ کے عبداللہ بن مسعودؓ اور قاضی شریح دوسرے  
مقاموں کے جہیل بن عمر ابومریم حنفیؓ، سلمان بن ربیعہ باہلیؓ، عبدالرحمن  
ربیعہ، عمران بن حصینؓ اور ابو ترہ کندی وغیرہ۔ یہ وہ بزرگ ہیں جن کی علمی جلالت  
کا اندازہ رجال کی کتابوں سے ہو سکتا ہے۔ کبھی مزید احتیاط کے خیال سے امتحان بھی  
لیتے تھے۔

رشوت کے انسداد کے لیے پیش فرار تنخواہیں مقرر رکھیں چنانچہ سلمان بن ربیعہ  
اور قاضی شریح کی تنخواہ پانچ پانچ سو درہم تھی۔ (فتح القدر حاشیہ ہدایہ ج ۳، ص  
۲۴۷) یہ قاعدہ مقرر کیا کہ دولت مند اور معزز شخص کے علاوہ معمولی آدمی  
قاضی نہیں ہو سکتا اور اس کی وجہ یہ ظاہر کی کہ دولت مند رشوت کی طرف راغب نہ ہوگا  
اور معزز شخص فیصلہ کرنے میں کسی کے رعب سے متاثر نہ ہوگا (اخبار القضاة محمد بن  
حلف الکوچ) ان احتیاطوں کے ساتھ قضاة کے اصل مقصد یعنی عدل و انصاف میں  
مساوات کے لیے عملی کوششیں کیں۔ قضاة کو عدل و مساوات کا سبق دینے کے لیے  
خود فریق مقدمہ بن کر عدالت میں جاتے تھے۔

ایک مرتبہ حضرت ابی بن کعبؓ سے کچھ نزاع ہو گئی۔ ابیؓ نے زید بن  
ثابتؓ کے یہاں مقدمہ دائر کیا۔ حضرت عمرؓ مدعا علیہ کی حیثیت سے پیش  
ہوئے۔ زید نے تعظیم کی۔ حضرت عمرؓ نے فرمایا یہ تمہارا پہلا ظلم ہے یہ کہہ کر اپنے  
فریق ابیؓ کے ساتھ بیٹھ گئے۔ زیدؓ کے پاس کوئی ثبوت نہ تھا اور حضرت عمرؓ



ﷺ کو دعویٰ سے انکار تھا۔ ابی ﷺ نے قاعدہ کے موافق حضرت عمر ﷺ سے قسم لینی چاہی لیکن زید بن ثابت ﷺ نے آپ کے رتبہ کا پاس کر کے ابی ﷺ سے کہا کہ امیر المؤمنین کو قسم سے معاف رکھو۔ حضرت عمر ﷺ اس ترجیح پر آزرہ خاطر ہوئے اور فرمایا جب تک تمہارے نزدیک ایک عام آدمی اور عمر ﷺ دونوں برابر نہ ہوں اس وقت تک تم منصب قضاء کے قابل نہیں ہو سکتے۔ (کنز العمال ج ۳ ص ۱۷۴)

آپ کے ایوان عدالت میں ادنیٰ و اعلیٰ اور خویش و بیگانہ سب برابر تھے۔ ان میں سے کوئی بھی قانون کی سزا سے نہ بچ سکتا تھا۔ ارکان حکومت کو علی الاعلان سزا دیتے تھے۔ ایک مرتبہ عہدہ داران حکومت کونج کے موقع پر طلب کیا اور مجمع عام میں کھڑے ہو کر پوچھا کہ جس کو ان لوگوں سے شکایت ہو پیش کرے۔ ایک شخص نے اٹھ کر کہا کہ فلاں عامل نے مجھے سو کوڑے لگائے ہیں فرمایا اٹھ کر بدلہ لو۔ عمرو بن العاص ﷺ بھی موجود تھے انہیں برسر عام عمال حکومت کی توہین ناگوار ہوئی۔ حضرت عمر ﷺ سے کہا ”امیر المؤمنین! اس طرز عمل سے تمام عمال بددل ہو جائیں گے فرمایا لیکن میں ایسا ضرور کروں گا اور مستغیث کو حکم دیا ”کہ اپنا کام کرو آخر عمر بن العاص ﷺ نے مستغیث کو اس پر راضی کر لیا کہ وہ دو سو دینار لے کر اپنے دعویٰ سے باز آجائے۔ (کتاب الخراج ص ۶۶) اپنے بیٹے ابو شحمہ کو شراب پینے کے جرم میں اسی کوڑے مارے۔ اس کے چند دنوں کے بعد وہ قضاء کر گئے۔ (ابن جوزی نے سیرۃ عمر بن الخطاب یہ واقعہ نقل کیا ہے لیکن اس کو صحیح نہیں سمجھتے دیکھو کتاب مذکورہ ص ۲۳۶ و ما بعد) قدامہ بن مظعون ﷺ کو جو آپ کے سالے اور معزز صحابی تھے اسی جرم میں اسی کوڑے لگوائے۔ (ابن سعد مذکورہ قدامہ بن مظعون) اس قبیل کے ایک دو نہیں سینکڑوں واقعات ہیں لیکن ان کا استقصاء مقصود نہیں ہے۔

پولیس: قیام امن کا دار پولیس پر ہے۔ حضرت عمر ﷺ نے اس کا مستقل محکمہ قائم کیا۔ پولیس کو احداث کہتے تھے۔ قیام امن کے علاوہ پولیس کے متعلق احتساب کی

خدمت بھی تھی۔

جیل خانے : عہد فاروقی سے پہلے عرب میں جیل خانوں کا رواج نہ تھا۔ غالباً اسی کی تلافی کے لیے جرائم کی سخت سزائیں مقرر تھیں۔ حضرت عمرؓ نے جیل خانے قائم کیے۔ مکہ میں صفوان ابن امیہ کا گھر خرید کر اسے جیل خانہ بنایا۔ (مقریزی ج ۲، ص ۱۸۷) اس کے علاوہ اضلاع میں بھی جیل خانوں کے نام ملتے ہیں چنانچہ کوفہ کا جیل خانہ نرسل کا تھا۔ (فتوح البلدان ص ۲۶۸) جیل خانہ قائم کرنے کے بعد حضرت عمرؓ نے بعض غیر منصوص سزاؤں میں تبدیلیاں کیں، مثلاً عادی شریبوں پر حد جاری کرنے کی بجائے قید کی سزا مقرر کی۔

صیغہ محاصل : عرب میں چونکہ کوئی منظم حکومت نہ تھی اس لیے وہ خراج و محاصل کے نظم و نسق سے ما آشنا تھے۔ حضرت عمرؓ نے اس کا نہایت وسیع اور مکمل نظام قائم کیا، لیکن چونکہ عرب اس سے نامالوس تھے اس لیے ابتداء میں اس کی مخالفت ہوئی، چنانچہ جب حضرت عمرؓ نے عراق کے بندوبست کی طرف توجہ کی تو امراء فوج نے اس کی مخالفت کی اور ان کی رائے تھی کہ مفتوحہ علاقے فاتحین کو بطور جاگیر کے دے دیئے جائیں۔ حضرت عمرؓ اسے حکومت کی ملک قرار دینا چاہتے تھے اس لیے اس مسئلہ پر بڑا اختلاف رہا اور بڑے بحث و مباحثہ کے بعد بالآخر کثرت رائے سے حضرت عمرؓ ہی کی تجویز پر فیصلہ ہوا۔ اس فیصلہ کے بعد حضرت عمرؓ نے بڑے اہتمام سے عراق کی پیمائش کر کے زمینوں کا بندوبست کرایا۔ اس بندوبست میں زمینداری اور تعلق داری کا سابق نظام بدستور قائم رکھا، زمینیں ان کے مالکوں کے قبضہ میں رہنے دی گئیں اور ان کی حیثیت اور پیداوار کے اقسام کے لحاظ سے مختلف شرح مال گزاری تشخیص کر دی گئی۔ اس کی کم سے کم مقدار فی جریب دو درہم اور زیادہ سے زیادہ دس درہم سالانہ تھی۔ شاہی خاندان کی جاگیروں، آتش کدوں کے اوقاف، لاوارثوں کی زمینوں اور جنگلات کو حکومت کا خالصہ قرار دے کر رفاہ عام کے کاموں

کے لیے مخصوص کر دیا گیا۔ مال گزاری کی تشخیص میں ذمیوں کی رضامندی کا لحاظ رکھا گیا اور زمینوں پر اتنی مال گزاری تشخیص کی گئی کہ اس کے بعد اضافہ کی کافی گنجائش باقی رہے۔ محاصل کی وصولی کے وقت اتنی احتیاط برتی جاتی تھی کہ جب خراج آتا تھا تو ثقہ اشخاص کی شہادت سے اس کا پورا اطمینان کر لیا جاتا تھا کہ اس میں ظلم و زیادتی کا تو کوئی شبہ نہیں ہے۔ اس احتیاط اور نرمی کے باوجود عراق کے خراج میں حیرت انگیز اضافہ ہو گیا اور اس کی مقدار آٹھ کروڑ سے بڑھ کر دس کروڑ تیس ہزار درہم ہو گئی۔ (کتاب الخراج قاضی ابو یوسف اور فتوح البلدان بلاذری وغیرہ میں عراق کے بندوبست کے حالات نہایت مفصل ہیں ہم نے صرف ضروری باتیں لکھی ہیں)

عراق کے علاوہ اور کسی ملک میں کوئی نیا بندوبست نہیں کیا گیا بلکہ ہر ملک کے قدیم جاہلانہ طریقوں کو منسوخ اور انتظامی نظمیوں کی اصلاح کر کے سابق نظامِ علیٰ خالہ قائم رکھا گیا۔ مثلاً مصر میں رومیوں کا مقرر کردہ نظام قائم رکھا، لیکن رومی حکومت خراج کے مقرر مقدار کے علاوہ اپنی فوج کیلئے جو رسد لیتی تھی اسے موقوف کر دیا۔ مصر کی پیداوار کا دارومدار دریائے نیل پر ہے اس کے مد و جزر کے تناسب سے پیداوار میں کمی اور زیادتی ہوتی رہتی ہے اور چونکہ یہ مد و جزر ہمیشہ یکساں نہیں ہوتا۔ اس لیے مصر کی پیداوار کا کوئی دائمی تخمینہ بھی نہیں کیا جاسکتا۔ اسی لیے مصر کے محاصل کی کوئی عام اور دائمی شرح معین نہ تھی۔ ہر سال کی پیداوار کا کاشتکاروں اور زمینداروں کے مشورہ سے اندازہ لگا کر ایک مجموعی رقم تشخیص کر دی جاتی تھی اور وہ پرتے سے تمام مواضع پر پھیلا دی جاتی تھی۔ نقدی مال گزاری کی شرح فی جریب ایک دینار اور تین اروب غلہ سے زیادہ نہ تھی اور یہ شرح استمراری تھی یعنی اس میں کبھی اضافہ نہیں ہو سکتا۔ شام میں قدیم یونانی بندوبست قائم رکھا اس سلسلہ میں حضرت عمر رضی اللہ عنہ نے اور بہت سی اصلاحیں کیں۔ مصر و شام وغیرہ میں جاگیرداری کا قدیم سسٹم جاری تھا اور ملک کی زمین کا بڑا حصہ خالص شاہی ارکان دولت اور افسران فوج کی جاگیر میں تقسیم

تھا۔ ملک کے اصلی باشندوں اور کاشتکاروں کے قبضہ میں بہت کم حصہ تھا اور جس قدر تھا اس کی حیثیت بھی مالکانہ نہ تھی۔ حضرت عمرؓ نے یہ طریقہ توڑ دیا اور زمینیں ملک کے اصلی باشندوں اور کاشتکاروں کے قبضہ میں دے دیں اور ان کو مسلمانوں کے قبضہ سے بچانے کے لیے یہ قانون بنا دیا کہ کوئی مسلمان خرید کر بھی زمین حاصل نہیں کر سکتا۔ مدتوں یہ قانون جاری رہا۔ عباسی دور میں لیث بن سعد نے مصر میں کچھ زمین خریدی تو امام مالکؒ اور نافع بن یزیدؒ وغیرہ ائمہ مذاہب نے اس پر اعتراض کیا (مقریزی جلد اول خراج مصر میں اس کی پوری تفصیل ہے ص ۱۵۸ تا ۱۶۲) ان ممالک کے آباد شدہ عربوں کیلئے زراعت کا پیشہ قانوناً ممنوع کر دیا۔ ایک عرب نے ایک مرتبہ مصر میں زراعت کر لی تو حضرت عمرؓ نے بلا کر سخت مواخذہ کیا اور فرمایا کہ تجھ کو ایسی سزا دوں گا کہ اوروں کو عبرت ہو۔ (حسن المحاضرہ جلد ۱، ص ۹۳) زمین کی آبادی اور زراعت کی ترقی کے لیے یہ قانون بنایا کہ جو شخص کسی غیر آباد زمین کو آباد کرے گا وہ اس کی ملک ہو جائے گی، لیکن لینے کے بعد تین برس کے اندر اس کا آباد کرنا ضروری قرار دیا۔ اس قانون سے افتادہ زمینیں بہت جلد آباد ہو گئیں۔

محکمہ آبپاشی : زراعت کی سیرابی کے لیے نہریں جاری کیں۔ ہند باندھنے، تالاب بنانے، پانی کی تقسیم کے لیے دہانے بنانے، نہروں کی شاخیں نکالنے اور اس قسم کے کاموں کے لیے نہایت وسیع محکمہ قائم کیا۔ مقریزی کا بیان ہے کہ خاص مصر میں ایک لاکھ بیس ہزار مزدور حکومت کی جانب سے اس کام میں لگے رہتے تھے (حسن المحاضرہ جلد ۱، ص ۷۲) نہروں کے حالات آئندہ آئیں گے۔

اور مختلف قسم کی آمدنیاں : خراج کے علاوہ آمدنی کے ذرائع حسب ذیل تھے۔ زکوٰۃ جس میں چاندی، نقد، سکہ، مویشی، تجارتی سامان وغیرہ سب کی زکوٰۃ کی آمدنیاں شامل تھیں۔ خراج غیر مسلموں سے لیا جاتا تھا اور عشر یعنی پیداوار کا دسواں حصہ اور بیسواں حصہ مسلمانوں سے لیا جاتا تھا۔ جزیہ اور مال غنیمت، زکوٰۃ مسلمانوں

کے ساتھ مخصوص تھی۔ عشور تجارتی ٹیکس تھا اس کو اسلام میں سب سے اول حضرت عمر ؓ نے جاری کیا۔ اس کا سبب یہ ہوا کہ جو مسلمان غیر ممالک میں تجارتی سامان لے کر جاتے تھے۔ ان سے وہاں کی حکومتیں دس فیصدی ٹیکس لیتی تھیں۔ اس لیے حضرت عمر ؓ نے بھی بیرونی تاجروں کے سامان تجارت پر اسی قدر ٹیکس مقرر کر دیا۔ پھر رفتہ رفتہ ملک کے ذمیوں اور مسلمانوں سے بھی یہ ٹیکس لیا جانے لگا۔ ذمیوں کے لیے پانچ فیصدی تھا اور مسلمانوں کے لیے ڈھائی فیصدی۔ حضرت عمر ؓ کا عہد فتوحات کے لحاظ سے تاریخ اسلام میں نہایت ممتاز ہے اس لیے اس زمانہ میں غنیمت کی بھی بڑی آمدنی ہوئی۔ جزیہ کی تفصیل آئندہ آئے گی۔

**بیت المال:** حضرت ابو بکر صدیق ؓ کے زمانہ میں بیت المال قائم ہو گیا تھا۔ اس کے لیے انہوں نے ایک معمولی سی عمارت بھی بنوائی تھی، لیکن آپ کا معمول تھا کہ جو آمدنی آتی تھی اس کو ضروریات میں صرف کرنے کے بعد جو کچھ بچتا تھا اس کو مسلمانوں میں تقسیم کر دیتے تھے۔ اس لیے اس کے معمور ہونے کی نوبت نہیں آتی تھی۔ حضرت عمر ؓ نے جب خلافت کا باقاعدہ نظام قائم کیا تو دوسرے شعبوں کے ساتھ بیت المال کو بھی وسعت دی اور تمام صوبوں اور مرکزی مقامات میں بیت المال قائم کیے اور ان کے لیے وسیع عمارتیں بنوائیں اور ان پر نہایت لائق اور دیانت دار افسر مقرر کیے۔ دارالخلافہ کے بیت المال کے افسر حضرت عبداللہ بن ارقم ؓ تھے، کوفہ کے حضرت عبداللہ بن مسعود ؓ، اصفہان کے خالد بن حرث، کوفہ کے بیت المال کی عمارت نہایت وسیع اور شاندار تھی۔ (طبری حالات آبادی کوفہ) بیت المال کے مدخل و مخارج کا یہ انتظام تھا کہ ہر صوبہ کی آمدنی وہاں کے بیت المال میں آتی تھی۔ یہاں کی حکومت کے مصارف سے جو رقم بچتی تھی وہ صدر خزانہ یعنی مدینہ منورہ کے بیت المال بھیج دی جاتی تھی۔ حضرت عمر ؓ اس کے متعلق عمال کے نام احکام بھیجتے رہتے تھے، چنانچہ مصر کے والی عمرو بن العاص ؓ کے نام ان کا یہ فرمان ملتا ہے

کہ خزانہ میں جو آمدنی جمع ہوئی ہو اس میں سے مسلمانوں کے وظائف اور ضروری اخراجات سے جو کچھ بچ جائے اس کو میرے پاس بھیج دو۔ (کنز العمال ج-۳، ص-۱۶۳)

صیغہ فوج: حضرت ابو بکر ؓ کے زمانہ میں فوج کا کوئی باقاعدہ محکمہ نہ تھا۔ حضرت عمر ؓ نے ۱۵ھ میں ولید بن ہشام کے مشورہ سے نہایت وسیع اور منظم صیغہ فوج قائم کیا اور قریش و انصار کے نام درج رجسٹر کرا کے باختلاف مدارج ان کی تنخواہیں مقرر کیں، جن کی مقدار دو سو بیس درہم سالانہ سے لے کر پانچ ہزار سالانہ تھی۔ (کتاب الخراج ص-۲۳۷ مقریزی جلد اول ص-۹۲ بلاذری ذکر العطاء فی خلافت عمر بن الخطاب ؓ) تنخواہ داروں کی بیوی اور ان کے بچوں کو بھی وظائف ملتے تھے۔ جن لوگوں کی جتنی تنخواہ مقرر ہوتی تھی۔ ان کے غلاموں کو بھی اتنی ہی ملتی تھی ان میں دو قسم کے تھے ایک جو ہر وقت جنگی مہمات میں مشغول رہتے تھے یہ گویا باقاعدہ فوج تھی دوسرے وہ جو اپنے گھروں میں رہتے تھے اور ضروریات کے اوقات میں طلب کیے جاتے تھے۔ انہیں ہم آج کل کی اصطلاح میں رضا کار کہہ سکتے ہیں، لیکن تنخواہیں دونوں کو ملتی تھیں۔ سارے ممالک محروسہ میں فوجی مرکز قائم کیے جنہیں جند کہتے تھے، چنانچہ مدینہ، کوفہ، بصرہ، موصل، فسطاط، مصر، دمشق، حمص، اردن وغیرہ بڑے بڑے فوجی مرکز تھے، بلکہ کوفہ، بصرہ اور فسطاط فوجی ضرورت ہی کیلئے آباد کیے گئے تھے ان مرکزوں میں صیغہ فوج کے حسب ذیل انتظامات تھے۔

۱۔ فوجوں کے لیے چھاؤنیاں تھیں اور بڑے بڑے اصطبل تھے جن میں چار چار ہزار گھوڑے ہر وقت ساز و سامان سے تیار رہتے تھے تاکہ ضرورت کے وقت فوراً سوار دستہ تیار ہو جائے۔ (طبری ص-۲۵۰۴)

۲۔ ہر اصطبل کے متعلق چراگاہیں تھیں، مدینہ کی چراگاہ کا انتظام حضرت عمر ؓ نے اپنے اہتمام میں رکھا تھا۔ (چراگاہوں کے تفصیلی حالات خلاصہ الوفا میں

فوج کی صحت و تندرستی اور آرام و آسائش کا خاص اہتمام تھا۔ ۷۷ھ میں مدائن کی فتح کے بعد وہاں کی آب و ہوا کی خرابی کی وجہ سے جب فوج کی تندرستی پر خراب اثر پڑا تو حضرت عمرؓ نے عقبہ بن غزو ان کو لکھا کہ فوجیں موسم بہار میں سرسبز و شاداب مقام پر چلی جایا کریں۔ (طبری ص ۲۲۸۲)

چھاؤنی کے انتخاب میں آب و ہوا کی خوبی کا خاص لحاظ رکھا جاتا تھا۔ بارکیں وسیع تعمیر کی جاتی تھیں اور ان کے لیے کھلے میدان چھوڑ دیئے جاتے تھے، گرم ملکوں پر سردیوں اور سرد ملکوں پر گرمیوں میں فوج کشی ہوتی تھی۔ فوجوں کے لیے شہسواری، تیر اندازی، تیراکی اور ننگے پاؤں دوڑنے کی مشق ضروری تھی۔ ہفتہ میں ایک دن جمعہ کا آرام کے لیے ملتا تھا۔ ہر چہار مہینہ میں رخصت ملتی تھی۔

فوج کا اسٹاف: افسر خزانہ، محاسب، مترجم اور طبیب و جراح پر مشتمل تھا۔ (طبری ص ۲۲۲۵) سفر میں یعنی راستہ صاف کرنے، ٹرک بنانے اور پل تعمیر کرنے کا کام مفتوحہ قوموں سے لیا جاتا تھا۔ چنانچہ مصر میں یہ خدمت قبٹیوں نے انجام دی تھی۔ (مقریزی جلد اول ص ۱۶۳) خبر رسانی اور پرچہ نویسی کا نہایت مکمل انتظام تھا۔ ہر فوج کے ساتھ پرچہ نویس ہوتے تھے جو ایک ایک بات کی خبر حضرت عمرؓ کو پہنچاتے رہتے تھے۔ اس کا نتیجہ یہ تھا کہ اسلامی فوجیں جس حصہ میں بھی ہوتی تھیں، ان کی باگ حضرت عمرؓ کے ہاتھوں میں رہتی تھی اور ان کے بغیر ان کا ایک قدم نہ اٹھ سکتا تھا۔ ان کے علاوہ شعبہ فوج کی اور بہت سی تفصیلات ہیں، جنہیں طوالت کے خیال سے ہم قلم انداز کرتے ہیں۔

شعبہ تعلیم: خلفائے راشدین کے مقدس دور تک تعلیم کا مفہوم و مقصد صرف مذہبی تعلیم تھا۔ حضرت عمرؓ نے اس کی بڑی اشاعت کی۔ مذہب اسلام کی بنیاد کلام اللہ پر ہے اس لیے اس کی حفاظت تعلیم اور اشاعت کا بڑا اہتمام کیا۔ عہد صدیقی میں آپ ہی کے اصرار سے کلام اللہ کی تدوین ہوئی۔ اپنے زمانہ میں تمام مفتوحہ ملکوں میں

کے مراتب کو ملحوظ رکھا، چنانچہ آپ نے ان ہی احادیث کی طرف زیادہ توجہ فرمائی جس کا تعلق عبادات، معاملات اور اخلاق یعنی اسلام کے عملی نظام سے تھا، باقی احادیث کی طرف زیادہ اعتنا نہیں کیا، اس کا نتیجہ یہ تھا کہ آپ کے زمانہ میں گو حدیثیں کم روایت ہوئیں، لیکن جس قدر ہیں وہ آمیزش سے بالکل پاک ہیں۔

فقہہ کسی خدمت: عملی زندگی میں زیادہ تر فقہ سے کام پڑتا ہے خصوصاً فاروقی عہد میں اسلامی تمدن کی ترقی سے صد ہائے مسائل پیدا ہوئے۔ اس لیے اس زمانہ میں علم فقہ کی بڑی ترقی و اشاعت ہوئی بلکہ یہ کہنا چاہئے کہ فقہ کی تکمیل حضرت عمرؓ ہی کے ہاتھوں ہوئی۔ آپ خود لوگوں کو فقہی مسائل بتاتے تھے۔ خطبوں اور تقریروں میں بیان کرتے تھے۔ فقہی مسائل کو صحابہ کے مجمع میں پیش کر کے طے کراتے تھے۔ اضلاع کے حکام اور افسروں کو فقہی احکام لکھ کر بھیجتے تھے۔ یہ احکام آج بھی تاریخوں میں موجود ہیں۔ اسلامی حکام انتظامی ذمہ داریوں کے ساتھ مذہبی معلم بھی ہوتے تھے۔ اس لیے حضرت عمرؓ ان کے تقرر میں فقہ کا خاص لحاظ رکھتے تھے۔ آپ فرماتے تھے کہ میں نے افسروں کو اس لیے بھیجا ہے کہ وہ لوگوں کو مسائل اور احکام بتائیں۔ (کتاب الخراج ص ۶۷) عمال اور حکام کے علاوہ مسلمانوں کی مذہبی تعلیم کے لیے تمام ممالک محروسہ میں مستقل فقہاء اور معلم مقرر کیے۔ صرف بصرہ میں دس صاحبوں کو اس کام کے لیے بھیجا تھا۔ (اسعد الغابہ ترجمہ عبدالرحمن بن معقل) ابن جوزی کی تصریح سے معلوم ہوتا ہے کہ ان فقہاء کی تنخواہیں بھی مقرر تھیں۔ غرض فاروقی عہد میں تعلیم کا نہایت مکمل انتظام تھا۔

تعمیر مساجد: مذہب کی عملی خدمت کے سلسلہ میں بکثرت مسجدیں تعمیر کرائیں۔ شام کے عمال کو حکم بھیجا کہ ہر شہر میں ایک مسجد تعمیر کی جائے۔ (مقریزی جلد ۲، ص ۲۲۶ و حسن المحاصر ص ۱۲۳ ج ۲) کوفہ میں ہر قبیلہ کی مسجد علیحدہ تعمیر کرائی۔ روضۃ الاحباب کے بیان سے معلوم ہوتا ہے کہ آپ نے چار ہزار مسجدیں



تعمیر کرائیں اور جیسا کہ اوپر گزر چکا ہے۔ تنخواہ دار امام اور موذن مقرر کیے۔

تبلیغ اسلام: بحیثیت خلیفہ رسول کے سب سے مقدم فرض اسلام کی تبلیغ تھا۔ آپ نے اس کے لیے مختلف ذرائع اختیار کیے اور آپ کے زمانہ میں اسلام کی بڑی اشاعت ہوئی لیکن جبر سے نہیں بلکہ اسلام کے محاسن کی تبلیغ کے ذریعہ آپ جبری اسلام کے خلاف تھے۔ ایک مرتبہ اپنے غلام کے سامنے اسلام پیش کیا۔ اس نے انکار کیا تو انہوں نے لا اکفرہ فی الدین کہہ کر چھوڑ دیا۔ (کنز العمال ج۔ ۵ ص۔ ۴۹) آپ نے تبلیغ اسلام کی مختلف شکلیں اختیار کیں۔ جب کسی ملک پر فوج کشی ہوتی تو افسر فوج کو تاکید تھی کہ وہ پہلے اسلام پیش کرے چنانچہ سعد بن ابی وقاص ؓ فاتح ایران کو جو خط لکھا تھا اس میں تھا کہ میں نے تم کو حکم دیا تھا کہ جنگ سے پہلے اسلام پیش کرو۔ تبلیغ اسلام کی سب سے بڑی تدبیر یہ ہے کہ غیر مذاہب والوں کے سامنے اسلام کا ایسا عملی نمونہ پیش کیا جائے جسے دیکھ کر وہ خود اسلام کی طرف مائل ہو جائیں۔ حضرت عمر ؓ کا اس سلسلہ میں اصلی کارنامہ یہ ہے کہ انہوں نے اپنی تعلیم و ارشاد اور احتساب سے مسلمانوں کو اسلام کی صحیح تصویر بنا دیا تھا جسے دیکھ کر غیر قویوں میں خود بخود اسلام کی طرف کھینچتی تھیں۔ شام کی فتوحات میں رومیوں کا سفیر جارج اسی اثر سے مسلمان ہوا۔ (طبری ص۔ ۲۰۹۸) مصر کے شہر شطاء کا ایک معزز رئیس مسلمانوں کے حالات ہی سن کر اسلام کا گرویدہ ہو گیا اور دو ہزار آدمیوں کے ساتھ اسلام قبول کیا۔ (مقریزی جلد اول ص۔ ۲۶۶) دمشق کی فتح کے بعد یہاں کا شب خالد بن ولید ؓ کے ہاتھ پر مشرف باسلام ہوا۔ (معجم البلدان جلد۔ ۷ ص۔ ۱۷۳) ذکر قطرہ سنن) اس کے علاوہ فاروقی عہد میں اور مختلف اسباب کی بنا پر بکثرت غیر قویوں میں مسلمان ہوئیں۔ افسوس ہے کہ مسلمان مورخین نے اشاعت اسلام کے مستقل حالات نہیں لکھے ہیں صرف ضمناً جابجا اس کا تذکرہ ملتا ہے۔

جلولاء کی فتح کے بعد یہاں کے متعدد بڑے بڑے امراء اور رؤسائے بطیب

خاطر اسلام قبول کر لیا۔ (فتوح البلدان ص ۲۷۴) قادیسیہ کے معرکہ کے بعد ایران کا شاہی رسالہ جس کی تعداد چار ہزار تھی مسلمان ہو گیا۔ یزدگرد کے مقدمتہ الجیش کا افسر سپاہ کئی سو بہادروں کے ساتھ مسلمان ہو گا۔ ان کے اسلام سے سیاحہ زط اور اند فارقہ کئی قومیں جو ایرانی فوج میں بھرتی تھیں۔ مسلمان ہو گئیں۔ (فتوح البلدان ص ۲۸۹) مصر کے قصبہ باہیب کے کل باشندے مسلمان ہو گئے۔ (فتوح البلدان ص ۳۸۲) دمیاط کی فتح کے بعد بقارہ اور وراہہ سے لے کر عسقلان تک پورے علاقے میں اسلام پھیل گیا۔ (مقریزی جلد اول ص ۱۶۶) شہ فسطاط میں جو حضرت عمرؓ کے عہد میں آباد ہوا مسلمانوں کے کئی محلے تھے۔ غرض حضرت عمرؓ کے زمانہ میں اسلام کی بڑی اشاعت ہوئی جس کی تفصیل کا یہ موقع نہیں۔

حرم کسی تو وسیع: حرم محترم کی عمارت تک تھی۔ آج میں اس کی عمارت کو وسیع کیا اور اس کے گرد دیوار کھچوا کر عام آبادی سے ممتاز کیا۔ (مقریزی جلد اول ص ۱۸۴) کعبہ پر نطع کا (جو ایک معمولی کپڑا ہے) غلاف چڑھا کرتا تھا۔ آپ نے قباطی کا غلاف چڑھایا جو نہایت عمدہ مصری کپڑا ہوتا تھا (بخاری باب بنیان الکعبہ و احکام السلطانیہ ص ۱۵۴)

مسجد نبوی کی توسیع: مسجد نبوی کی توسیع کی ازواج مطہرات کے گھروں کو چھوڑ کر مسجد نبوی سے متصل جتنے مکانات تھے سب کو خرید کر مسجد کی عمارت میں شامل کر دیا۔ پہلے مسجد کا طول سو گز تھا اس تعمیر میں بیس کا اضافہ ہوا مسجد کے گوشہ میں علیحدہ ایک چبوترہ بنوا دیا کہ جن لوگوں کو بات چیت کرنا یا شعر پڑھنا ہو وہ یہاں آ کر باتیں کریں۔ (فتوح البلدان ص ۵۴)

رفاہ عامہ کے کام: حکومت کی تنظیم اور مذہبی خدمات کے علاوہ رفاہ عامہ کے بہت سے کام ہوئے زراعت کی سیرابی اور رعایا کی ضروریات کے لیے متعدد نہریں کھدوائیں ان میں سے بعض یہ ہیں۔

(۱) نہر ابوموسیٰ: بصرہ میں پانی کی بڑی قلت تھی شہر سے چھ میل کی مسافت سے پانی لایا جاتا تھا۔ حضرت عمرؓ کے حکم سے حضرت ابوموسیٰ اشعریؓ نے وجہ سے نو میل لمبی نہر نکالی جو انہی کے نام سے مشہور ہوئی اس سے گھر گھر پانی کا افراط ہو گیا۔  
(خاصۃ الوفاس ۱۳۲-۱۳۳)

نہر معقل: دوسری نہر معقلؓ کے اہتمام میں تیار ہوئی۔

نہر سعد: یہ نہر اہل انبار کی درخواست پر حضرت سعد بن ابی وقاصؓ نے کھدوائی تھی۔ لیکن درمیان میں پہاڑ حائل ہو جانے کی وجہ سے نامکمل رہ گئی اور حجاج بن یوسف کے زمانے میں پوری ہوئی۔

نہر امیر المؤمنین: سب سے بڑی نہر نہر امیر المؤمنین تھی۔ ۸ھ میں جب عرب میں قحط پڑا اور حضرت عمرؓ نے مصر سے غلہ طلب کیا تو شام اور مصر کا خشکی کا راستہ دور ہونے کی وجہ سے غلہ کسی قدر تاخیر سے پہنچا تھا۔ اس وقت حضرت عمرؓ نے

۹۹ میل لمبی نہر کھدوا کر نیل کو بحر قلزم سے ملا دیا اور مصر کے جہازات براہ راست مدینہ کی بندرگاہ تک آنے لگے اس سے مصر کی تجارت کو بھی بڑا فروغ حاصل ہوا۔ (فتوح البلدان ص ۳۶۵) اس نہر کے تفصیلی حالات حسن المحاضرہ اور مقریزی میں ہیں)

۲۔ بڑے بڑے شہروں میں مسافروں کی سہولت کے لیے مسافر خانے تعمیر کرائے۔ تاریخوں میں کوفہ اور مدینہ کے مسافر خانوں کی تفصیل ملتی ہے (فتوح البلدان بلاذری ذکر آبادی کوفہ)

۳۔ سڑک اور پلوں کی تعمیر کا یہ انتظام تھا کہ عموماً مفتوحہ قوموں کے معاہدہ میں شرط ہوتی تھی کہ وہ پل اور سڑک بنائیں گی۔ طبری نے ۶ھ کے ایک معاہدہ میں یہ فقرہ بھی لکھا ہے کہ کاشتکار سڑک اور پل بنائیں گے اور بازار لگائیں۔ (طبری ص ۲۲۷۰) کتاب الخراج میں بھی اس قسم کا معاہدہ مذکور ہے۔ (کتاب الخراج ص ۸۰) سیوطی نے لکھا ہے کہ پلوں کی تعمیر نہروں کی صفائی اور اس

قسم کے بعض دوسرے کام بیت المال کے صرف سے انجام پاتے تھے۔  
(حسن المحاضرہ جلد ۱، ص ۶۳)

۴۔ مکہ اور مدینہ مرکز اسلام تھے۔ لیکن ان کے راستے نہایت خراب اور ویران تھے۔  
۷ھ میں مکہ سے مدینہ تک ہر منزل پر چوکیاں، سرائیں اور حوض تعمیر  
کرائے۔ (طبری ص ۲۵۲۹)

عدل و مساوات: اوپر جو کچھ لکھا گیا ہے وہ حکومت کا انتظامی ڈھانچہ تھا اس کی  
اصل روح رعایا کے ساتھ عدل و مساوات اور اس کی اصلاح و فلاح کی فکر ہے۔ اس  
حفاظت سے حضرت عمرؓ کے مقابلہ میں مشکل سے کسی فرمانروا کی مثال پیش کی جاسکتی  
ہے۔ آپ کے ایوان عدالت میں شاہ و گدا، ادنیٰ و اعلیٰ، خویش و بیکانہ اور مسلم و غیر مسلم  
سب برابر تھے۔

غیر قوموں کے حقوق اور ان کے ساتھ طرز عمل: کسی حکومت  
کے عدل و مساوات کے جانچنے کا سب سے بڑا معیار یہ ہے کہ غیر قوموں کے ساتھ  
اس کا طرز عمل کیا ہے اور اس کو اس حکومت میں کیا حقوق حاصل ہیں؟ اس معیار سے  
فاروقی عہد عدل و انصاف کا نمونہ تھا۔ عرب کی ہمسایہ دو حکومتیں تھیں۔ روم اور فارس  
یہی دونوں حکومتیں فاروقی عہد میں اسلام کے زیر نگیں ہوئیں۔ ان دونوں حکومتوں کا  
طرز عمل خود اپنی ہم قوم رعایا کے ساتھ غلاموں سے بدتر تھا تو دوسری ماتحت اقوام کا کیا  
ذکر۔ لیکن جب یہی قومیں اسلام کے زیر نگیں ہوئیں تو دفعۃً ان کی حالت بدل گئی اور  
انہیں ہر طرح کے جائز حقوق اور جائز آزادی عطا کی گئی۔ کسی قوم کے حقوق صرف  
تین چیزوں سے متعلق ہوتے ہیں۔ جان، مال اور مذہب ان کے سوا اور جتنے حقوق  
ہیں، وہ سب انہی کے ماتحت میں آتے ہیں۔ حضرت عمرؓ نے تمام مفتوحہ قوموں  
کے ان بنیادی حقوق کو محفوظ قرار دیا۔ بیت المقدس کے عیسائیوں کو از روئے معاہدہ جو  
حقوق دیئے وہ یہ تھے۔

”یہ امان ہے جو اللہ کے غلام امیر المؤمنین عمر (ؓ) نے اہل ایلیا کو دی۔ یہ امان جان و مال، گر جا، صلیب، تندرست، بیمار اور ان کے تمام اہل مذہب کے لیے ہے نہ ان کے گر جائیں سکونت اختیار کی جائے گی نہ وہ ڈھائے جائیں گے نہ ان کے احاطہ کو نقصان پہنچایا جائے گا نہ ان کی صلیبوں اور ان کے مال میں کچھ کمی کی جائے گی مذہب کے بارہ میں ان پر جبر نہ کیا جائے گا نہ ان میں سے کسی کو نقصان پہنچایا جائے گا۔ (طبری فتح بیت المقدس) یہ حقوق صرف ایلیا والوں کے ساتھ مخصوص نہ تھے بلکہ تمام مفتوحہ اقوام کو دیئے گئے جو ان کے عہد ناموں میں موجود ہیں۔ اہل جر جان کے معاہدہ کے الفاظ یہ ہیں کہ ان کی جان، مال اور مذہب و شریعت سب کو امان ہے، ان میں سے کسی شے میں کوئی تغیر نہ کیا جائے گا۔ (طبری ص ۲۶۵۸) آذربائیجان کے معاہدہ میں ہے جان و مال اور مذہب و شریعت کو امان ہے۔ (طبری ص ۲۶۶۲) موقان کے معاہدہ کے الفاظ بھی یہی ہیں سب معاہدوں کا نقل کرنا طول عمل ہے صرف چند بطور مثال لکھ دیئے گئے۔

حضرت عمرؓ وقتاً فوقتاً عمال کو ان کے معاہدوں کی پابندی کی تاکید لکھتے رہتے تھے۔ حضرت ابو عبیدہؓ فاتح شام کو لکھا:

”مسلمانوں کو ذمیوں پر ظلم کرنے، ان کو نقصان پہنچانے اور بے وجہ ان کا مال کھانے سے روکو اور ان سے جو شرطیں کی گئی ہیں ان کو پورا کرو“۔ (کتاب الخراج ص ۸۲)

اگر کوئی مسلمان کسی ذمی کو قتل کر دیتا تھا تو حضرت عمرؓ اس سے قصاص لیتے تھے، ایک مرتبہ قبیلہ بکر بن وائل کے ایک شخص نے خیرہ کے عیسائی کو قتل کر دیا تو آپ نے قاتل کو مقتول کے وارثوں کے حوالہ کر دیا۔ (الدرایہ فی تخریج الہدایہ)

ذمیوں کے املاک کو کوئی نقصان پہنچتا تھا تو اس کا معاوضہ دلاتے تھے۔ ایک مرتبہ فوج نے شام کے ایک ذمی کی زراعت پا مال کر دی۔ حضرت عمرؓ نے اس کو

بیت المال سے دس ہزار معاوضہ دلایا۔ (کتاب الخراج ص ۶۸) اوپر گزر چکا ہے کہ مال گزاری کی تشخیص میں ذمیوں سے بھی مشورہ لیا جاتا تھا اس کے بعد بھی اس کا خیال رہتا تھا کہ کہیں جمع زیادہ تو نہیں تشخیص ہوگئی۔ (کتاب الخراج ص ۶۸) اس کا بڑا اہتمام تھا کہ خراج کی کوئی رقم جبر اور ظلم سے نہ وصول کی جائے چنانچہ جب عراق کا خراج آتا تھا تو وہاں کے دس آدمیوں کو طلب کر کے ان سے قسم لیتے تھے کہ مال گزاری کی تحصیل میں سختی تو نہیں کی گئی ہے (کتاب الخراج ص ۶۵)

جزیہ کی بحث: اس سلسلہ میں ذمیوں سے جزیہ ایک ٹیکس ایسا ضرور لیا جاتا تھا جو مسلمانوں سے نہ لیا جاتا تھا لیکن یہ ان کی حفاظت اور جنگی خدمات کا معاوضہ تھا۔ ذمی جنگی خدمات سے مستثنیٰ تھے اور مسلمان اس کے لیے مجبور تھے۔ اکثر معاہدوں میں اس کی تصریح ہے کہ جزیہ صرف حفاظت کا ٹیکس تھا چنانچہ اہل جرجان سے جو معاہدہ ہوا تھا اس کے الفاظ یہ ہیں۔

”ہمارے ذمہ اس شرط پر تمہاری حفاظت ہے کہ تم کو بقدر استطاعت سالانہ جزیہ دینا ہوگا اور اگر ہم تم سے مدد لیں گے تو اس کے بدلہ میں جزیہ معاف کر دیا جائے گا۔“ (طبری ص ۴۲۶۸)

آذربائیجان کی فتح میں یہ معاہدہ لکھا گیا۔ ”جو لوگ کسی سال فوج میں کام کریں گے تو اس سال کا جزیہ ان سے نہ لیا جائے گا۔“ (طبری ص ۶۹۰)

چنانچہ جب کبھی ذمیوں سے فوجی خدمت لی جاتی تھی تو ان کا جزیہ چھوڑ دیا جاتا تھا۔ ایران کی فتوحات کے سلسلہ میں جب اس قسم کے مواقع پیش آئے تو حضرت عمر ؓ نے افسران فوج کو لکھ بھیجا کہ جن ذمی سواروں سے مدد لینے کی ضرورت ہو ان سے مدد لو اور ان کا جزیہ چھوڑ دو۔ (طبری ص ۲۲۹۷)

یرموک کے معرکہ کے سلسلہ میں جب مسلمان ذمیوں کی حفاظت سے معذور ہو گئے تو جزیہ کی کل وصول شدہ رقم واپس کر دی گئی۔ حضرت ابو عبیدہ ؓ سپہ سالار

افواج نے شام اور تمام مفتوحہ اضلاع کے حکام کو لکھ بھیجا کہ جتنا جزیہ وصول ہو چکا ہے سب واپس کر دیا جائے گا۔ (فتوح البلدان ص-۱۲۳ و کتاب الخراج ص-۸۱) غرض جزیہ خالص حفاظتی ٹیکس تھا اور فوجی مصارف ہی میں صرف کیا جاتا تھا۔ مسلمان بھی بعض ایسے ٹیکس دیتے تھے جو ذمیوں کو دینے پڑتے تھے۔ مثلاً زکوٰۃ کی مقدار جزیہ سے کہیں زیادہ ہوتی تھی۔ پھر جزیہ کی وصولی میں سختی نہ برتی جاتی تھی جہاں کہیں حضرت عمرؓ کو اس کا علم ہو جاتا آپ سختی سے روکتے تھے۔

شام کے سفر میں کسی مقام پر دیکھا کہ ذمیوں پر سختی کی جا رہی ہے۔ سبب پوچھا معلوم ہوا جزیہ نہیں ادا کیا گیا ہے۔ پوچھا کیوں؟ معلوم ہوا ناداری کی وجہ سے فرمایا چھوڑ دو میں نے رسول اللہ ﷺ سے سنا ہے کہ لوگوں کو تکلیف نہ دو جو لوگ دنیا میں لوگوں کو عذاب دیتے ہیں اللہ انہیں قیامت میں عذاب دے گا۔ (کتاب الخراج ص-۷۱) نادار بے کس اور معذور ذمی جزیہ سے مستثنیٰ تھے اور بیت المال سے ان کی کفالت کی جاتی تھی۔ حیرہ کے فتح کے معاہدہ میں اس کی تصریح ہے کہ:

”اگر کوئی بوڑھا ذمی کام کرنے سے معذور ہو جائے یا کوئی آفت آئے یا دولت مندی کے بعد غریب ہو جائے اور اس کے اہل مذہب اسے خیرات دینے لگیں تو اس کا جزیہ موقوف کر دیا جائے گا اور اس کی اولاد کو مسلمانوں کے بیت المال سے خرچ دیا جائے گا۔“ (کتاب الخراج ص-۸۵)

یہ معاہدہ حضرت ابو بکرؓ کے زمانہ میں ہوا تھا۔ حضرت عمرؓ کے زمانہ میں بھی اسی پر عمل رہا۔ آپ نے اسے قرآنی استدلال سے اور زیادہ موکد کر دیا۔ اس کی تفصیل یہ ہے کہ ایک مرتبہ ایک ضعیف شخص کو بھیک مانگتے دیکھا۔ پوچھا بھیک کیوں مانگتا ہے؟ اس نے کہا مجھ پر جزیہ لگایا گیا ہے اور مجھ کو اس کے ادا کرنے کا مقدور نہیں، یہ سن کر آپ اسے اپنے گھر لے گئے اور کچھ نقد دے کر داروغہ سے کہلا بھیجا کہ اس قسم کے معذوروں کے لیے بیت المال سے وظیفہ مقرر کیا جائے۔ کلام اللہ کی آیت انما

الصدقات للفقراء والمساكين میں فقراء سے مراد مسلمان اور مساکین سے مراد اہل کتاب ہیں۔ واللہ! یہ انصاف نہیں ہے کہ ان لوگوں کی جوانی کی توانائی سے تو ہم فائدہ اٹھائیں اور بڑھاپے میں ان کو نکال دیں۔ (کتاب الخراج ص ۷۲)

آپ کو ذمیوں کا اتنا خیال تھا کہ اپنے آخری زمانہ میں اپنے بعد ہونے والے خلیفہ کے لیے جو ہدایت نامہ لکھا تھا اس میں ذمیوں کے متعلق خاص طور سے یہ تھا کہ:

”میں ان لوگوں کے حق میں جن کو اللہ اور رسول کا ذمہ دیا گیا ہے یہ وصیت کرتا ہوں کہ ان سے جو عہد کیا گیا ہے اسے پورا کیا جائے ان کی حمایت میں لڑا جائے اور ان کی طاقت سے زیادہ ان کو تکلیف نہ دی جائے“ (یہ وصیت حدیث کی کئی کتابوں میں ہے)

کسی غیر قوم کے ساتھ دنیا کی کسی حکومت کا اس سے بہتر طرز عمل اور کیا ہو سکتا ہے؟

رعایا کی خبر گیری: رعایا کی خبر گیری کا اتنا اہتمام تھا کہ آج اس کے واقعات افسانہ معلوم ہوں گے باوجودیکہ آپ کو مہمات امور سے سابقہ رہتا تھا، لیکن رعایا کے چھوٹے چھوٹے حالات کی جانب سے بھی غفلت نہ ہونے پاتی تھی۔ کبھی کوئی حاجب و دربان نہیں رکھا کہ عام لوگوں کو آپ تک پہنچنے میں دقت نہ ہو۔ روزانہ ہر نماز کے بعد مسجد کے صحن میں بیٹھ جاتے کہ جس کو جو کچھ کہنا سننا ہو آزادی سے کہہ سکے چنانچہ اہل حاجت اپنی ضروریات بیان کرتے تھے اگر کوئی نہ ہوتا تو تھوڑی دیر بیٹھ کراٹھ جاتے۔ (کنز العمال ج ۲ ص ۳۲۰) باہر سے جو فوڈ آتے تھے تمام حکام کو طلب کرتے تھے اور اعلان عام ہوتا تھا کہ جس کو جس حامل کے خلاف شکایت ہو پیش کرے۔ مدینہ اور اس کے اطراف میں خود گھوم پھر کر حالات کا پتہ چلاتے تھے اس قبیل کے بہت سے واقعات تاریخوں میں مذکور ہیں۔

ایک مرتبہ ایک قافلہ آیا اور مدینہ کے باہر اترا۔ آپ اس کی خبر گیری اور



حفاظت کیلئے تشریف لے گئے۔ پہرہ دے رہے تھے کہ ایک بچے کے رونے کی آواز سنی پاس جا کر اس کی ماں کو تائید کی کہ بچے کو بہلائے، تھوڑی دیر کے بعد پھر ادھر سے گزرے تو پھر بچے کو روتے پایا۔ ماں کو ڈانٹا کہ تو بڑی بے رحم ہے۔ اس نے کہا تم کو اصل واقعہ کی خبر نہیں ہے، خواہ مخواہ مجھے دق کرتے ہو، بات یہ ہے کہ عمر (ؑ) نے حکم دیا ہے کہ جب تک بچے دودھ نہ چھوڑیں اس وقت تک بیت المال سے ان کا وظیفہ مقرر نہ کیا جائے، اس لیے میں اس کا دودھ چھڑا رہی ہوں، اس پر وہ روتا ہے۔ یہ سن کر حضرت عمر (ؓ) سخت متاثر ہوئے اور فرمایا! ہائے عمر (ؑ) نے کتنے بچوں کا خون کیا ہو گا اور فوراً منادی کرادی کہ جس دن سے بچہ پیدا ہوا اسی دن سے وظیفہ مقرر کیا جائے۔

ایک مرتبہ شب کو شت کرتے ہوئے تین میل مدینہ سے باہر نکل گئے، دیکھا کہ ایک عورت کچھ پکار رہی ہے اور دو تین بچے زور ہے ہیں پاس جا کر تحقیق کی تو عورت نے بتایا کہ کئی وقتوں سے بچے فاتے سے ہیں ان کو بہلانے کے لیے خالی ہانڈی چڑھا دی ہے۔ یہ سن کر آپ اسی وقت مدینہ واپس آئے اور بیت المال سے آٹا، گھی، گوشت اور کھجوریں لیں اور اپنے غلام اسلم سے کہا کہ اس کو میری پیٹھ پر لا دو۔ اسلم نے عرض کیا میں لیے چلتا ہوں۔ فرمایا قیامت میں میرا بار تم نہیں اٹھاؤ گے، غرض کل سامان خود اٹھا کر عورت کے پاس لے گئے اور جب تک عورت نے پکا کر بچوں کو کھلانا لیا خود بیٹھے رہے، عورت اس حسن سلوک سے بہت متاثر ہوئی اور کہا امیر المؤمنین ہونے کے قابل تم ہونہ کہ عمر (ؑ) )

سفر میں جاتے تو ایک ایک مقام پر ٹھہر کر حالات دریافت کرتے۔ شام کے سفر میں ایک ضلع میں قیام کر کے لوگوں کی شکایتیں سنیں اور دادرسی کی۔ اسی سفر کی واپسی کا واقعہ ہے کہ ایک مقام پر ایک خیمہ نظر آیا۔ قریب گئے تو ایک بڑھیا نظر آئی۔ اس سے پوچھا عمر (ؑ) ) کا کچھ حال معلوم ہے؟ اس نے کہا ہاں شام سے روانہ ہو چکا ہے، مجھ کو اس کے یہاں سے ایک جہ بھی نہیں ملا آپ نے فرمایا اتنی دور کا حال عمر (ؑ) )

ﷺ) کو کیسے معلوم ہو سکتا ہے بڑھیا نے جواب دیا اگر حال نہیں معلوم تو خلافت کیوں کرتا ہے؟ یہ سن کر آپ رو پڑے۔ رعایا کی تکلیف پر خواب و خور حرام ہو جاتا تھا۔ ۱۸ھ میں جب عرب میں قحط پڑا تو آپ پر کوہ الم ٹوٹ پڑا۔ گوشت، مچھلی تمام لذائذ ترک کر دیئے۔ نہایت خشوع و خضوع سے دعائیں مانگتے تھے کہ الہی! میری شامت اعمال کے بدلہ میں امت محمدی کو تباہ نہ کر آپ کے غلام اہلم کا بیان ہے کہ قحط کے زمانہ میں آپ کو جتنی فکر و پریشانی تھی اس سے یہ خطرہ تھا کہ اگر قحط رفع نہ ہو گا تو وہ اسی غم میں ہلاک ہو جائیں گے۔ (یہ تمام واقعات کنز العمال ج ۲، ص ۳۲۶ و مابعد حالات عمر میں ہیں)

قحط کے اثرات کو روکنے کے لیے بیت المال کا کل نقد و جنس صرف کر دیا اور تمام افسروں کو لکھا کہ ہر جگہ سے غلہ بھیجا جائے چنانچہ حضرت ابو عبیدہ ﷺ نے شام سے ہزار اونٹ اور عمرو بن العاص ﷺ نے مصر سے بیس جہاز غلہ بھیجا۔ ایک ایک جہاز میں تین تین ہزار روپ غلہ تھا اس کے ملاحظہ کے لیے خود بندرگاہ جار پر تشریف لے گئے اور زید بن ثابت کو قحط زدوں کا نقشہ تیار کرنے کا حکم دیا۔ انہوں نے بقید یا با قاعدہ نام اور مقدار غلہ رجسٹر تیار کیے۔ ہر شخص کو حضرت عمر ﷺ کی دستخط شدہ ایک چٹ دی جس کے مطابق غلہ ملتا تھا۔ (یعقوبی جلد ۲، ص ۱۷۷) اس کے علاوہ مدینہ میں ایک عام لنگر خانہ قائم کیا جس میں بیس اونٹ روزانہ ذبح ہوتے تھے۔ (کنز العمال جلد ۶، ص ۳۴۳) یہ تو قحط کے زمانہ کا انتظام تھا عام حالات میں بھی حضرت عمر ﷺ کو اس کا بڑا خیال تھا کہ رعایا کا کوئی فرد بھوکا نہ رہنے پائے چنانچہ ملک میں جس قدر معذور و مجبور اور اراک و رفقہ آدمی تھے۔ بلا قید ملت مذہب بیت المال سے سب کے روزیے مقرر تھے، غیر مسلم معذوروں کے وظائف اور خبر گیری کا حال اوپر گزر چکا ہے۔ لفظ یعنی لا وارث بچوں کی پرورش کا انتظام بھی بیت المال سے تھا جن کی مائیں انہیں راستوں پر پھینک جاتی تھیں۔ ایسے بچوں کے لیے ابتداء میں دو سو درہم سالانہ

مقرر ہوتے تھے پھر ان کی عمر بڑھنے کے ساتھ اس میں سال بہ سال ترقی ہوتی جاتی تھی۔ (یعقوبی جلد ۲، ص ۱۷۱) جو یتیم صاحب مال جائیداد ہوتے تھے۔ ان کے مال کی حفاظت اور اسے تجارت وغیرہ کے ذریعہ سے بڑھانے کا انتظام تھا، غرض عہد فاروقی میں کوئی لاوارث محتاج، معذور اور ازکار رفتہ بھوکا نہ رہنے پاتا تھا، یہ وہ کارنامہ ہے جس کی نظیر اس ترقی یافتہ دور میں بھی نہیں مل سکتی۔

مساوات: اس دور کی ایک قابل ذکر خصوصیت یہ ہے کہ حضرت عمرؓ نے تمام بے جا امتیازات کو مٹا کر شاہ و گدا اور بلند و پست کو ایک سطح پر کر دیا تھا اس کا عملی نمونہ خود ان کی ذات تھی۔ امیر المؤمنین اور جام رعایا کے حقوق میں کوئی فرق نہ تھا۔ عمال کو ہمیشہ تاکیدی احکام بھیجتے رہتے تھے کہ وہ اپنے اور رعایا کے درمیان کوئی امتیاز پیدا نہ کریں، ادنیٰ ادنیٰ باتوں میں اس کا لحاظ رکھتے عمرو بن العاصؓ نے مصر کی جامع مسجد میں منبر بنوایا، آپ کو اطلاع ہوئی تو لکھ بھیجا کیا تم اسے پسند کرتے ہو کہ مسلمان نیچے بیٹھیں اور تم اوپر۔ (کنز العمال جلد ۲، حالات عمرؓ)۔

ایک دفعہ کچھ لوگ مشہور صحابی حضرت ابی بن کعبؓ سے ملنے گئے جب وہ اٹھے تو لوگ تعظیماً ان کے ساتھ ہو گئے۔ اتفاق سے اسی وقت حضرت عمرؓ ادھر آ نکلے۔ یہ امتیازی شان دیکھ کر ابیؓ کو کوڑا لگایا۔ انہوں نے حیرت سے پوچھا خیر تو ہے؟ فرمایا کیا تم نہیں جانتے کہ اس قسم کی تعظیم منبوع کے لیے فتنہ اور تابع کے لیے ذلت ہے۔ (مسند دارمی ص ۱۷۱، ابن سعد مذکرہ عمرؓ)۔

شام کا ایک نامور فرمانروا جبلہ ابن ابہم غسانی مسلمان ہو گیا تھا۔ طواف میں اس کی چادر کا کونہ ایک شخص کے پاؤں کے نیچے پڑ گیا، جبلہ نے اسے تھپڑ مارا۔ اس شخص نے برابر کا جواب دیا، جبلہ نے آ کر حضرت عمرؓ سے شکایت کی، آپ نے فرمایا تم نے جیسا کیا ویسا پایا، جبلہ نے چند امارت میں کہا ہم وہ ہیں اگر کوئی شخص ہم سے گستاخی سے پیش آئے تو وہ قتل کا سزاوار ہے۔ حضرت عمرؓ نے فرمایا ہاں

جاہلیت میں ایسا ہی تھا، لیکن اسلام نے پست و بلند کو ایک کر دیا جبکہ نے کہا اگر اسلام ایسا مذہب ہے جس میں شریف و ذلیل کا امتیاز نہیں تو میں اس سے باز آتا ہوں لیکن حضرت عمرؓ نے اس کی کوئی پرواہ نہ کی۔

غلاموں کو ان کے آقاؤں کے برابر کر دیا ان کے ساتھ کسی قسم کا فرق و امتیاز روا نہ رکھتے تھے۔ اپنے ساتھ بٹھا کر کھلاتے اور حاضرین کو سنا کر فرماتے اللہ ان لوگوں پر لعنت کرے جن کو غلاموں کے ساتھ بیٹھ کر کھانے سے عار ہے۔ غلاموں کے ساتھ اعمال کے برتاؤ کی تحقیقات کرتے رہتے تھے۔ ایک عامل کو صرف اس جرم پر معزول کر دیا تھا کہ اس نے غلام کی عیادت نہیں کی تھی۔ (طبری ص ۲۷۷-۷۵) غلاموں کے وظائف ان کے آقاؤں کے برابر مقرر کیے، اس قبیل کے دو چار نہیں سینکڑوں واقعات ہیں جن کی تفصیل کا یہ موقع نہیں۔

اس مساوات نے مسلمانوں میں حریت اور آزادی کی وہ روح پھونک دی تھی کہ حضرت عمرؓ کو برسر عام ٹوک دیتے تھے جس کے واقعات تاریخوں میں مذکور ہیں۔

بیت المال کسی حفاظت: مسلمانوں کی امانت یعنی بیت المال کی حفاظت کا اتنا انتظام تھا کہ آج شاید اس کے واقعات افسانہ معلوم ہوں گے بیت المال کا ایک ایک حصہ بے محل صرف نہ ہونے پاتا تھا اس کی ایک ایک امانت کی حفاظت بہ نفس نفیس فرماتے تھے۔ اس کے ایک ایک اونٹ کو مع حلیہ کے درج رجسٹر کراتے تھے۔

ایک مرتبہ بیت المال کا ایک اونٹ بھاگ گیا۔ حضرت عمرؓ اس کی تلاش میں نکلے عین اسی وقت ایک رئیس احنف بن قیسؓ آپ سے ملنے کے لیے آئے۔ دیکھا تو حضرت عمرؓ دامن چڑھائے ادھر ادھر دوڑ رہے ہیں۔ احنف کو دیکھ کر فرمایا آؤ تم بھی میرا ساتھ دو بیت المال کا ایک اونٹ بھاگ گیا ہے تم جانتے ہو، ایک اونٹ میں کتنے غریبوں کا حق ہے۔ ایک شخص نے عرض کیا، امیر المؤمنین آپ کیوں تکلیف

اٹھاتے ہیں، کسی غلام کو حکم دے دیجئے وہ ڈھونڈ لائے گا فرمایا ”ای عبد عبد منی“ یعنی مجھ سے بڑھ کر کون غلام ہو سکتا ہے۔ (کنز العمال ج ۲، ص ۳۵۴)

بیت المال میں قیصر و کسریٰ کے خزانے لدے چلے آ رہے تھے، لیکن اس میں آپ کا حصہ صرف بقدر کنایت روزینہ تھا اس کے علاوہ اس سے ادنیٰ فائدہ اٹھانا بھی اپنے لیے حرام سمجھتے تھے۔ ایک مرتبہ بیمار پر کے لوگوں نے دو میں شہد تجویز کیا۔ بیت المال میں شہد موجود تھا بہت معمولی سی چیز تھی لیکن بغیر مسلمانوں سے اجازت لیے ہوئے اسے لینا طبیعت نے گوارا نہ کیا۔ مسجد نبوی میں جا کر مسلمانوں سے کہا اگر آپ لوگ اجازت دیں تو تھوڑا سا شہد لے لوں۔ (طبقات ابن سعد ج ۲، ق ۱، ص ۱۹۸)

ایک دفعہ مال غنیمت آیا آپ کی صاحبزادی ام المؤمنین حضرت حفصہ رضی اللہ عنہا نے آ کر عرض کیا امیر المؤمنین میرا حق مجھ کو دیجئے میں ذوی القربیٰ میں ہوں۔ حضرت عمرؓ نے جواب دیا جان پد رتیرا حق میرے ذاتی مال میں ہے، یہ تو غنیمت کا مال ہے تو نے اپنے باپ کو دھوکہ دینا چاہا یہ خشک جواب سن کر وہ غریب لوٹ گئیں۔ (کنز العمال ج ۲، ص ۲۵۰) آپ کو اپنے مرحوم بھائی زیدؓ کی بچی سے والہانہ محبت تھی، ایک دن اس نے بیت المال کے زیورات سے ایک معمولی انگٹھی اٹھا کر پہن لی۔ آپ اسے آزرہ نہ کرنا چاہتے تھے، اس لیے پیار کر کے بہلاتے رہے اور چپکے سے انگٹھی نکال کر زیورات کے ڈھیر میں ڈال دی۔ (کنز العمال ج ۲، ص ۳۲۸)

شام کی فتح کے بعد قیصر روم سے دوستانہ تعلقات ہو گئے تھے۔ طرفین میں خط و کتابت رہتی تھی۔ ایک دفعہ آپ کی اہلیہ ام کلثوم نے قیصر کی ملکہ کے پاس تحفہ کے طور پر عطر کی چند شیشیاں بھیجیں اس نے جواب میں شیشیوں میں جواہرات بھر کر بھیجے۔ حضرت عمرؓ کو معلوم ہوا تو آپ نے بیوی کو بلا کر فرمایا، گو عطر تمہارا تھا، لیکن جو قاصد اس کو لے کر گیا تھا وہ سرکاری اور اس کے مصارف عام آمدنی سے ادا کیے گئے تھے، یہ

کہہ کر جو اہرات بیت المال میں داخل کر دیئے اور بیوی کو ایک دینار معاوضہ دے دیا۔ (کنز العمال ج ۲، ص ۳۵۶)

ایک مرتبہ حضرت ابو موسیٰ اشعریؓ نے بیت المال کا جائزہ لیا تو اس میں صرف ایک دینار نکلا انہوں نے اس خیال سے کہ ایک درہم کیوں پڑا ہے، حضرت عمرؓ کے ایک بچہ کو دے دیا۔ حضرت عمرؓ کو معلوم ہوا تو آپ نے فوراً بیت المال میں داخل کر دیا اور ابو موسیٰ اشعریؓ کو بلا کر فرمایا تم کو مدینہ میں آل عمر کے سوا کوئی کمزور نظر نہ آیا، تم چاہتے ہو کہ قیامت کے دن تمام امت محمدی کا مطالبہ میری گردن پر رہے۔ (کنز العمال جلد ۶، ص ۵۷)

ایک مرتبہ ایک فریب اونٹ بازار میں بکتے ہوئے دیکھا، دریافت کرنے پر معلوم ہوا کہ آپ کے صاحبزادے عبداللہؓ کا ہے۔ ان سے پوچھا یہ اونٹ کیسا ہے؟ انہوں نے کہا میں نے اس کو خرید کر سرکاری چراگاہ میں بھیج دیا تھا اب فریب ہو گیا ہے اس لیے بیچتا ہوں۔ حضرت عمرؓ نے فرمایا چونکہ یہ سرکاری چراگاہ میں فریب ہوا ہے اس لیے تم اتنے ہی قیمت کے مستحق ہو جتنے میں خریدا تھا اور زائد قیمت لے کر بیت المال میں داخل کر دو۔ (کنز العمال جلد ۶، ص ۵۷)

ایک مرتبہ تجارت کے سلسلہ میں کچھ روپیوں کی ضرورت پڑی، حضرت عبدالرحمن بن عوفؓ سے قرض مانگا۔ انہوں نے کہا آپ امیر المؤمنین ہیں، بیت المال سے قرض لے سکتے ہیں، آپ نے فرمایا میں بیت المال سے نہیں لوں گا، کیونکہ اگر میں ادا کرنے سے پہلے مر گیا تو تم لوگ میرے ورثاء سے مطالبہ نہ کرو گے اور یہ بار میرے سر جائے گا اس لیے ایسے شخص سے قرض لینا چاہتا ہوں جو میرے متروکہ سے وصول کرنے پر مجبور ہو۔ (ابن سعد جلد ۳، ق ۱، ص ۱۹۹) اس قبیل کے بکثرت واقعات ہیں۔

فضل و کمال : ذاتی حیثیت سے حضرت عمرؓ نہایت ذہین طباع، بالغ نظر،

ہوتا ہے کہ آپ کو عبرانی زبان سے بھی واقفیت تھی۔ ایک مرتبہ آپ آنحضرت ﷺ کے پاس تو ریت کا ایک نسخہ لے گئے اور پڑھنا شروع کیا۔ یہ پڑھتے جاتے تھے اور آنحضرت ﷺ کا رنگ متغیر ہوتا جاتا تھا۔ (مسند دارمی ص ۶۲)

ذہانت طباعی اور اصابت رائے کا اس سے بڑھ کر ثبوت کیا ہو سکتا ہے کہ آپ کی بہت سی رائیں مذہبی احکام بن گئیں۔ اذان کا طریقہ آپ ہی کی تجویز سے قائم ہوا۔ متعدد امور میں وحی الہی نے آپ کی رائے کی تائید کی چنانچہ اسیران بدر کے ساتھ طرز عمل ازواج مطہرات رضی اللہ عنہن کے پردہ شراب کی حرمت اور مقام ابراہیم علیہ السلام کو مصلیٰ بنانے میں قرآن نے آپ کی رائے کی تائید کی۔ (یہ واقعات بخاری کے مختلف ابواب میں ہیں) ذہانت طباعی نے حضرت عمر رضی اللہ عنہ کو نہایت نکتہ رس اور دقیقہ سنج بنا دیا تھا۔ آپ کی نگاہ احکام شریعت کے ایسے باریک نکتوں تک پہنچتی تھی جن پر عام صحابہ رضی اللہ عنہم کی نظر مشکل سے پہنچ سکتی تھی۔ علم اسرار دین کی بنیاد آپ ہی نے ڈالی۔

قرآن پاک کے احکام و مسائل میں بڑا فکر و تدبیر کرتے تھے جو پیچیدہ مسائل حل نہ ہوتے انہیں رسول اللہ ﷺ سے پوچھتے کلامہ کی وراثت کا مسئلہ آپ نے اتنی مرتبہ پوچھا کہ آپ ﷺ نے تنگ آ کر فرمایا کہ اس بارہ میں سورہ نساء کی آخری آیت کافی ہے۔ (تفسیر ابن جریر ج ۶ ص ۲۵) اس غور و فکر اور تلاش و جستجو نے آپ میں کلام اللہ کی تفسیر و تاویل اور آیات قرآنی سے استنباط احکام اور استدلال کا فطری ملکہ پیدا کر دیا تھا۔ حدیثوں میں اس کی بہت سی مثالیں موجود ہیں جن میں سے بعض اوپر گزر چکی ہیں۔ اگرچہ آپ کا شمار کثیر الروایۃ صحابہ میں نہیں ہے آپ کی مرفوع روایات کی تعداد کل سترہ ہے۔ لیکن حدیث کے علم میں آپ کا پایہ نہایت بلند تھا۔ قلت روایت کا سبب آپ کی شدت احتیاط تھی۔ کلام رسول کو بیرونی آمیزش سے پاک رکھنے کے لیے آپ کے شدت اہتمام کے واقعات اوپر گزر چکے ہیں ورنہ نفس

علم حدیث میں وہ کسی بڑے سے بڑے محدث صحابی سے کم نہ تھے۔ اپنے زمانہ میں انہوں نے جتنے احکام صادر فرمائے وہ سب حدیث ہی کی سند پر تھے۔ البتہ احتیاط کی بناء پر ان کو رسول اللہ ﷺ کی جانب منسوب نہیں کیا۔ احادیث نبوی ﷺ کی جو خدمت انہوں نے کی اس کی تفصیل اوپر گزر چکی ہے۔

فقہ میں آپ کا مقام بہت بلند تھا بلکہ فقہ کا فن آپ ہی کا ساختہ پر داختہ ہے۔ حضرت عبداللہ بن عمرؓ، عبداللہ بن عباس اور عبداللہ بن مسعودؓ جو اساطین فقہ میں ہیں آپ ہی کے تربیت یافتہ تھے۔ آپ کے زمانہ میں ہزاروں نئے مسائل پیش آئے، آپ نے انہیں اپنی قوت اجتہاد سے حل کیا آپ کے فقہی مسائل کی تعداد کئی ہزار ہے جن میں ایک ہزار مہمات مسائل ہیں۔ (اعلام الموقعین جلد اول ص ۱۳) اصول فقہ کا فن آپ ہی کی ایجاد ہے آپ نے نماز، زکوٰۃ، حج، عمرہ، صیام، زکوٰۃ، نکاح، طلاق، عدالت، عبادت، معاملات، جرائم، تفریح و استنباط مسائل کے اصول و ضوابط بنا کر آئندہ آنے والوں کے لیے اجتہاد و فکر کی ایک وسیع شاہراہ قائم کر گئے، غرض اپنی فطری ذہانت اور دینی بصیرت سے فقہ کے تمام متعلقات کو ایک مستقل فن بنا دیا آپ کے علمی کمالات کی فہرست بہت طویل ہے لیکن مقصود اختصار ہے اس لیے تفصیل قلم انداز کی جاتی ہے۔

سیرۃ الفاروق : عمر فاروقؓ اسلامی تعلیمات کی مجسم تصویر تھے۔

خشیت الہی : تمام محاسن اخلاق کا سرچشمہ خشیت الہی ہے۔ اللہ کا خوف آپ کے رگ و پے میں جاری و ساری تھا۔ اس کے مواخذہ کے خوف سے لرزہ بر اندام رہتے تھے۔ فرماتے تھے کہ اگر آسمان سے ندا آئے کہ ایک آدمی کے سوا تمام دنیا جنتی ہے تب بھی مواخذہ کا خوف زائل نہ ہوگا کہ شاید وہ ایک بد قسمت انسان میں ہی ہوں (کنز العمال ج ۶ ص ۳۳۵)

ایک مرتبہ راہ سے تنکا اٹھا کر فرمایا کاش میں بھی خس و خاشاک ہوتا کاش میں پیدا ہی نہ کیا جاتا، کاش میری ماں مجھے نہ جنتی۔ (کنز العمال ج ۶ ص ۳۳۵)



ایک مرتبہ حضرت ابو موسیٰ اشعری رضی اللہ عنہ سے پوچھا، کیوں ابو موسیٰ اس پر راضی ہو کہ ہم لوگ اسلام ہجرت اور رسول اللہ صلی اللہ علیہ وسلم کی رفاقت کے طفیل میں برابر برابر پر چھوٹ جائیں نہ عذاب ملے نہ ثواب ابو موسیٰ رضی اللہ عنہ نے کہا میں تو اس پر راضی نہیں ہوں ہم لوگوں نے نیکیاں کی ہیں اس کے صلہ کی امید رکھتے ہیں فرمایا اس ذات کی قسم جس کے ہاتھ میں عمر رضی اللہ عنہ کی جان ہے میں تو صرف اسی قدر چاہتا ہوں کہ بے مواخذہ چھوٹ جاؤں۔ (بخاری باب ایام الجاہلیتہ)

آیات قرآنی سے تاثر: نماز میں عموماً ایسی صورتیں پڑھتے تھے جن میں قیامت کی ہولناکی اور اللہ تعالیٰ کی عظمت و جلال کا ذکر ہوتا انہیں پڑھ کر زار و قطار روتے تھے۔ حدیث کی کتابوں میں ابواب الصلوٰۃ کے تحت میں اس کے بہت سے واقعات ہیں۔

حُبِّ رسول صلی اللہ علیہ وسلم: ذات نبوی سے وابہانہ شیفٹ تھی۔ جان مال اولاد ہر محبوب چیز آنحضرت صلی اللہ علیہ وسلم پر فدا تھی۔ جب آنحضرت صلی اللہ علیہ وسلم نے ازواج مطہرات سے ناراض ہو کر چند دنوں کے لیے ان سے علیحدگی اختیار کر لی تھی تو حضرت عمر رضی اللہ عنہ کا شانہ نبوی صلی اللہ علیہ وسلم پر حاضر ہوئے لیکن بار بار اذن طلب کرنے پر بھی جب باریابی کی اجازت نہ ملی تو پکار کر عرض کیا اللہ کی قسم میں حفصہ (رضی اللہ عنہا) ام المومنین (حضرت عمر رضی اللہ عنہ کی صاحبزادی) کی سفارش کے لیے نہیں آیا ہوں اگر رسول اللہ صلی اللہ علیہ وسلم حکم دیں تو اس کا سر قلم کر دوں۔ (فتح الباری ج ۹، ص ۲۵۱) آنحضرت صلی اللہ علیہ وسلم کی وفات پر غلبہ محبت میں آپ پر جو وارفتگی طاری ہو گئی تھی اس کا ذکر اوپر گزر چکا ہے آپ کے وصال کے بعد جب عہد مبارک یاد آجاتا تو روتے روتے بے تاب ہو جاتے تھے۔ شام کے سفر میں جب حضرت بلال رضی اللہ عنہ نے مسجد اقصیٰ میں اذان دی تو حضرت عمر رضی اللہ عنہ کو آنحضرت صلی اللہ علیہ وسلم کی یاد تازہ ہو گئی اور اس قدر روئے کبھکی بندھ گئی۔ (فتوح الشام از دی فتح بیت المقدس) وصال نبوی صلی اللہ علیہ وسلم کے بعد گو عرب کی سر زمین میں سونے چاندی کی گنگا بہنے لگی

تھی؛ لیکن حضرت عمرؓ آخضرتؓ کی پرست زندگی کی یاد میں اچھا کھانا نہ کھاتے تھے۔

متعلقین رسالت ﷺ کا لحاظ: جناب رسالت مآب ﷺ کے تمام متعلقین کا پاس و لحاظ اپنی اولاد سے زیادہ کرتے تھے؛ جب صحابہؓ کے وظائف مقرر کرنے چاہے تو اکابر صحابہؓ کی رائے تھی کہ بحیثیت امیر المؤمنین کے آپ مقدم رکھے جائیں لیکن حضرت عمرؓ نے انکار کیا اور آخضرتؓ کے ساتھ تعلق کے قرب و بعد کے لحاظ سے وظائف مقرر کیے۔ چنانچہ سب سے پہلے بنی ہاشم پھر ان میں بھی حضرت علیؓ اور حضرت عباسؓ کو مقدم رکھا اس کے بعد بنی امیہ بن عبد شمس بنی نوفل بن عبد العزیٰ اپنے قبیلہ بنی عدی کو یا نجویں نمبر پر رکھا۔ تنخواہوں کی تعداد میں بھی یہی ترتیب ملحوظ رکھی سب سے زیادہ تنخواہیں بدری صحابہؓ کی تھیں اگرچہ حضرت حسنینؓ ان میں سے نہ تھے لیکن آخضرتؓ کی ذریت کے تعلق سے ان کی تنخواہیں بدری صحابہؓ کے برابر مقرر کیں۔ رسول اللہ ﷺ کی ازواج مطہرات کے وظیفے بارہ بارہ ہزار مقرر کیے۔ آخضرتؓ کے غلام زیدؓ کے صاحبزادے اسامہؓ کی تنخواہ اپنے صاحبزادے حضرت عبداللہؓ سے جو بدری صحابی تھے؛ زیادہ مقرر کی؛ عبداللہؓ نے عذر کیا تو فرمایا رسول اللہ ﷺ اسامہؓ (ؓ) کو تجھ سے اور اسامہؓ (ؓ) کے باپ کو تیرے باپ سے زیادہ محبوب رکھتے تھے۔ (کتاب الخراج ص ۲۳، ۲۵) آخضرت ﷺ کی ذات سے اس تعلق کا لازمی نتیجہ یہ تھا کہ آپ کسی کام میں سنت نبوی سے تجاوز نہ کرتے تھے؛ عبادات و معاملات کا ذکر نہیں؛ روزانہ کی زندگی میں اتباع سنت کا پورا اہتمام تھا۔ عمال کو پابندی سنت کے تاکید احکام بھیجتے رہتے تھے ایک دفعہ یزید بن ابی سفیانؓ کے ساتھ کھانا کھایا معمولی کھانوں کے بعد جب عمدہ قسم کے کھانے لائے گئے تو ہاتھ کھینچ لیا اور فرمایا قسم ہے اس ذات کی جس کے ہاتھ میں عمر (ؓ) کی جان ہے اگر تم رسول اللہ ﷺ کی روش سے ہٹ جاؤ گے تو

اللہ تم کو جادۂ مستقیم سے ہٹا دے گا۔ (کنز العمال ج۔ ۶، ص۔ ۳۵۴) وسعت کے باوجود اتباع سنت کے خیال سے بڑی تنگی کی زندگی بسر کرتے تھے، ایک مرتبہ حضرت خضہ ؓ نے عرض کیا کہ اب اللہ تعالیٰ نے مرفہ الحالی عطا فرمائی ہے اس لیے آپ کو نرم کپڑوں اور اچھی غذا سے پرہیز نہ کرنا چاہئے۔ حضرت عمر ؓ نے جواب دیا جان پدر! تم رسول اللہ ؐ کی عمرت کی زندگی بھول گئیں اللہ کی قسم میں اپنے آقا کے نقش قدم پر چلوں گا کما آخرت کی فراغت اور خوشحالی نصیب ہو۔ (بخاری باب الزہد)

زہد و قناعت: آپ کی کتاب اخلاق کا سب سے روشن باب زہد و قناعت اور سادگی و تواضع ہے آپ کا زہد اکابر صحابہ میں مسلم تھا۔ حضرت طلحہ فرماتے ہیں کہ قدامت اور ہجرت کے لحاظ سے بہت سے لوگوں کو عمر بن الخطاب ؓ پر فضیلت حاصل ہے لیکن زہد و قناعت میں وہ سب سے بڑھے ہوئے تھے حکومت کے تحت جلال پر بیٹھ کر جس زہد و قناعت کا نمونہ آپ نے دنیا کے سامنے پیش کیا۔ اس کی مثال دنیا کی تاریخ میں مشکل سے ملے گی۔ آپ کی زندگی کا ایک رخ یہ ہے کہ ایران پر فوجیں بھیج رہے ہیں، قیصر و کسریٰ کے سفیروں سے معاملہ درپیش ہے۔ خالد ؓ اور امیر معاویہ ؓ سے باز پرس ہو رہی ہے۔ فاتح ایران و مصر کے نام فراہم جاری ہو رہے ہیں دوسرا رخ یہ ہے کہ بدن پر پیوند لگا ہوا کرتا ہے سر پر پھٹا ہوا عمامہ پاؤں میں بوسیدہ چپل، اسی حالت میں بیوہ عورتوں کے گھروں میں پانی بھرنے کے لیے کاندھے پر مشک ہے یا کسی وقت مسجد کے گوشہ میں کام سے تھک کر فرش خاک پر نیند آ گئی ہے۔ (دیکھو ابن سعد ج۔ ۲ حالات عمر و کنز العمال ج۔ ۶، ص۔ ۳۴۵ و مابعد) ابن سعد اور کنز العمال میں آپ کے زہد کے بہت سے واقعات ہیں۔

سادگی: سفر میں بھی خیمہ و خرگاہ کا کوئی اہتمام نہیں ہوتا تھا۔ جہاں منزل ہوتی درخت کے سایہ میں پڑے رہتے۔ (ابن سعد ج۔ ۳، ق۔ ۱، ص۔ ۲۸) آپ کی سادگی کی وجہ سے ان لوگوں کو جن کی نگاہیں شان و شوکت ڈھونڈتی تھیں۔ آپ کو

پہچاننے میں وقت ہوتی تھی۔ شام کے سفر میں جب بیت المقدس کے قریب پہنچے تو مسلمانوں نے اس خیال سے کہ عیسائی امیر المومنین کو ایسی معمولی حالت میں دیکھ کر اپنے دل میں کیا کہیں گے ترکی گھوڑا اور قیمتی لباس پیش کیا۔ آپ نے فرمایا اللہ تعالیٰ نے ہم کو جو عزت دی ہے وہ اسلام کی عزت ہے اور وہ ہمارے لیے کافی ہے۔

احتسابِ نفس: جب کبھی دل میں عجب و غرور کا شائبہ پیدا ہوتا تو فوراً اس کا تدارک کرتے تھے۔ ایک دن خطبہ دیا اور صرف یہ فرمایا 'صاحبو! میں ایک زمانہ میں اس قدر نادار تھا کہ لوگوں کے لیے پانی بھر دیا کرتا اور وہ اس کے بدلے میں چھو ہارے دیتے تھے وہی کھا کر میں زندگی بسر کرتا تھا' یہ کہہ کر منبر سے اتر آئے، لوگوں کو تعجب ہوا کہ یہ منبر پر کہنے کی کون سی بات تھی آپ نے خود ہی جواب دیا کہ میری طبیعت میں ذرا غرور آ گیا تھا یہ اس کی دوا تھی۔ (ابن سعد ج ۲ - ق ۱ - ص ۲۰)

مزاج: مزاج فطرتاً تیز و تند واقع ہوا تھا۔ اسلام سے پہلے تو قہر مجسم تھے۔ اسلام کے بعد بھی سختی قائم رہی۔ بات بات پر تلوار بے نیام ہو جاتی تھی لیکن خلافت کا بار پڑنے کے بعد بہت نرم ہو گئے تھے پھر بھی کچھ نہ کچھ اثر باقی رہ گیا تھا۔ درحقیقت ان کی درشتی بھی ان کی حق پرستی کا نتیجہ تھی وہ حق کے خلاف کوئی بات برداشت نہیں کر سکتے تھے۔ ان کی تند مزاجی کے جتنے واقعات ہیں وہ سب حمایتِ حق کے ہیں ورنہ اپنی ذات کے لیے وہ نہایت متحمل اور بردبار تھے۔ معاملاتِ ملکی میں لوگ اختلاف کرتے تھے۔ معمولی معمولی باتوں پر ٹوکتے تھے لیکن آپ کی آبرو پر شکن تک نہ پڑتی تھی۔ آپ خود فرمایا کرتے تھے کہ میرا دل اللہ تعالیٰ کے بارہ میں نرم ہو جاتا ہے تو جھاگ سے بھی زیادہ نرم ہو جاتا ہے اور سخت ہو جاتا ہے تو پتھر سے بھی زیادہ سخت ہو جاتا ہے۔

ذریعہ معاش: حضرت عمر رضی اللہ عنہ کا اصل ذریعہ معاش تجارت تھا۔ اسلام کے قبل سے ان کا یہ مشغلہ تھا اور اسلام کے بعد بھی قائم رہا، خیبر کی فتح کے بعد آنحضرت صلی اللہ علیہ وسلم نے ان کو ایک قطعہ اراضی شمع نامی مرحمت فرمایا تھا اسی نام کی ایک اور زمین ایک

یہودی سے لی تھی لیکن یہ دونوں زمینیں انہوں نے کارخیر کے لیے وقف کر دی تھیں۔  
 خلافت کے بعد بقدر کنایت و وظیفہ مقرر ہوا۔ پھر کبار صحابہ کے وظائف کے ساتھ ان کا  
 بھی پانچ ہزار مقرر ہوا۔

غذا اور لباس : لیکن زندگی کے کسی دور میں آپ کی سادگی میں فرق نہ آیا آپ  
 کی سادگی کا اندازہ اس سے ہو سکتا ہے کہ آپ کے گزارہ کے لیے جو وظیفہ مقرر کیا گیا  
 تھا اس کی تعداد دو درہم روزانہ تھی اسے بھی اس شرط سے قبول کیا تھا کہ جب مالی  
 حالت درست ہو جائے گی تو نالیں گے فرماتے تھے کہ مسلمانوں کے مال میں میرا اتنا  
 ہی حق ہے جتنا ایک یتیم کے مال میں متولی کا ہوتا ہے۔ (ابن سعد ج ۳، ق ۱، ص  
 ۱۹۸) آپ کے لباس میں صرف چند جوڑے موٹے کپڑے ہوتے تھے ان میں  
 بھی پیوند پر پیوند لگے ہوتے۔ (ابن سعد ج ۳، ق ۱، ص ۳۳۷) ایک مرتبہ  
 حضرت حفصہ ؓ نے اس بارہ میں گفتگو کی تو فرمایا کہ مسلمانوں کے مال میں سے  
 اس سے زیادہ تصرف نہیں کر سکتا۔

ان ہی کپڑوں میں برسر عام نکلتے تھے۔ حضرت حسن ؓ کا بیان ہے کہ حضرت  
 عمر ؓ خطبہ دے رہے تھے میں نے شمار کیا تو ان کے تہہ بند میں بارہ پیوند تھے۔ کبھی  
 کبھی صرف ایک ہی جوڑا رہ جاتا تھا۔ اسی کو دھو دھو کر پہنتے تھے۔ (کنز العمال ج ۶،  
 ص ۳۴۷) ایک مرتبہ حضرت عائشہ اور حضرت حفصہ ؓ نے کہا، امیر المؤمنین اللہ  
 تعالیٰ نے آپ کو فارغ البال کیا ہے۔ آپ کے پاس بادشاہوں کے سفراء اور عرب  
 کے وفود آتے ہیں اس لیے آپ کو اپنی زندگی میں تغیر کرنا چاہیے فرمایا افسوس تم دونوں  
 امہات المؤمنین ہو کر دنیا کی ترغیب دیتی ہو۔ عائشہ! (ﷺ) تم رسول اللہ ﷺ کو بھول  
 گئیں جب کہ تمہارے گھر میں صرف ایک کپڑا تھا جسے آپ دن میں بچھاتے تھے اور  
 رات کو اوڑھتے تھے حفصہ تم کو یاد نہیں کہ ایک مرتبہ تم نے فرش کو دہرا بچھا دیا تھا۔ اس کی  
 نرمی کے سبب سے رسول اللہ ﷺ رات بھر سوتے رہے اور جب بلال ؓ نے اذان

دی اس وقت آنکھ کھلی اور آپ نے فرمایا حصہ تم نے یہ کیا کیا کہ فرش کو دوہرا کر دیا کہ میں صبح تک سوتا رہا۔ مجھے دنیاوی راحت سے کیا علاقہ، تم نے فرش کی نرمی کی وجہ سے مجھے خائف کر دیا۔ (کنز العمال ج ۶، ص ۳۵۰) غذا میں عموماً موٹے بے چھنے ہوئے آٹے کی روٹی اور روغن زیتون ہوتا تھا۔ کبھی کبھی گوشت اور اچھی چیز بھی کھا لیتے تھے، کھانے کی سادگی کا یہ حال تھا کہ آپ کا کھانا دوسرے لوگ بمشکل کھا سکتے تھے۔ ایک مرتبہ عقبہ بن فرقد آپ کے ساتھ کھانے میں شریک ہوئے ابلا ہوا گوشت اور سوکھی روٹی کے ٹکڑے ان کے حلق سے نہ اترتے تھے۔ حضرت عمر رضی اللہ عنہ نے فرمایا اگر تم سے نہیں کھایا جاتا تو نہ کھاؤ عقبہ نے عرض کیا، امیر المؤمنین اگر آپ اپنے کھانے پینے پہننے میں کچھ زیادہ صرف کریں گے تو اس سے مسلمانوں کے مال میں کچھ کمی نہ ہو جائے گی فرمایا افسوس تم مجھے دنیاوی عیش و عشرت کی ترغیب دیتے ہو۔ (کنز العمال ج ۶، ص ۳۳۸)

اولیات: حضرت عمر رضی اللہ عنہ نے ہر صیغہ میں جوئی باتیں ایجاد کیں۔ مورخین انہیں اولیات سے تعبیر کرتے ہیں۔ ان کی فہرست یہ ہے۔ (۱) بیت المال یعنی خزانہ قائم کیا۔ (۲) عدالتیں قائم کیں اور قاضی مقرر کیے۔ (۳) تاریخ اور سنہ قائم کیا جو آج تک جاری ہے۔ (۴) امیر المؤمنین کا لقب اختیار کیا۔ (۵) فوجی دفتر ترتیب دیا۔ (۶) والیوں کی تنخواہیں مقرر کیں۔ (۷) دفتر مال قائم کیا۔ (۸) پیمائش کا طریقہ جاری کیا۔ (۹) مردم شماری کرائی۔ (۱۰) عشور یعنی وہ کی مقرر کی۔ (۱۱) نہریں کھدوائیں۔ (۱۲) شہر آباد کرائے۔ (۱۳) ممالک کو صوبوں میں تقسیم کیا۔ (۱۴) دریا کی پیداوار مثلاً عنبر وغیرہ پر محصول لگایا۔ (۱۵) حربی تاجروں کو ملک میں آنے اور تجارت کرنے کی اجازت دی۔ (۱۶) جیل خانہ قائم کیا۔ (۱۷) درہ کا استعمال کیا۔ (۱۸) راتوں کو گشت کر کے رعایا کا حال دریافت کرنے کا طریقہ نکالا۔ (۱۹) پولیس کا محکمہ قائم کیا۔ (۲۰) فوجی چھاؤنیاں قائم کیں۔ (۲۱) گھوڑوں کی نسل میں اصیل اور

نجس کی تمیز قائم کی جو عرب میں نہ تھی۔ (۲۲) پرچہ نویس مقرر کیے۔ (۲۳) مکہ مکرمہ سے مدینہ منورہ تک مسافروں کے آرام کے لیے چوکیاں اور سرائیں بنوائیں۔ (۲۴) راہ پر پڑے ہوئے بچوں کی پرورش اور پرداخت کے لیے روزیے مقرر کیے۔ (۲۵) قائدہ بنایا کہ اہل عرب غلام نہیں بنائے جا سکتے۔ (۲۶) مفلوک الحال عیسائیوں اور یہودیوں کے روزیے مقرر کیے۔ (۲۷) مکاتب قائم کیے۔ (۲۸) معلموں اور مدرسوں کے مشاعرے مقرر کیے۔ (۲۹) حضرت ابو بکر ؓ سے باصرار کلام اللہ کی تدوین کرائی۔ (۳۰) قیاس کا اصول قائم کیا۔ (۳۱) فرائض میں عول کا مسئلہ ایجاد کیا۔ (۳۲) فجر کی اذان میں الصلوٰۃ خیر من النوم کا اضافہ کیا۔ (۳۳) نماز تراویح جماعت سے قائم کی۔ (۳۴) تین طلاقوں کو اگر ایک ساتھ دی جائیں بائن قرار دیا۔ (۳۵) شراب کی حد اسی کوڑے مقرر کی۔ (۳۶) تجارت کے گھوڑوں پر زکوٰۃ مقرر کی۔ (۳۷) بنی تغلب کے عیسائیوں پر جزیہ کی بجائے زکوٰۃ مقرر کی۔ (۳۸) وقف کا طریقہ ایجاد کیا۔ (۳۹) نماز جنازہ میں چار تکبیروں پر اجماع کرایا۔ (۴۰) مساجد میں وعظ کا طریقہ جاری کیا۔ (۴۱) اماموں اور موذنوں کی تنخواہیں مقرر کیں۔ (۴۲) مسجدوں میں روشنی کا انتظام کیا۔ (۴۳) بھوکہنے والے کے لیے تعزیر کی سزا مقرر کی۔ (۴۴) غزلیہ اشعار میں عورتوں کے نام لینے سے منع کیا۔ (یہ اولیات طبری، تاریخ الخلفاء اور سیرۃ عمر ابن جوزی میں مذکور ہیں)

مارا۔ تمام اعزہ نے منہ موڑ لیا۔ کچھ دن تک حضرت عثمان ؓ ان کی زیادتیاں برداشت کرتے رہے پھر اذن ہجرت کے بعد اپنی اہلیہ حضرت رقیہ ؓ کو لے کر حبشہ چلے گئے اور ہجرت اولیٰ میں اولیت کا شرف حاصل کیا۔ چند سال کے بعد قریش کے اسلام کی غلط خبر پا کر مکہ واپس آئے ان کے اور ساتھی تو پھر حبشہ لوٹ گئے مگر یہ مکہ میں مقیم ہو گئے پھر چند دنوں کے بعد ہجرت کر کے مدینہ گئے۔ (ابن سعد جلد ۳-۲۳ ق۔ اول، ص ۳۸)

بیس روہہ کسی خریداری: حضرت عثمان ؓ نہایت دولت مند تھے ان کی دولت سے اسلام اور مسلمانوں کو بڑا فائدہ پہنچا۔ مدینہ میں بیٹھے پانی کا صرف ایک کنواں تھا جو ایک یہودی کی ملک میں تھا اس نے اس کو ذریعہ معاش بنا رکھا تھا۔ غریب مسلمانوں کو پانی کی سخت تکلیف تھی حضرت عثمان ؓ نے اس کو آٹھ ہزار میں خرید کر مسلمانوں پر وقف کر دیا۔ (استیعاب ج ۲-ص ۲۸۸)

مدینہ آنے کے بعد حضرت عثمان ؓ تمام غزوات میں شریک ہوئے تھے۔ بدر میں حضرت رقیہ کی علالت کی وجہ سے آنحضرت ؐ نے روک دیا تھا اور فرمایا تھا کہ تم کو شرکت کا اجر اور غنیمت میں دونوں کا حصہ ملے گا۔ (بخاری مناقب عثمان ؓ) احد میں بھی شریک تھے رسول اللہ ﷺ کی خبر شہادت نے بہت سے صحابہ ؓ کو ایسا از خود رفتہ کر دیا کہ ان کے پاؤں اکھڑ گئے اور حضرت عثمان ؓ بھی انہی میں تھے ان کو اس کا سخت قلق تھا۔ جب وحی الہی نے ان صحابہ ؓ کو بری قرار دیا اس وقت آپ کو اطمینان ہوا۔ غزوہ ذات الرقاع میں مدینہ پر آنحضرت ؐ کی نیابت کا شرف حاصل ہوا۔ (ابن سعد جلد ۱-ق ۳-ص ۳۹) غزوہ حدیبیہ میں بھی ہر کاب تھے چنانچہ سفارت کی خدمت آپ ہی کے سپرد تھی۔ جس کے حالات عہد رسالت ﷺ میں گزر چکے ہیں۔ یہ وہ اعزاز ہے جو آپ کے سوا کسی صحابی کو حاصل نہیں ہوا۔ غزوہ تبوک کے زمانہ میں عرب میں سخت قحط سالی تھی عین ان حالات میں غزوہ تبوک پیش آیا، تمام



صاحب مقدرت صحابہ ﷺ نے جنگی اخراجات کے لیے روپیہ دیا۔ حضرت عثمان ﷺ نے آدھی یا تہائی فوج کے اخراجات اپنے ذمہ لے لیے، اس کے علاوہ ایک ہزار اونٹ، ستر گھوڑے اور ایک ہزار دینار نقد بطور سامانِ رسد کے پیش کیے۔ حضرت عثمان ﷺ کی اس خدمت کا آنحضرت ﷺ پر اتنا اثر ہوا کہ آپ ان کی دی ہوئی اشرافیوں کو اچھالتے تھے اور فرماتے تھے کہ آج کے بعد عثمان کو ان کا کوئی عمل نقصان نہیں پہنچا سکتا۔ (مستدرک حاکم جلد ۳، ص ۱۰۳ اور ترمذی مناقب عثمان ﷺ) غرض عثمان غنی کی جان اور ان کی ساری دولت اسلام کے لیے وقف تھی۔

### خلافت اور فتوحات

عہد صدیقی اور عہد فاروقی میں مجلس شوریٰ کے رکن تھے اور اپنے مفید مشوروں سے اسلام اور مسلمانوں کو فائدہ پہنچاتے تھے۔ ان کے خدمات اسلامی اور سبقت فی الاسلام کی بناء پر حضرت عمر ﷺ نے وفات کے وقت ان چھ آدمیوں میں جنہیں آپ نے اپنے بعد خلافت کے لیے نامزد کیا تھا ایک نام آپ کا بھی تھا۔ حضرت عمر ﷺ کی تجہیز و تکفین سے فراغت کے بعد آپ کی وصیت کے مطابق حضرت مقداد ﷺ نے چھوٹوں آدمیوں کو مصور بن مخرمہ کے گھر میں یکجا کیا۔ مگر کوئی فیصلہ نہ ہو سکا تیسرے دن حضرت عبدالرحمن بن عوف ﷺ نے فرمایا کہ انتخاب کی صورت یہ ہے کہ چھ کی تعداد کو اور کم کر دیا جائے اور جو شخص جسے زیادہ اہل سمجھتا ہو اس کا نام پیش کر دے۔ اس تجویز پر حضرت سعد ﷺ نے حضرت عبدالرحمن کا ﷺ نام پیش کیا، لیکن آپ نے اپنا نام واپس لے لیا اور حضرت طلحہ ﷺ نے حضرت عثمان ﷺ کا اور حضرت زبیر نے حضرت علی ﷺ کا نام پیش کیا۔ اس تحریک پر حضرت عبدالرحمن ﷺ نے فرمایا کہ صرف دو نام رہ گئے ہیں ان دونوں میں سے جو شخص کتاب اللہ، سنت رسول اللہ ﷺ اور سنت شیخین پر عمل کرنے کا عہد کرے گا اس کے ہاتھ پر بیعت کی جائے گی اور حضرت عثمان ﷺ اور حضرت علی ﷺ سے فرمایا کہ اگر آپ دونوں حضرات اس کا فیصلہ میرے

اوپر چھوڑ دیں تو زیادہ مناسب ہے۔ دونوں راضی ہو گئے۔ ان سے اجازت لینے کے بعد انہوں نے مسجد نبوی میں مسلمانوں کو جمع کر کے ایک موثر تقریر کی اور حضرت عثمان رضی اللہ عنہ کے ہاتھ پر بیعت کر لی۔ آپ کی بیعت کے بعد حضرت علی رضی اللہ عنہ نے ہاتھ بڑھایا۔ آپ کے بیعت کرتے ہی خلافت ٹوٹ پڑی۔ بیعت عام کے بعد محرم ۲۳ھ میں حضرت عثمان رضی اللہ عنہ مسند خلافت پر متمکن ہوئے۔ (ابن سعد جلد ۳، ق۔ اول، ص ۴۲۳، ۴۲۴ یہ واقعات طبقات اور تاریخ کی تمام کتابوں میں ہیں) ابتداء میں کچھ دن تک حضرت عثمان رضی اللہ عنہ نے فاروقی نظام میں کوئی تغیر و تبدل نہیں کیا۔ صرف مغیرہ بن شعبہ رضی اللہ عنہ کو حضرت عمر رضی اللہ عنہ کی وصیت کے مطابق کوفہ کی ولایت سے معزول کر کے ان کی جگہ سعد بن ابی وقاص رضی اللہ عنہ کو مقرر کیا اور تمام عہدیداران حکومت اور افسران فوج کے نام فراہم جاری کیے جن میں عمال کو رعایا پر ذی کی ہدایت جلب زر کی ممانعت مسلمانوں اور ذمیوں کے حقوق کی حفاظت افسران فوج کو فوجی نظام کی پابندی تحصیلداروں کو واجبی محاصل سے زیادہ وصول کی ممانعت امانتداری قییموں اور ذمیوں کے مال میں انصاف و دیانت کی تاکید تھی۔ ان ہدایتوں کے علاوہ عوام کے لیے بھی اس فرمان میں مفید ہدایات تھیں۔ (ابن سعد میں یہ پورا فرمان منقول ہے)

پہلا مقدمہ: حضرت عثمان رضی اللہ عنہ کے تحت خلافت پر بیٹھنے کے بعد آپ کے سامنے سب سے پہلا مقدمہ حضرت عمر رضی اللہ عنہ کے صاحبزادے عبید اللہ رضی اللہ عنہ کے قصاص کا پیش ہوا۔ اس کی تفصیل یہ ہے کہ حضرت عمر رضی اللہ عنہ کے قاتل ابولولونے آپ کو شہید کرنے کے بعد فوراً خودکشی کر لی تھی لیکن بعض واقعات کی بنا پر عبید اللہ بن عمر رضی اللہ عنہ کو شک تھا کہ ابولولونے کے ساتھ دو آدمی اور چھتینہ اور ہرمزان قتل کی سازش میں شریک تھے۔ انہوں نے جوش غضب میں ان کو قتل کر دیا۔ بیعت خلافت کے بعد حضرت عثمان رضی اللہ عنہ کے سامنے یہ مقدمہ پیش ہوا۔ آپ نے صحابہ رضی اللہ عنہم نے مشورہ کیا۔ حضرت علی رضی اللہ عنہ نے رائے دی کہ قصاص میں قتل کرنا چاہیے، لیکن دوسرے صحابہ رضی اللہ عنہم نے

مخالفت کی کہ یہ کسی طرح مناسب نہیں ہے کہ کل عمر ﷺ قتل ہو چکے ہیں اور آج ان کے لڑکے کو تلوار کے حوالہ کیا جائے، اس اختلاف رائے پر آپ نے قصاص کی سزا کو دیت سے بدل دیا اور اپنی جیب خاص سے دیت ادا کی۔ (ابن اثیر ج-۳ ص-۳۹)

اسکندریہ کی بغاوت: مصر کا علاقہ اپنی زرخیزی کی وجہ سے رومی حکومت کا نہایت اہم حصہ تھا اس لیے قیصر کو برابر اس کی واپسی کی فکر لگی ہوئی تھی۔ اسکندریہ میں رومیوں کی بڑی تعداد آباد تھی۔ حضرت عمر ﷺ کے انتقال کے بعد ۲۵ھ میں قیصر نے انہیں خفیہ بھڑکا کر بغاوت کرا دی اور قسطنطنیہ سے جنگی بیڑا مدد کے لیے بھیجا لیکن عمرو بن العاص ﷺ نے فوراً پہنچ کر رومیوں کو نہایت فاش شکست دی۔ قبلی سابق مصالحت پر قائم تھے۔ انہوں نے اس بغاوت میں حصہ نہ لیا تھا اس لیے رومیوں نے بھاگتے ہوئے انہیں خوب لوٹا۔ بغاوت فرو ہونے کے بعد یہ لوگ عمرو بن العاص ﷺ کے پاس فریاد لے کر گئے جہاں تک مل سکا عمرو بن العاص ﷺ نے ان کا مال واپس کر دیا۔ (ابن اثیر ج-۳ ص-۳۱) اس کے بعد آئندہ بغاوت کے خطرہ سے حفاظت کے لیے شہر پناہ مسمار کرا دی۔

آرمینیہ اور آذربائیجان کی بغاوت اور بعض فتوحات: اسی سنہ میں آذربائیجان اور آرمینیہ کے علاقے صلح توڑ کر باغی ہو گئے۔ حضرت عثمان ﷺ نے ولید بن عقبہ کو بغاوت فرو کرنے پر مامور کیا انہوں نے فوج کشی کر کے آذربائیجان کو مطیع بنایا اور مسلمان بن ربیعہ باہلی کو آرمینیہ بھیجا ابھی یہ برس پر پکا رہتے کہ معلوم ہوا کہ ایشیائے کوچک میں رومیوں نے بہت بڑا لشکر جمع کیا ہے۔ یہ اطلاع پا کر یہ ادھر بڑھے اور راستے میں کئی قلعے فتح کیے۔ دوسری طرف حبیب بن مسلمہ نے قالیقلا کا محاصرہ کیا یہاں کے باشندوں نے اطاعت قبول کر لی۔ کچھ تو جزیہ دے کر یہیں رہ گئے اور کچھ جلا وطن ہو گئے۔ اسی دوران میں ایشیائے کوچک کے بطریق

اعظم نے اسی ہزار فوجیں حبیب کے مقابلہ کے لیے بھیجیں۔ حبیب نے انہیں شکست دے کر ہر طرف فوجیں پھیلا دیں اور بہت سے علاقوں کو مطیع اور اران اور گرجستان کے بعض علاقوں کو فتح کیا۔ اسی سنہ میں امیر معاویہ نے ایشیائے کوچک پر فوج کشی کی اور بروسہ تک بڑھتے چلے گئے۔ اور اظاکہ اور طرس کے درمیان جس قدر قلعے تھے سب میں اسلامی نوآبادیاں قائم کر دیں۔ (ابن اثیر ص ۳۲، ۳۳ و فتوح البلدان بلاذری ص ۲۰۵، ۲۰۶) اسی سال میں عبداللہ بن ابی سرح و ابی مصر نے افریقہ پر حملہ کے انتظامات کیے۔

عمرو بن العاصؓ کی معزولی: عمرو بن العاصؓ حضرت عمرؓ کے زمانہ سے مصر کے والی تھے اس کا ایک حصہ جو سعید مصر کہلاتا ہے عبداللہ بن سعد بن ابی سرح کے متعلق تھا، شعبہ خراج میں بھی ابن ابی سرح کے کچھ اختیارات تھے۔ اس دو عملی کی وجہ سے دونوں میں جنتی نہ تھی اور حضرت عثمانؓ سے ایک دوسرے کی شکایت کرتے تھے۔ ابن ابی سرحؓ کو شکایت تھی کہ عمرو بن العاصؓ نے خراج کی رقم گھٹادی اور عمرو بن العاصؓ کہتے تھے کہ ابن ابی سرح نے فوجی قوت کمزور کر دی۔ مصر کے خراج کی کمی کی شکایت کی جو حضرت عمرؓ کے زمانہ سے چلی آ رہی تھی، حضرت عثمانؓ نے عمرو بن العاصؓ سے اس میں اضافہ کا مطالبہ کیا۔ انہوں نے صاف جواب دے دیا کہ اونٹنی اس سے زیادہ نہیں دے سکتی۔ اس لیے حضرت عثمانؓ نے ان کو معزول کر کے ابن ابی سرح کو پورے صوبہ کا والی بنا دیا۔ انہوں نے خراج کی آمدنی میں کافی اضافہ کیا۔ حضرت عثمانؓ نے عمرو بن العاصؓ سے کہا دیکھو اونٹنی نے دودھ دیا، عمرو بن العاصؓ نے جواب دیا ہاں لیکن بچے بھوکے رہ گئے۔

طرابلس کسی فتح: عبداللہ بن ابی سرح نہایت حوصلہ مند فوجوان تھا، شمالی افریقہ کے خوش سواد علاقے طرابلس، الغرب، تونس، مراکش اور الجزائر مصر کے ہم

سرحد اور بالکل سامنے تھے اور ۲۵ھ ہی سے اس پر عبداللہ کی نگاہیں پڑ رہی تھیں اور وہ اسی زمانہ میں اس کا جائزہ لینے کے لیے ایک سرسری چکر لگا آیا تھا۔ ۲۷ھ میں اس نے باقاعدہ شمالی افریقہ پر فوج کشی کی، اس کے طرابلس الغرب کے حدود میں داخل ہونے کے بعد یہاں کا حاکم جرجیر ایک لاکھ بیس ہزار فوج لے کر مقابلہ میں آیا۔ دونوں میں عرصہ تک جنگ ہوتی رہی، لیکن کوئی فیصلہ نہ ہو سکا۔ جب زیادہ عرصہ لگ گیا تو حضرت عثمان رضی اللہ عنہ نے حضرت عبداللہ بن زبیر رضی اللہ عنہ کو ایک تازہ دم فوج کے ساتھ مدد کے لیے بھیجا۔ ان کے بعد بھی کچھ فیصلہ نہ ہو سکا۔ آخر میں حضرت عبداللہ بن زبیر رضی اللہ عنہ نے اسی دن فوج کا ایک حصہ ایک مقام پر چھوڑ دیا اور ایک حصہ لے کر مقابلہ میں آئے اور دن بھر نہایت شدت کی جنگ ہوتی رہی۔ آخر میں جب دونوں تھک کر الگ ہو گئے اس وقت وہ فوج جو آرام کر رہی تھی ذمہ سنبھال کر حملہ آور ہو گئی، طرابلسی بالکل چور ہو چکے تھے، اس لیے مزید مقابلہ نہ کر سکے اور جرجیر نے کچیس ہزار دینار سالانہ پر صلح کر لی۔ (فتوح البلدان بلاذری ص ۲۳۵) طرابلس کی فتح کے بعد تونس، مراکش اور الجزائر وغیرہ تمام علاقے آسانی کے ساتھ زیر نگیں ہو گئے۔

اسپین پر حملہ : شمالی افریقہ کی تسخیر کے بعد بحر روم کا دروازہ کھل گیا۔ چنانچہ ۲۷ھ میں عبداللہ بن نافع نے اسپین پر حملہ کیا، لیکن اس وقت مستقل فوج کشی کا خیال نہ تھا اس لیے صرف یورپ کا دروازہ کھٹکھٹا کر لوٹ آئے۔

قبرص کی فتح : امیر معاویہ رضی اللہ عنہ عہد فاروقی سے صوبہ دمشق کے والی تھے۔ حضرت عثمان رضی اللہ عنہ نے انہیں پورے شام کا والی بنا دیا تھا۔ انہوں نے طرابلس، الشام، عموریہ اور ملتویہ وغیرہ فتح کیے۔ قبرص پر جو ساحل شام کے قریب ہی نہایت زرخیز اور شاداب جزیرہ ہے۔ فاروقی عہد سے امیر معاویہ رضی اللہ عنہ کی نظر تھی۔ چنانچہ انہوں نے آپ سے اس پر فوج کشی کی اجازت بھی مانگی تھی، لیکن حضرت عمر رضی اللہ عنہ بحری جنگ کے خلاف تھے۔ اس لیے اجازت نہ دی۔ حضرت عثمان رضی اللہ عنہ نے بھی شروع میں احتیاط

برتی لیکن جب اس کا یقین ہو گیا کہ بحری جنگ میں کوئی خطرہ نہیں ہے تو اجازت دے دی مگر یہ شرط کر دی کہ جو شخص بخوشی شرکت کرنا چاہے اسے شریک کیا جائے، کسی پر جبر نہ کیا جائے۔ اجازت ملنے کے بعد امیر معاویہ ؓ نے قبرص پر حملہ کیا یہاں کے باشندے نہایت نرم خو تھے، جنگ و جدال سے گھبراتے تھے۔ اس لیے انہوں نے سات ہزار دینار سالانہ صلح کر لی۔ اس صلح میں یہ شرط تھی کہ مسلمان ان کی پوری حفاظت کریں گے اور رومیوں کے مقابلہ کے لیے اہل قبرص مسلمانوں کو اپنے جزیرہ سے گزرنے دیں گے اور رومیوں کے حالات کی مسلمانوں کو خبر کرتے رہا کریں گے۔ کئی سال تک یہ صلح قائم رہی لیکن ۳۲ھ میں اہل قبرص نے مسلمانوں کے خلاف رومیوں کو مدد دی اس لیے امیر معاویہ ؓ نے دوبارہ فوج کشی کر کے قبرص کو اسلامی مقبوضات میں شامل کر لیا اور مسلمانوں کی یہاں نوآبادی قائم کر دی (فتوح البلدان ص ۱۵۹، ۶۰، ابن اثیر ج ۳، ص ۱۰۷، ۱۰۸)

حضرت ابو موسیٰ اشعریؓ کسی معزولی : ۲۹ھ میں حضرت عثمان ؓ نے ابو موسیٰ اشعریؓ کو بصرہ کی حکومت سے معزول کر دیا۔ اس کی تفصیل یہ ہے کہ حضرت عمر ؓ کے زمانہ سے بصرہ میں ایک جماعت حضرت ابو موسیٰ اشعریؓ کے خلاف چلی آرہی تھی۔ لیکن صولت فاروقی کی وجہ سے علانیہ مخالفت کی ہمت نہ پڑتی تھی۔ حضرت عثمان ؓ کے زمانہ میں اس جماعت نے قوت حاصل کر لی، سوئے اتفاق سے اسی زمانہ میں کردوں نے بغاوت کی۔ ابو موسیٰ ؓ نے جہاد پر وعظ کیا اور راہ اللہ میں پیادہ پا چلنے کے فضائل بیان کئے بہت سے لوگ آمادہ ہو گئے لیکن ابو موسیٰ ؓ کی مخالف جماعت نے کہا کہ ہم کو جلدی نہ کرنا چاہئے دیکھیں ہمارا امیر کس شان سے چلتا ہے اگر اس کا قول و فعل مطابق ہے تو ہم بھی اس کے پیچھے پیادہ چلیں گے۔ اتفاق سے حضرت ابو موسیٰ ؓ جس وقت روانہ ہوئے ان کی سواری میں ایک عمدہ تر کی گھوڑا تھا اور چالیس نچروں پر ان کا سامان بار تھا۔ ایک شخص نے بڑھ کر

باگ روک لی اور کہا قول و فعل میں یہ اختلاف اب ہم کو سواری دو اور خود پیدل چلنے کا ثواب حاصل کرو۔ حضرت ابو موسیٰ ؓ نے ان کی یورش دیکھ کر کوڑا مارا، یہ لوگ شکایت لے کر حضرت عثمان ؓ کے پاس پہنچے اور ان سے ابو موسیٰ ؓ کی معزولی کا مطالبہ کیا ان کے مطالبہ پر حضرت عثمان ؓ نے ابو موسیٰ ؓ کو معزول کر کے عبداللہ بن عامر کو والی مقرر کیا۔ (ابن اثیر جلد ۳، ص ۳۷۷)

ایران کسی بغاوت اور فارس پر مکمل قبضہ: عہد فاروقی کی فتوحات میں گزر چکا ہے کہ ایران کی فتح کے بعد بڑے گروڑ کستان بھاگ گیا تھا۔ اس وقت سے وہ برابر ایران میں بغاوت کرانے کی سازشیں کرتا رہا لیکن کامیابی نہ ہوئی۔ حضرت عمر ؓ کی وفات کے بعد وہ اپنے مقصد میں کامیاب ہو گیا اور ۲۹ھ میں فارس اور کرمان سے لے کر خراسان تک سارے عجم میں بغاوت کے شعلے بھڑک اٹھے۔

حضرت عثمان ؓ نے فوراً اس کی طرف توجہ کی اور عبید اللہ بن معمر کو فارس کی مہم پر مامور کیا۔ لیکن وہ ناکام ہو کر مارے گئے۔ ان کے قتل ہونے کے بعد عبداللہ بن عامر ؓ والی بصرہ نے اس مہم کو سر کرنے کا بیڑا اٹھایا اور بصرہ سے فارس پہنچا، اہل فارس نے پوری قوت اور شجاعت کے ساتھ مقابلہ کیا لیکن ابن عامر نے انہیں شکست دے کر فارس پر دوبارہ قبضہ کر لیا۔

ولید بن عقبہ ؓ کی معزولی: ۳۰ھ میں ایک سازش کے ماتحت جس کی تفصیل آئندہ کسی موقع پر آئے گی، ولید بن عقبہ والی کو فہ معزول کر دیئے گئے اور ان کی جگہ سعید بن العاص کا تقرر ہوا۔

طبرستان کی فتح: اہل طبرستان نے عہد فاروقی میں صلح کر لی تھی۔ عجم کی بغاوت کے سلسلہ میں انہوں نے بھی صلح توڑ دی تھی۔ اس لیے ۳۰ھ میں سعید بن العاص نے طبرستان پر فوج کشی کی۔ حضرت حسن، عبداللہ بن عباس، عبداللہ بن عمر وغیرہ متعدد صحابہ ؓ اس مہم میں شریک ہوئے تھے۔ سعید بن عامر سیدھے جرجان

پہنچے۔ یہاں کے باشندوں نے دو لاکھ درہم سالانہ پر صلح کر لی جو جر جان کے بعد پورے طبرستان کو فتح کر لیا۔

خراسان : سعید کے ساتھ ہی عبداللہ بن عامر خراسان روانہ ہوئے تھے۔ راستے سے انہوں نے مجاشع بن مسعود سلمی کو کرمان اور ربیع بن زیاد کو سجستان کی بغاوت فرو کرنے کے لیے بھیجا اور خود خراسان پہنچے اور اس کے پورے علاقہ میں فوجیں پھیلا دیں۔ انہوں نے باخرز، جوین، بہق وغیرہ فتح کیے اور ابن عامر نے خوف، اسفرائن اور ارغیان پر قبضہ کر کے نیشاپور کا محاصرہ کر لیا۔ ایک مہینہ کے بعد نیشاپور کے مرزبان نے صلح کر لی۔ نیشاپور پر قبضہ کے بعد خراسان کے اور بڑے بڑے مقامات نساء، سرخس اور ابیور وغیرہ آسانی کے ساتھ قبضہ میں آ گئے۔ یزدگرد اس زمانہ میں یہیں تھا، بغاوت فرو ہونے کے بعد مایوس ہو کر بھاگا، مسلمان عرصہ تک اس کا تعاقب کرتے رہے۔ مہینوں وہ ادھر ادھر مارا پھرتا رہا۔ آخر میں ایک دہقانی کے ہاتھ سے مارا گیا۔ اس کی موت کے بعد ساسانی خاندان اور اسی کے ساتھ اس کی ریشہ دوانیوں کا خاتمہ ہو گیا۔

طخارستان کی فتح : خراسان پر تسلط قائم ہو جانے کے بعد ابن عامر نے احنف بن قیس کو طخارستان بھیجا۔ انہیں دیکھ کر طالقان، جوزجان اور فاریاب وغیرہ قرب و جوار کے سارے علاقوں کے باشندے مسلمانوں کے مقابلہ کے لیے امنڈ آئے، لیکن احنف نے بڑی خوزیز جنگ کے بعد ان سب کو شکست دی۔ کچھ شکست خوردہ فوجوں نے طالقان اور جوزجان میں اجتماع کیا۔ اس لیے احنف خود طالقان اور فاریاب کو صلحاً مطیع کر کے بلخ کی طرف بڑھے اور اقرع بن حابس کو دوسری سمت جوزجان بھیجا۔ انہوں نے جوزجان پہنچ کر انہیں شکست دے کر جوزجان پر قبضہ کر لیا اسی دوران میں احنف طالقان اور فاریاب کو صلحاً مطیع کر کے بلخ کی طرف بڑھے لیکن چیچون پار نہ کر سکے۔ ماوراء النہر کے بعض امراء نے ان کے پاس آ کر اظہار



اطاعت کیا اور قیمتی ہدایا پیش کیے۔

کرمان اور سجستان پر قبضہ : اوپر گزر چکا ہے کہ ابن عامر نے کرمان اور بختان کی ہمیں علی الترتیب مجاشع بن مسعودؓ اور ربیع بن زیادؓ کے متعلق تھیں؛ چنانچہ مجاشع نے اسی سنہ میں کرمان کے شہر سیرجان پر قبضہ کر کے یہاں کی شورش پسند آبادی کو نکال دیا یہاں سے نکل کر یہ لوگ قفص میں جمع ہوئے مجاشع نے قفص جا کر بھی انہیں شکست دی اور کرمان کے علاقہ پر قبضہ ہو گیا۔ دوسری طرف ربیع بن زیاد بختان کی طرف بڑھے اور چھوٹی چھوٹی آبادیوں کو مطیع کرتے ہوئے بختان کے صدر مقام زرنج پہنچے۔ یہاں کے باشندوں نے مقابلہ کیا اور شکست کھا کر قلعہ بند ہو گئے۔ ربیع نے محاصرہ کر لیا۔ آخر میں یہاں کے مرزجان نے محاصرہ سے گھبرا کر صلح کر لی اور مسلمان شہر میں داخل ہو گئے۔ زرنج پر قبضہ کے بعد ربیع ایک سال تک یہاں مقیم رہے پھر اپنا ایک نائب چھوڑ کر ابن عامر کے پاس لوٹ گئے۔ ان کو واپسی کے بعد زرنج کے باشندے ان کے نائب کو نکال کر پھر باغی ہو گئے۔ اس مرتبہ ابن عامر نے عبدالرحمن بن سمرہ کو بھیجا انہوں نے پہنچتے ہی زرنج کا محاصرہ کر لیا مرزبان نے پھر سپر ڈال کر صلح کر لی۔

کسش اور دوار کی فتوحات : عبدالرحمنؓ بڑے حوصلہ مند تھے بختان کو قابو میں لانے کے بعد کابل کی سمت فوجیں بڑھا دیں اور زرنج سے لے کر دوار کے علاقہ تک قبضہ کر لیا۔ دوار کے باشندے کوہ روز میں جمع ہوئے۔ عبدالرحمن نے انہیں گھیر لیا، ان لوگوں میں مقابلہ کی طاقت نہ تھی، اس لیے صلح کر لی۔ اس پہاڑ پر ٹھوس سونے کا ایک بت نصب تھا اس کی آنکھیں یا قوت کی تھیں، عبدالرحمن نے اس کے ہاتھ کاٹ کر آنکھیں نکال لیں پھر مرزبان کو یہ کہہ کر واپس کر دیا کہ مجھے اس کی ضرورت نہ تھی صرف یہ دکھانا تھا کہ بت کچھ نفع و نقصان نہیں پہنچا سکتے۔

غزنہ کی فتح : اب زابلستان یعنی غزنہ کا علاقہ سامنے تھا۔ کوہ روز کے بعد

عبدالرحمن نے ادھر کا رخ کیا اور غزنہ سے لے کر کابل تک کا علاقہ فتح کر لیا۔ یہ تمام فتوحات ابن عامر کی امارت کے زمانہ میں ہوئی تھیں۔ ان کی تکمیل کے بعد وہ ان کے شکرانہ میں حج کو روانہ ہو گئے (تمام حالات طبری اور ابن اثیر اور فتوح البلدان بلاذری سے ملخصاً ماخوذ ہیں)

سواحل شام پر رومیوں کا حملہ: اگرچہ مسلمانوں نے رومیوں کو پیہم شکستیں دے کر ان کی قوت بہت کمزور کر دی تھی، لیکن ہاتھوں سے نکلے ہوئے ملک کا غم ان کے دل سے نہ بھولتا تھا چنانچہ آخری آزمائش کے لیے ۳۱ھ میں قیصر روم نے پانچ سو جہازوں کے بیڑے کے ساتھ سواحل شام پر ہجوم کیا۔ امیر معاویہ رضی اللہ عنہ اور عبید اللہ بن ابی سرح رضی اللہ عنہ نے نہایت کامیاب مدافعت کی اور رومیوں کو نہایت فاش شکست دی اور وہ باحال تباہ قسطنطنیہ لوٹ گئے۔

متفرق فتوحات: ان اہم معرکوں اور فتوحات کے علاوہ عہد عثمانی میں اور چھوٹی چھوٹی لڑائیاں اور فتحیں بھی حاصل ہوئیں۔ ۳۲ھ میں امیر معاویہ رضی اللہ عنہ نے قسطنطنیہ پر حملہ کیا اور ۳۳ھ میں اناطولیہ کے قلعہ حصن المرآة پر قبضہ کر لیا۔ ۳۴ھ میں افریقہ میں بڑی زبردست بغاوت ہوئی، لیکن عبداللہ نے پوری مستعدی سے فرو کر دی۔ غرض دس سال کے عرصہ میں اسلامی حکومت کے حدود ہندوستان کی سرحد سے لے کر شمالی افریقہ کے ساحل اور یورپ کے صدر دروازہ تک وسیع ہو گئے۔

## انقلاب اور حضرت عثمان رضی اللہ عنہ کی شہادت

دور عثمانی کے ابتدائی پانچ چھ سال نہایت امن و سکون سے گزرے۔ فتوحات کی وسعت مال غنیمت کی فراوانی، محاصل و خراج کی زیادتی، وظائف کی کثرت اور زراعت و تجارت کی ترقی نے ملک کو فارغ البالی اور عیش و تنعم کے سامانوں سے معمور کر دیا۔ اس کے ساتھ ساتھ اس کے لوازم و نتائج بغض و حسد اور شک و روابط کا قدم بھی آیا اور ان اندرونی تغیرات اور بیرونی اسباب نے مل کر حضرت عثمان رضی اللہ عنہ کے

خلاف ایسا انقلاب پیا کیا جس نے نظام خلافت کو درہم برہم کر دیا۔ اس انقلاب کے خارجی اسباب حسب ذیل تھے۔

۱۔ کبار صحابہ رضی اللہ عنہم جو اسلام کے سچے خدمت گار اور شیدائی تھے اٹھتے جاتے تھے اور

ان کی تعداد روز بروز کم ہوتی جاتی تھی۔ بہت سے بزرگ ضعف پیری کی وجہ سے عملی کاموں میں حصہ لینے کے قابل نہ رہ گئے تھے۔ ان کی جگہ نئی نسل لے رہی تھی۔ جن میں ان کے اسلاف کے جیسا خلوص و ولولہ تو کجا مال و دولت کی فراوانی نے ان میں رشک و حسد کا مادہ پیدا کر دیا تھا۔

۲۔ حضرت عمر رضی اللہ عنہ بڑے عاقبت اندیش تھے۔ انہوں نے اپنے زمانہ میں اکابر

قریش کو جن کے دل میں خلافت کا خیال پیدا ہو سکتا تھا۔ مدینہ سے باہر نہیں نکلنے دیا۔ حضرت عثمان رضی اللہ عنہ نے یہ قید اٹھا دی کہ یہ لوگ مدینہ سے باہر نکلے تو خاندان رسالت کے تعلق سے لوگوں نے انہیں ہاتھوں ہاتھ لیا اور وہ بڑی بڑی

جاگیروں کے مالک بن گئے۔ اس کا لازمی نتیجہ یہ ہوا کہ انہیں بھی اپنی جلالت شان کا احساس پیدا ہو گیا اور مفتوحہ اقوام نے ان میں خلافت کے جذبات پیدا کر دیئے۔

۳۔ اسلام نے جن اقوام و مذاہب کو مغلوب کیا تھا۔ ان میں مخفی مگر نہایت سخت

مشتیمانہ جذبات موجود تھے۔ انہوں نے خلافت کو درہم برہم کرنے کے لیے سازش کا نہایت وسیع جال بچھا دیا۔

۴۔ قریش اپنے خاندانی اعزاز کی وجہ سے اپنے آپ کو عام عربوں سے بلند سمجھتے تھے

انہیں بڑی بڑی جاگیریں ملی تھیں ان کے اس غرور و اتیاز کو وہ قومیں جن کی تلواریں ملکوں کے فتح کرنے میں برابر کی شریک تھیں ناپسند کرتی تھیں۔

۵۔ بنی ہاشم خلافت کو اپنا موروثی حق سمجھتے تھے ان میں اور بنی امیہ میں قدیم چشمک

تھی جو عہد نبوی میں دب گئی تھی اس کے بعد پھر ابھر آئی۔

۶۔ حضرت عثمان رضی اللہ عنہ بڑے نرم خو اور کنبہ پرور تھے۔ اپنی جیب خاص سے بنی امیہ

کی بڑی مدد کرتے تھے۔ اسی کنبہ پروری میں اپنے بہت سے عزیزوں کو جن میں حکومت کی اہلیت نہ تھی یا آپ کو ان کا تجربہ نہ تھا، حکومت کے ذمہ دار عہدوں پر ممتاز کر دیا تھا ان کی بے عنوانیوں پر لوگوں کو نکتہ چینی کا موقع مل گیا۔

۷۔ اپنی فطری نرمی کی وجہ سے حضرت عثمان رضی اللہ عنہ معمولی بے عنوانیوں سے چشم پوشی کر

جاتے تھے۔ اس لیے نا تجربہ کار اموی عمال کی بے عنوانیاں بڑھتی گئیں اور

حضرت عثمان رضی اللہ عنہ کے مخالفوں کو اعتراض کا موقع مل گیا اور قریش کے ان

نوجوانوں نے جنہیں آپ سے کوئی فائدہ نہ پہنچتا تھا بر ملا نکتہ چینی شروع کر دی

اور آپ کی کنبہ پروری کو نہایت بد نما شکل میں مشہور کرنا شروع کر دیا جس کا

دوسروں پر نہایت ناگوار اثر پڑا۔

ان حالات کی وجہ سے یہودیوں اور مجوسیوں کو جن کی حکومت اور جن کے

مذہبی وقار کو اسلام نے مٹایا تھا بدلہ لینے کا موقع مل گیا، چنانچہ اس انقلاب کی اصل بانی

یہی دونوں قویں تھیں۔

عبداللہ بن سبا کی فتنہ انگیزی : ان مخالفین میں سب سے بڑا فتنہ

انگیز بلکہ دشمن اسلام ایک بظاہر نو مسلم لیکن منافق یہودی عبداللہ بن سبا تھا۔ اسلام نے

سب سے زیادہ صدمہ یہودیوں کے مذہبی وقار کو پہنچایا تھا اس لیے وہ اسلام اور

مسلمانوں کے سب سے بڑے دشمن تھے۔ اور عہد نبوی ہی سے اس کی بیخ کنی کے

درپے تھے۔ لیکن عہد فاروقی تک ان کو اس میں کامیابی نہ ہوئی۔ حضرت عثمان رضی اللہ عنہ

کے زمانہ میں جب نظام خلافت میں وہ استواری باقی نہ رہی اور اموی عمال کی بعض

بے عنوانیاں اور دوسرے مختلف اسباب کی بنا پر جن کی تفصیل اوپر گزر چکی ہے۔

حضرت عثمان رضی اللہ عنہ کے خلاف نکتہ چینی شروع ہوئی۔ اس وقت عبداللہ بن سبا کو

یہودیوں کی پرانی عداوت نکالنے کا موقع مل گیا۔ یہ بڑا ذہین، طباع اور سازشی دماغ

رکھتا تھا، چونکہ یہودی مذہب پر قائم رہ کر وہ اپنے مقصد میں کامیاب نہیں ہو سکتا تھا، اس لیے اس نے اسلام کا لباس پہن کر حضرت عثمان رضی اللہ عنہ بلکہ درحقیقت اسلام کے خلاف ایک وسیع سازش شروع کر دی۔ بنی امیہ اور بنی ہاشم میں پرانی چشمک چلی آرہی تھی۔ گو اسلام نے اس کو دبا دیا تھا، لیکن وہ دلوں سے مٹی نہ تھی۔ ابن سبأ نے سب سے پہلے اسے ابھارا اور محبت اہل بیت کے لباس میں ان کی حمایت کے ساتھ ساتھ خلفائے ثلاثہ خصوصاً حضرت عثمان رضی اللہ عنہ اور بنی امیہ کے خلاف پروپیگنڈہ شروع کر دیا اور سادہ لوح مسلمانوں کو پھنسانے اور ان میں تفریق پیدا کرنے کے لیے ان کے اوصاف و سادہ عقائد میں خرافات شامل کر دیے۔ مثلاً رسول اللہ صلی اللہ علیہ وسلم حضرت مسیح علیہ السلام کی طرح ایک پرنس ہیں اور ہر نبی کا ایک وصی ہوتا ہے، رسول اللہ صلی اللہ علیہ وسلم کے وصی حضرت علی رضی اللہ عنہ ہیں۔ رسول کی وصیت کو پورا نہ کرنے والے ظالم ہیں۔ حضرت عثمان رضی اللہ عنہ نے ظلم سے خلافت حاصل کی ہے وغیرہ ذالک من الخرافات۔ تفریق کا یہ بیج بونے کے بعد اس نے نظام خلافت کو درہم برہم کرنے کے لیے حسب ذیل طریقے اختیار کیے۔

(۱) امر بالمعروف اور نہی عن المنکر کے پرفریب لباس میں لوگوں کو اپنی طرف مائل کرنا۔

(۲) عثمانی عمال کو ہر ممکن طریقہ سے بدنام کرنا۔

(۳) حضرت عثمان رضی اللہ عنہ کی کنبہ پروری کی داستان مشہور کرنا۔

اس سازش کا جال اس نے تمام اسلامی مرکزوں میں بچھا دیا اور ہر جگہ دغا اور خفیہ خط و کتابت کے ذریعہ ایسا وسیع اور منظم پروپیگنڈہ کیا کہ چند ہی دنوں میں سارے ملک کی فضا خراب ہو گئی۔ (طبری ص ۲۹۴۲)

ابن سبأ کسی کامیابی کے اسباب: جیسا کہ ہم نے اوپر لکھا ہے، مختلف اسباب اور مختلف اغراض کی بنا پر حضرت عثمان رضی اللہ عنہ کے خلاف ایک جماعت پہلے سے

موجود تھی۔ اسے حضرت عثمان رضی اللہ عنہ کو نشانہ ملامت بنانے کے لیے ایک بہانہ ملنا چاہیے تھا، اس لیے اس جماعت میں ابن سہا کی دعوت بہت کامیاب ہوئی۔ یہودیوں کے بعد مسلمانوں کے دوسرے دشمن اہل عجم تھے۔ جن کی حکومت انہوں نے مٹائی تھی۔ ان کی فطرت میں شاہ پرستی تھی۔ ابن سہا اہل بیت کے داعی کے لباس میں تھا۔ اس لیے سرزمین عجم میں اس کی تحریک کو بڑا فروغ ہوا۔ گو عجمیوں کا نقطہ نظر اس سے مختلف تھا۔ ابن سہا کا مقصد مسلمانوں کا شیرازہ درہم برہم کرنا تھا اور اہل عجم چاہتے تھے کہ اسلامی خلافت ایسے موروثی قالب میں ڈھل جائے کہ ان کی خدمات یعنی حمایت اہل بیت کے صلہ میں ان کو حکومت میں زیادہ سے زیادہ حقوق حاصل ہو جائیں اس لیے عراق وغیرہ میں ابن سہا کی تحریک زیادہ بار آور ہوئی۔

ان طباقوں کے علاوہ بعض مخلص مسلمان بھی اس کے فریب میں اس طرح آ گئے کہ بعض نوجوان عثمانی عمال میں جو عہد سعادت کے فیض تربیت سے محروم تھے۔ صحابہ کرام رضی اللہ عنہم کے جیسا اخلاص و تدین نہ تھا۔ پھر حضرت عثمان رضی اللہ عنہ میں فاروقی صولت نہ تھی، جس سے بڑے بڑے مدبرین تھراتے تھے۔ بلکہ آپ فطرتاً نہایت نرم خو، حلیم الطبع اور متحمل مزاج تھے۔ آپ میں عفو و درگزر کا مادہ زیادہ تھا۔ اس لئے آپ کے عمال سے جو بے عنوانیاں سرزد ہوتی تھیں، گو علم کے بعد آپ ان کا پورا مدارک کرتے تھے، لیکن کبھی کبھی چشم پوشی بھی کر جاتے تھے۔ دونوں صورتوں میں مخالفین کو بدنام کرنے کا بہر حال موقع مل جاتا تھا۔ اس لیے بعض مخلص اور خیر خواہ خلافت مگر سادہ مزاج بزرگوں کے دلوں میں بھی شکوک پیدا ہو گئے۔

ابن سہا نے دعا کے ذریعہ اور تحریری پروپیگنڈا کے علاوہ خود عراق اور مصر وغیرہ میں جا کر خفیہ جماعتیں قائم کیں۔ سب سے اول ۳۳ھ میں عبداللہ بن عامر رضی اللہ عنہ والی بصرہ کو اس کی سازش کا علم ہوا۔ انہوں نے اس کو اپنے یہاں سے نکالا۔ یہاں سے نکل کر وہ کوفہ پہنچا، کوفہ سے بھی نکالا تو آخر میں مصر کو اپنا مستقر بنایا۔ غرض مذکورہ

اسباب کی بنا پر قریب قریب ہر جگہ ابن سبا کے پروپیگنڈا کا کچھ نہ کچھ اثر پڑا۔ خصوصاً عراق جس میں مختلف قوموں کی مخلوط آبادی کی وجہ سے شرفساد کی فطری صلاحیت تھی۔ اس فتنہ کا مرکز بن گیا، چنانچہ کوفہ اور بصرہ میں علانیہ حضرت عثمان رضی اللہ عنہ کے مخالف پیدا ہو گئے۔

کوفہ میں مخالفت: کوفہ میں انقلاب پسندوں کے سرغنہ اشتر نخعی، جناب بن کعب، ابن ذی الحکمة، سعصہ، ابن الکواء، کمیل اور عمیر بن صابی تھے۔ ان کا کام حضرت عثمان رضی اللہ عنہ کو بدنام کرنا تھا۔ یہ لوگ ذرا ذرا سی بات پر فتنہ انگیزی کرتے تھے۔ ان کی آئے دن کی فتنہ انگیزیوں سے تنگ آ کر سعید بن العاص اور اشراف کوفہ نے حضرت عثمان رضی اللہ عنہ سے درخواست کی کہ کوفہ کو ان کے شر سے بچانے کے لیے انہیں یہاں سے نکال دیا جائے۔ آپ نے قیام امن کے خیال سے ان لوگوں کو امیر معاویہ رضی اللہ عنہ کے پاس شام بھیج دیا اور لکھا کہ یہ لوگ فتنہ انگیزی کرتے ہیں۔ ان کی اصلاح کی کوشش کرو، اگر باز نہ آئیں تو میرے پاس بھیج دو۔ (ابن اثیر ج ۳، ص ۵۳)

حضرت عثمان رضی اللہ عنہ کے خلاف پہلا عملی اقدام: حضرت عثمان رضی اللہ عنہ اور آپ کے عمال کے خلاف نکتہ چینی تو عرصہ سے شروع ہو گئی تھی۔ لیکن کسی کو آپ کے خلاف اٹھنے کی ہمت نہ ہوتی تھی۔ سہائیوں کی قوت مضبوط ہونے کے بعد سب سے اول ۳۳ میں کوفہ کے ایک انقلابی یزید بن قیس نے اس کی جرات کی اور سہائیوں کو لے کر حضرت عثمان رضی اللہ عنہ سے دست برداری کا مطالبہ کرنے کے لیے مدینہ چلا لیکن قعتناع بن عمرو نے پکڑ لیا۔ گرفتار ہونے کے بعد اس نے کہا میں صرف سعید بن العاص والی کا تبادلہ چاہتا ہوں، اس لیے قعتناع نے اسے چھوڑ دیا اور یزید نے خط لکھ کر کوفہ کے سب سے بڑے سرغنہ اشتر نخعی کو بلا لیا۔ اس کے کوفہ پہنچنے کے بعد یہاں شورش شروع ہو گئی۔ اشتر نخعی نے سعید بن العاص کے ایک غلام کو قتل کر دیا۔ سعید نے جب دیکھا کہ مفسدین نے فتنہ انگیزی کے لیے ان کی معزولی کو آڑ بنایا ہے تو انہوں

نے خود جا کر حضرت عثمان ؓ سے عرض کیا کہ وہ لوگ میرے بجائے ابو موسیٰ اشعری ؓ کو چاہتے ہیں۔ حضرت عثمان امن و امان کے خواہان تھے۔ اس لیے سعید کو معزول کر کے ان کی جگہ ابو موسیٰ اشعری ؓ کو مقرر کر دیا اور اہل کوفہ کو لکھا کہ میں نے سعید کو معزول کر کے جس کو تم چاہتے ہو اس کو مقرر کر دیا۔ اللہ کی قسم میں تم سے اپنی آبرو بچاؤں گا۔ تمہارے مقابلہ میں صبر سے کام لوں گا اور تمہاری اصلاح میں پوری کوشش کروں گا۔ (ابن اثیر ج ۳ ص ۵۷)

عمال سے حضرت عثمان ؓ کا مشورہ: لیکن منسدا میں کی اصل غرض انقلاب برپا کرنا تھا اور کوفہ بصرہ سارے عراق میں یہی حال تھا۔ اس لیے کوئی اصلاح کارگرنہ ہو سکتی تھی۔ جب ہر طرف سے اس قسم کی خبریں آنے لگیں تو حضرت عثمان ؓ نے امیر معاویہ، عبداللہ ابن اسعد، سعید بن العاص، عبداللہ بن عامر اور عمرو بن العاص ؓ وغیرہ تمام ذمہ دار لوگوں کو بلا کر ان سے موجودہ صورت حال کی اصلاح کے متعلق مشورہ کیا۔ عبداللہ بن عامر ؓ نے کہا لوگوں کو جہاد میں لگا دیجئے۔ اس کی مشغولیت میں ان سب کی توجہ دوسری طرف ہٹ جائے گی۔ سعید بن العاص نے رائے دی کہ شورش چند لوگوں کی وجہ سے ہے اگر ان کے سر غنہ پکڑ کر قتل کر دیئے جائیں تو منسدا میں کا شیرازہ خود بخود کھرجائے گا۔ امیر معاویہ ؓ نے کہا کہ ہر حاکم اپنے اپنے صوبہ میں امن و امان کا ذمہ دار قرار دیا جائے، شام کی ذمہ داری میں لیتا ہوں، عبداللہ بن سعد نے رائے دی کہ یہ سب بندہ زہر ہیں۔ رو پیہ دے کر ان کا منہ بند کر دیجئے۔

عمرو بن العاص ؓ بولے کہ اس کا سبب یہ ہے کہ آپ لوگوں کے منشاء کے خلاف کام کرتے ہیں، عدل و انصاف سے کام لیجئے، یا خلافت سے کنارہ کشی اختیار کیجئے، ورنہ پھر ہمت کر کے جو دل میں آئے کیجئے۔ حضرت عثمان ؓ نے متعجب ہو کر ان سے پوچھا تمہارا امیری نسبت یہ خیال ہے، عمرو خاموش رہے جب لوگ چلے گئے تو کہا، امیر المؤمنین میں نے جو کچھ کہا تھا وہ دراصل میرا خیال نہیں ہے کہ آپ کی ذات



اس سے بلند ہے۔ یہ میں نے اس مصلحت کی بنا پر کہا تھا کہ مخالفین پس پر وہ ہماری گفتگو کے تجسس میں تھے اس لیے میں نے یہ باتیں کیں تاکہ وہ لوگ مجھے اپنا ہم خیال سمجھ کر رازدار بنائیں اور مجھے آپ کو ان کے شر سے بچانے کا موقع ملے (طبری اور ابن اثیر میں اس گفتگو کی پوری تفصیل ہے طبری ص ۲۹۳۷ و ۲۹۳۸)

حضرت علیؑ کا مشورہ جیسا کہ اوپر معلوم ہو چکا ہے عثمانی عمال کی بعض بے عنوانیوں کی وجہ سے بعض صحابہؓ کو بھی ان سے شکایات تھیں لیکن ان کا مقصد صرف عمال کی اصلاح تھا چنانچہ جب حضرت عثمانؓ کے خلاف زیادہ شورش بڑھی تو صحابہ کرامؓ نے اصلاح کے لیے قدم اٹھایا اور حضرت زید بن ثابت انصاریؓ ابو اسید خدریؓ کعب بن مالک اور حسان بن ثابتؓ نے حضرت علیؓ کو حضرت عثمانؓ کے پاس صورت حال پر گفتگو کرنے کے لیے بھیجا۔ انہوں نے جا کر کہا کہ مجھے لوگوں نے آپ کے پاس گفتگو کرنے کے لیے بھیجا ہے۔ لیکن میری سمجھ میں نہیں آتا کہ میں آپ سے کیا کہوں آپ خود کسی چیز سے ناواقف نہیں جو کچھ میں جانتا ہوں وہ آپ بھی جانتے ہیں۔ آپ نے رسول اللہؐ کو دیکھا ہے آپؓ کی صحبت اٹھائی ہے آپؓ کی باتیں سنیں ہیں رسول اللہؐ کے عزیز قریب ہیں انؓ کی دامادی کا شرف بھی حاصل ہے جو ابن ابی قحافہ اور ابن خطاب کو بھی حاصل نہیں تھا کسی امر میں ان کو آپ پر تقدم حاصل نہیں ہے اس لیے آپ ان سے زیادہ عمل بالحق کے مستحق ہیں۔ اس خوش آئندہ طریقہ سے حضرت علیؓ نے اپنے خیالات پیش کیے اور اصلاح حال کے متعلق مفید مشورے دیئے۔ حضرت عثمانؓ نے ان کا مناسب جواب دیا۔ اور عام مسلمانوں کے سامنے مسجد میں موجودہ حالات کے متعلق تقریر کی (طبری اور ابن اثیر ص ۲۹۳۳-۲۹۳۴)

تحقیقاتی کمیشن : اس گفتگو کے بعد ۳۵ھ میں اہل مدینہ کے مشورہ سے حضرت عثمانؓ نے اکابر صحابہؓ کا ایک کمیشن مقرر کیا۔ کہ وہ ملک کا دورہ اور

موجودہ حالات کی تحقیقات کر کے اپنی رپورٹ پیش کرے۔ چنانچہ علی الترتیب کوفہ، بصرہ، مصر اور شام کی تحقیقات محمد بن مسلمہ، اسامہ بن زید، عمار بن یاسر اور عبداللہ بن عمر کے متعلق ہوئی۔ ان بزرگوں نے یہاں کے اکابر اور عوام سے مل کر حالات کی تحقیقات کی اور حضرت عمار بن یاسر کے علاوہ سب نے بالاتفاق یہ بیان دیا کہ ما انکرنا شیئا ولا انکرہ اعلام المسلمین ولا عوامہم ”یعنی ہم نے اور ان مقامات کے سربراہ اور وہ لوگوں اور عام مسلمانوں نے تحقیقات کی۔ انہوں نے کوئی قابل اعتراض بات نہیں پائی“۔ حضرت عمار بن یاسر کے علاوہ دل بزرگ تھے وہ سبائیوں کے دام فریب میں مبتلا ہو گئے اسمالہ قوم بمصر وقد انقطعوا الیہ منہم عبداللہ بن السواد، ابا و خالد بن ملجم وغیرہم ”یعنی (سبائی) لوگوں نے مصر میں انہیں پھلایا اور عبداللہ بن السواد اور خالد بن ملجم وغیرہ ان کے ساتھ ہو گئے“۔ (طبری اور ابن اشیر ص ۲۹۴۴)

اعلان عام: حضرت عثمان نے تنہا اس تحقیقات پر بس نہیں کیا، بلکہ تمام ممالک محروسہ میں اعلان عام کر دیا کہ ”میں ہر سال حج کے موقع پر اپنے عمال کے کاموں کا محاسبہ کیا کروں گا۔ جب سے خلافت کی ذمہ داری میرے متعلق ہوئی ہے۔ اس وقت سے میں نے امر بالمعروف اور نہی عن المنکر کو اپنا شعار بنایا ہے اور میرے یا میرے عمال کے پاس جو معاملات پہنچائے جاتے ہیں ان کا مدارک کرتا ہوں۔ رعایا کے اسی مال میں میرا اور میرے اہل و عیال کا حق ہے، جو اس کے مصارف سے بچ رہے، جس کے ساتھ کوئی زیادتی ہوئی ہو وہ حج کے موقع پر بیان کر کے مجھ سے اور میرے عمال سے اپنا حق حاصل کرے یا صدقہ کر دے کہ اللہ تعالیٰ صدقہ کرنے والوں کو دوست رکھتا ہے۔ یہ اعلان ایسا موثر تھا کہ سارے مسلمان اسے پڑھ کر رو دیئے اور حضرت عثمان کے حق میں دعا کی۔ (طبری اور ابن اشیر ص ۲۹۴۴)

عمال کی طلبی: اس اعلان کے ساتھ ہی آپ نے تمام عمال کو حج کے موقع پر

طلب کیا۔ امیر معاویہؓ عبداللہ بن عامرؓ وغیرہ تمام بڑے بڑے عمال حاضر ہوئے۔ آپ نے ان سے پوچھا یہ شکایتیں اور افواہیں کیسی سننے میں آتی ہیں؟ اللہ کی قسم مجھے خوف ہے کہ رسول اللہؐ کی پیشین گوئی پوری کرنے والے تم ہی لوگ نہ ہو؛ ان بزرگوں نے جواب دیا کہ آپ خود ان افواہوں کی تحقیقات کراچکے ہیں اور تحقیق کرنے والوں کا بیان بھی آپ کے سامنے ہو چکا ہے کہ ان کے سامنے کسی نے کوئی شکایت نہیں پیش کی۔ یہ تمام افواہیں بے بنیاد ہیں۔ ان کی کوئی اصل نہیں۔ محض افواہ اور شہرت عام پر مواخذہ کرنا جائز نہیں۔ حضرت عثمانؓ نے فرمایا اگر ایسا ہے تو مجھے مشورہ دو کہ آخر کیا صورت اختیار کی جائے۔ سعید بن العاصؓ نے کہا کہ یہ ایک خفیہ سازش کا نتیجہ ہے، اس کا اعلان صرف یہ ہے کہ سازش کرنے والوں کو پکڑ کر قتل کر دیا جائے۔ عبداللہ بن سعد نے مشورہ دیا کہ جب آپ لوگوں کے حقوق ادا کرتے ہیں، تو آپ ان سے بھی ان کے فرائض کا مطالبہ کیجئے۔ امیر معاویہؓ نے کہا میرے رقبہ حکومت میں سب امن و امان ہے، وہاں آپ کو کسی فتنہ کی خبر نہ ملے گی۔ عمرو بن العاصؓ نے کہا آپ نرمی سے زیادہ کام لیتے ہیں، لوگوں کو ڈھیل دیتے ہیں۔ عمرؓ سے زیادہ لوگوں کو دیتے ہیں، ابوبکر و عمرؓ کے طریقہ کو اختیار کیجئے، سختی کے موقع پر سختی کیجئے اور نرمی کے موقع پر نرمی سے کام لیجئے۔ یہ مشورہ سن کر پیکر حلم و عفو نے جواب دیا کہ ہر ہونے والے واقعہ کا ایک دروازہ ہوتا ہے جس سے وہ آتا ہے، اس امت کے لیے جس حادثہ کا خوف ہے وہ آ کر رہے گا، اگر اس کا دروازہ بند بھی کر دیا جائے تو وہ بزور کھول دیا جائے گا۔ لیکن میں اس کو نرمی سے بند کروں گا۔ البتہ حدود اللہ میں نرمی نہ برتوں گا۔ اگر یہ دروازہ بزور کھولا گیا تو مجھ پر کسی کی حجت باقی نہ رہ جائے گی۔ اللہ جانتا ہے کہ میں نے لوگوں کی بھلائی میں کوتاہی نہیں کی۔ فتنہ کی چکی چلنے والی ہے۔ اگر عثمانؓ اس حالت میں فوت ہو گئے کہ انہوں نے اس چکی کو حرکت نہیں دی تو اس کے لیے بشارت ہے، تم لوگ لوگوں میں سکون پیدا کرو ان کے حقوق پورے کرو، اللہ کے

حقوق میں کسی قسم کی مداخلت نہ کرو۔ (طبری ص۔ ۲۹۴۵، ۲۹۴۶)

غرض آپ نے فتنہ رفع کرنے کی ہر ممکن کوشش کی، لیکن یہ تباہ کن فتنہ شمع خلافت کو بجھا کر رہا۔ اس حادثہ عظمیٰ کے حالات لکھنے سے پہلے مناسب معلوم ہوتا ہے کہ مخالفین کے ان اعتراضات پر ایک نظر ڈال لی جائے، جن کی بناء پر حضرت عثمان ؓ کو موروثی بنایا جاتا ہے۔

مخالفین کے اعتراضات اور اس کی حقیقت: حامیان انقلاب کی جانب سے جو اعتراضات حضرت عثمان ؓ کے خلاف کیے جاتے تھے وہ یہ ہیں۔

۱۔ اکابر صحابہ ؓ کو معزول کر کے ان کی جگہ اپنے خاندان کے ناتجربہ کار نو جوانوں کو مقرر کیا، مثلاً مغیرہ بن شعبہ، ابو موسیٰ اشعری، سعد بن ابی وقاص، عبداللہ بن مسعود، عبداللہ بن ارقم اور عمرو بن العاص ؓ کو ان کے عہدوں سے برطرف کیا گیا۔

۲۔ بعض اکابر صحابہ ؓ مثلاً حضرت ابو ذر غفاری، عمار بن یاسر اور عبداللہ بن مسعود ؓ کے ساتھ ناروا سلوک کیا گیا۔

۳۔ بیت المال کا روپیہ بے جا طور سے صرف کیا گیا اور اپنے اعزہ کو بڑی بڑی رقمیں دیں، مثلاً مروان کو طرابلس کے مال غنیمت کا پانچواں حصہ دے دیا۔ عبداللہ بن ابی سرح ؓ کو خنس کا پانچواں حصہ عطا کیا، عبداللہ بن خالد ؓ کو پچاس ہزار دیئے۔

۴۔ بیچ کی چراگاہ کو اپنے لیے مخصوص کر لیا اور عام لوگوں کو اس سے فائدہ اٹھانے سے روک دیا۔

۵۔ اموی عمال کی بے عنوانیوں کا کوئی تذکرہ نہیں کیا۔

۶۔ حدود کے اجراء میں تغافل برتا۔

۷۔ ایک مصحف کے علاوہ باقی مصاحف جلا ڈالے۔

۸۔ بعض نئی بدعتیں جاری کیں۔ مثلاً سنت رسول ﷺ اور سنت شیخین ﷺ کے

خلاف منیٰ میں دو کے بجائے چار رکعت نماز پڑھی۔

۹۔ فرائض میں تمام امت کے خلاف روایات شاذہ پر عمل کیا، حالانکہ شیخین پوری

توثیق کے بغیر روایتوں کو قبول نہ کرتے تھے۔

۱۰۔ حکم بن العاص کو جسے رسول اللہ ﷺ نے جلاوطن کر دیا تھا، دوبارہ مدینہ بلا لیا۔

۱۱۔ مصری وفد کے ساتھ بد عہدی کی۔

یہ وہ اعتراضات ہیں جو حضرت عثمان ﷺ کے مخالفین کی جانب سے آپ کے

اوپر کیے جاتے ہیں۔ لیکن ان میں سے بعض تو بالکل غلط ہیں، بعض میں واقعات کو مسخ

کر کے بد نما شکل میں پیش کیا گیا ہے اور بعض غلط فہمی کا نتیجہ ہیں، ان کی اصل حقیقت

یہ ہے:

۱۔ پہلے اعتراض کے دو حصے ہیں، ایک یہ کہ اکابر صحابہ ﷺ کو معزول کیا دوسرے یہ

کہ ان کی جگہ اپنے خاندان کے ناتجربہ کار نوجوانوں کو مقرر کیا، لیکن ان میں سے ایک

بات بھی قابل اعتراض نہیں۔ اگر کسی صحابی ﷺ کی معزولی کے معقول اسباب ہوں تو

اس کا معزول کرنا کوئی جرم نہیں۔ حضرت عمر ﷺ نے جن کا عدل و تدبیر مسلم ہے، خالد

ﷺ سیف اللہ کو معزول کر دیا۔ اور مغیرہ بن شعبہ ﷺ جیسے مدبر کی معزولی کی وصیت

کرتے گئے۔

حضرت عثمان ﷺ نے جن صحابہ ﷺ کو معزول کیا ان کی معزولی کے معقول

اسباب موجود تھے۔ حضرت مغیرہ بن شعبہ ﷺ کی معزولی کے متعلق حضرت عمر ﷺ کی

وصیت تھی۔ (طبری ص ۲۸۰۳) ابو موسیٰ اشعری ﷺ کی معزولی کا سبب یہ تھا (طبری

ص ۲۰۲۸) کہ بصرہ سے معزولی کے چند برسوں کے بعد ان کو کوفہ کا والی بنا دیا۔

(طبری ص ۲۸۳۰) سعد بن ابی وقاص ﷺ کی معزولی کا سبب یہ تھا کہ انہوں نے

بیت المال سے ایک رقم قرض لی تھی، جس کو ادا نہ کر سکے، مہتمم بیت المال حضرت ابن

مسعودؓ کے تقاضے پر سخت کلامی کی نوبت پہنچ گئی۔ (طبری ص ۲۸۱۱) حضرت  
 عبداللہ بن مسعودؓ کو ضعف پیری کی وجہ سے معزول کیا تھا، جس کی تصریح عزل کے  
 وقت کر دی تھی۔ پھر ان کی جگہ ایک صحابی ہی حضرت زید بن ثابتؓ کا تقرر کیا۔  
 (اسد الغابہ ج ۲ ص ۲۳۲) عمرو بن العاصؓ کی معزولی کا سبب اوپر گزر چکا ہے  
 کہ مصر جیسے زرخیز ملک کے خراج کی آمدنی برابر ہٹتی جاتی تھی۔ حضرت عثمانؓ کے  
 حکم پر بھی عمرو بن العاصؓ نے اضافہ کی طرف کوئی توجہ نہ کی، درآنحالیکہ اس کی  
 گنجائش موجود تھی، چنانچہ ان کے جانشین عبداللہ بن سعد بن ابی سرح نے چند دنوں  
 میں بڑھا کر دو بنا کر دیا۔ (یعقوبی ج ۲ ص ۱۸۹) دوسرا الزام عمرو بن العاصؓ  
 پر یہ تھا کہ انہوں نے اسکندریہ کی بغاوت فرو کرنے میں ذمیوں پر بعض ناروا زیادتیاں  
 کی تھیں اور ان کو لوٹھی غلام بنا لیا تھا۔ حضرت عثمانؓ نے ان کو آزاد کر کے پھر  
 واپس کر دیا۔ (یعقوبی ج ۲ ص ۱۸۹)

اس اعتراض کا دوسرا ٹکڑا صحابہؓ کی بجائے اپنے نوجوانوں اور ناتجربہ کار  
 اعزہ کو مقرر کیا محض ایک بے معنی مغالطہ ہے۔ عمال کے عزل و نصب کا اصل معیار  
 حکومت و جہان بینی کی صلاحیت ہے اس اعتبار سے حضرت عثمانؓ نے جن لوگوں کا  
 انتخاب کیا وہ ان عہدوں کے لیے موزوں ترین تھے۔ ان کی اولوالعزمی اور شجاعت  
 نے اسلامی حکومت کے ڈانڈے اسپین، چین اور ہندوستان سے ملا دیئے، جن کی  
 تفصیلات اوپر فتوحات میں گزر چکی ہیں۔ یہ صحیح ہے کہ شرف صحابیت بھی ایک بڑا معیار  
 ہے، لیکن مذہبی اور سیاسی کسی نقطہ نظر سے بھی عمال کے لیے صحابیت کی شرط ضروری  
 نہیں تھی۔ پھر حضرت عثمانؓ کے عہد میں اکثر اکابر صحابہؓ عمر کے اس حصہ کو پہنچ  
 چکے تھے، جب کہ ضعف پیری کی وجہ سے وہ کسی بڑی خدمت کی ذمہ داری سنبھالنے  
 کے لائق نہ رہ گئے تھے۔ پھر یہ بھی صحیح نہیں کہ صحابہؓ کو معزول کر کے تمام تر نوجوانوں  
 کو مقرر کیا۔ اس کے خلاف مثالیں بھی ہیں۔ مثلاً کوفہ سے سعید بن العاصؓ کو

معزول کر کے ان کی جگہ حضرت ابو موسیٰ اشعریؓ کو مقرر کیا۔ جس کا ذکر اوپر گزر چکا ہے اس لیے یہ اعتراض کہ اکابر صحابہؓ کی جگہ نوجوانوں کا تقرر کیا، کسی حیثیت سے بھی قابل توجہ نہیں رہتا۔

۲۔ اکابر صحابہؓ سے بدسلوکی کے سلسلہ میں شہرت ہے کہ حضرت ابو ذر غفاریؓ کو جلا وطن کر دیا۔ حضرت عمار بن یاسرؓ کے ساتھ زیادتی کی اور حضرت عبداللہ بن مسعودؓ کا وظیفہ بند کر دیا۔

پہلا واقعہ بالکل غلط ہے۔ حضرت ابو ذر غفاریؓ کو حضرت عثمانؓ نے جلا وطن نہیں کیا تھا، بلکہ وہ خود ایک ویرانہ میں گوشہ نشین ہو گئے تھے۔ اس کی تفصیل یہ ہے کہ حضرت ابو ذرؓ جازسرمایہ داری کے بھی خلاف و عطف کہتے پھرتے تھے۔ اس سے بدامنی پھیلنے کا اندیشہ تھا اس لیے امیر معاویہؓ نے حضرت عثمانؓ کو لکھ بھیجا کہ ان کو شام سے بلا لیجئے۔ حضرت عثمانؓ نے امن عام کے خیال سے اپنے پاس بلا لیا۔ اور فرمایا کہ آپ میرے پاس رہئے۔ آپ کی کنالت میں کروں گا۔ لیکن وہ ایک بے نیاز بزرگ تھے۔ جواب دیا مجھے تمہاری دنیا کی ضرورت نہیں ہے اور خوددینہ کے قریب ایک ویرانہ ربذہ میں سکونت اختیار کر لی۔ (ابن سعد ج۔ ق۔ اول ص۔ ۱۶۷)

حضرت عمار بن یاسرؓ کے ساتھ بھی کوئی سختی نہیں ہوئی، لیکن چونکہ وہ سبائی جماعت سے متاثر ہو گئے تھے، جس کی تفصیل اوپر گزر چکی ہے، اس لیے حضرت عثمانؓ نے ان کی فہمائش ضرور کی اور یہ کوئی جرم نہیں ہے۔ حضرت عمرؓ نے سیاسی مصالح کی بنا پر عمال کو علانیہ مزاد دی ہے۔

عبداللہ بن مسعودؓ کا وظیفہ ضرور بند کیا، لیکن اس کا سبب یہ تھا کہ حضرت عثمانؓ نے امت کو ایک قرآن پر متحد رکھنے کے لیے عہد صدیقی کے مصحف کے سوا باقی تمام مصاحف ضائع کر دیئے تھے۔ عبداللہ بن مسعودؓ کا علیحدہ ایک مصحف تھا۔

خاندانی عمر کو پہنچ چکا ہوں؛ زندگی ختم کے قریب ہے اور اپنا تمام سرمایہ اپنے اہل و عیال کے سپرد کر دیا ہے تو ملحدین ایسی باتیں مشہور کرتے ہیں، اللہ کی قسم میں نے کسی ملک پر خراج کا کوئی مزید بار نہیں ڈالا ہے، کہ اس قسم کا الزام مجھ پر عائد کیا جائے، جو آمدنی ہوئی وہ انہی لوگوں کی ضرورت و فلاح میں صرف ہوئی۔ میرے پاس صرف خمس آتا ہے اس میں سے بھی میں کچھ لینا جائز نہیں سمجھتا، اے مسلمان جس مصرف میں مناسب سمجھتے ہیں صرف کرتے ہیں اس میں میرا مشورہ تک نہیں ہوتا۔ اللہ کے مال میں ایک پیسہ کا تصرف نہیں کیا جاتا، حتیٰ کہ میں کھانا بھی اپنے ذاتی مال سے کھاتا ہوں۔“ (طبری ص ۲۹۵۲)

بیت المال میں تصرف کے سلسلہ میں جو واقعات بیان کیے جاتے ہیں وہ نہایت مسخ شدہ شکل میں ہیں۔ اصل شکل میں وہ قابل اعتراض نہیں۔ مثلاً مروان کو طرابلس کے مال غنیمت کا کوئی حصہ آپ نے عطا نہیں کیا تھا، بلکہ اس نے پانچ لاکھ میں خریدا تھا۔ (ابن خلدون ج ۲، ص ۱۲۹)

عبداللہ بن ابی سرح ؓ کو خمس کا پانچواں حصہ البتہ دیا تھا، لیکن جب مسلمانوں نے اعتراض کیا تو آپ نے واپس کر دیا۔ اس کی شکل بھی یہ تھی کہ عبداللہ بن ابی سرح ؓ نے جب طرابلس پر فوج کشی کی تو حضرت عثمان ؓ نے اس کی حوصلہ افزائی کے لیے وعدہ فرمایا کہ اگر تم نے یہ مہم سر کی تو تم کو مال غنیمت کے خمس کا پانچواں حصہ دیا جائے گا۔ چنانچہ طرابلس کی فتح کے بعد یہ وعدہ پورا کیا لیکن مسلمانوں کو اس پر اعتراض ہوا۔ انہوں نے حضرت عثمان ؓ سے کہا، آپ نے فرمایا اگر تم لوگ رضامند ہو تو رہنے دیا جائے، ورنہ واپس کر دیا جائے، لوگ راضی نہ ہوئے تو آپ نے اسی وقت عبداللہ بن ابی سرح ؓ کو واپس کرنے کا حکم لکھ دیا۔ (طبری ص ۲۸۱۵)

عبداللہ بن خالد ؓ کو بھی ان کی خدمات کے صلہ میں پچاس ہزار دیئے تھے لیکن جب مسلمانوں نے اعتراض کیا تو اسے بھی واپس کر دیا۔ (طبری ص ۲۹۵۲)



۶۔ اجرائے حدود میں تغافل کے دو واقعات پیش کیے جاتے ہیں۔

ایک یہ کہ حضرت عمرؓ کے صاحبزادے عبید اللہؓ سے ہرمزان اور ہخینہ کے قتل کا قصاص نہیں لیا۔ دوسرے ولید بن عقبہ پر شراب خوری کی حد میں تاخیر کی گئی۔ پہلے واقعہ کی تفصیل اوپر گزر چکی ہے کہ جب حضرت عثمانؓ کے سامنے عبید اللہؓ کا مقدمہ پیش ہوا تو آپ نے صحابہؓ سے مشورہ کیا۔ حضرت علیؓ نے قصاص لینے کی رائے دی لیکن دوسرے بزرگوں نے اختلاف کیا اور کہا یہ مناسب نہیں ہے کہ کل عمرؓ قتل ہو چکے ہیں اور آج ان کے لڑکے کو قتل کیا جائے۔ عمرو بن العاصؓ نے عرض کیا۔ امیر المؤمنین! اگر آپ عبید اللہؓ کو معاف کر دیں گے تو امید ہے کہ اللہ آپ سے اس کا مواخذہ نہ کرے گا۔ اس اختلاف رائے پر آپ نے فرمایا کہ چونکہ مقتول کا کوئی وارث نہیں ہے۔ اس لیے میں بحیثیت ولی کے قصاص کو دیت کے بدلے دیتا ہوں اور اپنی جیب خاص سے دیت ادا فرمائی۔ (طبری ص ۲۸۳۹)

ظاہر ہے کہ اس خاص شکل میں سب سے زیادہ دانشمندانہ فیصلہ یہی ہو سکتا تھا جو حضرت عثمانؓ نے کیا..... ولید بن عقبہؓ کی حد میں تاخیر ضرور ہوئی لیکن غفلت نہیں برتی گئی اس تاخیر کا سبب یہ تھا کہ پوری شہادت مہیا نہیں ہوئی تھی شہادت ملنے کے فوراً بعد حد جاری کی گئی۔ (مسند احمد بن حنبل ج ۱ ص ۶۲)

۷۔ ساتواں اعتراض کہ آپ نے مصحف صدیقی کے سوا تمام مصاحف ضائع کر دیئے۔ نہایت لغو اور مہمل ہے۔ یہ تو حضرت عثمانؓ کی سب سے بڑی مذہبی خدمت اور امت اسلامیہ پر سب سے بڑا احسان ہے کہ انہوں نے پوری امت کو ایک قرآن پر متحد کر دیا اور نہ دوسرے اہل کتاب کی طرح ان کا بھی حشر ہوتا۔

۸۔ بدعات میں صرف یہ بدعت بیان کی جاتی ہے کہ منیٰ میں خلاف سنت دو رکعت نماز پڑھنے کے بجائے چار رکعتیں پڑھیں۔ اس کی وجہ خود حضرت عثمانؓ

نے بیان فرمادی تھی کہ جب میں مکہ پہنچا تو یہاں قیام کی نیت کر لی تھی۔ اور میں نے رسول اللہ ﷺ سے سنا ہے کہ جو شخص کسی مقام پر اقامت کی نیت کرے تو اس کو مقیم کی طرح نماز پڑھنی چاہیے۔ (اصابۃ کرہ حکم بن العاص)

۹۔ نویں الزام کے ثبوت میں کوئی واقعہ نہیں پیش کیا جاتا۔ آپ نے کسی مسئلہ میں متواتر روایات کو چھوڑ کر شاوہہ پر عمل نہیں کیا، ممکن ہے کسی اجتہادی مسئلہ میں آپ کی رائے عام رائے سے مختلف رہی ہو اور یہ کوئی قابل اعتراض عمل نہیں ہے۔

۱۰۔ حکم بن العاص کو ضرور رسول اللہ ﷺ نے جلاوطن کر دیا تھا لیکن آخر زمانہ میں حضرت عثمان رضی اللہ عنہ نے آپ ﷺ سے اس کے واپس بلانے کی اجازت لے لی تھی۔ جس کا علم عام طور سے لوگوں کو نہ تھا۔

۱۱۔ مصریوں کے ساتھ بد عہدی کی تفصیل آئندہ آئے گی۔

ان الزاموں کے علاوہ بعض اور چھوٹے چھوٹے اعتراضات ہیں لیکن وہ لائق اعتنا نہیں، ان الزاموں کی حقیقت ظاہر ہو جانے کے بعد ناظرین کو انقلاب کے حالات کی جانب رجوع کرنا چاہیے۔

اکابر صحابہ رضی اللہ عنہم سے مشورہ اور جو رسول اللہ ﷺ کو چھوڑنے سے انکار: اوپر یہ معلوم ہو چکا ہے کہ حضرت عثمان رضی اللہ عنہ نے حج کے موقع پر تمام عمال کو طلب کر کے فتنہ کے انسداد کی آخری کوشش کی تھی پھر مدینہ آنے کے بعد حضرت علی رضی اللہ عنہ اور زبیر رضی اللہ عنہ کو بلا کر ان سے رائے لی۔ ان بزرگوں نے خیر خواہانہ مشورے دیئے۔ حضرت عثمان رضی اللہ عنہ نے ان پر کاربند ہونے کا وعدہ فرمایا اور ان بزرگوں نے بھی اظہار طمانیت کیا۔ امیر معاویہ رضی اللہ عنہ مکہ سے ساتھ آئے تھے۔ شام واپس جاتے وقت انہوں نے عرض کیا کہ یہاں کی حالت قابل اطمینان نہیں ہے۔ آپ میرے ساتھ شام چلے چلیے وہاں آپ کا بال بیکا نہیں ہو سکتا۔ حضرت عثمان رضی اللہ عنہ نے جواب دیا۔ ”خواہ میرا سر تن سے جدا ہو

جائے، لیکن میں جو ار رسول نہیں چھوڑ سکتا۔“۔ امیر معاویہ ؓ نے کہا کہ پھر آپ کی حفاظت کے لیے وہاں سے فوجیں بھیج دوں؟ فرمایا میں ہمسایگان رسول ﷺ کو فوج کے مصائب میں مبتلا نہ کروں گا۔ امیر معاویہ ؓ نے چلتے چلتے پھر کہا کہ مجھے ناگہانی حادثہ کا خطرہ ہے۔ فرمایا ﴿حسبى الله ونعم الوكيل﴾ (ابن اثیر ج-۳ ص-۶۰) اس جواب کے بعد امیر معاویہ ؓ مایوس ہو کر تنہا شام واپس ہو گئے۔

مدینہ پر باغیوں کی یورش اور حضرت عثمانؓ پر حملہ اس واقعہ کے بعد ہی مصر کے بلوایوں نے حضرت عثمانؓ کو شہید کرنے کی نیت سے مدینہ پر یورش کی۔ حضرت عثمانؓ ہر وقت فتنہ و فساد کو روکنے کے لیے ہر اصلاحی صورت کو قبول کرنے کے لیے آمادہ تھے۔ چنانچہ حضرت علیؓ کو بلا کر فرمایا کہ ”آپ جو کچھ مشورہ دیں میں اس پر عمل کرنے کے لیے تیار ہوں“ آپ باغیوں کو واپس کر دیجئے، چنانچہ تیس مہاجر و انصار صحابہ ؓ نے انہیں سمجھا بچھا کر واپس کیا اور حضرت عثمانؓ نے حضرت علیؓ کے مشورہ سے عام مسلمانوں کے سامنے تقریر کر کے اور آئندہ کے متعلق اپنا طرز عمل بتایا، یہ تقریر اتنی موثر تھی کہ سارے سامعین رو دیئے (یہ واقعات طبری ص-۲۹۵۶ تا ۲۹۶۱ سے ملخصاً ماخوذ ہیں)

دوسری یورش اور خلافت سے دستبرداری کا مطالبہ: لیکن ابھی اس خوش آئند خواب کی تعبیر نہ نکلی تھی کہ ایک دن دفعۃً مصر کے باغیوں کا گروہ پہنچ گیا۔ حضرت محمد بن مسلمہ نے جا کر ان سے واپسی کا سبب پوچھا۔ انہوں نے کہا ہم کو راستہ میں ایک سرکاری ہرکارہ مصر کی طرف جاتے ہوئے ملا، ہم کو شک ہوا، تلاشی لی تو اس کے پاس والی مصر کے نام حضرت عثمانؓ کا فرمان ملا، جس میں ہم لوگوں کو قتل کرنے اور مختلف سزائیں دینے کا حکم تھا اور حضرت علیؓ اور محمد بن مسلمہ کے ہمراہ حضرت عثمانؓ کے پاس جا کر یہ واقعہ بیان کیا۔ آپ نے بالکل لاعلمی ظاہر فرمائی کہ ”نہ ایسا حکم میں نے لکھا نہ کسی سے لکھوایا اور نہ اس کے متعلق مجھے کوئی علم

ہے سب نے اس بیان کی تصدیق کی باغیوں کو یقین ہو گیا کہ یہ مروان بن حکم کی شرارت ہے، لیکن وہ تو آپ کی معزولی کا بہانہ چاہتے تھے اس واقعہ سے ان کے گمان کے مطابق ایک سند بھی ان کے ہاتھ آگئی تھی، چنانچہ انہوں نے کہا کہ ”جس شخص کی طرف سے ایسے اہم فرامین لکھے جائیں ان پر اس کی مہر لگائی جائے اور سرکاری ہر کارہ اسے لے کر جائے اور اس کی خبر تک نہ ہو ایسا شخص ہرگز خلافت کا اہل نہیں ہے۔ اس لیے آپ خلافت سے دست بردار ہو جائیے۔ آپ نے جواب دیا۔ ”اللہ تعالیٰ نے مجھے جو خلعت پہنایا ہے اسے میں اپنے ہاتھوں سے نہ اتاروں گا۔“ البتہ جو کچھ ہو چکا ہے اس پر ندامت ہے اور آئندہ اس کی تلافی کے لیے تیار ہوں۔“ (طبری ص ۲۹۹۳) لیکن باغی کوئی معذرت سننے کے لیے تیار نہ ہوئے۔ انہوں نے کہا۔ ”اگر تم خلافت سے دستبردار نہ ہوئے تو ہم تم کو قتل کر کے چھوڑیں گے۔“ اور جو شخص مزاحم ہو گا اس کا مقابلہ بھی کریں گے۔ حضرت عثمان ؓ نے فرمایا کہ ”میں سردے دوں گا لیکن اللہ کی بخشی ہوئی خلافت کونہ چھوڑوں گا۔“ تم کو کسی سے مقابلہ اور جنگ کی ضرورت نہیں، اس لیے کہ میں کسی کو تم سے لڑنے کی اجازت نہ دوں گا۔ جو ایسا کرے گا وہ میرے حکم کے خلاف کرے گا۔ اگر میں جنگ ہی کرنا چاہتا تو میرے حکم پر ہر طرف سے فوجوں کا ہجوم ہو جاتا یا میں خود کسی محفوظ مقام پر چلا جاتا۔ (طبری ص ۲۹۹۶) و ابن اثیر ج ۳ ص ۶۶)

محاصرہ: اس مرتبہ پھر حضرت علی ؓ نے کسی نہ کسی طرح باغیوں کو ہٹا دیا لیکن اب سب کے سروں پر خون سوار تھا۔ اس لیے آپ کے واپس جاتے ہی اتنی سختی سے کاٹنا کہ خلافت کا محاصرہ کر لیا کہ باہر سے کوئی شے اندر نہ جانے پاتی تھی۔ اس وقت بھی جان نثاروں کی ایک جماعت آپ کی حفاظت میں سینہ سپر تھی، لیکن آپ نے باصرار سب کو واپس کر دیا، چند فوجوان حضرت حسین، ابن عباس، محمد بن طلحہ اور عبد اللہ بن زبیر ؓ وغیرہ واپس نہ گئے۔ آخر میں باغیوں نے پانی تک بند کر دیا۔ حضرت علی

ﷺ اور ام المومنین حضرت ام حبیبہ ﷺ کو معلوم ہوا تو یہ دونوں باغیوں کو سمجھانے کے لیے گئے، لیکن اب ان کا جوش انتقام جنون کی حد تک پہنچ گیا تھا۔ ان میں خطا و ثواب کی کوئی تمیز باقی نہ رہ گئی تھی۔ حرم نبوی ﷺ کا بھی ادب و احترام نہ کیا۔ ام حبیبہ ﷺ کی شان میں ناملائم الفاظ استعمال کیے اور آپ کی سواری کے نچر کو زخمی کر کے گرا دیا، چند آدمیوں نے آپ کو وہاں سے علیحدہ کیا۔ (طبری ص ۳۰۱۰)

اس وقت مدینہ کی حالت نہایت خطرناک ہو رہی تھی باغیوں پر کسی کا قابو نہ رہ گیا تھا۔ ہر شخص کی جان خطرہ میں تھی۔ صحابہ ﷺ بالکل مجبور و بے بس ہو رہے تھے۔ یہ بد امنی دیکھ کر بہت سے لوگ مدینہ سے نکل گئے۔ کچھ لوگوں نے گھر سے نکلنا چھوڑ دیا۔ حضرت علی ﷺ کا جب تک بس چلا وہ برابر باغیوں کو سمجھاتے رہے، لیکن آخر میں وہ بھی مجبور ہو گئے تھے، چنانچہ حضرت عثمان ﷺ نے جب آخری مرتبہ آپ کو بلا بھیجا اور آپ نے جانے کا قصد کیا تو آپ کو زبردستی روک لیا گیا۔ آپ نے اپنا عمامہ اتار کر قاصد کو دیا اور فرمایا، جو حالت ہے دیکھ لو اور جا کر کہہ دو۔ (ابن سعد ج ۳، ق ۱- اول ص ۴۷)

اتمام حجت کیلئے تقریریں: درحقیقت یہ انقلاب انگیز شورش تنہا حضرت عثمان ﷺ کے خلاف نہیں بلکہ اسلام اور مسلمانوں کی وحدت کے خلاف تھی۔ حضرت عثمان ﷺ کو مسلمانوں کے لیے اس کے تباہ کن نتائج نظر آ رہے تھے، اس لیے محاصرہ کی حالت میں بھی ان کی شیرازہ بندی کو بار بار بچانے کی کوشش کی۔ ایک دن قصر خلافت کے اوپر سے تقریر فرمائی۔

”لوگو! میرے قتل کے کیوں درپے ہو، میں تمہارا اولیٰ اور مسلمان بھائی ہوں، اللہ کی قسم جہاں تک میرے بس میں تھا میں نے ہمیشہ اصلاح کی کوشش کی، لیکن بہر حال میں انسان ہوں، اس لیے اصابت رائے کے ساتھ لغزشیں بھی ہوئیں۔“

تھے کہ جب رسول اللہ ﷺ نے مجھے مشرکین کے پاس گفتگو کرنے کے لیے بھیجا تھا تو اپنے دست مبارک کو میرا ہاتھ قرار دے کر میری جانب سے بیعت نہیں لی؟ سب نے کہا ہاں سچ ہے۔ (مسند احمد بن حنبل ج ۱، ص ۵۹)

جب آپ نے دیکھا کہ خیرہ چشم کسی طرح آپ کے قتل سے باز نہیں آتے تو آخری تقریر فرمائی۔

”اے لوگو! آخر کس جرم میں تم مجھے قتل کرنا چاہتے ہو میں نے رسول اللہ ﷺ سے سنا ہے کہ تین صورتوں کے سوا کسی مسلمان کا خون جائز نہیں، اسلام کے بعد جو مسلمان مرتد ہو جائے، یا پاکدامنی کے بعد بدکاری کا مرتکب ہو۔ یا کسی کو قتل کرے تو قصاص میں قتل کیا جائے گا۔ اور ان تینوں سے میرا دامن پاک ہے۔ اللہ کی قسم جب سے اللہ نے مجھے ہدایت دی میں نے اپنے مذہب کے مقابلہ میں کسی مذہب کو پسند نہیں کیا۔ نہ زمانہ جاہلیت میں بدکاری کا مرتکب ہوا اور نہ اسلام کے بعد کسی کو قتل کیا، پھر تم لوگ مجھے کس جرم میں قتل کرتے ہو (مسند احمد بن حنبل ج ۱، ص ۶۱)

جان نثاروں کے مشورے اور مقابلہ کے لیے اجازت طلبی : جب باغیوں پر کسی افہام و تفہیم کا اثر نہ ہوا اور وہ اپنی خیرہ سری پر اڑے رہے تو ہوا خواہان امت نے حاضر ہو کر جان نثاری کی اجازت طلب کی۔ حضرت زید بن ثابت رضی اللہ عنہ انصار کی جماعت کو لے کر پہنچے اور عرض کیا کہ انصار دروازہ پر حاضر اجازت کے منتظر ہیں کہ دوبارہ اپنے ”انصار اللہ ہونے کا ثبوت دیں“۔ حضرت عثمان رضی اللہ عنہ نے فرمایا، اگر جنگ مقصود ہے تو اس کی اجازت نہ دوں گا۔ (ابن سعد ج ۳، ق ۱، ص ۲۸)

حضرت عبداللہ بن زبیر رضی اللہ عنہ نے عرض کیا، قصر خلافت میں ہم لوگوں کی خاصی تعداد ہے اجازت ہو تو میں جان بازی کے جوہر دکھاؤں، فرمایا اللہ کی قسم دلاتا ہوں کہ

میرے لیے خون ریزی نہ کی جائے۔ (ابن سعد ج-۳ ق-۱ اول ص-۴۹) حضرت  
 مغیرہ بن شعبہ ؓ نے عرض کیا کہ آپ امام امت ہیں اور اس حال میں بتلا ہیں اس  
 لیے تین صورتوں میں سے ایک صورت اختیار فرمائیے۔ آپ کے پاس کافی قوت ہے،  
 ہم لوگوں کو ساتھ لے کر نکلے اور مقابلہ کیجئے۔ آپ حق پر ہیں اور وہ باطل پر یا پھر صدر  
 دروازہ کو جس میں باغیوں کا ہجوم ہے، چھوڑ کر ہم آپ کے لیے عقب سے دروازہ  
 توڑے دیتے ہیں۔ آپ سواری پر بیٹھ کر مکہ نکل جائیے وہاں حرم میں لوگ جنگ نہ  
 کریں گے، یا پھر شام چلے جائیے وہاں کے لوگ وفادار ہیں اور معاویہ ؓ موجود  
 ہیں۔ حضرت عثمان ؓ نے فرمایا کہ میں مقابلہ نہ کروں گا کہ رسول اللہ ﷺ کا وہ پہلا  
 خلیفہ بنا نہیں چاہتا جس کے ہاتھوں آپ ﷺ کی امت کی خوزیزی کا آغاز ہو، مکہ  
 بھی نہ جاؤں گا کہ یہ خیرہ سر وہاں بھی خوزیزی سے باز نہ آئیں گے اور میں رسول اللہ  
 ﷺ کی اس پیشین گوئی کا مصداق بنا نہیں چاہتا کہ قریش کا ایک شخص مکہ کی حرمت  
 اٹھائے گا اور اس پر ساری دنیا کا آدھا عذاب ہوگا، شام کے لوگ ضرور وفادار ہیں اور  
 معاویہ ؓ بھی وہاں موجود ہیں، لیکن دارالہجرۃ اور جوار رسول ﷺ کو نہ چھوڑوں گا۔  
 (مسند احمد بن حنبل ج-۱ ص-۶۷) غرض یہی خواہ امت نے کسی درجہ پر بھی اپنے  
 بچاؤ کے لیے مسلمانوں کی خوزیزی پسند نہ کی بلکہ فرمایا کہ اس وقت میرا سب سے بڑا  
 مددگار وہ ہے جو اپنے ہاتھ اور اسلحہ کو روکے رکھے۔ (ابن سعد ج-۳ ق-۱ ص-۴۸)  
 شہادت کسی تیاری: جتنا وقت گزرتا جاتا تھا حاجیوں کی واپسی کا زمانہ قریب  
 آتا جاتا تھا۔ بعض مقاموں سے فوجوں کے آنے کی بھی خبر تھی، اس لیے باغیوں نے  
 جلد سے جلد حضرت عثمان ؓ کی شمع حیات بچھا دینے کا فیصلہ کر لیا۔ آنحضرت ﷺ کی  
 پیش گوئی کے مطابق حضرت عثمان ؓ کو اپنی شہادت کا پورا یقین تھا اور آپ  
 صبر و استقامت کے ساتھ ہر وقت اس کے منتظر تھے، اس لیے باغیوں کی سرگرمی دیکھ کر  
 آپ نے شہادت کی تیاری شروع کر دی، جمعہ کے دن سے روزہ رکھا، ایک پاجامہ جسے

آپ نے پہلے کبھی نہ پہنا تھا، زیب تن کیا۔ (مسند احمد بن حنبل ج ۱۔ ص ۶۷) میں غلام آزاد کیے اور کلام اللہ کھول کر اس کی تلاوت میں مصروف ہو گئے۔ اس وقت تک قصر خلافت کے پھانک پر حضرت حسینؑ، عبداللہ بن زبیرؑ، محمد بن مسلمہ اور بہت سے صحابہ زادےؓ باغیوں کو روکے ہوئے تھے، کچھ معمولی سا کشت و خون بھی ہوا، جب انہیں اندر داخل ہونے کی کوئی صورت نظر نہ آئی تو انہوں نے پھانک میں آگ لگا دی اور کچھ لوگ قصر خلافت کے متصل دوسرے مکانوں کے ذریعہ سے اوپر چڑھ کر اندر داخل ہو گئے۔ حضرت عثمانؓ تلاوت میں مصروف تھے، لیکن ہمت نہ پا کر لوٹ آئے، اس کے بعد محمد بن ابی بکر نے جو حضرت عثمانؓ کے بڑے دشمنوں میں سے تھے، بڑھ کر ریش مبارک پکڑی اور گستاخانہ کلمات زبان پر لائے، حضرت عثمانؓ نے فرمایا بھتیجے! ”اس کو چھوڑ دو تمہارے والد کبھی ایسا نہ کرتے تھے اگر وہ دیکھتے تو ان کو تمہارا یہ فعل کبھی پسند نہ آتا“۔ ایک روایت یہ ہے کہ وہ یہ کلمات سن کر مجھوب ہو کر لوٹ آئے۔ (طبری ص ۳۰۲۱)

نشہ ادا: ان کے بعد ایک خافتی بڑھ کر حملہ آور ہوا اور کلام پاک کو پاؤں سے ٹھکرایا۔ (طبری ص ۳۰۱۸) ایک دوسرے شخص کنانہ بن بشر نے اس زور سے پیشانی پر لوہے کی لاٹھ ماری کہ حضرت عثمانؓ تیوراً کر پہلو کے بل گر پڑے۔ زبان مبارک سے بسم اللہ تو کلت علی اللہ نکلا اور خون کا فوارہ کلام اللہ کے اوراق پر جاری ہو گیا۔ اس کے بعد ہی عمرو بن الحمق نے سینہ پر چڑھ کر مسلسل کئی وار کیے۔ آپ کی زوجہ محترمہ حضرت نائلہ رضی اللہ عنہا سے نہ دیکھا گیا، وہ بے تابانہ بچانے کے لیے دوڑیں، ان کی تین انگلیاں ہتھیلی سے اڑ گئیں اور سودان بن حمران نے لپک کر شہید کر دیا۔ شہادت کے وقت آپ یہ تلاوت فرما رہے تھے، فسکفیکہم اللہ وهو السميع العليم (ابن سعد ج ۳۔ ق ۱۔ ص ۵۱ و ۵۲)

تجہیز و تکفین: یہ حادثہ جمعہ کے دن ۱۸ ذی الحجہ ۳۵ھ کو پیش آیا۔ مدینہ پر



باغیوں کا قبضہ تھا۔ بد امنی کی وجہ سے کسی گھر سے نکلنے کی ہمت نہ پڑتی تھی۔ دو دن تک لاش مبارک بے گور و کفن پڑی رہی۔ دوسرے دن سنیچر کی شام کو چند آدمیوں نے جان پر کھیل کر تجھیز و تکفین کی شہادت کی طہارت غسل سے بے نیاز تھی، چنانچہ انہی خون آلود کپڑوں میں چار آدمیوں نے جنازہ اٹھایا، باختلاف روایت حضرت زبیر بن عوام یا جبیر بن مطعم ؓ نے نماز جنازہ پڑھائی اور کابل سے مراکش تک کے فرمانروا کوسترہ آدمیوں کی مختصر جماعت نے خفیہ جنت البقیع سے متصل حش کو کب میں سپرد خاک کیا اور باغیوں کے خوف سے قبر کا نشان چھپا دیا۔ (ابن سعد ج ۳، ق ۱، ص ۵۱۔ وطبری و ابن اثیر وغیرہ) شہادت کے وقت ۸۲ سال کی عمر شریف تھی۔ مدت خلافت چند دن کم یا زیادہ سال۔

صحابہؓ پر اثر: حضرت عثمان ؓ کی شہادت عظیمی معمولی واقعہ نہ تھا۔ آپ کی زندگی میں لوگوں نے آپ پر نکتہ چینیاں بھی کیں اور مخالفتیں بھی ہوئیں، لیکن اس حادثہ کے پیش آ جانے کے بعد ہر مسلمان دم بخود صحابہؓ مضطرب و بے قرار اور مخالفین نادوم و پشیمان تھے۔ حضرت علی ؓ نے جس وقت یہ خبر سنی دونوں ہاتھ اٹھا کر فرمایا۔ ”الہی! میں عثمان ؓ کے خون سے بری ہوں، حضرت ابن عباس ؓ نے فرمایا ”اگر ساری مخلوق اس قتل میں شریک ہوتی تو قوم لوط کی طرح اس پر آسمان سے پتھر برستے۔ حضرت سعید بن زید ؓ نے فرمایا ”لوگو! اگر تمہاری بد اعمالی کی سزا میں کوہ احد تم پر پھٹ پڑے تو بھی بجا ہے، حضرت حدیفہ ؓ نے فرمایا ”عثمان ؓ کی شہادت سے وہ رخنہ پیدا ہو گیا ہے، جسے پہاڑ بھی بند نہیں کر سکتا۔“ حضرت عبداللہ بن سلام ؓ نے فرمایا۔ ”آج عرب کی قوت کا خاتمہ ہو گیا۔“ شامہ بن عدی کو معلوم ہوا تو بے اختیار رو کر کہا ”آج رسول اللہ ﷺ کی جانشینی کا خاتمہ ہو گیا۔ اب بادشاہت کا دور شروع ہوگا۔“ حضرت زید بن ثابت ؓ کی آنکھیں اشکبار تھیں، حضرت ابو ہریرہ ؓ حادثہ کا ذکر کر کے زار و زار روتے تھے۔ حضرت عائشہ ؓ فرماتی تھیں کہ عثمان

دھلے ہوئے کپڑے کی طرح پاک صاف ہو گئے۔ جن لوگوں نے کسی اثر کے ماتحت مخالفت بھی کی تھی وہ بھی منفعل و پشیمان تھے۔ حضرت عمار بن یاسر ؓ حضرت عثمان ؓ کے مخالفین سے کہتے تھے کہ ”ہم نے ابن عفان ؓ کے ہاتھوں پر بیعت کی تھی اور ان سے راضی تھے تم لوگوں نے ان کو شہید کیوں کیا“۔ ایک شخص عبداللہ بن حکیم جو آپ کی زندگی میں آپ کی برائی کر کے لوگوں کو آپ کے خلاف بھڑکاتا تھا، شہادت کے بعد اتنا نام و شرمسار ہوا کہ اس نے عہد کر لیا کہ آئندہ کسی خلیفہ کے قتل میں معاون نہ ہوگا (یہ تمام اقوال ابن سعد ج۔ ۳، ق۔ ۱، ص۔ ۵۶، ۵۷ سے ماخوذ ہیں)

شہادت کے نتائج: حضرت عثمان ؓ کی شہادت درحقیقت تنہا آپ کی شہادت کا واقعہ نہ تھا۔ بلکہ وحدت اسلامی کی شکست اور مسلمانوں کے شیرازہ کی برہمی کا حادثہ تھا۔ اس حادثہ سے مسلمانوں میں جو تفریق پیدا ہوئی وہ تا قیامت نہ مٹے گی اور اس وقت جو تلوار بے نیام ہوئی تھی وہ ہمیشہ بے نیام رہے گی، مسلمان، شیعہ، سنی، خارجی اور عثمانی فرقوں میں بٹ گئے اور جو متحدہ قوت غیر مسلموں اور اسلام کے دشمنوں کے مقابلہ میں صرف ہوتی تھی وہ ایک دوسرے کے خلاف صرف ہونے لگی اور عہد صحابہ ؓ سے جس خانہ جنگی کا آغاز ہوا اس کا سلسلہ اب تک قائم ہے۔

ازواج و اولاد: حضرت عثمان ؓ نے مختلف اوقات میں متعدد شادیاں کیں۔ ان سب سے بہت سی اولادیں ہوئیں۔ آنحضرت ؐ کی دو صاحبزادیاں حضرت رقیہ اور ام کلثوم رضی اللہ عنہما یکے بعد دیگرے آپ کے عقد میں آئیں۔ حضرت رقیہ ؓ کے بطن سے ایک صاحبزادے عبداللہ تھے۔ آپ کی کل اولادوں کی تعداد سترہ اٹھارہ ہے۔

## عہد عثمانی پر تبصرہ

حضرت عثمان ؓ کو اگرچہ اطمینان و سکون کے ساتھ حکومت کرنے کا موقع

کی بیخ کنی کے لیے اکابر صحابہ رضی اللہ عنہم اور عمال حکومت سے صلاح و مشورہ کے واقعات گزر چکے ہیں۔

بعض تبدیلیاں : صوبوں کی تقسیم قریب قریب وہی رہی جو عہد فاروقی میں تھی؛ البتہ شام کے ملک کو جو کئی صوبوں میں تقسیم تھا، ایک صوبہ بنا دیا گیا اور امیر معاویہ رضی اللہ عنہ پورے صوبہ کے والی مقرر ہوئے جس سے فتوحات کو بڑا فائدہ پہنچا۔ نئے مفتوحہ ملکوں کے نئے صوبے بنائے گئے۔

عمال کا احتساب اور ان کی نگرانی : عثمانی عمال کی بے عنوانیوں اور ان سے احتساب کے سلسلہ میں ایک امر خاص طور سے پیش نظر رکھنے کے لائق ہے، جسے نظر انداز کر دینے سے حضرت عثمان رضی اللہ عنہ کے طرز حکومت کے متعلق بعض غلط فہمیاں پیدا ہو جاتی ہیں۔ اگر اسے ملحوظ رکھا جائے تو بہت سے شکوک و شبہات خود بخود دور ہو جاتے ہیں۔ وہ یہ کہ حضرت عثمان رضی اللہ عنہ فطرتاً نہایت حلیم الطبع، نرم خو اور خطا پوش تھے۔ آپ میں غنودہ و درگزر کا پہلو غالب تھا۔ اس لیے آپ میں مواخذہ و احتساب کی وہ سختی نہ تھی جو حضرت عمر رضی اللہ عنہ کا طغرائے اتیاز تھا۔ آپ بعض ایسے امور سے چشم پوشی فرما جاتے تھے جس پر حضرت عمر رضی اللہ عنہ بڑے سے بڑے عہدہ دار کو لے ڈالتے تھے۔ یہ فرق ابو بکر و عمر رضی اللہ عنہ میں بھی نظر آتا ہے۔ مثلاً حضرت خالد بن ولید رضی اللہ عنہ سے عہد صدیقی میں بعض بے عنوانیاں سر زد ہوئیں، لیکن حضرت ابو بکر رضی اللہ عنہ نے انہیں نظر انداز کر دیا اور حضرت عمر رضی اللہ عنہ کے پیہم اصرار کے باوجود خالد بن ولید رضی اللہ عنہ کو معزول نہیں کیا لیکن حضرت عمر رضی اللہ عنہ خلیفہ ہوئے تو ایک دو مرتبہ کی تنبیہ کے بعد فوراً معزول کر دیا۔ حضرت عمر رضی اللہ عنہ عمال کی شان و شوکت کو سخت ناپسند کرتے تھے، لیکن حضرت عثمان رضی اللہ عنہ ان چیزوں سے تعرض نہیں کرتے تھے اور اس قبیل کے معاملات میں دونوں کے طرز عمل میں فرق تھا جو ان کی افتاد طبع کا نتیجہ تھا۔ اس طبعی فرق کی وجہ سے گو عہد عثمانی میں عہد فاروقی کے جیسا سخت احتساب نہ رہ گیا تھا۔ پھر بھی آپ کسی ایسی بے عنوانی کو نظر

انداز نہ کرتے تھے، جس سے اصول اسلام، اخلاق عامہ یا حکومت کے نظام پر کوئی اثر پڑتا ہو، جب کسی والی کے خلاف اس قسم کی کوئی شکایت ہوتی تھی آپ فوراً معزول کر دیتے تھے، چنانچہ سعد بن ابی وقاص رضی اللہ عنہ کو بیت المال کا قرض ادا نہ کرنے کے الزام میں معزول کر دیا، ولید کو شراب نوشی کے جرم میں عہدہ سے برطرف کر کے حد جاری کی، سعد بن العاص اور حضرت ابو موسیٰ اشعری رضی اللہ عنہ کو رعایا کی شکایت پر علیحدہ کیا، جس کی تفصیلی اوپر گزر چکی ہے۔ حج کے موقع پر تمام عمال طلب کیے جاتے تھے اور اعلان عام ہوتا تھا کہ جس شخص کو کسی عہدہ دار کے خلاف کوئی شکایت ہو اسے پیش کرے، چنانچہ شکایتیں سن کر آپ ان کا تدارک فرماتے تھے۔ (طبری ص ۲۹۴)

بیت المال کے محاصل و مصارف: عثمانی عہد میں بہت سے نئے ملک فتح ہوئے اور خراج کی آمدنی بہت بڑھ گئی اس کے علاوہ آپ کے عمال کے حسن انتظام سے پرانے محاصل میں کافی اضافہ ہوا، چنانچہ مصر کے خراج کی مقدار دو ٹی ہو گئی۔ (یعقوبی ج ۲ ص ۱۸۹)

آمدنی میں اضافہ کے ساتھ آپ نے لوگوں کے وظائف میں اضافہ فرمایا، جن لوگوں کو رمضان کے مصارف کے لیے نقد ملتا تھا ان کا کھانا بھی مقرر کیا۔ (طبری ص ۲۸۰) ان کے علاوہ قومی مصارف اور رفاہ عام کے کاموں میں صرف کیا جس کی تفصیل آئندہ آئے گی۔

صیغہ فوج: صیغہ فوج میں بعض تبدیلیاں اور ترقیاں ہوئیں۔ بعض صوبوں میں انتظامی اور فوجی شعبے جو اب تک ایک چلے آتے تھے الگ کر دیئے۔ سپاہیوں کی تنخواہ میں سو سو روپے کا اضافہ ہوا۔ (طبری ص ۲۸۰) نئے مفتوحہ علاقوں میں فوجی چھاؤنیاں قائم ہوئیں۔ امیر معاویہ رضی اللہ عنہ نے شام میں بحر روم کے ساحل پر اطاکیہ سے لے کر طرس تک فوجی نوآبادیاں بسادیں (ابن اثیر ج ۳ ص ۳۳) فاروقی عہد میں جہاد کے گھوڑوں اور دوسرے مویشی کے لیے متعدد چراگاہیں بنائی گئی تھیں۔

حضرت عثمان ؓ نے ان میں اور اضافہ کیا اور ان کے متعلق چشمے جاری کرائے، یہ چراگاہیں اتنی وسیع تھیں کہ صرف ایک ضربہ کی چراگاہ میں چالیس ہزار اونٹ پرورش پاتے تھے۔ (وفاء الوفا میں چراگاہوں کی تفصیل ہے)

بحری فوج اور اسلامی بیڑہ: اس سلسلہ میں سب سے نمایاں اور اہم ترقی بحری فوج کا قیام ہے۔ عہد فاروقی میں فارس کی بحری جنگ میں مسلمانوں کو سخت جانی و مالی نقصان پہنچا تھا۔ اس لیے حضرت عمر ؓ بحری جنگ کے خلاف ہو گئے تھے۔ امیر معاویہ ؓ نے ان سے بارہا بحر روم میں فوجیں اتارنے کی اجازت مانگی لیکن فارس کے تلخ تجربہ کے بعد آپ نے اجازت نہ دی۔ آپ کے بعد امیر معاویہ ؓ نے حضرت عثمان ؓ سے درخواست کی آپ نے بھی پہلے انکار کیا، لیکن پھر ان کے اصرار پر اس شرط کے ساتھ اجازت دے دی کہ بحری جنگ میں شرکت کے لیے کسی کو مجبور نہ کیا جائے، جو اپنی خوشی سے جانا چاہے وہ جاسکتا ہے۔ (ابن اثیر ج-۳ ص-۳۶ و فتوح البلدان ذکر فتح قبرص) چنانچہ حصول اجازت کے بعد امیر معاویہ ؓ نے بحر روم کے جزیرہ قبرص پر قبضہ کیا، جس کا ذکر اوپر ہو چکا ہے۔ قبرص کی فتح سے امیر معاویہ ؓ اور عبداللہ بن سعد بن ابی سرح ؓ والی افریقہ کے حوصلے بڑھ گئے اور انہوں نے چند برسوں کے اندر اسلامی بیڑے کو اتنی ترقی دی کہ وہ اس عہد کے سب سے طاقتور رومی بیڑے سے بڑھ گیا، چنانچہ ۳۱ھ میں جب قیصر روم نے چھ سو جہازوں کے ساتھ سواحل شام پر حملہ کیا تو امیر البحر عبداللہ بن ابی سرح ؓ نے رومی بیڑے کو نہایت فاش شکست دی۔ (ابن اثیر ج-۳ ص-۴۵) بحری بیڑے کے قیام کے بعد بحر روم مسلمانوں کی آماجگاہ بن گیا۔ بنی امیہ تلوار کے دھنی اور اور بڑے شجاع اور اولوالعزم تھے، اس لیے حضرت عثمان ؓ کے زمانہ میں قدرۃً فوجی صیغہ کو بڑی ترقی ہوئی، جس کی شاہد ان کے عہد کی فتوحات ہیں۔ اگر درمیان میں سیاسی انقلاب نہ برپا ہو گیا ہوتا تو عہد عثمانی میں فتوحات کا دائرہ اس سے کہیں زیادہ ہوتا۔

رفہاء عام کے کام : عثمانی عہد میں رفہاء عام کے بھی بہت سے کام انجام پائے۔ خصوصاً تعمیرات میں بڑا اضافہ ہوا، دفاتر کے لیے وسیع عمارتیں تعمیر ہوئیں، رعایا کی آسائش کے لیے سڑک، پل اور مسافر خانے بنوائے، کوفہ میں عقیل اور ابن ہبار کے مکانات خرید کر ایک وسیع مہمان خانہ بنوایا۔ (طبری ج۔ ص۔ ۲۸۳۲) مدینہ اور نجد کی راہ میں ایک سرانے تعمیر کرائی اور اس کے متعلق ایک بازار بسایا اور شیریں پانی کا ایک کنواں کھدوایا۔ اس کے علاوہ بیئر سائب، بیئر عامر اور بیئر عربیہ گنی کنویں کھدوائے۔ (وفاء الوفاء ج۔ ۲، ص۔ ۲۵۳)

بند مہر روزہ: مدینہ خیبر کی سمت سے نشیب میں ہے اس لیے کبھی کبھی یہاں سیلاب آجاتا تھا جس سے شہر کو بڑا نقصان پہنچتا تھا۔ حضرت عثمان ؓ نے مدینہ سے تھوڑے فاصلے پر مدنی کے قریب بند بند بنوایا اور نہر کھدوا کر سیلاب کا رخ دوسری طرف پھیر دیا۔ اس سے مدینہ کی آبادی بالکل محفوظ ہو گئی۔ (وفاء الوفاء ج۔ ۲، ص۔ ۲۱۷)

مسجد نبوی ﷺ کی تعمیرات اور مذہبی خدمات کے سلسلے میں حضرت عثمان ؓ کا سب سے روشن کارنامہ مسجد نبوی کی تعمیر و توسیع ہے۔ حضرت عمر ؓ نے اپنے زمانہ کی ضرورت کے مطابق اس کی توسیع کرائی تھی۔ مگر حضرت عثمان ؓ کے زمانہ میں جب یہ بھی نا کافی ثابت ہوئی تو آپ نے ۲۹ھ میں اس کی دوبارہ تعمیر و توسیع کرائی۔ عمارت کے لیے چونا اور پتھر بطن نخل سے منگایا۔ ساری عمارت میں منقش پتھر استعمال کیے، ستونوں کو سیسے سے مضبوط کیا۔ حضرت عثمان ؓ نے طول میں ۲۰ گز کا اور عرض میں ۳۰ گز کا اضافہ کیا (ابن اثیر ج۔ ۲، ص۔ ۳۹ و یعقوبی ج۔ ۲، ص۔ ۱۹۱ و فاء الوفاء میں اس تعمیر کی پوری تفصیل ہے)

مصحف صدیقی کی اشاعت : مذہبی خدمات کے سلسلہ میں آپ کا سب سے اہم کارنامہ مسلمانوں کو ایک قرأت اور ایک مصحف پر متحد کرنا ہے۔ یہ اوپر

معلوم ہو چکا ہے کہ کتابی صورت میں کلام اللہ کی تدوین حضرت ابو بکر ؓ ہی کے زمانہ میں ہو چکی تھی۔ لیکن اس کی اشاعت نہ ہوئی تھی۔ کلام اللہ کے بعض الفاظ کا املا اور ان کا تلفظ مختلف طریقوں سے ہو سکتا ہے، چنانچہ مختلف صحابہ ؓ املاء اور تلفظ مختلف طریقوں سے کرتے تھے لیکن اس سے معنی پر کوئی اثر نہ پڑتا تھا۔ (یعنی بعض الفاظ ایک سے زیادہ طریقوں سے لکھے جاسکتے ہیں اور اسی طریقہ سے اس کا تلفظ بھی کیا جاسکتا ہے لیکن اس سے منہوم پر کوئی اثر نہیں پڑتا مثلاً مالک یوم الدین اور ملک یوم الدین اس لیے صحابہ ؓ میں اس خنیف کی کوئی اہمیت نہ تھی، لیکن نو مسلم عجمیوں میں جن کی مادری زبان عربی نہ تھی اس کی بڑی اہمیت ہو گئی۔ ہر مقام کے لوگ اپنی قرأت کو صحیح اور دوسرے کی قرأت کو غلط سمجھنے لگے۔ حضرت حذیفہ بن یمان ؓ ایک جہاد میں شریک ہوئے انہوں نے اہل عجم کا یہاں اختلاف دیکھا تو انہیں خوف پیدا ہوا کہ کہیں قرآن میں اختلاف نہ پیدا ہو جائے، چنانچہ انہوں نے واپس آ کر حضرت عثمان ؓ سے عرض کیا، امیر المؤمنین! اگر جلد اس کا مدارک نہ کیا گیا تو عیسائیوں اور رومیوں کی طرح مسلمان بھی اللہ کی کتاب میں اختلاف پیدا کر دیں گے۔ ان کے توجہ دلانے پر حضرت عثمان ؓ نے عہد صدیقی کا مدون کیا ہوا نسخہ جو حضرت حفصہ رضی اللہ عنہا کے پاس موجود تھا منگایا اور اس کی نقلیں کرا کے تمام ممالک اسلامیہ میں بھجوائیں۔ اس کے علاوہ اور کلام اللہ کے جو نسخے تھے انہیں تلف کر دیا۔ (بخاری اور فتح الباری ابواب جمع القرآن میں اس کی پوری تفصیل ہے) اس سے ساری دنیا کے مسلمانوں کا اتفاق ایک قرآن پر ہو گیا۔

مؤؤؤوں کی تنخواہ: مساجد کے لیے تنخواہ دار مؤؤؤن مقرر کیے (تاریخ المخلفاء ص ۱۶۴) متفرق واقعات: خلیفہ وقت کا ایک اہم فرض مسلمانوں کی مذہبی تعلیم اور ان کی اخلاقی اصلاح و تربیت ہے۔ حضرت عثمان ؓ مدینہ میں اس فرض کو بہ نفس نفیس انجام دیتے تھے۔ مسلمانوں کو مذہبی مسائل بتاتے تھے۔ انہیں اس کی عملی تعلیم دیتے

تھے جس کے واقعات حدیث کی کتابوں میں ہیں۔

دولت کی فراوانی اور فارغ البالی کی وجہ سے اہل مدینہ میں ابھولعب کے مشاغل پیدا ہو چلے تھے چنانچہ کبوتر بازی اور غلیل بازی خوشحال لوگوں کا دلچسپ مشغلہ ہو گیا تھا۔ حضرت عثمان رضی اللہ عنہ نے ان دونوں مشاغل کو روک دیا۔ (تاریخ الخلفاء ص ۱۶۵)

فضل و کمال: حضرت عثمان رضی اللہ عنہ خاص حاشیہ شہینان بساط نبوت میں تھے۔ اس لیے شیخین کی طرح آپ کی ذات بھی علم و عمل کا نمونہ تھی۔ کان ممن جمع بین العلم والعمل (مذکرۃ الحفاظ ج ۱ ص ۸) آپ کو ابتداء سے لکھنے پڑھنے کا ذوق تھا چنانچہ زمانہ جاہلیت سے آپ نوشت و خواندہ سے واقف تھے۔ (فتوح البلدان بلاذری ص ۳۷)

تحریر میں مہارت کی وجہ سے کتابت وحی کی جلیل القدر خدمت آپ سے متعلق تھی۔ (روضۃ النضرۃ تذکرہ عثمان رضی اللہ عنہ) تقریر و خطابت میں آپ کو کوئی خاص امتیاز نہ تھا، لیکن تحریر دلکش ہوتی تھی، آپ کی تحریر کے نمونے تاریخوں میں مذکور ہیں۔ مذہبی علوم میں آپ کا پایہ بلند تھا۔

کلام اللہ کے ساتھ خاص شغف تھا۔ اس کی تعلیم انہوں نے خاص زبان نبوت سے حاصل کی تھی۔ (مذکرۃ الحفاظ ج ۱ ص ۸) ایک ایک رکعت میں پورا قرآن ختم کر دیتے۔ (ابن سعد ج ۳ ق ۱ ص ۳) بعض روایتوں سے معلوم ہوتا ہے کہ آپ نے خود بھی کلام اللہ کا ایک نسخہ مرتب کیا تھا۔ (تاریخ الخلفاء ص ۱۴۸) اس شوق و ذوق کی وجہ سے کلام اللہ پر آپ کی نظر بہت وسیع ہو گئی تھی۔

احادیث نبوی صلی اللہ علیہ وسلم کے بھی ممتاز حافظ و ردی جملہ کثیرۃ من العلم (مذکرۃ الحفاظ ج ۱ ص ۱۸) لیکن کلام رسول میں تغیر و تبدل کے خوف سے روایت بہت کم کرتے تھے چنانچہ فرماتے تھے کہ احادیث بیان کرنے میں یہ امر نافع آتا ہے کہ ممکن ہے اور صحابہ رضی اللہ عنہم کے مقابلہ میں حدیث کو زیادہ محفوظ نہ رکھتا ہوں اور میں نے رسول اللہ صلی اللہ علیہ وسلم سے سنا ہے جو شخص میری طرف ایسا قول منسوب کرے گا جو میں نے



نہیں کیا ہے اس کو چاہئے کہ جہنم میں اپنا ٹھکانہ بنانے کے لیے تیار رہے۔ (مسند احمد ج ۱ ص ۶۵) اس خطرہ سے آپ بہت کم روایتیں کرتے تھے۔ یہی وجہ ہے کہ آپ کی مرفوع روایات کی کل تعداد ۱۲۴ ہے۔

فقہ میں اگرچہ آپ کا پایہ حضرت عمر اور حضرت علی ؓ کے برابر نہ تھا، لیکن آپ بھی مجتہد کی حیثیت رکھتے تھے اور دوسرے صحابہ ؓ آپ کے اجتہاد سے استناد کرتے تھے۔ (بخاری کتاب الغسل و مسند احمد بن حنبل وغیرہ) آپ کے فقہی اجتہاد کے بہت سے واقعات حدیث کی کتابوں میں مذکور ہیں۔ علم فرائض میں آپ جماعت صحابہ ؓ میں ممتاز تھے۔ عہد صحابہ ؓ میں اس فن کے دو بڑے عالم مانے جاتے تھے۔ حضرت زید بن ثابت ؓ اور حضرت عثمان ؓ۔ انہی دونوں بزرگوں نے اس فن کو باقاعدہ مرتب کیا۔ شیخین ؓ نے عہد میں وراثت کے جھگڑوں کا فیصلہ اور اس کی مشکلات کو حل، یہی دونوں حضرات کرتے تھے۔ اس عہد کے بزرگوں کا خیال تھا کہ اگر یہ دونوں اٹھ گئے تو علم فرائض کا خاتمہ ہو جائے گا۔ (کنز العمال ج ۶ ص ۷۲)

اخلاق و سیرت: حضرت عثمان ؓ عہد جاہلیت سے صاحب ثروت تھے۔ لاکھوں روپے کا تجارتی کاروبار تھا، لیکن زندگی کے کسی دور میں بھی آپ کا دامن تمول کے برے نتائج سے آلودہ نہ ہوا۔

خشیت الہی اور رقت قلب: آپ نہایت رقیق القلب تھے۔ آپ کا دل ہمیشہ خوف الہی سے معمور رہتا تھا، جب کسی قبر کے پاس سے گزرتے تو اتنی رقت طاری ہوتی کہ روتے روتے ڈاڑھی آنسوؤں سے تر ہو جاتی۔ (کنز العمال ج ۶ ص ۷۲)

مواخذہ قیامت کا خوف: آخرت کے مواخذہ کا اتنا خوف غالب تھا کہ فرماتے تھے کہ اگر مجھ کو یہ علم ہو کہ مجھے جنت ملے گی یا دوزخ تو میں اس کا فیصلہ ہونے

کے مقابلہ میں خاک ہو جانا پسند کروں گا۔ (کنز العمال ج۔ ۶، ص۔ ۳۷۲) اس خوف کا اثر آپ کے ہر عمل میں نمایاں تھا۔

حضرت عثمان رضی اللہ عنہ کے ساتھ محبت نبوی ﷺ: حضرت عثمان رضی اللہ عنہ کے ساتھ گونا گوں تعلقات اور آپ کی خدمات اسلامی کی بنا پر رسول اللہ ﷺ کو آپ کے ساتھ خاص تعلق تھا۔ اس تعلق کی بنا پر آپ نے دو مرتبہ ان کو شرف مشاہرت سے سرفراز فرمایا اور اپنی صاحبزادی حضرت رقیہ رضی اللہ عنہا کو آپ کے ساتھ بیاہ دیا، لیکن یہ دولت بہت جلد آپ سے چھین گئی۔ حضرت عثمان رضی اللہ عنہ کو اس کا بڑا قلق ہوا۔ ان کی پریشانی دیکھ کر آنحضرت ﷺ نے ان سے پوچھا، عثمان رضی اللہ عنہ کیا حالت ہے؟ عرض کی، یا نبی اللہ ﷺ اس سے بڑھ کر مصیبت کیا ہو سکتی ہے کہ ذات نبوی ﷺ سے میرا رشتہ منقطع ہو گیا۔ یہ سن کر آپ ﷺ نے ان کی تسکین خاطر کے لیے دوسری صاحبزادی حضرت ام کلثوم رضی اللہ عنہا کا عقد ان کے ساتھ کر دیا اور فرمایا اگر میرے سوڑ کیاں ہوتیں اور وہ مرتی جاتیں تو میں برابر یکے بعد دیگرے عثمان رضی اللہ عنہ کے ساتھ بیاہتا چلا جاتا۔ (کنز العمال ج۔ ۶، ص۔ ۳۷۵) اس میں دو روایتوں کو یکجا کر دیا گیا ہے۔

محبت رسول ﷺ: حضرت عثمان رضی اللہ عنہ کو بھی ذات رسالت کے ساتھ والہانہ شینتگی تھی، آپ ﷺ کی رضا جوئی کے لیے اپنی کل کائنات نثار کرنے کے لیے ہر وقت آمادہ رہتے تھے۔ آنحضرت ﷺ کی ادنیٰ تکلیف کو دیکھ کر تڑپ جاتے تھے۔ ایک مرتبہ اہل بیت نبوی ﷺ پر کئی دن فقر و فاقہ سے گزر گئے۔ حضرت عثمان رضی اللہ عنہ کو معلوم ہوا تو بے چین ہو کر رونے لگے اور اسی وقت کئی بورے گیہوں، آنا، کھجور، بکری کا گوشت اور تین سو درہم نقد لے کر جا کر حضرت عائشہ رضی اللہ عنہا کی خدمت میں پیش کر کے عرض کیا کہ جب اس قسم کی ضرورت پیش آئے تو عثمان رضی اللہ عنہ کو یاد فرمایا جائے۔ (کنز العمال ج۔ ۶، ص۔ ۳۷۶)

احترام رسول ﷺ: ذات نبوی کا اتنا احترام تھا کہ جس ہاتھ سے آنحضرت ﷺ کے دست حق پرست پر بیعت کی تھی، اسے تا عمر محل نجاست سے مس نہیں کیا۔  
(ابن سعد ج-۳ ق-۳۔ اتذکرہ عثمان ﷺ)

اتباع سنت و پاس فرمان رسول ﷺ: اس محبت و احترام کا یہ فطری نتیجہ تھا کہ آپ کی زندگی سرتاپا اتباع سنت میں ڈوبی ہوئی تھی۔ آپ کا فرمان ہر دم ہر لحظہ پیش نظر رہتا تھا۔ آپ کے اتباع سنت کے واقعات حدیث کی کتابوں میں مذکور ہیں۔ آپ کے فرمان کا اتنا لحاظ رکھا کہ جان دے دی لیکن دشمنوں کا مقابلہ کرنے پر آمادہ نہ ہوئے۔

انفاق فی سبیل اللہ: آپ کا طغرائے امتیاز راہ اللہ میں فیاضی ہے۔ جیسا اللہ نے آپ کو غنی بنایا تھا، ویسے ہی آپ نے اس کی راہ میں بے دریغ دولت لٹائی۔ اس کے واقعات اوپر گزر چکے ہیں۔ دولاکھ شرفی مالیت کی مستقل جائیداد راہ اللہ میں وقف کی تھی۔ (ابن سعد ج-۳ ق-۳۔ اتذکرہ عثمان ﷺ)

فیاضی: آپ طبعاً فیاض و سیر چشم تھے، سینکڑوں بیواؤں، یتیموں اور اپنے غریب اعزہ کی پرورش کرتے تھے۔ ہر جمعہ کو ایک غلام آزاد کرتے تھے۔ (زینتہ الابرار قلمی) آپ کی غیر معمولی فیاضی ہی کی وجہ سے آپ کے دشمنوں کو آپ کے خلاف غلط واقعات مشہور کرنے کا موقع ملا۔

حیا: آپ کا دوسرا امتیازی وصف حیا ہے۔ آپ طبعاً اتنے باحیا تھے کہ رسول اللہ ﷺ آپ کی حیا کا لحاظ فرماتے تھے۔ ایک مرتبہ آپ چند صحابہ ﷺ کے ساتھ تشریف فرما تھے اور زانو مبارک سے کپڑا ہٹا ہوا تھا۔ آپ نے اسے بند نہ کیا، تھوڑی دیر میں حضرت عثمان ﷺ تشریف لائے انہیں دیکھ کر آپ ﷺ نے کپڑا برابر کیا۔ صحابہ ﷺ نے اس کا سبب پوچھا، فرمایا کہ عثمان ﷺ کی حیا سے فرشتے بھی شرماتے ہیں۔ (بخاری مناقب عثمانؓ)۔

صبر و تحمل: تیسرا وصف صبر و تحمل اور عفو و درگزر ہے۔ آپ حلم و عفو کا پیکر تھے۔


آپ میں اس وصف کا اتنا غلبہ تھا کہ لوگ اس سے ناجائز فائدہ اٹھاتے تھے۔ اموی عمال کی بے عنوانیاں آپ کے اسی وصف کا نتیجہ تھیں۔ کسی حالت میں حلم و صبر کا دامن ہاتھ سے نہ چھوٹا تھا۔ آپ کے خلاف کتنا طوفان پیا ہوا۔ مخالفین نے رو در رو گستاخیاں کیں، لیکن اس پیکرِ حلم نے سوائے صبر و تحمل کے کوئی جواب نہ دیا۔ اگر آپ چاہتے تو باغیوں کے خون کی ندیاں بہہ جاتیں، لیکن آپ نے جان دے دی، مگر صبر و حلم کے جادہ مستقیم سے نہ ہٹے۔

تواضع: آپ کے پاس لونڈی غلاموں کی کمی نہ تھی لیکن اپنے کاموں کے لیے ان کی راحت میں خلل نہ ڈالتے تھے۔ شب کو تہجد کے وقت کسی غلام کو نہ جگاتے، خود ہی پانی لے کر وضو کر لیتے عرض کیا گیا، آپ کیوں زحمت فرماتے ہیں، کسی غلام کو جگالیا کیجئے، فرمایا رات کا وقت ان کے آرام کے لیے ہے۔ (ابن سعد ج-۳، ق-۱، ص-۴۱)

ذریعہ معاش: حضرت عثمان رضی اللہ عنہ قریش مکہ بلکہ عرب کے دولت مند ترین لوگوں میں تھے۔ لاکھوں روپیہ کا آپ کا تجارتی کاروبار تھا۔ اپنی غیر معمولی ثروت کی وجہ سے غنی کہلاتے تھے۔ نقدی دولت کے علاوہ متعدد علاقے تھے۔ خیبر میں آنحضرت صلی اللہ علیہ وسلم نے ایک جاگیر عطا فرمائی تھی۔ اس کے علاوہ آپ نے بعض زمینیں خریدی تھیں۔ آپ کی دولت کا اندازہ اس سے ہو سکتا ہے کہ زندگی میں لاکھوں روپیہ صرف کرنے کے بعد بھی شہادت کے وقت علاوہ جائیداد کے پینتیس لاکھ درہم اور ڈیڑھ لاکھ دینار نقد چھوڑے۔ (ابن سعد ج-۳، ق-۱، ص-۵۳)

غذا اور لباس: آپ شروع سے لے کر آخر تک دولت ثروت کے گہوارہ میں رہے۔ زندگی کے کسی دور میں عسرت و تنگ دستی سے سابقہ نہ پڑا۔ اس لیے سخت اور پر محن زندگی کے عادی نہ تھے۔ آرام و آسائش کے ساتھ زندگی بسر کرتے تھے۔ خوش خوراک و خوش لباس تھے۔ دسترخوان وسیع تھا۔ لیکن اس میں زیادہ اہتمام نہ تھا۔ اچھے

لباس کے ساتھ معمولی کپڑے بھی پہنتے تھے۔ کبھی ایسا بھی ہوتا تھا کہ کل چار پانچ درہم  
کی تہد میں مسجد آتے تھے۔ (مستدرک حاکم ج-۳ ص-۹۶)



# حضرت علی بن ابی طالب ؑ

(۳۵ھ تا ۴۰ھ مطابق ۶۵۶ء تا ۶۶۱ء)

ترجمہ ابن ابی طالب: حضرت عثمان ؑ کے بعد حضرت علی ؑ بن ابی طالب خلیفہ ہوئے۔ آپ رسول اللہ ﷺ کے چچیرے بھائی تھے۔ آپ کے خاندان بنی ہاشم کو کعبہ کی تولیت کی وجہ سے سارے عرب میں مذہبی سیادت حاصل تھی۔ رسول اللہ ﷺ کے کئی چچا تھے لیکن آپ کو جو تعلق خاطر حضرت علی ؑ کے والد ابو طالب کے ساتھ تھا وہ کسی کے ساتھ نہ تھا۔ ابو طالب اس زمانہ میں جبکہ رسول اللہ ﷺ ہر طرف سے مشرکین مکہ کے زحف میں گھرے ہوئے تھے۔ آپ کی حمایت اور پشت پناہی کرتے تھے۔ ان کی بیوی یعنی حضرت علی ؑ کی والدہ فاطمہ بھی آپ پر بڑی شفقت کرتی تھیں۔ اس لیے آپ کو ابو طالب اور ان کی اولاد کے ساتھ خاص انس و محبت تھی۔ ابو طالب کی مالی حالت اچھی نہ تھی اس لیے رسول اللہ ﷺ نے چچا کا بار ہلکا کرنے کے لیے حضرت علی ؑ کو اپنے دامن پرورش میں لے لیا تھا۔ اس طرح ابتدا ہی سے حضرت علی ؑ نے آغوش نبوت میں پرورش پائی۔ اسی کا یہ اثر تھا کہ جب رسول اللہ ﷺ نے اول اول اسلام کی دعوت دی تو سب سے پہلے اسی نو عمر لڑکے نے لبیک کہا، چونکہ حضرت علی ؑ کو ابتدا ہی سے تربیت صالحہ ملی تھی۔ اس لیے زمانہ جاہلیت کی تمام آلودگیوں سے آپ کا دامن محفوظ رہا۔ قبول اسلام کے بعد حضرت علی ؑ وعظ و پند کے جلسوں اور تبلیغ اسلام کے مجموعوں میں ہر وقت آنحضرت ﷺ کے ساتھ رہتے تھے۔ بعثت کے چوتھے سال جب قرہی اعزہ کو عذاب الہی سے ڈرانے کا حکم نازل ہوا اور آپ ﷺ نے اس کی تعمیل کے لیے کوہ صفا پر اپنے خاندان والوں کو جمع کیا اور ان سے فرمایا کہ ”اے بنی مطلب! میں تمہارے سامنے دنیا اور آخرت کی بہترین نعمت پیش کرتا ہوں تم میں سے کون میرا ساتھ دیتا ہے اور کون میرا معاون و مددگار بنتا ہے“۔ تو اس کے جواب میں صرف ایک آواز آئی کہ۔ ”گو میں عمر میں چھوٹا

ہوں اور میری ٹانگیں کمزور ہیں تاہم میں آپ کا معاون و مددگار اور قوت بازو بنوں گا۔ یہ آواز علیؑ بن ابی طالب کی تھی۔ آنحضرت ﷺ نے تین مرتبہ اس سوال کو دہرایا اس کے جواب میں ہر مرتبہ علی ہی کی آواز آئی اس صلہ میں آپ ﷺ نے ان کو یہ اعزاز بخشا کہ تم میرے وارث اور بھائی ہو۔ یہ صرف زبانی دعویٰ نہ تھا۔ عمل کچھ اس سے بڑھ کر بھی تھا۔ ہجرت کے واقعات میں تم اس کی تفصیل پڑھ چکے ہو۔

مدینہ آنے کے بعد ۲ھ میں آنحضرت ﷺ نے حضرت علیؑ کو اپنی دامادی کا شرف بخشا۔ اس وقت سے حضرت علیؑ کی مستقل زندگی شروع ہوئی۔ ہجرت مدینہ کے بعد غزوات کا سلسلہ شروع ہوا۔ حضرت علیؑ نے ان تمام غزوات بدر اُحد خندق بنی قریظہ اور حنین وغیرہ میں کارہائے نمایاں دکھائے جس کی تفصیلات اوپر گزر چکی ہیں اس لیے یہاں ان کے اعادہ کی ضرورت نہیں۔ متعدد دہرایا آپ کی ماتحتی میں بھیجے گئے جنہیں آپ نے کامیابی کے ساتھ سرانجام پہنچایا۔ آنحضرت ﷺ کی آخری خدمت یعنی آپ ﷺ کے غسل اور تجھیز و تکفین وغیرہ کی سعادت بھی آپ ہی کے حصہ میں آئی، غرض شروع سے آخر تک آپ رسول اللہ ﷺ کے دست و بازو رہے۔ آنحضرت ﷺ کی وفات کے بعد آپ کے ساتھ گونا گوں تعلقات و خصوصیات کی بناء پر حضرت علیؑ قدرۃً خلافت نبوی ﷺ کے متوقع تھے۔ اس لیے حضرت ابو بکرؓ کے انتخاب سے آپ کو آزر دگی پیدا ہوئی۔ لیکن پھر بہت جلد دور ہو گئی اور آپ دونوں خلفاء کے دور میں مجلس شوریٰ کے رکن رہے۔ حضرت عمرؓ کو خصوصیت کے ساتھ آپ کے مفید مشوروں پر بڑا اعتماد تھا۔ آپ نے اپنے مشوروں سے خلافت اسلامیہ کو بہت فائدہ پہنچایا۔ جب تک بس چلا، حضرت عثمانؓ کی حمایت کرتے رہے۔ ان سب کی تفصیل اوپر گزر چکی ہے۔

## خلافت

بیعت خلافت: حضرت عثمان کی شہادت کے بعد تین دن تک مسند خلافت

خالی رہی مدینہ میں شور قیامت پاتا تھا۔ ہر طرف باغی چھائے ہوئے تھے، لیکن خلافت کا انتظام بہر حال ضروری تھا۔ اس وقت اکابر صحابہ رضی اللہ عنہم میں ایک حضرت علی رضی اللہ عنہ ہی کی ذات ایسی تھی جس پر سب کا اتفاق ہو سکتا تھا، چنانچہ مہاجرین و انصار نے جن میں حضرت طلحہ و زبیر رضی اللہ عنہم بھی تھے۔ آپ کی خدمت میں حاضر ہو کر عرض کیا کہ خلیفہ کا انتخاب ضروری ہے۔ حضرت علی رضی اللہ عنہ نے یہ اشارہ سمجھ کر جواب دیا کہ مجھ کو اس کی حاجت نہیں ہے، جسے تم منتخب کرو گے میں بھی اسے قبول کر لوں گا۔ ان لوگوں نے عرض کیا کہ آپ کے ہوتے ہوئے کوئی دوسرا اس منصب کا مستحق نہیں ہے۔ اس لیے آپ کے علاوہ ہم کسی دوسرے کو منتخب ہی نہیں کر سکتے۔ حضرت علی رضی اللہ عنہ نے پھر عذر کیا کہ امیر ہونے کے مقابلہ میں مجھے وزیر ہونا زیادہ پسند ہے۔ آخر میں لوگوں نے پھر عرض کیا کہ ہم لوگ آپ ہی کے ہاتھ پر بیعت کریں گے۔ غرض مسلمانوں کے اصرار سے مجبور ہو کر اور امت اسلامیہ کے مفاد کا لحاظ کر کے آپ نے قبول فرمایا اور مجمع عام میں مسلمانوں نے آپ کے ہاتھ پر بیعت کی۔ (طبری ص ۳۰۲۶ ابن اثیر ج ۳ ص ۷۴) اس بیعت میں مدینہ کے تمام ممتاز صحابہ رضی اللہ عنہم شریک تھے۔ (ابن سعد ج ۲ ق ۱، ص ۲۰) بیعت کے بعد ذی الحجہ ۳۵ھ میں آپ نے مسند خلافت پر قدم رکھا۔

قاتلین عثمان رضی اللہ عنہ کی تلاش میں ناکامی اور اس کے نتائج :  
 بیعت خلافت کے بعد حضرت علی رضی اللہ عنہ کے لیے سب سے اہم مرحلہ اور آپ کا سب سے مقدم فرض حضرت عثمان رضی اللہ عنہ کے قاتلوں کا پتہ چلانا اور ان سے قصاص لینا تھا۔ لیکن چند در چند اسباب کی بنا پر اس میں ناکامی ہوئی۔ حضرت علی رضی اللہ عنہ کی جانب سے اس میں کسی قسم کی کوتاہی نہیں کی گئی، لیکن دشواری یہ تھی کہ متعین طور سے کسی شخص کے خلاف شہادت موجود نہ تھی۔ حادثہ شہادت کے وقت گھر میں صرف حضرت عثمان رضی اللہ عنہ کی بیوی نائلہ رضی اللہ عنہا تھیں، وہ ایک پردہ نشین خاتون تھیں۔ گھر میں گھسنے



والوں میں وہ صرف محمد بن ابی بکر ؓ کو پہچانتی تھیں، لیکن وہ حضرت عثمان ؓ کے ایک جملہ سے مجھوب ہو کر لوٹ گئے تھے اور قتل میں شریک نہ تھے۔ ان کے علاوہ نائلہ رضی اللہ عنہا اور کسی کو نہ پہچانتی تھیں۔ پھر قاتل جس گروہ سے تعلق رکھتے تھے، حضرت علی ؓ کا اس پر کوئی قابو نہ تھا۔ اس لیے حضرت علی ؓ مجبور ہو گئے، لیکن حضرت عثمان ؓ کی دردناک شہادت کا دلوں پر اتنا اثر تھا کہ عوام تو عوام بہت سے اکابر صحابہ ؓ تک صرف قصاص چاہتے تھے اور حضرت علی ؓ کی مجبوریوں پر ان کی نظر نہ جاتی تھی، چنانچہ حضرت طلحہؓ زبیر اور چند صحابہ ؓ نے حضرت علی ؓ سے جا کر کہا کہ عثمان ؓ کے قتل میں جو جماعت شریک ہے اس سے قصاص لینا ضروری ہے۔ آپ نے فرمایا تم لوگ جو کچھ کہہ رہے ہو میں اس سے قائل نہیں ہوں، لیکن ایسی جماعت کے ساتھ کیا کروں جس پر میرا کوئی قابو نہیں ہے۔ بد قسمتی سے قاتل جس جماعت سے تعلق رکھتے تھے اس نے حضرت علی ؓ کے ہاتھوں پر بیعت کر لی تھی۔ اس لیے آگے چل کر صحابہ ؓ کو خود اپنے طور پر اس سے قصاص لینے کا خیال پیدا ہو گیا، جس کے نتیجہ میں جنگ جمل ہوئی، جس کے حالات آئندہ آئیں گے۔

امیر معاویہ ؓ کسی معزولی اور ان کی بغاوت: حضرت علی ؓ کے لیے یہ ایک دشوار مرحلہ تو تھا ہی کہ آپ کی بعض سیاسی فر و گزاشتوں سے ایک دوسری ناک صورت پیدا ہو گئی۔ اس کی تفصیل یہ ہے کہ حضرت علی ؓ عثمانی عہد کے اکثر عمال خصوصاً امیر معاویہ ؓ والی شام کے سخت خلاف تھے۔ اس لیے تخت خلافت پر قدم رکھتے ہی آپ نے ان سب کو معزول کر دینے کا فیصلہ کر لیا۔ آپ کے عاقبت اندیش خیر خواہوں نے اس کی مخالفت کی۔ مغیرہ بن شعبہ ؓ نے جو سیاست و تدبیر میں امیر معاویہ ؓ کے ہم پایہ تھے، حضرت علی ؓ سے عرض کی کہ ابھی آپ معاویہ ؓ اور دوسرے عثمانی عمال کو ان کے عہدوں سے نہ ہٹائیے، جب وہ بیعت کر کے آپ کی خلافت تسلیم کر لیں، اس وقت جو دل میں آئے کیجئے گا، لیکن حضرت علی ؓ

نے نہایت سختی سے انکار کیا۔ حضرت ابن عباس ؓ کو خبر ہوئی تو انہوں نے بھی سمجھایا کہ ابھی معاویہ ؓ کو معزول نہ کیجئے، اگر وہ اپنے عہدہ پر قائم رہیں گے تو پھر انہیں اس کی پرواہ نہ ہوگی کہ کون خلیفہ ہے، لیکن اگر وہ معزول کر دیئے گئے تو عثمانؓ کے قصاص کی دعوت لے کر اٹھ کھڑے ہوں گے اور سارے شام و عراق کو آپ کے خلاف کر دیں گے، لیکن حضرت علی ؓ نے ان کا مشورہ بھی قبول نہ فرمایا (ابن اشیرج - ۳ ص ۷۷ و اخبار الطوال ص ۱۵۱) اور ۳۶ھ میں تمام عثمانی عمال کو معزول کر کے ان کی جگہ نئے عمال مقرر کیے۔ اسی سلسلہ میں شام پر سہیل بن حنیف ؓ کا تقرر ہوا اور وہ شام روانہ ہو گئے۔ امیر معاویہ ؓ خود بڑے مدبر تھے۔ پھر بیس بائیس سال سے شام کے والی چلے آ رہے تھے۔ یہاں ان کا بڑا اثر تھا۔ انہیں معزول کرنا آسان نہ تھا، چنانچہ انہوں نے سہیل بن حنیف ؓ کو شام کی حدود میں داخل نہ ہونے دیا اور شام کی سرحد تبوک ہی سے واپس کر دیا۔ (طبری ص ۲۰۸۳ و ۲۰۸۴) امیر معاویہ ؓ کو معزول کرنے کے ساتھ ہی حضرت علی ؓ نے ان کے پاس بیعت کے لیے علیحدہ ایک خط لکھا تھا۔ اس وقت بڑے بڑے صحابہ ؓ حضرت عثمان ؓ کی دردناک شہادت خصوصاً آپ کے قاتلوں کا پتہ نہ چلنے سے سخت متاثر تھے۔ امیر معاویہ ؓ نے اس سے فائدہ اٹھایا اور مدینہ سے حضرت عثمانؓ کا خون آلود پیراہن اور ناملہ کی کٹی ہوئی انگلیاں منگا کر دمشق کی جامع مسجد کے منبر پر آویزاں کرادیں۔ اس سے شام کے مسلمانوں کے جذبات بھڑک اٹھے، لوگ جوق در جوق آتے تھے اور اس منظر کو دیکھ کر زار و زار روتے تھے۔ امیر معاویہ ؓ نے حضرت علی ؓ کے قاصد کو روک لیا تھا۔ یہ منظر دکھانے کے بعد واپس کیا اور اس کے ہمراہ اپنا قاصد ایک سادہ لفافہ دے کر حضرت علی ؓ کے پاس بھیجا۔ آپ نے اسے کھولا تو کچھ نہ تھا۔ آپ کو حالات کا کچھ اندازہ ہو چلا تھا۔ قاصد سے پوچھا شام میں کیا حال ہے؟ اس نے کہا وہاں کے ساٹھ ہزار شیوخ عثمان ؓ کے پیراہن پر رو رہے ہیں اور قصاص لینے کا عہد کر چکے

ہیں اس وقت حضرت علیؑ کے سامنے حقیقت واضح ہوئی، آپ نے فرمایا الہی! میں عثمانؓ کے خون سے بری ہوں۔ (طبری ص- ۳۰۹۱)

امیر معاویہؓ کے مقابلہ کی تیاریاں: اب حضرت علیؑ کو واقعات کا پورا اندازہ ہو گیا اور آپ نے امیر معاویہؓ کے مقابلہ کی تیاریاں شروع کر دیں۔ یہ پہلا موقعہ تھا کہ مسلمانوں کی تلواریں آپس ہی میں بے نیام ہونے والی تھیں۔ اس لیے اکثر صحابہؓ اس کی شرکت کے بارہ میں متردد تھے۔ بہتوں نے اس کی مخالفت کی یا کم از کم غیر جانبدار رہے، چنانچہ حضرت سعد بن ابی وقاصؓ، عبداللہ ابن عمر اور محمد بن مسلمہؓ وغیرہ نے کسی کا ساتھ نہیں دیا۔ حضرت علیؑ نے ان سے پوچھا کہ مجھے تم لوگوں کی جانب سے ناپسندیدہ خبریں ملی ہیں۔ کیا واقعہ ہے؟ حضرت سعد بن ابی وقاصؓ نے فرمایا اگر جنگ میں آپ میری شرکت چاہتے ہیں تو ایسی تلوار عنایت کیجئے جو کافر و مسلم میں امتیاز کرے، حضرت عبداللہ بن عمرؓ نے فرمایا کہ آپ ایسی چیز میں شرکت کے لیے مجھ کو مجبور نہ کیجئے جس کے حق و باطل ہونے کا فیصلہ میں نہیں جانتا۔ حضرت محمد بن مسلمہؓ نے فرمایا کہ رسول اللہؐ نے مجھے حکم دیا تھا کہ میں اپنی تلوار کو مشرکوں کے مقابلہ میں استعمال کروں اور جب مسلمانوں سے جنگ کا وقت آئے تو اس کو کوہ احد کے پتھر پر پٹک کر توڑ دوں، چنانچہ کل میں نے اس کو توڑ دیا۔ حضرت اسامہ بن زیدؓ نے فرمایا کہ مجھے اس میں شرکت سے معاف رکھا جائے، میں نے عہد کیا ہے کہ کلمہ شہادت پڑھنے والے سے جنگ نہ کروں گا۔ (اخبار الطوال ص- ۱۵۲) حضرت طلحہ اور زبیرؓ حضرت علیؑ سے اجازت لے کر مکہ چلے گئے، غرض بہت سے محتاط صحابہؓ نے اس میں شرکت سے احتراز کیا، تاہم بعضوں نے اپنی خدمات بھی پیش کیں۔

اصلاح و قصاص کے لیے حضرت عائشہ رضی اللہ عنہا کی آمادگی: ابھی حضرت علیؑ امیر معاویہؓ سے مقابلہ کرنے کی

تیار یوں میں مصروف تھے کہ دوسری طرف اس سے بھی زیادہ سخت اور نازک صورت حال پیدا ہو گئی۔ حضرت عائشہ رضی اللہ عنہا ہر سال حج کے لیے تشریف لے جایا کرتی تھیں چنانچہ حضرت عثمان ؓ کی شہادت کے زمانہ میں وہ مکہ میں ہی تھیں۔ یہیں آپ ؓ کو واقعہ شہادت کی اطلاع اور اس کے بعد یم مدینہ میں بد امنی کی خبریں ملیں، مکہ سے واپسی میں راستہ میں آپ کے ایک قریبی عزیز نے اطلاع دی کہ حضرت عثمان ؓ شہید کر دیئے گئے۔ حضرت علی ؓ کے ہاتھ پر بیعت ہوئی اور مدینہ میں بد امنی پاپا ہے۔ (طبری ص ۳۰۹۸)

یہ اطلاع پا کر آپ ؓ مکہ لوٹ گئیں۔ اس کے بعد ہی حضرت طلحہ و زبیر ؓ پہنچ گئے۔ انہوں نے بیان کیا کہ ہم لوگ بدوؤں اور عوام الناس کے ہاتھوں بھاگے چلے آ رہے ہیں، مدینہ میں لوگ حیران و سرگردان ہیں، ان کا حال یہ ہے کہ نہ حق کو پہچان سکتے ہیں اور نہ باطل سے گریز کر سکتے ہیں اور نہ ان میں اپنی حفاظت کی طاقت ہے۔ (طبری ص ۳۰۹۹) یہ سن کر حضرت عائشہ ؓ نے حضرت عثمان ؓ کے خون بے گناہی کے قصاص اور فتنہ و فساد کی اصلاح کی دعوت دی۔ آپ کے واپس آنے کی خبر سن کر بہت سے مسلمان جمع ہو گئے تھے۔ آپ نے ان کے سامنے ایک مختصر تقریر کی۔

”لوگو! مختلف ملکوں کے عوام، اجنبیوں اور اہل مدینہ کے غلاموں نے چند معمولی باتوں پر اس شخص (حضرت عثمان ؓ) کو مظلوم شہید کر دیا، ان کے پاس اس فعل کی کوئی حجت نہ تھی۔ انہوں نے سرکشی کر کے حرام خون بہایا، بلد حرام اور شہر حرام کو حلال کیا، ناجائز طریقہ سے دوسرے کے مال پر قبضہ کیا۔ اللہ کی قسم عثمان ؓ کی ایک انگلی ان جیسے سارے روئے زمین کے عوام سے بڑھ کر ہے۔“

”میں اس لیے واپس آئی ہوں کہ عثمان ؓ مظلوم شہید کر دیئے گئے اس

شور و غوغا اور فتنہ فساد کی اصلاح اس طرح نہ ہوگی۔ عثمان ؓ کے خون کا

قصص لے کر اسلام کو معزز کرو۔“ (طبری ص۔ ۳۰۹، ۳۰۸ ملخصاً)

ام المؤمنین ؓ کی زبان سے خلیفہ مظلوم کے قصص کی دعوت پر سینکڑوں بلکہ ہزاروں مسلمان سرفروشی کے لیے آمادہ ہو گئے۔ سب سے پہلے عبداللہ بن عامر حضرمی ؓ والی مکہ نے اس دعوت کا جواب دیا۔ اموی خاندان کے وہ تمام افراد جو مکہ بھاگ آئے تھے ساتھ ہو گئے۔ ایک رئیس بعلی بن امیہ نے چھ سو اونٹ اور چھ لاکھ درہم نقد پیش کیے۔ عبداللہ بن عامر ؓ نے اعلان کر دیا کہ جو شخص اس دعوت میں شریک ہونا چاہے اور اس کے پاس سواری اور زادراہ کا سامان نہ ہو۔ اس کو پورا سامان دیا جائے گا۔ چنانچہ چھ سو سواریوں اور ان کے پورے اخراجات کا انتظام کیا۔ حرین کے ایک ہزار آدمیوں نے ساتھ دیا اور شرفیاء کی مجموعی تعداد تین ہزار ہو گئی۔ ان کے علاوہ تمام امہات المؤمنین رضی اللہ عنہما ساتھ چلنے کے لیے آمادہ ہو گئیں۔ (ابن اثیر ج۔ ۳ ص۔ ۹۰)

اس تیاری کے بعد حضرت عائشہ ؓ کی رائے تھی کہ اصل مقصد مدینہ کے حالات کی اصلاح ہے اور سبائی جماعت اور قاتلین عثمان ؓ کا گروہ بھی وہیں ہے۔ اس لیے سیدھے مدینہ چلنا چاہیے، کچھ لوگوں کا مشورہ شام چلنے کا تھا، لیکن آخر میں بصرہ جانے کی رائے قرار پائی، مدینہ جانے میں امہات المؤمنین بھی ساتھ دینے کے لیے آمادہ تھیں، لیکن بصرہ کا ارادہ ہونے کے بعد انہوں نے ارادہ ترک کر دیا۔ صرف حضرت حفصہ ؓ نے یہاں بھی ساتھ دینا چاہا، لیکن ان کے بھائی حضرت عبداللہ بن عمر ؓ نے روک دیا۔ درحقیقت مسلمانوں کے لیے یہ بڑی آزمائش کا وقت تھا۔ یہ پہلا موقع تھا کہ مسلمانوں کی تلواریں مسلمانوں کے مقابلہ میں بے نیام ہونے والی تھیں اس لیے محتاط بزرگ اس میں شرکت پسند نہ کرتے تھے۔ چنانچہ حضرت عبداللہ بن عمر ؓ کو شرکت کی جب دعوت دی گئی تو انہوں نے انکار کیا اور کہا میں اہل مدینہ

کے ساتھ ہوں جو وہ کریں گے ان کی تقلید کروں گا۔ یہ مسئلہ ایسا نازک تھا کہ محتاط لوگ بھی کوئی فیصلہ نہ کر سکتے تھے۔ ایک طرف ام المومنین تھیں، مظلوم اور شہید خلیفہ کے خون بے گناہی کی دعوت تھی، دوسری طرف خلیفہ وقت حضرت علی المرتضیٰ ؑ تھے۔

بصرہ کی روانگی : غرض صفر ۳۵ھ میں حضرت عائشہ ؓ مدینہ سے روانہ ہو گئیں۔ رخصت ہوتے وقت مسلمان اس نازک گھڑی پر زار و زار روتے تھے۔ طبری کے یہ الفاظ ہیں کہ ”اس دن مسلمان اسلام پر اتنا روئے کہ اس سے پہلے کبھی نہ روئے تھے“۔ اور اس دن کا نام ہی ”یوم الخیب“ یعنی یوم گریہ پڑ گیا۔ (طبری ص ۳۱۴) جس وقت حضرت عائشہ ؓ مدینہ سے نکلی ہیں، چپ و راست مسلمانوں کا ہجوم تھا۔ (اخبار الطوال ص ۱۵۳) جیسا کہ عموماً ایسے مواقع پر ہوا کرتا ہے، اس ہجوم میں مخلص مسلمانوں کے ساتھ بہت سے منسین بھی شامل ہو گئے تھے جن کا کام جنگ کی آگ بھڑکانا تھا۔

راستہ میں حواب کے چشمہ پر قافلہ پہنچا تو حضرت عائشہ ؓ نے کتوں کے بھونکنے کی آوازیں سنیں، پوچھا یہ کون سا چشمہ ہے؟ معلوم ہوا حواب، یہ سن کر فرمایا مجھے یہیں سے واپس کر دو رسول اللہ ﷺ نے فرمایا تھا کہ ”تم ان میں سے نہ ہونا جن پر حواب کے کتے بھونکیں گے“، لیکن چالیس آدمیوں نے قسم کھا کر شہادت دی کہ یہ حواب کا چشمہ نہیں ہے اس وقت حضرت عائشہ ؓ آگے بڑھیں۔ (یعقوبی ج ۲ ص ۲۱۰) بصرہ کے قریب پہنچیں تو عثمان بن حنیف ؓ نے جو حضرت علی ؓ کی جانب سے بصرہ کا حاکم تھا، عمران بن حصین اور ابوالاسود دؤلی کو تحقیق حال کے لیے بھیجا۔ انہوں نے حاضر ہو کر والی بصرہ کی جانب سے آنے کا سبب دریافت کیا۔ ان کے جواب میں حضرت عائشہ ؓ نے یہ تقریر فرمائی:

”اللہ کی قسم میرے رتبہ کے لوگ اپنے ارادہ کو نہیں چھپاتے اور نہ کوئی ماں اپنے بیٹوں سے کوئی حال چھپاتی ہے، واقعہ یہ ہے کہ عوام اور جھگڑالو لوگوں نے حرم

رسول (مدینہ) پر حملہ کیا اور اس میں فتنہ و فساد برپا کر کے اور فتنہ پردازوں کو پناہ دے کر اپنے کو اللہ اور رسول کی لعنت کا مستحق بنا لیا۔ انہوں نے بے سبب اور بے گناہ امام المسلمین کو شہید کیا، معصوم خون بہایا، اس مال کو لوٹا، جو ان کے لیے حرام تھا۔ مقدس شہر اور مقدم مہینہ کی بے حرمتی کی، لوگوں کی آبروریزی کی، مسلمانوں کو مارا، ان کے گھروں میں زبردستی گھس گئے، جو ان کے رکھنے کے روادار نہ تھے۔ انہوں نے نقصان پہنچایا، مسلمانوں میں نہ ان سے بچنے کی طاقت ہے اور نہ وہ ان سے محفوظ ہیں، میں مسلمانوں کو لے کر اس لیے نکلی ہوں کہ لوگوں کو بتاؤں کہ ان سے مسلمانوں کو کیا نقصان پہنچ رہا ہے، اللہ فرماتا ہے لا خیر فی کثیر من نجوہم الا من امر بصدقة او معروف او اصلاح بین الناس (لوگوں کی بہت سی سرگوشیوں میں کوئی بھلائی نہیں ہے مگر یہ کہ خیرات اور عام نیکی کا حکم دیں اور لوگوں کے درمیان اصلاح کریں) ہم اصلاح کے لیے اٹھے ہیں، جس کا اللہ اور رسول نے ہر چھوٹے بڑے اور زن و مرد کو حکم دیا ہے۔ یہ ہے ہمارا وہ نیک مقصد جس پر تم کو آمادہ کر رہے ہیں اور جس کی برائی سے تم کو روکنا چاہتے ہیں۔ (طبری ص ۳۱۱۶)

یہ جواب سن کر عثمان بن حنیف ؓ کے ایک قاصد عمران بن حصین ؓ ان جھگڑوں سے الگ ہو کر گھر بیٹھ گئے۔ اور عثمان نے بزور حضرت عائشہ ؓ کو روکنے کا ارادہ کیا۔ بعض لوگوں نے سمجھایا کہ تمہارے اس طرز عمل سے ایسی نازک صورت پیدا ہو جائے گی کہ پھر اس کی تلافی نہ ہو سکے گی۔ جب تک علی ؓ نہ آجائیں اس وقت تک نرمی اور صلح و آشتی سے کام لینا چاہیے، لیکن عثمان نے یہ مشورہ قبول نہ کیا اور فوج کو تیاری کا حکم دے کر مقابلہ کے لیے نکلا۔ حضرت طلحہ و زبیر ؓ بھی مقابلہ کے لیے بڑھے اس موقع پر حضرت عائشہ ؓ نے پھر ایک تقریر کی:

”لوگ عثمان ؓ پر اعتراض کرتے تھے اور ان کے عہدہ داروں کی برائیاں

بیان کرتے تھے اور مدینہ آ کر ہم سے شکایتیں بیان کر کے مشورہ چاہتے تھے۔ ہم ان شکایتوں پر غور کرتے تو عثمان ؓ کو نیکو کار پر ہیزگار اور راست باز اور شکایت کرنے والوں کو گنہگار و خدا را اور جھوٹا پاتے تھے۔ ان کے دل میں کچھ تھا اور زبان پر کچھ جب ان کی تعداد اور قوت بڑھ گئی تو عثمان ؓ کے گھر میں گھس گئے اور بغیر کسی سبب اور عذر کے معصوم خون بہایا قابل عزت شہر کی بے حرمتی کی۔

خبر دار ہو جاؤ کہ جو کام تمہیں کرنا ہے اور جس کے خلاف کرنا سزا ہے وہ عثمان ؓ کے قاتلوں کی گرفتاری اور کتاب اللہ کے احکام کا اجراء ہے۔ اللہ تعالیٰ فرماتا ہے

الم ترالی الذین اذنوا نصیبا من الکتاب یدعون الی کتاب اللہ (یعنی کیا تم ان لوگوں کو نہیں دیکھتے جن کو کتاب اللہ کا ایک حصہ دیا گیا ہے کہ کتاب اللہ کی جانب ان کو دعوت دی جاتی ہے)۔ (طبری ص ۳۱۱۹ ابن اثیر ج ۳ ص ۸۳)

سامعین کے دلوں پر اس تقریر کا اتنا اثر ہوا کہ خود عثمان بن حنیف ؓ کی فوج کے ایک حصہ نے یہ کہہ کر ام المؤمنین سچ فرماتی ہیں اس کا ساتھ چھوڑ دیا۔ (ابن اثیر ص ۳۱۲)

لیکن عثمان اس وقت بھی اپنے ارادہ سے باز نہ آیا اور حضرت علی ؓ کے آنے سے پہلے ہی جنگ ہو گئی۔ عثمان شکست کھا کر گرفتار ہوا۔ پھر حضرت عائشہ ؓ کے حکم سے رہا کر دیا گیا۔ عثمان کے شکست کھانے کے بعد اس کی جماعت کے بہت سے سہائی اور قاتلین عثمان کی جماعت کے آدمی پکڑ کر قتل کر دیئے گئے اس سے بصرہ میں ایک جماعت عائشہ ؓ کے خلاف ہو گئی (اس جنگ کی تفصیلات طویل ہیں ہم نے صرف نتیجہ لکھ دیا ہے)

حضرت علی ؓ کی تیاریاں: اوپر گزر چکا ہے کہ حضرت علی ؓ امیر معاویہ ؓ کے مقابلہ کی تیاریاں کر رہے تھے کہ آپ کو حضرت عائشہ ؓ کے قصاص عثمان ؓ کی دعوت اور آپ کے بصرہ جانے کی خبر ملی یہ اطلاع پا کر آپ نے امیر



معاویہ ؓ کے مقابلہ کا ارادہ فی الحال ملتوی کر دیا۔

حضرت علی ؓ کے لیے بھی یہ مسئلہ نہایت نازک تھا، اگر وہ خاموش رہتے تھے تو نظام خلافت پر اثر پڑتا تھا اور نکلتے تھے تو ام المومنین ؓ کا مقابلہ تھا۔ لیکن قیام نظم کے لیے ٹکنا ناگزیر تھا۔ پھر آپ کو یہ بھی معلوم تھا کہ کچھ منفسد بھی ہوا خواہی کے پردہ میں حضرت عائشہ ؓ کے ساتھ ہو گئے ہیں۔ اس لیے ان کے شر کو دبانے کے لیے آپ کو چارونچار مقابلہ کا عزم کرنا پڑا، لیکن جیسا کہ آئندہ واقعات سے معلوم ہوگا آخر تک آپ صلح و آشتی کے خواہاں رہے۔ حضرت عائشہ ؓ کی بھی یہی کوشش تھی لیکن فتنہ پرستوں نے کامیاب نہ ہونے دیا۔

محنتاٹ صحابہؓ کی روش: حضرت عائشہ ؓ کی طرح حضرت علی ؓ کے لیے بھی یہ دشواری تھی کہ اکثر محتاط اہل مدینہ اور اکابر صحابہ ؓ اس خانہ جنگی کے خلاف تھے اور کم از کم خود اس میں شرکت کرنا پسند نہ کرتے تھے چنانچہ جس وقت آپ نے بصرہ جانے کا عزم کیا تو اہل مدینہ نے اس میں شرکت سے اپنا پہلو بچایا۔ فاش شد الامر علیٰ اہل المدینۃ فنشا قلوبا (طبری ص ۳۰۶۳) (یعنی اہل مدینہ کے لیے یہ مسئلہ بہت مشکل ہو گیا اور انہوں نے پہلو بچایا۔ حضرت علی ؓ نے عبداللہ بن عمر ؓ کو بلا کر ان سے فرمایا کہ میرا ساتھ دو، انہوں نے آپ کو بھی وہی جواب دیا جو حضرت عائشہ ؓ کو دے چکے تھے کہ میں اہل مدینہ کے ساتھ ہوں جو وہ کریں گے وہی میں بھی کروں گا۔ اہل مدینہ کہتے تھے کہ یہ مسئلہ مشتبه ہے ہماری کچھ سمجھ میں نہیں آتا، جب تک بالکل واضح نہ ہو جائے ہم اس کے متعلق کوئی فیصلہ نہیں کر سکتے۔ (طبری ص ۳۰۹۳)

مدینہ سے روانگی: تاہم کچھ انصار اور چند بدری صحابہ ؓ نے ساتھ دیا اور حضرت علی ؓ ربیع الاول ۳۶ھ میں مدینہ سے روانہ ہوئے۔ حضرت عبداللہ بن سلام ؓ صحابی کو خبر ہوئی تو انہوں نے حاضر ہو کر آپ کی سواری کی لگام تھام لی اور

عرض کیا امیر المؤمنین! آپ مدینہ سے نہ نکلے، اگر اس وقت نکلے تو اللہ کی قسم پھر آپ یہاں واپس نہ آئیں گے اور مدینہ سے مرکز حکومت نکل جائے گا، لیکن اب صورت حال ایسی پیدا ہو گئی تھی کہ ان کی کوشش کامیاب نہ ہو سکی۔ (طبری ص ۴۱۰۶) مدینہ سے روانگی کے وقت حضرت علیؑ کے ساتھ سات سو آدمی تھے، جن میں زیادہ تعداد اہل کوفہ اور بصرہ کی تھی، لیکن راستہ میں برابر لوگ ساتھ ہوتے گئے۔

کوفہ اور بصرہ کی مدد: ذی قار پہنچ کر آپ نے منزل کی اور کوفہ اور بصرہ سے مدد کے لیے دعا کی بھیجی اور اہل کوفہ کو لکھا کہ ہمارا مقصد اصلاح ہے، ہم چاہتے ہیں کہ اس امت میں پھر قوت و وحدت پیدا ہو جائے۔ (طبری ص ۴۱۴۰) حضرت حسن، عمار بن یاسر اور یاشم بن عقبہؓ وغیرہ کوفہ پہنچے تو دیکھا کہ حضرت ابو موسیٰ اشعریؓ وعظ و پند کے ذریعہ لوگوں کو جنگ میں شرکت سے روک رہے ہیں، کہ لوگو! میرا کہنا مانو، تم عرب کی بیخ و بنیاد بن جاؤ کہ مظلوم تمہارا سہارا پکڑیں اور خوف زدہ تمہارے دامن میں پناہ لیں، لوگو! جب فتنہ آتا ہے تو پہچانا نہیں جاتا، جب گزر جاتا ہے تب اس کی حقیقت ظاہر ہوتی ہے، معلوم نہیں کہ اس فتنہ کا سرچشمہ کہاں سے پھوٹا ہے، اپنی تلواروں کو نیام میں کر لو، نیزوں کے پھل اتار ڈالو، کمانوں کی تانت کاٹ دو، لوگو! فتنہ کے زمانہ میں سونے والا کھڑے ہونے والے سے اور کھڑا ہونے والا اس میں پڑ جانے والے سے بہتر ہے۔ ان کے اس وعظ کا بڑا اثر پڑ رہا تھا اس لیے حضرت حسنؓ نے انہیں مسجد سے نکال دیا اور خود لوگوں کو تقریر کر کے حضرت علیؓ کی امداد پر آمادہ کیا، آپ کی تقریر پر دس ہزار آدمیوں نے ساتھ دیا۔ (اخبار الطوال ص ۱۵۴)

حضرت عائشہؓ کے مصالحت: کوفہ کے رؤسا میں ایک بزرگ فقہان بن عمروؓ صحابی اور خیر خواہ امت تھے۔ حضرت علیؓ نے انہیں حضرت طلحہ وزیرؓ کے پاس مفاہمت کی گفتگو کے لیے بھیجا۔ انہوں نے بصرہ جا کر حضرت

عائشہ ؓ کی خدمت میں عرض کیا۔ اماں جان! آپ کس غرض سے یہاں تشریف لائی ہیں؟ حضرت عائشہ ؓ نے فرمایا بیٹا! لوگوں میں اصلاح کے لیے قعتاع نے کہا تو ذرا طلحہ اور زبیر ؓ کو بلا لیجئے کہ وہ بھی میری اور آپ کی گفتگو سن لیں یہ دونوں بزرگ بلا کر آئے قعتاع نے ان سے کہا کہ میں نے ام المومنین سے دریافت کیا کہ وہ کس غرض سے تشریف لائیں ہیں؟ انہوں نے فرمایا اصلاح کے لیے اب آپ دونوں کیا کہتے ہیں؟ ام المومنین کے ارشاد کی تعمیل کرتے ہیں یا مخالفت؟ انہوں نے کہا تعمیل قعتاع نے کہا تو پھر بتائیے اصلاح کا طریقہ کیا ہے؟ اگر وہ ہم کو معلوم ہو جائے تو ضرور اصلاح کریں گے اور اگر ہمیں نہ معلوم ہو سکا تو کبھی اصلاح نہ ہو سکے گی۔ حضرت طلحہ و زبیر ؓ نے جواب دیا، قاتلین عثمان ؓ کا قصاص، اگر اسے چھوڑ دیا گیا تو قرآن کو چھوڑ دیا گیا اور اسے لیا گیا تو قرآن کو زندہ کیا گیا۔ اس کے جواب میں قعتاع نے کہا کہ آپ لوگ بصرہ کے قاتلین عثمان کو قتل کر چکے۔ اس کا نتیجہ یہ ہوا کہ چھ ہزار بصریوں نے آپ کا ساتھ چھوڑ دیا۔ پھر جب آپ لوگوں نے حرقوص بن زبیر کو پکڑنے کا ارادہ کیا تو یہی چھ ہزار آدمی مزاحم ہوئے اور آپ لوگ حرقوص کو چھوڑنے پر مجبور ہو گئے گویا جس قصاص کا دعویٰ ہے اس کو خود چھوڑ چکے، اگر آپ لوگوں نے جنگ کا خیال ترک نہ کیا تو وہی لوگ جو آپ کا ساتھ چھوڑ چکے ہیں آپ کے خلاف لڑیں گے۔

غرض قعتاع نے حضرت زبیر اور طلحہ ؓ کو جنگ سے روکنے کی پوری کوشش کی۔ ان کی باتیں سن کر حضرت عائشہ ؓ نے فرمایا کہ ”پھر تمہاری کیا رائے ہے؟ انہوں نے کہا میرے نزدیک تو بہتر طریقہ امن و سکون ہے، جب حالات سکون پذیر ہو جائیں گے تو قاتلین عثمان ؓ کو بھی پریشانی ہوگی اور ان سے قصاص بھی لیا جائے گا، اس کی صورت یہ ہے کہ آپ لوگ بیعت کر لیجئے کہ یہ امت کے لیے فال نیک اور رحمت ہے اور قصاص کی بھی یہی صورت ہے اور اگر اپنی ضد پر قائم رہے تو نہ تو امن و

امان قائم ہوگا اور نہ قصاص لیا جائے گا، جس طرح آپ لوگ ہمیشہ امت کے لیے امن و عافیت کی کنجی تھے، ویسے ہی اب بھی نیسے، ہم کو اور اپنے آپ کو اس سخت آزمائش میں مبتلا نہ کیجئے کہ آزمائش دونوں کو برباد کر دے گی۔ یہ ایک آدمی یا چند آدمی یا ایک جماعت کے قتل کا معاملہ نہیں، بلکہ ساری امت کا سوال ہے۔

تعتاق کی یہ تقریر اتنی موثر اور معقول تھی کہ حضرت عائشہ، طلحہ و زبیر ؓ تینوں نے اسے پسند کیا اور فرمایا تم بالکل بجا کہتے ہو، علی ؓ کے پاس جا کر ان کی بھی رائے لو، اگر وہ بھی تمہارے ہم خیال ہو تو معاملات اصلاح پذیر ہو جائیں گے۔ تعتاق ؓ نے واپس ہو کر حضرت علی ؓ کو یہ مشورہ سنایا آپ سن کر بہت مسرور ہوئے اور مخلص مسلمانوں کی بڑی جماعت مصالحت کے لیے تیار ہو گئی اور تعتاق نے مسلمانوں کے سامنے تقریر کی اور ان سے کہا اب معاملات رو باصلاح ہو گئے ہیں اس لیے میں کل لوٹ جاؤں گا، تم لوگ بھی واپس جاؤ، لیکن جن لوگوں نے عثمان ؓ کے خون میں کسی قسم کی شرکت کی ہے انہیں نہ ہم سے کوئی توقع رکھنی چاہیے اور نہ ہمارا ساتھ دینا چاہیے (طبری میں یہ واقعات زیادہ تفصیل سے ہیں ہم نے صرف ضروری حصے نقل کیے ہیں)

سبائیسوں کی فتنہ انگیزی: یہ رنگ دیکھ کر وہ لوگ جنہوں نے حضرت عثمان ؓ کے خلاف فتنہ پھا کیا تھا اور دوسرا فتنہ ابھارنا چاہتے تھے، سخت مضطرب ہوئے۔ چنانچہ ان کے چند سرغنہ اشتر نخعی، ابن السوداء، خالد بن <sup>م</sup>حکم، علبا بن ہشام، شرح بن ابی اولیٰ وغیرہ سبائی جماعت کے افراد نے باہم مشورہ کیا۔ اشتر نخعی نے کہا کہ علی مدعیان قصاص سے کتاب اللہ سے زیادہ واقف اور اس پر حامل بھی ہیں، یعنی وہ یقیناً خون عثمان ؓ کا قصاص لیں گے، طلحہ و زبیر ؓ کی رائے ہم لوگوں کے بارہ میں کھلی ہوئی ہے، لیکن علی کی رائے اب تک نہیں معلوم۔ اگر یہ صلح انجام کو پہنچ گئی تو پھر ہم لوگوں کی خیر نہیں۔ ہم میں سے کسی کی جان نہ بچے گی۔ اس لیے بہتر یہی ہے کہ سب

مل کر علیؑ کو بھی عثمانؓ کے پاس پہنچادیں کہ یہ قصہ ہی ختم ہو جائے، طبری کے یہ الفاظ ہیں:

وان يصلحوا مع علي فعلي ومائنا فهلماو نشارب علي  
فنلحقه بعثمان (طبری ص ۳۱۶۴) لیکن اس رائے سے لوگوں نے  
اختلاف کیا اور دوسرے ارکان نے مختلف رائیں دیں، کسی پر اتفاق نہ ہوا، آخر  
میں ابن السودانی نے کہا کہ علیؑ، طلحہ اور زبیرؓ کو مزید غور و فکر کا موقع ہی نہ دو اور  
مصالحت کی تکمیل سے پہلے فوج کے عوام کو ملا کر جنگ چھیڑ دو۔ جب ایک  
مرتبہ شعلہ بھڑک جائے گا تو پھر علیؑ اپنے بچاؤ کے لیے جنگ پر مجبور ہو  
جائیں گے۔ اس رائے سے سب نے اتفاق کیا۔ (طبری ص ۳۱۶۵)

مخالفین صلح کی فتنہ انگیزی اور حضرت علی اور  
طلحہ و زبیرؓ کی مصالحتانہ روش: سبائیوں کے علاوہ بھی دونوں  
طرف کچھ لوگ تھے جو جنگ کی آگ بھڑکانا چاہتے تھے۔ ان کی کوششیں الگ جاری  
تھیں۔ حضرت علیؑ اس وقت ذی قار میں تھے اور بصرہ آنے کا قصد کر رہے تھے کہ  
ایک شخص ابوالجرباء نے حضرت زبیرؓ کو مشورہ دیا کہ اس وقت جنگی مصالحت کا تقاضا  
یہ ہے کہ قبل اس کے، علیؑ اپنی فوج سے ملیں ایک ہزار آدمی انہیں روکنے کے لیے  
بھیج دینے چاہئیں۔ حضرت طلحہؓ نے فرمایا جنگ کے یہ ہتھکنڈے میں بھی جانتا  
ہوں، لیکن انہوں نے ہم کو مصالحت کی دعوت دی ہے، پھر یہ ایک نئی صورت حال ہے  
جس کی نظیر اس سے پہلے موجود نہیں ہے، اس لیے بہت سوچ سمجھ کر قدم اٹھانے کی  
ضرورت ہے۔ جو فریق بغیر کسی معقول سبب کے اقدام کرے گا، قیامت کے دن وہ  
اللہ کے سامنے جواب دہ ہوگا۔ ابھی مصالحت کی گفتگو ہو چکی ہے اور امید ہے کہ اس کی  
صورت پیدا ہو جائے گی۔ ہم سب کو صبر کے ساتھ اس خوش آئندہ وقت کا انتظار کرنا  
چاہیے۔ ایک دوسرے شخص صبرہ ابن یثمان نے حضرت طلحہؓ کو بھی اس قسم کا شر

انگریز مشورہ دیا، اس کو بھی آپ نے ویسا ہی جواب دیا۔ (طبری ص ۳۱۶۶)

حضرت علیؓ کی فوج کے جنگجو بھی پیش دستی کے لیے بے چین تھے، چنانچہ کوفیوں کی جماعت نے جنگ کی اجازت طلب کی، آپ نے فرمایا کہ ”ہم کو اصلاح اور آگ بجھانے کی کوشش کرنی چاہیے، وہ لوگ مصالحت پر آمادہ ہیں ممکن ہے اللہ ہمارے ہی ذریعہ جنگ ختم کر کے اس امت کا شیرازہ مجتمع کر دے۔“ اس پر اعرور بن بنان منقری نے کہا، اگر وہ پیام صلح کا جواب نہ دیں تو حضرت علیؓ نے فرمایا کہ اس وقت ہم ان کے ساتھ وہی طرز عمل اختیار کریں گے جو وہ ہمارے ساتھ کریں گے۔ اعرور نے کہا اگر وہ لوگ ہمیں نہ چھوڑیں؟ حضرت علیؓ نے فرمایا تو ہم بھی مدافعت کریں گے۔ ابو سلامہ دولانی نے کہا اگر ان لوگوں کے دعوے قصاص میں اخلاص اور حسن نیت ہو تو کیا وہ اللہ کے نزدیک قابل قبول ہوگا؟ فرمایا کیوں نہیں۔ ابو سلامہ نے کہا تو اس کی تاخیر میں آپ کے لیے کیا حجت ہے؟ فرمایا جس چیز میں کچھ پتہ نہ چلتا ہو اس میں وہ پہلو اختیار کرنا چاہیے جو زیادہ وسیع ہو اور اس کا فائدہ زیادہ عام ہو۔ ابو سلامہ نے کہا کل جب ہم اور وہ مقابل ہوں گے تو دونوں کا انجام کیا ہوگا؟ فرمایا دونوں میں سے جو بھی خالصتاً اللہ صاف دلی کے ساتھ قتل ہوگا وہ جنت میں جائے گا۔ (طبری ص ۳۱۶۷) اپنی جماعت کو پر امن رکھنے کے لیے ایک دن آپ نے تقریر فرمائی کہ ان لوگوں (حضرت طلحہ و زبیرؓ وغیرہ) کے بارہ میں اپنے ہاتھ اور زبان کو قابو میں رکھو۔ پیش آنے والے واقعات کا صبر کے ساتھ انتظار کرو اور پیش دستی سے بچو۔ آج جو شخص جنگ کی ابتداء کرے گا کل اللہ کے نزدیک وہ دشمن سمجھا جائے گا۔ (طبری ص ۳۱۶۸) غرض فریقین ہر ممکن طریقہ سے جنگ کی روک تھام اور صلح کی کوشش کرتے رہے اس درمیان میں بہت سے محتاط مسلمان اس جنگ سے کنارہ کش ہو گئے۔ چنانچہ حنف بن قیسؓ چھ سو آدمیوں کی جماعت لے کر علیحدہ ہو گئے۔

صلح کا انعقاد: اب حضرت علیؓ ذی قار سے بصرہ پہنچ چکے تھے۔ آپ کے

آنے کے بعد آپ اور حضرت طلحہ و زبیر رضی اللہ عنہما میں صلح کی آخری گفتگو ہوئی اور مختلف فیہ مسائل پر بحث و مباحثہ ہونے کے بعد بالاتفاق طے پایا کہ امت کی فلاح صلح ہی میں ہے۔ مصالحت کی تکمیل کے بعد فریقین اپنے اپنے لشکر گاہوں پر سرور و مطمئن واپس گئے اور اطمینان و سکون کے ساتھ سوئے۔ (طبری ص ۳۱۸۰)

سبائیسوں کی فتنہ انگیزی: سبائیوں کے لیے یہ صلح بڑی شاق تھی اور وہ برابر اندر اندر فتنہ انگیزی میں مصروف تھے۔ انہوں نے دیکھا کہ اگر یہ شب بخیر گزر گئی تو صبح کو صلح کا عام اعلان ہو جائے گا اور لوگ اپنا اپنا راستہ لیں گے۔ اس لیے انہوں نے طے کیا کہ صبح ہونے سے پہلے ہی اندھیرے میں دونوں فوجوں پر حملہ کر دیا جائے۔ دونوں فریق کے ساتھ قریب قریب ہر قبیلہ کے آدمی تھے چنانچہ یہ لوگ راتوں رات پھیل گئے اور اندھیرے میں دونوں فوجوں پر حملہ کر دیا۔ (طبری ص ۳۱۸۲)

اور صبح ہوتے ہوتے ہنگامہ بپا ہو گیا۔ اس غیر متوقع حملہ نے دونوں کو گھبرا دیا۔ کسی کے کچھ سمجھ میں نہ آتا تھا کہ کیا واقعہ ہے۔ تاہم حضرت علی رضی اللہ عنہ اور حضرت عائشہ رضی اللہ عنہا نے اس وقت بھی اسے روکنے کی کوشش کی۔ حضرت علی رضی اللہ عنہ پکار پکار کر کہتے تھے کہ لوگو ”رک جاؤ“۔ حضرت عائشہ رضی اللہ عنہا فوراً اونٹ پر بیٹھ کر روکنے کے لیے پہنچیں، لیکن اس ہنگامہ میں کون کسی کی سنتا۔ اصل حقیقت کی کسی کو خبر نہ تھی۔ اس لیے ہر فریق نے یہی گمان کیا کہ دوسرے نے بد عہدی کی۔ غرض صبح ہوتے ہوتے رات کا دل آویز خواب پریشان ہو گیا اور امن و صلح کے پیامی فوج کی قیادت پر مجبور ہو گئے۔ فریقین اپنی اپنی فوجیں لے کر صرف آراء ہو گئے اور خون ریز جنگ شروع ہو گئی۔

حضرت زبیر رضی اللہ عنہ کی علیحدگی اور شہادت: عین ہنگامہ کارزار میں حضرت علی رضی اللہ عنہ کی نظر حضرت زبیر رضی اللہ عنہ پر پڑی۔ انہوں نے ان سے کہا، ابو عبد اللہ تم کو یاد ہے رسول اللہ صلی اللہ علیہ وسلم نے ایک دن تم سے پوچھا تھا کہ تم علی رضی اللہ عنہ کو دوست رکھتے ہو؟ تم نے جواب دیا تھا ہاں یا رسول اللہ صلی اللہ علیہ وسلم! آپ صلی اللہ علیہ وسلم نے ارشاد فرمایا تھا کہ ایک دن تم ان

سے ناحق لڑو گے، حضرت زبیر ؓ نے فرمایا ہاں مجھے یاد آ گیا۔ (مستدرک حاکم ج-۳، فضائل زبیر ؓ) آنحضرت ﷺ کی یہ پیشگوئی یاد آنے کے بعد حضرت زبیر ؓ نے فوراً لوٹ جانے کا قصد کر لیا اور اپنے صاحبزادے عبداللہ سے جو اس جنگ میں اپنی خالہ حضرت عائشہ ؓ کی حمایت میں پیش پیش تھے فرمایا کہ اس جنگ کے حق و باطل ہونے کا فیصلہ میں نہیں کر سکتا اور علی ؓ نے ایک ایسی بات یاد دلا دی ہے جو میرے ذہن سے اتر گئی تھی۔ اس لیے اب میں واپس جاتا ہوں، تم بھی لوٹ چلو، لیکن انہوں نے انکار کیا اور حضرت زبیر ؓ تنہا لوٹ گئے۔ (اخبار الطوال ص-۱۵۷)

واپسی میں ایک سبائی عمرو بن جرموز آپ کے ساتھ ہو گیا۔ وادی سباع میں نماز کا وقت آ گیا تھا۔ حضرت زبیر ؓ نماز پڑھنے کے لیے ٹھہر گئے۔ ابن جرموز نے بھی اقتدا کی جیسے ہی آپ سجدہ میں گئے ابن جرموز نے ایسا وار کیا کہ ایک ہی وار میں آپ شہید ہو گئے۔ آپ کو شہید کرنے کے بعد اپنی کارگزاری دکھانے کے لیے آپ کا سر گھوڑا اور زرہ کو لے کر خوش خوش حضرت علی ؓ کے پاس پہنچا۔ آپ نے فرمایا ابن صفیہ کے قاتل تجھے دوزخ کی بشارت ہو اور حضرت زبیر ؓ کی تلوار کی طرف اشارہ کر کے فرمایا کہ یہ اس کی تلوار ہے جس نے اس کے ذریعہ بارہا رسول اللہ ﷺ کے چہرہ انور سے حزن و ملال کے آثار دور کیے۔ یہ سن کر ابن جرموز بولا کیا میری جاٹاری کا یہی صلہ ہے کہ میں تو آپ کے دشمنوں کا خاتمہ کروں اور آپ مجھے دوزخ کی بشارت دیں۔

حضرت طلحہ ؓ کی شہادت: حضرت زبیر ؓ کو واپس جاتے دیکھ کر حضرت طلحہ ؓ نے واپسی کا قصد کر لیا۔ مروان بن حکم نے دیکھا کہ اگر یہ بھی چلے گئے تو لڑائی کا رنگ ہی بدل جائے گا چنانچہ اس نے ایسا تیر مارا کہ ایک ہی تیر میں آپ کا کام تمام ہو گیا۔ (اخبار الطوال ص-۱۵۸، طبری)

ام المومنین ؓ کے اونٹ کے گرد جاں نثاروں کی جانبازی:



لیکن ان دونوں بزرگوں کے بعد بھی لڑائی کا زور ختم نہ ہوا، فریقین نے نہایت پامردی کے ساتھ ایک دوسرے کا مقابلہ کیا۔ حضرت عائشہ ؓ فوج کے درمیان اونٹ پر بیٹھی ہوئی جانثاروں کی حوصلہ افزائی کر رہی تھیں اور ہر طرف سے محمل پر تیروں کی بارش ہو رہی تھی۔ تیروں کی کثرت سے محمل سا ہی بن گیا تھا۔ جاں نثاروں نے جانبازی کا حق ادا کر دیا۔ قبیلہ بنی ضبہ اور ازد نے اونٹ کو اپنے حصار میں لے لیا۔ اس کی حفاظت میں دو ہزار سات سو ازد اور دو ہزار بنی ضبہ نے جائیں فدا کیں۔ (اخبار الطوال ص ۱۵۷) اونٹ کی مہار پکڑنا گویا موت کے منہ میں جانا تھا لیکن جان نثاروں نے تاننا نہ ٹوٹنے دیا۔ جیسے ہی ایک گرتا تھا، فوراً دوسرا اس کی جگہ لیتا تھا۔ اس طریقہ سے چالیس آدمیوں نے یہ سعادت حاصل کی۔ (یعقوبی ج ۲، ص ۲۱۲)

جنگ کا خاتمہ: حضرت علی ؓ نے دیکھا کہ جب تک اونٹ اپنی جگہ پر قائم رہے گا اس وقت تک یہ خونریزی بند نہیں ہو سکتی۔ اس لیے انہوں نے حکم دیا کہ اونٹ کے پاؤں زخمی کر کے اسے گرا دیا جائے۔ اس حکم پر چند آدمی بڑھے اور ایک شخص اعین بن ضبہ نے اونٹ کے پاؤں زخمی کر دیئے وہ بلبلا کر بیٹھ گیا اس کے بیٹھتے ہی لڑائی کا رنگ بدل گیا اور حضرت عائشہ ؓ کی فوج کی ہمت چھوٹ گئی۔ (طبری میں جنگ جمل کی تفصیلات بہت طویل ہیں انہیں غیر ضروری سمجھ کر صرف نتیجہ لکھ دیا گیا ہے) حضرت علی ؓ نے اعلان کر دیا کہ نہ کسی بھاگنے والے کا تعاقب کیا جائے نہ کسی زخمی کو پامال کیا جائے نہ کسی کا مال لوٹا جائے، جو شخص ہتھیار ڈال دے یا گھر کا دروازہ بند کرے وہ مامون ہے۔ (اخبار الطوال ص ۱۶۱ و یعقوبی ج ۳، ص ۲۱۳)

یہ اعلان ہوتے ہیں آپ کی فوج نے ہاتھ روک لیے، بعض آدمیوں نے حضرت علی ؓ سے سوال کیا، امیر المؤمنین جب ان کا مال ہمارے لیے جائز نہیں تو پھر ان سے جنگ کیسے جائز ہوئی؟ فرمایا کسی مسلمان کو نہ قیدی بنایا جاسکتا ہے اور نہ اس کے مال کو غنیمت ہاں جن اسلحہ سے جنگ کی ہے ان پر قبضہ کر سکتے ہو۔ تم کو جو حکم دیا گیا ہے اس

کی تعمیل کرو اور جس بات کو نہیں جانتے اسے چھوڑ دو۔ (اخبار الطوال ص ۱۶۱) حضرت عائشہ ؓ کی خدمت میں حضرت علی ؓ کی حاضری: اختتام جنگ کے بعد حضرت علی ؓ نے فوراً حضرت عائشہ ؓ کے بھائی محمد بن ابی بکر ؓ کو حکم دیا کہ وہ جا کر دیکھیں کہ ام المومنین ؓ و زخم چشم تو نہیں پہنچا اور انہیں لے کر عبداللہ بن خلف خزاعی کے محل میں ٹھہرائیں۔ (اخبار الطوال ص ۱۶۱) اس کے بعد خود مزاج پرسی کے لیے حاضر ہوئے اور پوچھا ماں مزاج کیسا ہے؟ حضرت عائشہ ؓ نے فرمایا اچھی ہوں۔ حضرت علی ؓ نے فرمایا اللہ ہم دونوں کو معاف فرمائے، اس کے جواب میں حضرت عائشہ ؓ نے بھی یہی کلمات ارشاد فرمائے۔ (طبری ص ۳۲۲) چند دن حضرت عائشہ ؓ کے آرام کرنے کے بعد حضرت علی ؓ نے محمد بن ابی بکر ؓ کو حکم دیا کہ وہ عزت و احترام کے ساتھ آپ کو مکہ پہنچادیں اور سواری زادراہ نقد و جنس وغیرہ جملہ ضروری سامان آپ کی خدمت میں پیش کیا۔ حضرت عائشہ ؓ کے ساتھیوں میں سے جن لوگوں نے ساتھ جانا چاہا انہیں اجازت دی۔ بصرہ کی چالیس معزز خواتین کو پہنچانے کے لیے ہرکاب کیا اور روانگی کے وقت خود رخصت کرنے کے لیے حاضر ہوئے۔ رخصت ہوتے وقت حضرت عائشہ ؓ نے لوگوں سے فرمایا، میرے بچو! یہ جنگ محض غلط فہمی کا نتیجہ تھی اس لیے ہمیں ایک دوسرے کے ساتھ زیادتی سے کام نہ لینا چاہیے، میرے اور علی ؓ کے درمیان جو ساس داماد میں کبھی کبھی ہو جایا کرتی ہے اس کے علاوہ کوئی رنجش نہیں تھی، وہ ان واقعات کے بعد بھی میرے نزدیک اختیار میں ہیں۔

ام المومنین ؓ کے اس ارشاد پر حضرت علی ؓ نے فرمایا، ام المومنین ؓ سچ فرماتی ہیں، اللہ کی قسم میرے اور ان کے درمیان اس کے علاوہ اور کوئی بات نہ تھی، وہ دنیا اور آخرت دونوں میں تمہارے نبی ؐ کی حرم ہیں۔ اس خوش آئند گفتگو اور صاف دلی کے ساتھ دونوں ایک دوسرے سے رخصت ہوئے۔ حضرت علی ؓ نے چند میل

تک خود مشایعت کی۔ اس کے بعد حضرت حسن و حسین ؑ کو بھیجا۔ (طبری ص ۳۲۳۱ و ابن اثیر ج ۳) اور حضرت عائشہ ؓ مکہ سے ہوتی ہوئی مدینہ تشریف لے گئیں۔ جیسا کہ اوپر کے واقعات سے معلوم ہوا ہو گا کہ اس جنگ کی تمہید غلط اطلاعات اور غلط فہمی سے شروع ہوئی۔ آغاز سہائیوں کی فتنہ انگیزی سے ہوا اور خاتمہ فریقین کی صفائی قلب پر۔ دونوں بزرگوں کی نیت نیک تھی۔ حضرت عائشہ ؓ کو تا عمر اس کی ندامت رہی۔ جب اس کا تذکرہ آتا تھا تو زار و زار رونے لگتی تھیں اور فرماتیں کہ کاش آج سے بیس برس پہلے دنیا ہی سے اٹھ گئی ہوتی۔ (مسند احمد بن حنبل)

شاہ ولی اللہ نے ازالۃ الخلقاء میں یہ الفاظ حضرت علی ؓ کی زبان سے نقل کیے ہیں۔ (ازالۃ الخلقاء، متعدد دوسم ص ۴۸۳)

کوفہ کا دار الخلافہ قرار پانا، جنگ جمل کے اختتام کے بعد جب ۳۶ھ میں حضرت علی ؓ و فہ واپس تشریف لائے اور مدینہ کے بجائے اس کو مرکز خلافت قرار دیا۔ اس تبدیلی کا سبب یہ تھا کہ حضرت عثمانؓ کی شہادت میں حرم نبویؐ کی بڑی توہین ہوئی۔ اس لیے آئندہ اس کو شرف و فتن سے بچانے کے لیے آپ نے سیاسی مرکز یہاں سے ہٹا دینا مناسب سمجھا۔ دوسرا سبب یہ تھا کہ حضرت علی ؓ کے حامیوں کی بڑی تعداد عراق میں تھی۔ اس لیے سیاسی حیثیت سے کوفہ آپ کے لیے زیادہ اہم تھا۔ اس تبدیلی سے یہ فائدہ تو ضرور ہوا کہ مدینہ سیاسی انقلابات کے مذموم نتائج سے محفوظ ہو گیا اور اس کے بعد جو سیاسی ہنگامے ہوئے۔ ان کا مرکز عراق رہا۔ اس سے مدینہ کی سیاسی اہمیت اور مرکزیت جاتی رہی اور حضرت علی ؓ مسلمانوں کے حقیقی مرکز سے دور پڑ گئے جس کے نتائج ان کے لیے کچھ مفید ثابت نہیں ہوئے۔

عمال کا تقرر: کوفہ آنے کے بعد حضرت علی ؓ نے نئے سرے سے ملک کا نظم و نسق قائم کیا۔ سہل بن حنیف کو مدینہ کا حاکم بنایا، قیس بن سعد کو مصر کی ولایت پر مامور کیا۔ حضرت عبداللہ بن عباس ؓ کو بصرہ پر مقرر کیا۔ اشعث بن قیس کو

آذربائجان کی ولایت پر برقرار رکھا، یزید ابن قیس ارجی کو مدائن پر، عمرو بن ابی سلمہ کو بحرین پر، مصقلہ بن ہبیرہ کو اردشیر خرہ پر، منذر بن حارود کو اصطخر پر، زیاد بن ابیہ کو فارس پر، قدامہ بن عجلان کو کسکر کے علاقہ پر، عدی بن حاتم کو بہرہ سر پر، اربعی بن کاس کو سیستان کے علاقہ پر، خلید بن کاس کو خراسان کے صوبہ پر، اشتر نخعی کو نصیبین، دارالحیر و سجار، آمد، میافارقین، ہیبت، عانات اور شام کے مقبوضات پر مامور کیا۔ امیر معاویہ کے حامل ضحاک بن قیس نے انہیں روکا، انہوں نے مقابلہ کیا۔ امیر معاویہ ؓ نے عبدالرحمن بن خالد کو مدد کے لیے بھیجا۔ اشتر، موصل لوٹ آئے اور امیر معاویہ ؓ کے عمال کو آگے بڑھنے سے روکے رکھا۔ (عمال کی تفصیل اخبار الطوال اور یعقوبی سے لی گئی ہے)

امیر معاویہ ؓ کو بیعت کی دعوت: اوپر معلوم ہو چکا ہے کہ امیر معاویہ ؓ نے حضرت علی ؓ کی خلافت تسلیم نہیں کی تھی اور آپ سے مقابلہ کی تیاری کر رہے تھے۔ درمیان میں جنگ جمل پیش آ جانے کی وجہ سے حضرت علی ؓ ان کی طرف توجہ نہ کر سکے تھے اس سے فراغت کے بعد آپ نے جریر بن عبداللہ بجلي کو خط دے کر امیر معاویہ ؓ کے پاس بھیجا کہ جن لوگوں نے ابو بکر و عمر ؓ کے ہاتھ پر بیعت کی تھی، انہوں نے میری بیعت کر لی ہے اس کے بعد کسی کے لیے چون و چرا کی گنجائش نہیں ہے۔ خلیفہ کے انتخاب کا حق مہاجرین و انصار کو ہے۔ ان کے اتفاق کے بعد جو شخص بیعت سے گریز کرے گا اس سے بزور لی جائے گی۔ مہاجرین و انصار کی طرح تم بھی بیعت کر لو۔ عافیت اور سلامتی اسی میں ہے ورنہ جنگ کے لیے تیار ہو جاؤ، قاتلین عثمانؓ کو بہت آڑ بنا چکے۔ بیعت کے بعد باقاعدہ مقدمہ پیش کرو، میں کتاب اللہ اور سنت رسول اللہ ﷺ کے مطابق اس کا فیصلہ کروں گا۔ (اخبار الطوال ص ۱۶۷) اس وقت امیر معاویہ ؓ چند در چند مشکلات میں گھرے ہوئے تھے۔ محمد بن حذیفہ جو ان کے شدید مخالفین میں تھے، قید خانہ سے نکل بھاگے تھے۔ رومی

علیؑ ہوا صل شام پر حملہ کے لیے فوجیں جمع کر رہے تھے۔ اسی درمیان میں حضرت علیؑ کا یہ تہدید ی خط پہنچا۔ امیر معاویہؓ نے عمرو بن العاصؓ کو بلا کر ان سے مشورہ کیا۔ انہوں نے کہا محمد بن حذیفہ کا فرار کچھ زیادہ اہم نہیں ہے۔ انہیں تلاش کراؤ، اگر مل جائیں تو فیہا ورنہ وہ تمہیں کوئی نقصان نہیں پہنچا سکتے۔ قیصر روم کے قیدیوں کو چھوڑ کر اس سے صلح کر لو اس شرط پر وہ فوراً آمادہ ہو جائے گا۔ علیؑ بن ابی طالب کا معاملہ البتہ اہم ہے، مسلمان کبھی تم کو ان کے برابر نہ سمجھیں گے۔ امیر معاویہؓ نے کہا، انہوں نے عثمانؓ کے قتل میں اعانت کی ہے اور فتنہ برپا کر کے امت میں پھوٹ ڈالی ہے۔ عمرو بن العاصؓ نے کہا کچھ بھی ہو لیکن تم کو ان کے مقابلہ میں سبقت اسلام اور قرابت نبویؐ کا شرف حاصل نہیں ہے اور میں خواہ مخواہ تمہاری کامیابی میں کیوں مدد کروں۔ معاویہؓ نے کہا آخر کیا چاہتے ہو؟ عمرو بن العاصؓ بولے، مصر کی حکومت۔ معاویہؓ نے کہا مصر بھی تو عراق سے کم نہیں ہے۔ عمرو بن العاصؓ نے جواب دیا، لیکن یہ مطالبہ اس وقت ہے جب ساری دنیائے اسلام تمہارے زیر نگیں ہوگی۔ عمروؓ بن العاص سارے عرب میں تدبر و سیاست میں فرو تھے۔ اس لیے امیر معاویہؓ ہر قیمت پر ان کے تدبر سے فائدہ اٹھانا چاہتے تھے، چنانچہ بڑے غور و فکر کے بعد ان سے مصر کی حکومت دینے کا تحریری وعدہ کر لیا۔

(اخبار الطوال ص۔ ۱۶۸)

شام میں حضرت علیؑ کے خلاف پروپیگنڈا: اس وعدہ کے بعد عمروؓ بن العاص نے مشورہ دیا کہ بغیر کسی معقول سبب اور بنیاد کے علیؑ جیسے شخص کی مخالفت میں بڑے خطرات ہیں۔ اس لیے پہلے عمائد شام کو اس کا یقین دلاؤ کہ عثمانؓ کے قتل میں علیؑ کی شرکت تھی۔ شام کے سب سے با اثر آدمی شرجیل بن سمط کندی ہیں۔ پہلے ان کے دل میں یہ بات بٹھاؤ، پھر ان کے ذریعہ سے آسانی کے ساتھ اس کی اشاعت ہو جائے گی، چنانچہ امیر معاویہؓ نے ان کی بتائی ہوئی

مدبیر پر عمل کر کے شرحبیل کو یقین دلا دیا کہ حضرت عثمانؓ کی شہادت میں علیؓ کا ہاتھ بھی شامل تھا۔ شرحبیل کو اس کا اتنا یقین ہو گیا کہ انہوں نے امیر معاویہؓ سے کہا کہ اگر تم نے علیؓ کے ہاتھ پر بیعت کی تو تم کو ہم شام سے نکال دیں گے۔ امیر نے جواب دیا میں تو آپ کا تابع ہوں۔ آپ کی مخالفت کیوں کرنے لگا۔ شرحبیل کو ہم خیال بنانے کے بعد امیر معاویہؓ نے ان سے کہا کہ یہ مسئلہ بغیر رائے عامہ کے ہموار کیے ہوئے حل نہیں ہو سکتا۔ آپ شام کا دورہ کر کے اس کی تبلیغ کیجئے، چنانچہ شرحبیل نے شام کے تمام شہروں کا دورہ کر کے یہاں کے عمائد و اعیان سے کہا کہ علیؓ نے عثمانؓ کو قتل کر کے پورے ملک پر قبضہ کر لیا ہے صرف تمہارا ملک باقی رہ گیا ہے۔ وہ شمشیر بکف یہاں بھی آئیں گے۔ معاویہؓ سے زیادہ ان کے مقابلہ کی کسی میں طاقت نہیں ہے۔ اس لیے خلیفہ مظلوم کے قصاص میں ان کا ساتھ دو۔ شرحبیلؓ کے اس دورہ کا نتیجہ یہ ہوا کہ شام کا پورا ملک حضرت علیؓ کے مقابلہ کے لیے امیر معاویہؓ کے ساتھ ہو گیا۔ (اخبار الطوال ص ۱۷۰)

دوسری طرف حضرت عثمانؓ کے خون آلود پیراہن اور آپ کی بیوی نائلہؓ کی کٹی ہوئی انگلیوں کی جن کو امیر معاویہؓ نے جامع دمشق میں آویزاں کرادیا تھا، نمائش برابر جاری رہی۔ حضرت علیؓ کے خلاف شامی فوجوں کے جذبات بھڑکانے کے لیے انہیں دمشق طلب کیا گیا۔ یہ منظر ایسا درد انگیز تھا کہ اسے دیکھ کر کوئی مسلمان متاثر ہوئے بغیر نہ رہ سکتا تھا۔ لوگ جوق در جوق آتے تھے اور اس منظر کو دیکھ کر زار و زار روتے تھے، چنانچہ فوج سے لے کر امراء و عوام تک سب کے جذبات بھڑک اٹھے اور اہل شام نے قسم کھالی کہ جب تک خلیفہ مظلوم کے خون کا بدلہ نہ لیں گے اس وقت تک نہ بستر پر سوئیں گے اور نہ اپنی بیویوں کے پاس جائیں گے۔ (طبری ص ۳۲۵۵)

حضرت علیؓ کو حالات کی اطلاع: امیر معاویہؓ نے حضرت

علیؑ کے قاصد جریر بن عبداللہ بجليؑ کو اس وقت تک روکے رکھا تھا یہ تمام حالات مشاہدہ کرانے کے بعد انہیں واپس کیا۔ انہوں نے جا کر بیان کیا کہ سارا شام معاویہؑ کے ساتھ ہے۔ وہ لوگ عثمانؑ کے پیرا ہن پر روتے ہیں اور کہتے ہیں کہ علیؑ نے عثمانؑ کو قتل کیا ہے اور ان کے قاتلوں کو پناہ دی ہے اور یہ عہد کیا ہے کہ یا اپنی جان دے دیں گے یا جان لے کر رہیں گے۔ (طبری ص۔ ۳۲۵۵)

حضرت علیؑ کی تیاریاں اور مصالحت کمی کوششیں :  
 حضرت علیؑ پورنی طرح امیر معاویہؑ کے ساتھ مصالحت کے لیے آمادہ تھے صرف ان کے آخری جواب کا انتظار تھا۔ جریر بن عبداللہ بجليؑ کی واپسی کے بعد آپ کے لیے جنگ کے سوا کوئی چارہ کار نہ رہ گیا، چنانچہ اس کے انتظامات شروع کر دیئے۔ یہ دیکھ کر کہ ابھی جنگ جمل کا بہا ہوا خون بھی خشک نہ ہونے پایا تھا کہ پھر مسلمانوں کی تلواریں آپس میں بے نیام ہونے والی ہیں۔ بعض مخلص اور خیر خواہ امت مسلمانوں نے اسے روکنے کی تدبیریں کیں اور شام کے ایک عابد و زاہد بزرگ ابو مسلم خولانی چند آدمیوں کو ساتھ لے کر امیر معاویہؑ کے پاس گئے۔ اور ان سے کہا مجھے معلوم ہوا ہے کہ تم علیؑ بن ابی طالب سے لڑنے کی تیاریاں کر رہے ہو۔ تم کو سبقت اسلام کا شرف حاصل نہیں ہے، پھر کس بنیاد پر تم کو ان کی برابری کا دعویٰ ہے؟ امیر معاویہؑ نے جواب دیا، میں فضیلت میں ان کی برابری کا مدعی نہیں ہوتا۔ آپ کو معلوم ہے کہ عثمانؑ مظلوم شہید کیے گئے۔ ان لوگوں نے کہا ہاں، امیر معاویہؑ نے کہا بس ہم صرف یہ چاہتے ہیں کہ قاتلوں کو ہمارے حوالہ کر دیا جائے۔ ہم ان کی خلافت تسلیم کریں گے۔ ابو مسلم خولانی نے کہا تم اسے لکھ کر دے دو میں علیؑ کے پاس لے کر جاؤں گا، چنانچہ امیر معاویہؑ نے یہ خط لکھا:

”اما بعد! خلیفہ عثمانؑ تمہارے یہاں تمہاری موجودگی میں قتل کیے گئے تم ان کے گھر کا شور و نفل سنتے رہے اور اپنے قول و عمل سے نہ روکا۔ میں سچی قسم کھا

کر کہتا ہوں کہ اگر تم سچائی اور اخلاص سے ان کی مدافعت کیے ہوتے تو ہم میں کوئی تمہاری مخالفت نہ کرتا۔ دوسرا الزام تم پر یہ ہے کہ تم نے قاتلین عثمان ؓ کو پناہ دی اور وہ اس وقت تمہارے قوت بازو تمہارے اعوان و انصار اور تمہارے مشیر کار ہیں۔ ہم کو یہ بھی معلوم ہوا ہے کہ تم عثمان ؓ کے خون سے برات کرتے ہو۔ اگر تم اس میں سچے ہو تو قاتلوں کو قصاص کے لیے ہمارے حوالہ کر دو۔ ہم سب سے پہلے تمہاری بیعت کے لیے تیار ہیں اور اگر ایسا نہیں کرتے تو ہمارے پاس تمہارا جواب صرف تلوار ہے۔ اللہ احد کی قسم ہم لوگ بحر و بر سے عثمان ؓ کے قاتلوں کو تلاش کر کے قتل کریں گے یا خود جان دے دیں گے۔“

ابو مسلم یہ خط لے کر کوفہ گئے اور حضرت علی ؓ کی خدمت میں پیش کر کے عرض کیا کہ آپ خلیفہ ہیں، اگر آپ اس کے حقوق پورے کریں تو اللہ کی قسم یہ منصب ہم کسی دوسرے کے لیے پسند نہیں کرتے۔ عثمانؓ مظلوم شہید کیے گئے، ان کے قاتلوں کو آپ ہمارے حوالہ کیجئے۔ آپ ہمارے امیر ہیں۔ اس کے بعد اگر کوئی شخص آپ کی مخالفت کرے گا تو ہم آپ کے مددگار رہیں گے اور آپ کے لیے بھی دلیل اور معقول عذر ہو جائے گا۔ یہ مطالبہ سن کر حضرت علی ؓ نے ابو مسلم کو ٹھہرایا اور فرمایا کل اس کا جواب دوں گا۔ دوسرے دن ابو مسلم جامع کوفہ میں آپ سے ملے۔ یہاں دیکھا کہ دس ہزار مسلح آدمی نعرہ لگا رہے ہیں کہ ”ہم سب عثمان کے قاتل ہیں“۔ یہ رنگ دیکھ کر ابو مسلم نے کہا معلوم ہوتا ہے کہ انہیں میرے آنے کا سبب معلوم ہو گیا ہے اور انہوں نے اپنے بچاؤ کی یہ تدبیر نکالی ہے۔ حضرت علی ؓ نے فرمایا میں نے ہر چند اس معاملہ کو سلجھانے کی کوشش کی، لیکن قاتلوں کا حوالہ کرنا میرے امکان ہی میں نہ تھا اور امیر معاویہ ؓ کے خط کا یہ جواب دیا کہ:

”عثمان ؓ کے قتل سے میرا کوئی تعلق نہیں، میں نے کسی کو ان کے خلاف نہیں



بھڑکایا البتہ جب زیادہ ہنگامہ برپا ہوا تو میں خانہ نشین ہو گیا، مجھ کو خوب معلوم ہے کہ قاتلین عثمان کے حوالہ کرنے کے مطالبہ کو تم اپنے حصول مقصد کا ذریعہ بنانا چاہتے ہو۔ اگر تم اس فتنہ انگیزی اور بے راہ روی سے باز نہ آؤ گے تو جو سلوک باغیوں کے ساتھ کیا جاتا ہے وہی تمہارے ساتھ کیا جائے گا۔“

اور عمرو بن العاص کو لکھا:

”دنیا کی حرص چھوڑ کر اپنے طرز عمل سے باز آؤ معاویہ ؓ کی غلط روی میں ان کا ساتھ دے کر اپنے اعمال پر باد نہ کرو“ (اخبار الطول ص ۱۷۳-۱۷۴) میں یہ حالات کسی قدر تفصیل سے ہیں ہم نے خلاصہ لکھا ہے)

حضرت علیؓ کی روانگی بلکہ ان خطوط کا کوئی نتیجہ نہ نکلا۔ امیر معاویہ ؓ اپنی ضد پراڈے رہے اس لیے حضرت علیؓ کو چاروں اچار مقابلہ کے لیے نکلنا پڑا اور آپ حضرت ابو مسعود انصاریؓ کو کوفہ میں اپنا قائم مقام بنا کر ذی الحجہ ۳۶ھ میں اسی ہزار فوج کے ساتھ شام کی طرف بڑھے، اس فوج میں عام مسلمانوں کے علاوہ ستر بدری صحابہؓ سات سو بیعت رضوان کے جان نثار اور چار سو عام مہاجر و انصار صحابی تھے۔ (یعقوبی ج ۲، ص ۲۱۸) فرات کو عبور کرنے کے بعد زیاد بن نضر اور شریح ابن ہانی کو چند ہزار سپاہ کے ساتھ آگے روانہ کر دیا۔

عراقی اور شامی مقدمتہ الجیش کا سامنا: امیر معاویہ ؓ پہلے سے جنگ کے لیے نکل چکے تھے۔ ان کا مقدمتہ الجیش حالات کا پتہ چلانے کے لیے ابوالاعور سلمیٰ کی قیادت میں آگے آگے تھا۔ دوسری طرف زیاد بن نضر اور شریح بن ہانی آ رہے تھے سو روم میں دونوں کا سامنا ہوا۔ حضرت علیؓ کو اس کی اطلاع ملی تو آپ نے اشتر نخعی کو زیاد کی مدد کے لیے بھیجا، ابوالاعور لوٹ گیا اور امیر معاویہ ؓ کو عراقی فوج کی نقل و حرکت کی اطلاع دی۔

صفین میں شامیوں کی مورچہ بندی: یہ اطلاع پانے کے بعد

(ہیں)

جنگ کا آغاز : جمادی الاول ۳۷ھ سے باقاعدہ جنگ چھڑ گئی جس کا سلسلہ آخر جمادی الثانی تک قائم رہا، لیکن کوئی بڑی خونریز جنگ نہ ہوئی۔ بلکہ ایک دستہ میدان میں آتا تھا اور صبح و شام معمولی جھڑپ ہو جاتی تھی۔ رجب کا مہینہ شروع ہوتے ہی اشہر حرم کی حرمت میں جنگ روک دی گئی۔

مصالحت کی آخری کوشش اور نا کامی : التوائے جنگ کے بعد خیر خواہان امت نے پھر صلح کی کوششیں شروع کر دیں کہ شاید اسی حد پر یہ خانہ جنگی رک جائے اور مسلمانوں کی قوت آپس میں ٹکرا کر برباد نہ ہو چنانچہ ابو درداء رضی اللہ عنہ اور حضرت ابو امامہ رضی اللہ عنہ باہمی امیر معاویہ رضی اللہ عنہ کے پاس گئے اور ان سے کہا کہ علی رضی اللہ عنہ تم سے زیادہ خلافت کے مستحق ہیں پھر تم ان سے کیوں جنگ کرتے ہو؟ انہوں نے جواب دیا عثمان رضی اللہ عنہ کے خون ناحق کے لیے ابو امامہ رضی اللہ عنہ نے کہا کیا علی رضی اللہ عنہ نے عثمان رضی اللہ عنہ کو قتل کیا ہے؟ امیر معاویہ رضی اللہ عنہ نے جواب دیا، اگر قتل نہیں کیا ہے تو قاتلوں کو پناہ دی ہے، اگر وہ انہیں ہمارے حوالہ کر دیں تو میں سب سے پہلے ان کے ہاتھ پر بیعت کروں گا۔ ان دونوں بزرگوں نے واپس جا کر حضرت علی رضی اللہ عنہ کو معاویہ رضی اللہ عنہ کا مطالبہ سنایا۔ اسے سن کر حضرت علی رضی اللہ عنہ کی فوج سے بیس ہزار آدمی نکل پڑے اور نعرہ لگایا کہ ہم سب عثمان رضی اللہ عنہ کے قاتل ہیں یہ رنگ دیکھ کر دونوں بزرگ ساحلی علاقہ کی طرف نکل گئے اور اس جنگ میں کوئی حصہ نہ لیا۔ (اخبار الطوال ص ۱۸۰-۱۸۲)

خونریز لڑائیوں کا سلسلہ : غرض صلح کی جتنی کوششیں ہوئیں سب نا کام رہیں اور شہر حرام کے ختم ہوتے ہی فریقین پوری قوت کے ساتھ میدان میں اتر آئے اور خونریز جنگ شروع ہو گئی، جس کا سلسلہ کئی مہینے تک جاری رہا۔ ان کی تفصیلات بہت طویل ہیں اور انہیں لکھنا بیکار ہے۔ مختصر یہ کہ فریقین کے درمیان کم و بیش نوے معرکے ہوئے ان میں پینتالیس ہزار شامی اور پچیس ہزار عراقی کام آئے۔

(ابوالفداء جلد اول ص ۱۷۵) ہزاروں عورتیں بیوہ، لاکھوں بچے یتیم ہو گئے، درمیان میں مردوں کی تجھیز و تکفین کے لیے ایک ایک دو دو جنگ ملتوی ہوتی رہتی تھی۔

لیلتہ الحریر کی فیصلہ کن جنگ : ان تمام لڑائیوں میں فریقین نے نہایت پامردی اور استقلال کے ساتھ مقابلہ کیا، دونوں کا پلہ قریب قریب برابر تھا۔ لیلۃ الحریر کا آخری معرکہ بڑا خونریز تھا۔ اس میں رات دن مسلسل جنگ ہوتی رہی۔ میدان جنگ میں گشتوں کے انبار لگ گئے اور ہر طرف خون کی ندیاں بہہ نکلیں۔ دوسرے دن صبح کو مردوں کی تجھیز و تکفین کے لیے جنگ ملتوی ہو گئی۔ اس سے فراغت کے بعد حضرت علیؑ نے پھر تیاریاں شروع کر دیں۔ اس معرکہ سے پہلے کی لڑائیوں میں فریقین کا پلہ برابر رہا تھا، لیکن لیلۃ الحریر کے خونریز معرکہ میں شامی کمزور پڑ گئے تھے اور عراقی بھی مسلسل جنگ سے گھبرا گئے تھے اور دونوں فریق کے حاقبت اندیش لوگوں کو نظر آ رہا تھا کہ اگر یہ خونریز جنگ قائم رہی تو مسلمانوں کی قوت تباہ ہو جائے گی اور ان میں غیر مسلموں کے مقابلہ کی طاقت باقی نہ رہے گی، چنانچہ امیر معاویہؓ نے کہا کہ اگر یہ جنگ قائم رہی تو رومی شام سے ہمارے اہل و عیال کو قید کر لیں گے اور فارس کے دہقان عراقیوں کے بال بچوں کو پکڑ لے جائیں گے۔ (اخبار الطول ص ۲۰۱) علوی فوج کے ایک مدبر سردار اشعث بن قیس کندی نے بھی یہ خطرہ محسوس کیا اور اپنی جماعت سے کہا کہ گذشتہ خونریز جنگ کے بعد اگر آئندہ پھر جنگ ہوئی تو عرب تباہ ہو جائے گا اور ہماری عظمت و حرمت اٹھ جائے گی۔ (اخبار الطول ص ۲۰۱) لیکن حضرت علیؑ کو اس کا پورا اندازہ ہو گیا تھا کہ اب شامی کوئی دم میں میدان چھوڑنا چاہتے ہیں، اس لیے لیلۃ الحریر کی صبح کو اپنی فوج کے سامنے ایک پر جوش تقریر کی اور کہا کہ لوگو اب جنگ آخری حد کو پہنچ چکی ہے تمہارا حریف آخری سانسیں لے رہا ہے، فیصلہ کن جنگ کے لیے تیار ہو جاؤ۔

عمرو بن العاصؓ کی ایک تدبیر اور علوی فوج میں

اختلاف: امیر معاویہ ؓ کو بھی اپنی فوجی حالت کا اندازہ ہو چکا تھا، انہوں نے عمرو بن العاص ؓ سے مشورہ کیا، انہوں نے کہا ایسے وقت کے لیے میں نے پہلے سے یہ تدبیر سوچ رکھی تھی کہ ہم لوگ قرآن کو حکم بنانے کی دعوت دیں، اس کے قبول اور انکار دونوں صورتوں میں علی ؓ کی فوج میں پھوٹ پڑ جائے گی۔ (طبری ص۔ ۳۳۲۹ و اخبار الطوال ص۔ ۲۴۱) چنانچہ دوسرے دن جب شامی میدان میں آئے تو دمشق کے مصحف اعظم کو پانچ شامی آگے آگے نیزے پر اٹھائے تھے، اس کے پیچھے ہزاروں قرآن نیزوں پر بلند تھے، فضل بن اودہم شرح جدائی اور وقار بن عمر نے پکار کر علوی فوج سے کہا: یا معشر عرب! اللہ کے لیے اپنی عورتوں اور بچوں کو فارس اور روم سے بچاؤ۔ (اخبار الطوال ص۔ ۲۴۳) اگر شامی ختم ہو گئے تو رومیوں سے شام کی حفاظت کون کرے گا اور اگر عراقی فنا ہو گئے تو اہل عجم سے عراق کو کون بچائے گا۔ (طبری ص۔ ۳۳۲۹) آؤ ہم تم قرآن کو حکم مان لیں، اس کا فیصلہ ہم دونوں کے لیے واجب التسلیم ہو۔ یہ تدبیر کارگر ثابت ہوئی، حضرت علی ؓ اور ان کی فوج کے بعض دوسرے عاقبت اندیش افسروں نے مخالفت کی۔ حضرت علی ؓ نے فرمایا کہ ”یہ محض فریب ہے“۔ لیکن ایک بڑی جماعت پر یہ جادو چل گیا، اس نے کہا کہ شامیوں کو اسی کتاب کا پابند بنانے کے لیے تو ہم ان سے لڑ رہے تھے۔ اب جبکہ وہ خود ہمیں اس کی دعوت دیتے ہیں تو ہم اس سے انکار نہیں کر سکتے، بعض لوگوں نے یہاں تک کہا کہ اگر آپ نے قرآن کو حکم ماننے سے انکار کیا تو ہم آپ سے لڑیں گے اور آپ کو بھی عثمان ؓ کے پاس پہنچا دیں گے۔ (طبری ص۔ ۳۳۳۰) دوسری طرف امیر معاویہ ؓ نے اعلان کر دیا کہ جنگ بہت طویل کھینچ گئی ہے۔ ہم میں سے ہر فریق اپنے کو حق اور دوسرے کو باطل پر تصور کرتا ہے اس جھگڑے کو چکانے کے لیے ہم نے قرآن کو حکم ماننے کی دعوت دی ہے اگر اسے وہ لوگ قبول کریں گے تو فیہا ورنہ پھر ہماری حجت تمام ہو چکی۔ اس اعلان کے ساتھ حضرت علی ؓ کو بھی لکھا کہ ”اس خوزیری کا

مواخذہ میرے اور تمہارے سر ہے اب میں تم کو اس کے بند کرنے، الفت و محبت قائم کرنے اور بغض و عناد کو بھلا دینے کی دعوت دیتا ہوں۔“ (اخبار الطوال ص ۲۰۴)

تحکیم کی تجویز اور حکم کا انتخاب: حضرت علیؑ نے جب دیکھا کہ انکار کی صورت میں خود ان کی فوج میں پھوٹ پڑ رہی ہے تو چارونا چار تحکیم کے لیے آمادہ ہو گئے اور جنگ روک دی۔ آپ کے بعض ہوا خواہوں پر جنگ کا التوا سخت شاق تھا۔ ان میں اور قرآن کی تحکیم پر اصرار کرنے والوں میں سخت گفتگو ہو گئی اور قریب تھا کہ عراقی فوج میں آپس ہی میں تلواریں نکل آئیں لیکن حضرت علیؑ نے معاملہ رفع دفع کر دیا۔ (طبری ص ۲۳۳۲) التوائے جنگ کے بعد طے پایا کہ دونوں فریق کی جانب سے ایک حکم مقرر کیا جائے، یہ دونوں کتاب اللہ کی رو سے جو فیصلہ کر دیں وہ فریقین کے لیے واجب الحکم ہو اور جو فریق اس فیصلہ کو نہ مانے حکم اس کے خلاف دوسرے کو مدد دیں۔ اس قرار داد کے بعد شامیوں نے عمروؓ بن العاص کو اپنا حکم بنایا۔ حضرت علیؑ کی جماعت میں سے ان لوگوں نے جو تحکیم کی حمایت میں تھے اپنی جانب سے حضرت ابو موسیٰ اشعریؓ کا نام پیش کیا۔ حضرت علیؑ کو اس سے اختلاف تھا۔ آپ نے فرمایا مجھ کو ان پر اعتماد نہیں ہے وہ ہماری مخالفت کر چکے ہیں۔ لوگوں کو ہمارے خلاف بھڑکاتے تھے ان کے فہم و تدبیر پر بھی ہمیں بھروسہ نہیں ہے۔ اس لیے ان کے بجائے ابن عباسؓ کو حکم بنایا جائے، لیکن جب لوگوں نے ابو موسیٰ اشعریؓ کا نام پیش کیا تھا، اس تجویز پر انہوں نے یہ اعتراض کیا کہ وہ آپ کے خاص عزیز ہیں، حکم غیر متعلق شخص کو ہونا چاہیے۔ حضرت علیؑ نے فرمایا تو پھر اشتر نخعی کو بنایا جائے۔ اشعث بن قیس نے کہا کہ انہی نے یہ آگ بھڑکائی ہے، اس لیے وہ کس طرح حکم ہو سکتے ہیں۔ حضرت علیؑ نے جب دیکھا کہ یہ مسئلہ بھی مختلف فیہ بن جائے گا تو چارونا چار ابو موسیٰ اشعریؓ پر راضی ہو گئے۔

(طبری ص ۲۳۳۲ و اخبار الطوال ص ۲۵۷) عمرو بن العاصؓ امیر معاویہؓ

کے ساتھ ہی تھے۔ حضرت ابوموسیٰ اشعری ؓ خانہ جنگی سے بچنے کے لیے نواحِ شام میں گوشہ نشین ہو گئے تھے۔ وہاں سے بلا کر لائے گئے وہ بڑے سادہ دل بزرگ تھے اس لیے حضرت علی ؓ کے بعض مشیروں نے حضرت علی ؓ سے کہا کہ ابوموسیٰ اشعری ؓ اس کام کے نہیں ہیں۔ اس لیے کسی دوسرے کو منتخب کیجئے۔ آپ نے فرمایا لوگ ان کے علاوہ کسی دوسرے پر راضی نہ ہوں گے۔

تحکیم کا عہدنامہ: حضرت ابوموسیٰ اشعری ؓ کے آنے کے بعد تحکیم کا معاہدہ لکھا گیا۔ کتابت شروع ہوئی تھی کہ حضرت علی ؓ کے نام کے ساتھ امیر المؤمنین لکھنے پر امیر معاویہ ؓ کو یہ اعتراض ہوا کہ اگر ہم انہیں امیر المؤمنین ہی مانتے تو پھر ان سے جنگ کیوں کرتے؟ حضرت علی ؓ کے بعض حامیوں کو اس پر اصرار تھا، آپ نے فرمایا یہ تو سنت نبویؐ ہے حدیبیہ کے معاہدہ میں ”رسول اللہ“ کے لفظ پر مشرکین کو اسی قسم کا اعتراض ہوا تھا تو آپ ؓ نے خود اپنے دست مبارک سے اسے مٹا کر محمد بن عبد اللہ (ﷺ) لکھ دیا تھا، اس لیے امیر المؤمنین کو کاٹ کر علی بن ابی طالب لکھا جائے، چنانچہ امیر المؤمنین کا لفظ کاٹ دیا اور ایک طویل عہدنامہ مرتب ہوا جس کا خلاصہ یہ ہے۔

”علی ؓ اور ان کی جماعت نے ابوموسیٰ اشعری ؓ کو اور معاویہ ؓ اور ان کی جماعت نے عمرو بن العاص ؓ کو حکم مقرر کیا ہے۔ یہ دونوں کسی فریق کی رو رعایت کے بغیر امت کی خیر خواہی کا لحاظ رکھتے ہوئے کتاب اللہ اور سنت رسول اللہ ﷺ کے مطابق جو فیصلہ کر دیں گے وہ فریقین کے لیے واجب التسلیم ہوگا اور جو فریق اس کے ماننے سے انکار کرے گا حکم اور عام مسلمان اس کے خلاف دوسرے فریق کو مدد دیں گے، لیکن اگر یہ فیصلہ کتاب اللہ اور سنت رسول اللہ ﷺ کے خلاف ہو یا کسی فریق کی جنبہ داری پائی جائے تو اس کی پابندی ضروری نہیں ہے۔ اس وقت ہر فریق خود اپنا فیصلہ کرنے کے لیے آزاد ہوگا۔ فیصلہ کے اعلان تک جنگ بالکل ملتوی رہے

گی اور کامل امن و امان قائم رکھا جائے گا، اگر فیصلہ کے اعلان سے قبل دونوں امیروں اور حکموں میں سے کوئی امیر یا حکم مر جائے تو اس کی جماعت کو اس کی جگہ دوسرے امیر اور حکم کے انتخاب کا حق حاصل ہوگا۔ دونوں حکموں کی جان اور مال محفوظ رہے گا۔ رمضان تک فیصلہ کا اعلان ہونا چاہئے، لیکن اگر حکم اس میں کچھ تاخیر کرنا مناسب سمجھیں تو اس مدت میں توسیع کر سکتے ہیں، اگر مقررہ مدت میں فیصلہ نہ سنایا گیا تو فریقین کو از سر نو جنگ شروع کرنے کا اختیار ہوگا۔ (یہ عہد نامہ طبری اور اخبار الطوال سے ملخصاً ماخوذ ہے)

اس عہد نامہ پر فریقین کے تمام لوگوں کے دستخط ہو گئے اور عراق کی سرحد پر دو متبادل کا مقام فیصلہ کے اعلان کے لیے مقرر ہوا، بحکیمیل کے بعد معاہدہ کا مضمون دونوں فریق کی فوجوں میں منتشر کر دیا گیا، اسے سن کر حضرت علیؑ کی فوج کا ایک حصہ خلاف ہو گیا۔ جس نے بعد میں خارجی فرقہ کی شکل اختیار کر لی۔ اس کے حالات آئندہ آئیں گے۔

حکم مین کسی گفتگو: معاہدہ کی کتابت کے بعد دونوں کی مجلس شوریٰ منعقد ہوئی۔ عمرو بن العاصؓ بڑے مدبر اور دانشمند تھے۔ انہوں نے پہلے ہی سے تعظیم و تکریم کے ذریعہ ابوموسیٰ اشعریؓ پر اثر ڈالنا شروع کر دیا۔ خود خاموش رہتے، ہر معاملہ میں حضرت ابوموسیٰ اشعریؓ سے کہتے کہ آپ میرے بزرگ اور رسول اللہ ﷺ کے مقتدر صحابی ہیں پہلے آپ اپنا خیال ظاہر فرمائیے، بہر حال دونوں میں حسب ذیل گفتگو ہوئی۔

ابوموسیٰ اشعری: ابن العاص! ہم کیوں نہ ایسے شخص کو منتخب کریں جس میں اللہ تعالیٰ کی خوشنودی اور امت کی فلاح دونوں باتیں حاصل ہوں۔

عمرو بن العاص: کس کو؟

ابوموسیٰ اشعری: عبد اللہ بن عمرؓ کو جن کا دامن ان ہنگاموں سے بالکل پاک ہے۔

کے مقابلہ میں کسی طرح معاویہ ؓ کو خلیفہ نہیں بنا سکتا۔ ہاں اگر تم چاہو تو عبد اللہ بن عمر ؓ کو خلیفہ بنا کر عمر ؓ بن الخطاب کا نام زندہ کر دیں۔

عمر بن العاص: تو پھر میرے لڑکے عبد اللہ میں کیا خرابی ہے اس کے علم و فضل اور شرف و مناقب سے آپ واقف ہیں۔

ابوموسیٰ اشعری: بیشک تمہارا لڑکا صالح اور اہل ہے، لیکن اس فتنہ میں شرکت سے اس کا واسن و اعداں ہو گیا ہے، آؤ طیب بن طیب عبد اللہ بن عمر ؓ کو خلیفہ بنا دیں۔

عمر بن العاص: خلیفہ ایسے شخص کو ہونا چاہیے جو ایک ڈاڑھ سے خود کھائے اور دوسری سے دوسروں کو کھلائے۔

ابوموسیٰ اشعری: آپس میں خانہ جنگی اور خونریزی کے بعد مسلمانوں نے یہ معاملہ ہمارے سپرد کیا ہے، اب ان کو دوبارہ اس فتنہ میں نہ ڈالو۔

عمر بن العاص: پھر آپ کیا چاہتے ہیں؟

ابوموسیٰ اشعری: میری رائے تو یہ ہے کہ ان دونوں کو معزول کر کے مسلمانوں کو نئے سرے سے انتخاب کا حق دیا جائے۔

عمر بن العاص: مجھے اس سے اتفاق ہے، امت کی بھلائی اسی میں ہے۔ (اس گفتگو میں طبری اور اخبار الطوال کے بیانات میں بعض جزوی اختلاف ہیں، ہم نے دونوں کے بیانات جمع کرنے کی کوشش کی ہے)

فیصلہ کا اعلان: اس قرارداد کے بعد دونوں حکم فیصلہ سنانے کے لیے دو متہ الجدل آئے۔ دونوں فریق نے چند سو آدمی اپنے اپنے حکم کے ساتھ کر دیئے تھے۔ یہ فیصلہ امت کی قسمت کا فیصلہ تھا۔ اس لیے ہزاروں مسلمان اور بہت سے اکابر صحابہ حضرت عبد اللہ بن عمر، مغیرہ بن شعبہ اور سعد بن ابی وقاص ؓ وغیرہ جو اس جنگ میں



غیر جانبدار تھے، فیصلہ سننے کے لیے آئے۔ بعض حاقبت اندیش اور سمجھدار لوگوں کو حضرت ابو موسیٰ اشعری ؓ کی سادہ دلی اور عمرو بن العاص ؓ کی ہوشمندی سے خطرہ تھا کہ عمرو بن العاص ؓ اس پر قائم نہ رہیں گے، چنانچہ حضرت عبداللہ بن عباس ؓ نے حضرت ابو موسیٰ اشعری ؓ کو اس خطرہ سے آگاہ کیا کہ اگر آپ دونوں کسی فیصلہ پر متفق ہو چکے ہوں تو اس کے اعلان میں خود پیش قدمی نہ کیجئے گا، بلکہ عمرو بن العاص ؓ سے اعلان کرائیے گا وہ چالاک آدمی ہیں، مجھے خطرہ ہے کہ اگر آپ نے پہلے اعلان کیا تو عمرو بن العاص ؓ دھوکہ دے جائیں گے، لیکن حضرت ابو موسیٰ اشعری ؓ اپنی سادگی کی بنا پر سب کے ساتھ حسن ظن رکھتے تھے، فرمایا یہ نہیں ہو سکتا، ہم دونوں ایک فیصلہ پر متفق ہو چکے ہیں۔ (اخبار الطوال ص ۲۱۴) غرض مقررہ تاریخ پر دونوں حکموں نے جامع مسجد میں فیصلہ سنایا۔ ہزاروں مسلمان اس کے اشتیاق میں جمع تھے۔ حضرت ابو موسیٰ اشعری ؓ نے عمرو بن العاص ؓ سے کہا، پہلے تم سناؤ، انہوں نے کہا آپ فضل و منقبت میں مجھ سے افضل ہیں۔ آپ کے ہوتے ہوئے میں اس کی جرات نہیں کر سکتا۔ حضرت ابو موسیٰ اشعری ؓ پر یہ جادو چل گیا، چنانچہ انہوں نے منبر پر کھڑے ہو کر فیصلہ کا اعلان کیا۔

”اما بعد! لوگو ہم نے اس مسئلہ پر غور کیا۔ اس امت کے اتفاق و اتحاد اور اصلاح کی اس کے علاوہ اور کوئی صورت نظر نہ آئی کہ علی اور معاویہ ؓ دونوں کو معزول کر کے خلافت کو شوریٰ پر چھوڑ دیا جائے۔ عام مسلمان جسے اہل سمجھیں اسے منتخب کر لیں۔ اس لیے میں علی اور معاویہ ؓ دونوں کو معزول کرتا ہوں، آئندہ تم جسے پسند کرو اپنا خلیفہ بناؤ۔“

ان کے بعد عمرو بن العاص ؓ نے اپنا فیصلہ سنایا: اما بعد! لوگو! ”ابو موسیٰ اشعری ؓ کا فیصلہ آپ لوگوں نے سن لیا انہوں نے اپنے آدمی کو معزول کر دیا میں بھی اس کو معزول کرتا ہوں، لیکن میں اپنے آدمی معاویہ ؓ کو برقرار

رکھتا ہوں، وہ امیر المومنین عثمان ؓ کے ولی اور ان کے قصاص کے طالب ہیں اس لیے ان کی قائم مقامی کے سب سے زیادہ مستحق ہیں۔“

یہ فیصلہ سن کر حضرت ابوموسیٰ اشعری ؓ چلائے کہ یہ غداری ہے۔ اب تیر کمان سے چھوٹ چکا تھا اور اس کی تلافی کی کوئی صورت نہ تھی۔ اس فیصلہ سے قدرۃ حضرت علی ؓ کے حامیوں میں سخت برہمی پیدا ہو گئی۔ شریح بن ہانی نے عمرو بن العاص ؓ پر کوڑے برسانا شروع کر دیئے لیکن لوگوں نے درمیان میں پڑ کر چھڑا دیا۔ شامی ابوموسیٰ اشعری ؓ کی تلاش میں تھے، وہ یہ رنگ دیکھ کر مکہ نکل گئے۔ اس فیصلہ کے بعد امیر معاویہ ؓ کے حامیوں نے انہیں باضابطہ غلیفہ تسلیم کر لیا۔ (اخبار الطوال ص۔ ۲۱۴ و طبری)

خوارج کسی سرکشسی: یہ فیصلہ ایسا نا منصفانہ تھا کہ اسے کوئی حق پسند تسلیم نہیں کر سکتا تھا۔ اس لیے فیصلہ کے اعلان کے بعد حضرت علی ؓ نے امیر معاویہ ؓ سے مقابلہ کی تیاریاں شروع کر دیں۔ ابھی اس میں مشغول تھے کہ خارجیوں نے عراق میں اتنی سازش اور بد امنی پھیلائی کہ آپ کو امیر معاویہ ؓ کے مقابلہ کا ارادہ ملتوی کر کے پہلے ادھر متوجہ ہونا پڑا۔ اوپر معلوم ہو چکا ہے کہ شروع میں حضرت علی ؓ نے تحکیم کی تجویز کی مخالفت کی تھی، لیکن پھر اپنی ہی فوج کے آدمیوں کی ضد سے اس کے قبول کرنے پر مجبور ہو گئے تھے، مگر پھر تحکیم کی تجویز طے ہو جانے کے بعد آپ ہی کے حامیوں میں سے ایک جماعت اس کے خلاف ہو گئی اور تحکیم کو کفر قرار دیا۔ یہی جماعت بعد میں خوارج کے نام سے موسوم ہوئی۔ اس زمانہ میں دو آدمیوں زرعہ بن برح الطائی اور حرقوص بن زہیر سعدی نے حضرت علی ؓ سے کہا کہ اللہ کے علاوہ کسی انسان کو حکم نہیں بنایا جاسکتا۔ آپ اس غلطی سے توبہ کیجئے اور ہمارے ساتھ دشمنوں کا مقابلہ کیجئے، لیکن تحکیم کا عہد نامہ لکھا جا چکا تھا۔ اس سے حضرت علی ؓ نے فرمایا کہ میں نے خود اس کی مخالفت کی تھی، لیکن تم ہی لوگوں نے مجھے مجبور کیا۔ اب عہد نامہ لکھ

چکا ہوں اس کو نہیں توڑ سکتا۔ اللہ فرماتا ہے کہ ”جو عہد کرو اسے پورا کرو“۔۔۔ خوارج نے ان کو بہت مجبور کیا لیکن آپ آمادہ نہ ہوئے آخر میں انہوں نے دھمکی دی کہ اگر آپ تحکیم کو تسلیم کرتے ہیں تو ہم اللہ کے لیے آپ سے لڑیں گے۔ آپ نے فرمایا تمہاری لاشیں خاک و خون میں تڑپیں گی۔ (اخبار الطوال ص۔ ۲۱۶ و ابن اثیر ج۔ ۳ ص۔ ۱۳۳)

یہ واقعہ تحکیم کے قبل کا ہے، اسی وقت سے خارجی فرقہ کی بنیاد پڑ گئی تھی۔ فیصلہ کے اعلان کے بعد خارجیوں نے عبداللہ بن وہب راہبی کے ہاتھوں پر بیعت کر کے حضرت علیؓ کی عملی مخالفت شروع کر دی۔ اس جماعت کا عقیدہ تھا کہ معاملات دین میں انسان کو حکم بنانا کفر ہے اور حکم اور اس کا فیصلہ ماننے والے سب کافر ہیں اور ان سے جہاد فرض ہے۔۔۔ ان عقائد کی اشاعت کر کے کوفہ، بصرہ، مدائن اور عراق کے دوسرے شہروں میں ایک معتد بہ جماعت اپنی ہم خیال بنالی اور خفیہ کے خوارج خفیہ نہروان روانہ ہو گئے اور دوسرے شہروں کے خوارج کو اس کی اطلاع دے دی۔ مدائن کے والی سعید بن مسعود کو ان کی نقل و حرکت کی اطلاع ہو گئی۔ انہوں نے تعاقب کیا۔ کرخ میں دونوں کا سامنا ہوا۔ سعید کے ساتھیوں نے کہا کہ ان کے بارہ میں امیر المومنین کا کوئی حکم نہیں۔ اس لیے اس وقت ان سے مزاحمت نہ کیجئے۔ پہلے امیر المومنین سے لکھ کر دریافت کر لیجئے۔ اس مشورہ پر سعید نے ان کا راستہ چھوڑ دیا۔ نہروان میں اجتماع: کوفہ سے نکلنے کے قبل ان لوگوں نے بصرہ وغیرہ کے خارجیوں کو نہروان میں اجتماع کی خبر دے دی تھی، چنانچہ بصرہ سے پانچ سو کی جماعت روانہ ہوئی۔ یہاں کے والی حضرت عبداللہ بن عباسؓ کو معلوم ہوا تو آپ نے ابوالاسود دؤلی کو ان کے تعاقب میں روانہ کیا۔ انہوں نے تستر میں انہیں پکڑ لیا۔ لیکن رات ہو چکی تھی اس لیے خارجی نکل گئے اور نہروان میں اپنے ساتھیوں سے جا ملے۔ راستہ میں انہیں جو مسلمان ملتا تھا۔ اس سے سوال کرتے تھے کہ حکمین کے بارہ میں کیا

رائے ہے۔ اگر وہ برات ظاہر کرتا تو چھوڑ دیتے ورنہ قتل کر دیتے۔ (اخبار الطوال ص ۲۱۶)

خوارج کو دعوت اتحاد: یہ وہ زمانہ تھا جب حضرت علیؑ امیر معاویہ کے مقابلہ کی تیاریاں کر رہے تھے۔ یہ حالات سن کر آپ نے خوارج کو خط لکھا:

”ہم نے جن آدمیوں کو حکم بنایا تھا۔ انہوں نے اپنے نفس کی پیروی کر کے کتاب اللہ کے خلاف فیصلہ کیا ہے اس لیے ہم نے اس فیصلے سے برات ظاہر کی اور آپ پھر پہلی حالت پر آ گئے۔ (یعنی جنگ) ہم اپنے اور تمہارے دشمنوں کے مقابلہ کے لیے جا رہے ہیں۔ اللہ تم پر رحم کرے تم بھی ہمارا ساتھ دو۔ ہم اس وقت تک مقابلہ کریں گے جب تک اللہ تعالیٰ کوئی فیصلہ نہ کر دے اور وہ بہترین فیصلہ کرنے والا ہے۔“

خوارج نے اس خط کا جواب دیا:

”تم کو اس فیصلہ پر اللہ کے لیے نہیں بلکہ اپنے نفس کے خاطر برہمی ہے۔ اگر تم تحکیم کے ماننے کی غلطی پر اپنے کفر کا اقرار کر کے توبہ کرو تو ہم تمہارے سوال پر غور کرنے کے لیے تیار ہیں اور اگر ایسا نہیں کرتے تو ہم تم سے لڑیں گے اللہ خیانت کرنے والوں کی چال کی ہدایت نہیں کرتا۔“ (اخبار الطوال ص ۲۲۰)

اس جواب کے بعد بھی آپ نے تیاریاں جاری رکھیں اور صوبوں کے عمال کو اپنی اپنی فوجیں لے کر آنے کا حکم دیا۔ آپ کے فرمان پر اسی ہزار فوجیں جمع ہو گئیں۔

لیکن اس درمیان میں خارجیوں کی فتنہ انگیزی حد سے زیادہ بڑھ چکی تھی، کسی مسلمان کی جان ان کے ہاتھ سے محفوظ نہ تھی۔ جو شخص ان کے خیالات کی تائید نہ کرتا اسے بے دریغ قتل کر دیتے۔ چنانچہ ایک صحابی عبداللہ بن خبابؓ کو اسی جرم میں شہید کر دیا اور ان کی حاملہ بیوی کا پیٹ چاک کر کے بے دردی سے قتل کر دیا۔ قبیلہ طے کی کئی عورتوں کو مار ڈالا۔ (ابن اثیر ج ۳ ص ۱۳۶) ان کی یہ فتنہ انگیزی دیکھ کر

لوگوں نے حضرت علیؑ سے عرض کیا، امیر المومنین آپ اس فتنہ انگیزی کے لیے خارجیوں کو آزاد چھوڑ کر کہاں کا قصد فرما رہے ہیں؟ آپ کی عدم موجودگی میں یہ اور دلیر ہو جائیں گے۔ پہلے ان کی سرکوبی کیجئے اور انہیں مطیع بنا کر مسلمانوں کو ان کے مظالم سے بچائیے اس کے بعد شام کا قصد فرمائیے گا۔

اتمام حجت : خارجی یہاں پہلے سے جمع تھے۔ حضرت علیؑ کے پہنچتے ہی صف آرائی شروع ہو گئی۔ جنگ چھڑنے سے پہلے آپ نے خارجیوں کو پاس پیام کہلا بھیجا کہ:

”تمہارے جن آدمیوں نے ہمارے آدمیوں کو قتل کیا ہے ان کو قصاص کے لیے ہمارے حوالہ کر دو، تو ہم تم کو چھوڑ دیں گے۔ شاید اللہ تم کو راہ راست پر لے آئے۔“ ان لوگوں نے جواب دیا کہ ہم سب نے قتل کیا ہے اور ہم تمہارا اور ان کا دونوں کا خون مباح سمجھتے ہیں۔ (اخبار الطوال ص۔ ۲۲۰)

اس جواب کے بعد آپ نے حضرت ابوایوب انصاری اور قیس بن سعد انصاریؓ کو سمجھانے کے لیے بھیجا۔ ان دونوں بزرگوں نے ہر چند راہ راست پر لانے کی کوشش کی، لیکن خوارج برابراپنی ضد پر قائم رہے، آخر میں آپ خود تمام حجت کے لیے تشریف لے گئے اور ان کے سامنے تقریر کی۔

”اے وہ گروہ جسے محض اللہ تعالیٰ نے پیدا کیا ہے اور خواہش نفس نے اسے قبول حق سے روکا ہے تم لوگ شبہ اور غلطی میں مبتلا ہو، میں تم کو اس سے متنبہ کرنا چاہتا ہوں تاکہ تم گمراہی پر قائم نہ رہو اور ایسی حالت میں نہ مارے جاؤ کہ رب تعالیٰ کے سامنے تمہارے لیے کوئی دلیل باقی نہ رہے۔ کیا تم کو معلوم نہیں کہ میں نے سر پنچوں سے یہ شرط لی تھی کہ وہ کتاب اللہ کے مطابق فیصلہ کریں گے۔ میں نے تم کو اسی وقت آگاہ کر دیا تھا کہ تحکیم کی تجویز محض فریب ہے، لیکن تم ہی نے اس کے قبول کرنے پر اصرار کیا۔ میں نے اسی شرط پر اسے

منظور کیا تھا کہ دونوں حکم اس چیز کو زندہ کریں گے جسے قرآن نے زندہ کیا ہے اور اس کو ختم کریں گے جس کو قرآن نے ختم کیا ہے، لیکن حکموں نے خواہش نفس پر عمل کر کے کتاب و سنت کی مخالفت کی۔ اس لیے ہم نے ان کے فیصلہ کو رد کر دیا۔ اب ہم پھر کچھلی حالت پر لوٹ آئے۔“

خوارج نے اس کا یہ جواب دیا: ”جب ہم نے حکم کی تجویز قبول کی تھی۔ اس وقت کافر ہو گئے تھے۔ اب ہم نے توبہ کر لی ہے اگر تم بھی ہماری طرح توبہ کر لو تو ہم تمہارے ساتھ ہیں ورنہ پھر جنگ کے لیے تیار ہو جاؤ۔“

حضرت علیؓ نے فرمایا، اگر میں کفر کا اقرار کر لوں تو گمراہی میں مبتلا ہوں گا، مناسب صورت یہ ہے کہ تم اپنے کسی معتبر آدمی کو ہمارے پاس گفتگو کے لیے بھیجا کرو، مجھے قائل کر دے تو میں اپنی غلطی کا اعتراف کر کے توبہ کر لوں گا اور اگر وہ قائل ہو جائے تو تم کو اللہ سے ڈرنا چاہیے۔ (اخبار الطوال ص۔ ۲۲۱، ۲۲۲) اس تجویز پر خارجیوں نے عبداللہ بن الکواء کو گفتگو کے لیے بھیجا۔ دونوں میں مباحثہ ہوا لیکن خوارج اپنی رائے سے بالکل ہٹنا نہ چاہتے تھے۔ اس لیے کوئی نتیجہ نہ نکلا اور حضرت علیؓ کو مجبور ہو کر مقابلہ میں آنا پڑا۔ تاہم آغاز جنگ سے پہلے ایک مرتبہ پھر حضرت ابوایوب انصاریؓ کو امان کا حکم دے کر اعلان کر دیا کہ جو شخص اس علم کے نیچے آ جائے یا لوٹ جائے یا خارجیوں کا ساتھ چھوڑ دے وہ مامون ہے۔ اس اعلان پر ایک خارجی سردار فردہ بن نوفل اشجعی نے اپنے ساتھیوں سے کہا کہ ہمارے پاس علیؓ سے جنگ کرنے کی کوئی دلیل نہیں ہے، اس لیے لوٹ جانا چاہئے اور اس وقت تک حصہ نہ لینا چاہیے جب تک ان سے لڑنے یا ان کی پیروی کر لینے میں سے کسی ایک نتیجہ پر نہ پہنچ جائیں، چنانچہ وہ پانچ سو آدمیوں کو لے کر لوٹ گیا۔ ایک اور جماعت کو فہ واپس چلی گئی۔ ایک ہزار حضرت علیؓ کے جھنڈے کے نیچے آ گئے اور عبداللہ بن وہب

مقرر کیا تھا۔ یہ بڑے مدبر اور مصلحت شناس تھے۔ انہوں نے بڑی ہوشیاری سے مصریوں سے حضرت علیؑ کی بیعت لے لی تھی۔ صرف ایک مقام خربتہ کے باشندوں نے جو حضرت عثمانؓ کی شہادت سے زیادہ متاثر تھے بیعت نہیں کی۔ قیس نے انہیں چھیڑنا مناسب نہ سمجھا اور کہا دیا کہ ہم تم کو بیعت پر مجبور نہیں کرتے اور تمہاری ہر خدمت کے لیے آمادہ ہیں ان کی اس پالیسی کا یہ اثر ہوا کہ گواہل خربتہ نے بیعت نہیں کی لیکن خراج دینے میں کوئی تاہل نہیں کیا یہ واقعہ جنگ جمل کے پہلے کا ہے۔

قیس بن سعدؓ عرب کے نامور مدبر تھے اس لیے امیر معاویہؓ جب حضرت علیؓ کے مقابلہ کے لیے کھڑے ہوئے تو عمرو بن العاصؓ کی طرح انہیں بھی ملانا چاہا، چنانچہ ان کو خط لکھا کہ ”تم بھی قاتلین عثمانؓ کے ساتھ ہو اگر ان کا ساتھ چھوڑ کر طالبین قصاص کے زمرہ میں شامل ہو جاؤ تو ہم تمہارا ہر حکم ماننے کے لیے تیار ہیں اور تمہاری زندگی بھر عراق کی حکومت تمہارے لیے مخصوص رہے گی۔ حجاز کی حکومت پر تم کو اختیار ہوگا، جس کو چاہنا حاکم بنانا۔ اس کے علاوہ اور جو تم چاہو میں سب پورا کرنے کے لیے تیار ہوں، اگر تم کو یہ منظور ہے تو اپنی رائے لکھو۔“

اس وقت امیر معاویہؓ اور حضرت علیؓ کی کشمکش کا آغاز تھا۔ ملک کی حالت مذذب تھی۔ اس لیے قیس نے گول مول جواب دیا۔ امیر معاویہ بڑے جہاندیدہ تھے وہ سمجھ گئے۔ انہوں نے لکھا کہ:

”تم نے ایسا جواب دیا ہے اس سے نہ تم کو دوست ہی سمجھا جاسکتا ہے کہ تمہاری طرف سے اطمینان رکھا جائے اور نہ دشمن یقین کیا جاسکتا ہے کہ تم سے مقابلہ کیا جائے۔ میرے جیسا شخص تمہارے فریب میں نہیں آسکتا۔ میرے پاس کافی قوت ہے۔“۔۔۔ قیس بن سعدؓ نے اس کا نہایت سخت جواب دیا کہ۔ ”مجھ کو تمہاری عقل پر حیرت ہے، تم مجھ کو ایک مستحق خلافت، حق

گو، حق پرست سب سے زیادہ ہدایت یاب اور رسول اللہ ﷺ کے قریب عزیز کے مقابلہ میں ایک جھوٹے گم کردہ راہ اور رسول اللہ ﷺ سے بعید شخص کی اطاعت کی دعوت دیتے ہو، تم مجھے اپنی قوت کی دھمکی دیتے ہو۔ یاد رکھو کہ تم کو خود اپنے لالے پڑ جائیں گے۔“

قیس ؓ اور حضرت علی ؓ کے ساتھ رہنا امیر معاویہ ؓ کے مصالح کے بالکل خلاف تھا۔ ان کی موجودگی میں مصر ان کے قبضہ میں نہیں آ سکتا تھا۔ انہوں نے جب دیکھا کہ قیس طمع اور خوف سے ان کے دام میں آنے والے نہیں تو مشہور کرنا شروع کر دیا کہ قیس ہمارے خاص آدمی ہیں اور شامیوں کو منع کر دیا کہ ان کو برا بھلا نہ کہو۔ وہ ہمارے ساتھ ہیں، خفیہ ان کی خیر خواہی کے خطوط ہمارے پاس آتے رہتے ہیں۔ دیکھو ہمارے ہم خیال ساتھ ہیں۔ خفیہ ان کی خیر خواہی کے خطوط ہمارے پاس آتے رہتے ہیں۔ دیکھو ہمارے ہم خیال خرتبا والوں کے ساتھ ان کا سلوک کتنا بہتر ہے۔ ان کے روزینے اور عطیے جاری ہیں۔ اس شہرت کے ساتھ اپنے نام قیس کا ایک فرضی خط بھی سنا دیا۔ جس میں حضرت عثمان ؓ کے قصاص کی دعوت پر پسندیدگی کا اظہار کیا گیا تھا۔ شام کے علوی جاسوسوں نے محمد بن ابی بکر اور محمد بن جعفر بن ابی طالب ؓ کو اس کی اطلاع دی۔ انہوں نے حضرت علی ؓ کو پہنچا دیا۔ آپ کو اس کے یقین کرنے میں تامل ہوا، لیکن ان دونوں نوجوانوں نے قیس ؓ کی معزولی پر اصرار کیا، اسی دوران میں قیس بن سعد کا ایک خط پہنچا اس میں انہوں نے اہل خرتبا کی حالت اور ان کے ساتھ اپنے طرز عمل کی اطلاع دی تھی۔ اس سے گویا محمد بن ابی بکر ؓ اور محمد بن جعفر کو قیس کے خلاف ایک دلیل ہاتھ آ گئی۔ انہوں نے حضرت علی ؓ کو مجبور کر کے قیس کے نام اہل خرتبا سے جنگ کرنے کا فرمان لکھا دیا۔ قیس نے جواب میں لکھا..... ”آپ ایسے لوگوں سے جنگ کرنے کا حکم دے رہے ہیں جو اب تک غیر جانبدار ہیں، جہاں ان کو چھیڑا گیا، وہ آپ کے دشمن کے ساتھ ہو جائیں گے۔“



میرا مشورہ قبول کیجئے۔ ان سے تعرض نہ فرمائیے۔

لیکن حضرت علیؑ کی رائے پر دونوں نوجوان غالب آگئے تھے۔ محمد بن جعفرؑ نے حضرت علیؑ کو مجبور کر کے محمد بن ابی بکرؑ کو مصر بھجوادیا۔ قیس بن سعدؑ کو یہ فطرتاً ناگوار ہوا۔ انہوں نے محمد بن ابی بکرؑ سے پوچھا۔ امیر المؤمنین نے مصر کی حکومت میں کسی اور کو بھی شریک کر دیا ہے؟ انہوں نے جواب دیا نہیں، حکومت آپ ہی کے ہاتھوں میں رہے گی، لیکن ظاہر ہے کہ یہ دو عملی نہیں چل سکتی۔ خصوصاً جبکہ ابن ابی بکر قیسؑ کی پالیسی کے خلاف تھے اس لیے قیس مستعفی ہو کر مدینہ چلے گئے۔ (یہ تمام حالات ابن اثیر ج ۳، ص ۷۰۸ و ۷۰۹ سے ماخوذ ہیں) محمد بن ابی بکرؑ بالکل نا تجربہ کار تھے، جوانی کا جوش تھا۔ پالیسی سے کام لینے کی بجائے خرتبا والوں پر فوج کشی کر دی۔ یہ لوگ بڑے شجاع اور بہادر تھے۔ محمد بن ابی بکرؑ کو فاش شکست ہوئی۔ ان کی اس نا تجربہ کاری سے سب سے بڑا نقصان یہ پہنچا کہ پہلے ایک مقام کے لوگ حضرت علیؑ کے خلاف تھے۔ محمد بن ابی بکرؑ کے اس طرز عمل نے اور لوگوں کو بھی مخالف بنا دیا اور معاویہ بن خدیج کندی نے جو مصر کے ایک مقتدر رئیس تھے، اعلانیہ قضاص عثمانؑ کی دعوت شروع کر دی۔ اس طرح مصر کی فضا مسموم ہو گئی۔ (طبری ص ۳۳۹۱، ۳۳۹۲) حضرت علیؑ کو اس کی اطلاع ہوئی تو آپ نے اشتر نخعی کو ان کی مدد کے لیے بھیجا لیکن امیر معاویہؑ کے اشارہ سے راستہ ہی میں ان کا کام تمام کر دیا گیا۔ اشتر نخعی کو ختم کرانے کے بعد امیر معاویہؑ نے مسلمہ بن مخلد انصاری اور معاویہ بن خدیج کندی سے مصر پر فوج کشی کے بارہ میں خط و کتابت کی۔ انہوں نے لکھا تم فوراً آؤ، ہم سب تمہارے منتظر ہیں۔ تم کو ضرور کامیابی ہوگی۔ یہ جواب آنے کے بعد امیر معاویہؑ نے لوگوں کے مشورہ سے عمرو بن العاصؑ کو چھ ہزار فوج کے ساتھ مصر روانہ کر دیا۔ یہاں کا عثمانی گروہ سرحد پر ان سے مل گیا۔ انہوں نے محمد بن ابی بکرؑ کو لکھ بھیجا کہ مصر کے باشندے تمہارے خلاف ہو چکے ہیں

اور تمہارا ساتھ چھوڑ چکے ہیں؛ اگر جنگ کی نوبت آئی تو وہ تم کو ہمارے حوالہ کر دیں گے۔ اس لیے میرا خیر خواہانہ مشورہ یہ ہے کہ تم مصر چھوڑ دو میں نہیں چاہتا کہ میرے ہاتھ سے تم کو کوئی نقصان پہنچے۔ (طبری ص ۳۴۰۱)

محمد بن ابی بکر ؓ نے یہ خط حضرت علی ؓ کے پاس بھجوادیا وہاں سے مقابلہ کرنے کا حکم آیا۔ محمد بن ابی بکر ؓ چار ہزار فوج لے کر مقابلہ کے لیے نکلے۔ مقدمتہ لجیش کی کمان کنانہ بن بشر کے ہاتھوں میں تھی۔ یہ بڑے شجاع و بہادر تھے۔ بڑی شجاعت و پامردی کے ساتھ شامیوں کا مقابلہ کیا جو دستہ آگے بڑھتا تھا اسے پسپا کر دیتے تھے۔ یہ رنگ دیکھ کر عمرو بن العاص ؓ نے معاویہ بن خدیج کو اشارہ کیا۔ انہوں نے کنانہ کو گھیر لیا اور ہر طرف سے شامی ان پر ٹوٹ پڑے۔ کنانہ نے گھوڑے سے اتر کر لڑنا شروع کر دیا، لیکن تنہا ایک شخص کا ایک جم غفیر سے مقابلہ کرنا مشکل تھا۔ بالآخر وہ لڑتے لڑتے مارے گئے۔ کنانہ مصری فوج کے قوت بازو تھے ان کے قتل ہوتے ہی مصریوں نے میدان چھوڑ دیا۔ محمد بن ابی بکر ؓ روپوش ہو گئے، لیکن معاویہ بن خدیج نے ڈھونڈ نکالا اور عمرو بن العاص ؓ نے نہایت بے دردی کے ساتھ قتل کرا دیا۔ (ابن اثیر ج ۳ ص ۱۴۳) اور مصر پر ۳۸ھ میں ان کا قبضہ ہو گیا۔ امیر معاویہ ؓ نے وعدہ کے مطابق عمرو بن العاص ؓ کو مصر کا والی بنا دیا۔

حضرت علی ؓ کے مقبوضات پر امیر معاویہ کی پیش قدمی اور اس کے نتائج: امیر معاویہ ؓ کے قبضہ میں صرف شام و مصر تھے۔ ان کے علاوہ سارا عرب و عجم حضرت علی ؓ کے زیر نگیں تھا۔ اس لیے مصر پر قبضہ کے بعد امیر معاویہ ؓ نے حضرت علی ؓ کے دوسرے مقبوضات کی طرف قدم بڑھایا۔ اس کی تفصیل بیان کرنا محض تطویل ہے، مختصر حالات یہ ہیں:

سب سے اول ۳۹ھ میں نعمان بن بشر کو دو ہزار کی جمعیت کے ساتھ عین التمر روانہ کیا یہاں کے علوی حاکم مالک بن کعب نے شکست دی۔

اسی سنہ میں سفیان بن عوف کو چھ ہزار فوج دے کر انبار و مدائن روانہ کیا۔ وہ ہیت ہوتے ہوئے انبار پہنچے اور یہاں کی محافظ سپاہ کے افسر اشرف بن حسان البکری کو قتل کر کے انبار میں جو کچھ ملا لوٹ لیا۔ حضرت علیؑ کو اس واقعہ کی خبر ہوئی تو آپ نے سعید بن قیس کو سفیان بن عوف کے تعاقب میں روانہ کیا۔ مگر وہ جا چکے تھے۔ عبداللہ بن مسعدہ فزاری کو اہل بادریہ سے صلہ و وصول کرنے کے لیے تیماء روانہ کیا وہ یہ فرض انجام دیتے ہوئے مکہ اور مدینہ پہنچے۔ حضرت علیؑ کو خبر ہوئی تو آپ نے مسیب بن نجیہ فزاری کو مقابلہ کے لیے بھیجا، تیماء میں دونوں کا مقابلہ ہوا۔ عبداللہ بن مسعدہ زخمی ہو کر قلعہ بند ہو گئے۔ کچھ شامی بھاگ نکلے۔ مسیب نے قلعہ کا محاصرہ کر کے آگ لگا دی، لیکن پھر عبداللہ کے پناہ مانگنے پر چھوڑ دیا اور وہ باقی ماندہ ساتھیوں کو لے کر لوٹ گئے۔ اسی سنہ میں معاویہؓ نے ضحاک بن قیس کو تین ہزار سپاہ کے ساتھ واقوصہ کے نشیبی علاقہ میں حضرت علیؑ کے باجگذار اعراب پر تاخت کرنے کے لیے بھیجا یہ تعلیمیہ پر تاخت کرتے ہوئے قطعاً نہ پہنچے۔ حضرت علیؑ کو اطلاع ہوئی تو آپ نے حجر بن عدی کو چار ہزار سپاہ کے ساتھ روانہ کیا۔ مدینہ میں دونوں کا سامنا ہوا۔ حجر نے ان کے انیس آدمیوں کو قتل کیا اور شامی رات کی تاریکی میں نکل گئے۔

ذی الحجہ ۳۹ھ میں معاویہؓ نے یزید بن شجرہ رہاوی کو اپنی طرف سے امیر الحج بنا کر مکہ سے حضرت علیؑ کے حامل کو نکالنے اور وہاں کے لوگوں سے اپنی بیعت لینے کے لیے بھیجا۔ یہاں کے علوی حاکم قثم بن عباس کو اس کی خبر ہوئی تو انہوں نے اہل مکہ کو یزید کے مقابلہ کے لیے ابھارا۔ لیکن شیبہ بن عثمان کے سوا کوئی آمادہ نہ ہوا۔ اس لیے قثم نے حضرت علیؑ کو اطلاع دے کر مکہ چھوڑ دینا چاہا، لیکن حضرت ابوسعید خدریؓ نے روکا۔ اس دوران میں شامی پہنچ گئے۔ لیکن کسی سے تعرض نہیں کیا۔ قثم حضرت علیؑ کو اطلاع دے چکے تھے وہاں سے ریان بن ضمیرہ اور

ابوالطفیل ﷺ فوجیں لے کر مقابلہ کے لیے پہنچے لیکن ابن شجرہ نے خود ہی اعلان کر دیا کہ ہم حرم کے امن و امان میں خلل ڈالنا نہیں چاہتے اس سے البتہ جنگ کریں گے جو ہم سے لڑے گا اور حضرت ابوسعید خدری ﷺ سے درخواست کی کہ میں حرم میں تفریق پسند نہیں کرتا۔ میرے اور قسم کے علاوہ کسی ایسے تیسرے آدمی کو امام بنا دیجئے جس پر سب کا اتفاق ہو۔ یہ تجویز معقول تھی اس لیے حضرت ابوسعید خدری ﷺ نے قسم سے کہا، وہ الگ ہو گئے اور لوگوں نے شیبہ بن عثمان کو امیر بنایا، چنانچہ ۳۹ھ کا حج ان ہی کی امارت میں ادا ہوا۔ اختتام حج کے بعد ابن شجرہ واپس گئے۔ اسی سنہ میں امیر معاویہ ﷺ نے عبدالرحمن بن قباث بن اشیم کو جزیرہ بھیجا۔ یہاں کے حاکم شیبہ بن عامر نصیبین میں تھے۔ انہوں نے کمیل بن زیاد کو اطلاع دی وہ چھ سو سواروں کا دستہ لے کر مدد کو پہنچے اور عبدالرحمن کو نہایت سخت شکست دی۔ شامیوں کی بڑی تعداد کام آئی اور ان کا کل سامان کمیل کے قبضہ میں آیا۔ اس کے بعد شیبہ بھی پہنچ گئے۔ اس وقت شامی شکست کھا کر واپس جا چکے تھے۔ شیبہ نے جلیک تک ان کا تعاقب کرایا۔ امیر معاویہ ﷺ کو اس کی اطلاع ہوئی تو انہوں نے فوراً حبیب بن مسلمہ کو شیبہ کے مقابلہ کے لیے بھیجا لیکن ان کے پہنچتے پہنچتے شیبہ واپس ہو چکے تھے۔ اسی سنہ میں زبیر ﷺ بن مہول کو صدقات وصول کرنے کے لیے بھیجا۔ حضرت علی ﷺ کو اطلاع ہوئی تو آپ نے اپنی جانب سے عبداللہ اشجعی ﷺ کو کلب اور بکر بن وائل سے صدقہ وصول کرنے کے لیے روانہ کیا۔ ان میں اور زبیر میں جنگ ہوئی، جعفر کام آئے۔

دومتہ الحمد ل کے باشندے غیر جانبدار تھے۔ انہوں نے اب تک حضرت علی ﷺ اور معاویہ ﷺ کسی کی بیعت نہ کی تھی۔ امیر معاویہ ﷺ نے مسلم بن عقبہ کو ان سے بیعت کے لیے بھیجا، لیکن یہ لوگ آمادہ نہ ہوئے۔ حضرت علی ﷺ کو اس کی خبر ہوئی تو آپ نے مالک بن کعب کو اپنی بیعت کے لیے بھیجا۔ ان میں اور مسلم بن عقبہ میں جنگ ہوئی، مسلم شکست کھا کر لوٹ گئے۔ اس کے بعد مالک نے بیعت لینی چاہی

ابن مسعود کو چار ہزار سپاہ کے ساتھ روانہ کیا۔ بس اس وقت نجران میں تھا۔ علوی فوج کی آمد کی خبر سن کر بھاگ نکلا۔ جاریہ اور وہب، بسر کی جماعت کے چند آدمیوں کو قتل کر کے مکہ پہنچے اور اہل مکہ سے حضرت علیؑ کی بیعت لے کر اہل مدینہ سے حضرت حسنؑ کی بیعت لی اور چند دن مدینہ میں ٹھہر کر کوفہ واپس گئے (یہ حالات طبری ابن اشیر کے مختلف سنین سے ماخوذ ہیں)

فریقین میں مصالحت : اس مسلسل خانہ جنگی، خونریزی اور بد امنی سے گھبرا کر حضرت علیؑ اور امیر معاویہؓ نے ۴۰ھ میں صلح کر لی۔ اس صلح کی رو سے حجاز و عراق اور مشرق کا پورا علاقہ حضرت علیؑ کے پاس رہا اور شام اور مصر و مغرب کا حصہ امیر معاویہؓ کے حق میں آیا۔

فتوحات : حضرت علیؑ کا پورا زمانہ جنگیوں میں گزرا۔ تخت خلافت پر قدم رکھنے کے بعد آپ کو ایک دن کے لیے بھی اندرونی جھڑپوں سے فرصت نہ ملی، اس لیے بیرونی فتوحات کی جانب توجہ کرنے کا آپ کو موقع ہی نہ ملا۔ تاہم سیستان اور کابل میں بعض فتوحات حاصل ہوئیں۔ ۳۸ھ میں بحری راستہ سے کوہ کن پر حملہ ہوا۔ (فتوح البلدان بلاذری)

بغاوتوں کا استیصال : مسلمانوں کی خانہ جنگی سے فائدہ اٹھا کر سرزمین عجم میں جا بجا بغاوتیں پھا ہو گئی تھیں۔ کرمان اور فارس کے صوبے باغی ہو گئے تھے۔ بعض اور علاقوں میں بھی بغاوت کے آثار تھے۔ حضرت علیؑ نے اندرونی دشواریوں کے باوجود زیاد بن ابیہ کو مامور کیا۔ اس نے بغاوت فرو کر کے باغی علاقوں کو قابو میں کیا۔

حضرت علیؑ پر قاتلانہ حملہ : ۴۰ھ میں حضرت علیؑ کی شہادت کا حادثہ عظیمی پیش آیا۔ اس کی تفصیل یہ ہے کہ نہروان کے معرکہ میں خارجیوں کو سخت نقصان پہنچا تھا۔ اس لیے اس جماعت کے تین آدمیوں عبدالرحمن بن ملجم، برک بن

عبداللہ اور عمرو بن بکر نے باہم مشورہ کیا کہ نہروان کے مقتولین کے بعد زندگی بیکار ہے۔ معاویہ اور علیؓ دونوں میں سے کوئی بھی حکومت کا اہل نہیں۔ ان کی خانہ جنگی کی وجہ سے خلق اللہ مصیبت میں مبتلا ہے۔ بغیر انہیں ختم کیے ہوئے امن و سکون قائم نہیں ہو سکتا، چنانچہ ابن ملجم نے حضرت علیؓ کو برک بن عبداللہ نے امیر معاویہؓ کو اور عمرو بن بکر نے عمرو بن العاصؓ کو شہید کرنے کا بیڑا اٹھایا۔ ابن ملجم نے اپنے کام میں ایک اور شخص شیب بن بجرہ اشجعی کو بھی شریک کر لیا اور تینوں نے ایک ہی دن رمضان ۴۰ھ کو نماز فجر کے وقت تینوں بزدلوں پر حملہ کیا۔ اتفاق سے عمرو بن العاصؓ کے بجائے اس دن ایک اور شخص نماز پڑھانے کے لیے آیا تھا۔ ان کے دھوکے میں وہ مارا گیا۔ امیر معاویہؓ پر اوجھاوار لگا۔ اس لیے وہ علاج معالجہ سے بچ گئے۔ ابن ملجم اور شیب بن بجرہ دونوں حضرت علیؓ کی گزرگاہ پر چھپ رہے۔ جیسے ہی آپ فجر کی نماز کے لیے نکلے تو دونوں نے حملہ کر دیا۔ حضرت علیؓ کو کاری زخم آیا۔ آپ نے آواز دی لوگ دوڑ پڑے۔ شیب تو نکل گیا لیکن ابن ملجم گرفتار ہو گیا۔ حضرت علیؓ کی بجائے جعدہ بن ہبیرہ نے نماز پڑھائی۔ نماز کے بعد ابن ملجم حضرت علیؓ کے سامنے پیش کیا گیا۔ اس سے چند سوالات کرنے کے بعد آپ نے حکم دیا کہ اسے آرام سے رکھا جائے۔ (ابن سعد ج ۳، ص ۲۴) اور لوگوں کو ہدایت فرمائی کہ اگر میں اس زخم کے صدمہ سے جانبر نہ ہو سکا تو اللہ کے حکم کے مطابق اس کو قصاص میں قتل کر دینا اور اگر بچ گیا تو اس کے معاملہ پر غور کروں گا اور اپنے گھر والوں سے فرمایا کہ میرے ایک خون کے بدلہ میں مسلمانوں کا خون نہ بہانا۔ صرف میرا قاتل قتل کیا جائے۔ حضرت حسنؓ سے فرمایا کہ اگر میں مرجاؤں تو ایک ضرب کے بدلہ میں قاتل کو ایک ہی ضرب لگانا اور مثلہ نہ کرنا کہ رسول اللہؐ نے اس کی ممانعت فرمائی ہے۔ (طبری ص ۳۴۶۱، ابن اثیر ج ۲، ص ۱۵۶) خنجر زہر آلود تھا، اس لیے بہت جلد سمیت بدن میں پھیل گئی اور حالت خراب ہونے لگی۔ حضرت حسن و

حسین اور محمد بن حنفیہ ؑ کو بلایا اور باہم اتحاد و اتفاق اور دین و دنیا میں خیر و برکت کی وصیتیں فرمائیں۔ آپ کی زندگی سے مایوسی تھی اس لیے جناب بن عبد اللہ نے پوچھا کہ آپ کے بعد ہم حسن ؑ کے ہاتھ پر بیعت کر لیں؟ فرمایا میں تم کو نہ اس کا حکم دیتا ہوں اور نہ روکتا ہوں تم لوگ اس کو زیادہ بہتر سمجھ سکتے ہو۔ (طبری ص ۳۳۶۱) زخمی ہونے کے تیسرے دن ۱۲۰ رمضان شب یکشنبہ ۴۰ھ کو انتقال فرمایا۔ حضرت حسن و حسین ؑ نے غسل دیا۔ حسن ؑ نے نماز جنازہ پڑھائی اور رشد و ہدایت کے اس آفتاب و عالمیاب کو گونہ کے عزی نامی قبرستان میں سپرد خاک کیا گیا۔ انتقال کے وقت بروایت صحیح ۳۷ برس کی عمر تھی۔ مدت خلافت ۴ سال ۹ مہینے۔

ازواج و اولاد: حضرت علی ؑ نے حضرت فاطمہ زہرا رضی اللہ عنہما کے انتقال کے بعد متعدد شادیاں کیں اور ان سے بہشتی اولادیں ہوئیں۔ حضرت فاطمہ رضی اللہ عنہما کے بطن سے حضرت حسن و حسین و محسن ؑ تھے۔ محسن ؑ کا انتقال بچپن میں ہو گیا تھا اور صاحبزادیوں میں زینب اور ام کلثوم رضی اللہ عنہما تھیں۔ ام کلثوم رضی اللہ عنہما کا عقد حضرت عمر ؑ کے ساتھ ہوا تھا۔ خولہ کے بطن سے محمد بن علی ؑ تھے جو محمد بن حنفیہ ؑ کے نام سے مشہور ہیں۔ حضرت حسین ؑ کے بعد یہ بڑے نامور فرزند تھے۔ ان کے علاوہ اور بہت سی اولادیں تھیں جن کا نہ کوئی کارنامہ ہے اور نہ انہوں نے کوئی خاص شہرت حاصل کی ہے۔

## عہد مراضوی ؑ پر ایک نظر

حضرت علی ؑ کا پورا عہد خلافت خانہ جنگی اور اندرونی جھگڑوں میں بسر ہوا۔ ایک دن کے لیے بھی آپ کو ملکی نظم و نسق کے قیام اور بیرونی فتوحات کی طرف توجہ کرنے کی فرصت نہ ملی۔ اس لیے تعمیری کاموں کے لحاظ سے آپ کا عہد آپ کے پیشروں کے مقابلہ میں ناکام رہا اور یہ ان حالات کا لازمی نتیجہ تھا جن میں آپ کو منصب خلافت ملا تھا اور جو بعد میں پیش آتے رہے۔ ایسے مخالف حالات میں بڑے

سے بڑا مدبر فرماؤ اور ابھی مشکل سے عہدہ برآ ہو سکتا تھا اور جس حد تک بھی آپ نے ان کا مقابلہ کیا وہ بھی کسی دوسرے فرماؤ اسے ممکن نہ تھا۔ ان حالات کی تفصیل اوپر گزر چکی ہے۔ اس لیے یہاں ان کے اعادہ کی ضرورت نہیں۔ البتہ ان کے اسباب پر ایک سرسری نظر ڈالنا ضروری ہے۔ ان میں سے بعض اسباب تو وہی تھے جنہوں نے عثمانی خلافت کا نظام درہم برہم کیا تھا اور بعض نئے تھے۔ اس کا اندازہ عہد صدیقی کے ابتدائی حالات کے موازنہ سے زیادہ صحیح ہوگا۔

حضرت ابو بکر ؓ نے جس وقت تحت خلافت پر قدم رکھا اس وقت سارا عرب پر آشوب ہو رہا تھا۔ بہت سے قبیلے مرد ہو گئے تھے۔ بعضوں نے اسلام کے رکن اعظم زکوٰۃ دینے سے انکار کر دیا تھا۔ جھوٹے مدعیان نبوت علیحدہ انقلاب پر آمادہ تھے۔ غرض عرب کی اندرونی حالت سخت تشویش ناک تھی۔

لیکن ان حالات کے مقابلہ کا پورا سامان موجود تھا۔ عہد رسالت کے قرب کی وجہ سے مسلمانوں میں اسلامی روح زندہ تھی۔ سب کے سب ایک غرض اور ایک مقصد اعلیٰ کلمتہ اللہ کے لیے متحد تھے۔ ان میں کوئی اختلاف نہ پیدا ہوا تھا۔ حصول مقصد کے وسائل پر اختلاف رائے ہوتا تھا لیکن اصل مقصد پر سب متفق تھے۔ گو خلیفہ حضرت ابو بکر ؓ تھے، لیکن خلافت کا نظام ان صاحب تدبیر و سیاست صحابہ ؓ کے مشورہ سے چلتا تھا۔ جنہوں نے شجر اسلام کو اپنے خون سے سینچا تھا۔ اس لیے ان کی عزیز ترین متاع اسلام تھا۔ ذاتی حیثیت سے حضرت ابو بکر ؓ کا تحمل آپ کی نرمی اور تواضع و انکساری لوگوں کے دلوں کو مسخر کرتا اور خلافت کے رکن رکین حضرت کا وہ بدبو شکوہ کسی کو جاوہ اعتدال سے ہٹنے نہ دیتا تھا۔ ان سب سے بڑھ کر عربوں میں غیر عنصر کی آمیزش نہ ہوئی تھی۔ یعنی وہ قومیں جنہوں نے مسلمانوں کا شیرازہ بکھیرا مسلمان نہ ہوئی تھیں اور جو قلیل تعداد مسلمان بھی ہوئی تھی، اس نے مسلمانوں میں اتنا اعتماد نہ پیدا کیا تھا کہ ان کے نظام شوریٰ میں دخیل ہو سکے۔ پھر صحابہ ؓ کے اتحاد و اتفاق اور



صولت فاروقی ﷺ کے مقابلہ میں مسلمانوں کے خلاف کسی سازش کی ہمت نہ ہوئی اور نہ کامیاب ہو سکتی تھی۔ اسلامی فوجوں میں غیر قوموں کا عنصر شامل نہ تھا۔ جدید الاسلام عربوں تک کی باگ جو غیر اقوام کے مقابلہ میں متحد تھے۔ اکابر صحابہ ﷺ کے ہاتھوں میں رہتی تھی اس لیے کسی پہلو سے غیر قوموں کو دخل اندازی کا موقع ہی نہ ملتا تھا۔ اس لیے حضرت ابو بکر ﷺ نے بہت جلد مخالف حالات پر قابو حاصل کر لیا۔

حضرت عمر ﷺ کے زمانہ تک یہ خصوصیات قائم رہیں۔ اس لیے اس زمانہ تک نظام خلافت کو جنبش نہ ہونے پائی۔ حضرت عثمان ﷺ کے زمانہ سے مٹنے لگیں۔ جس کے نتائج انقلاب کی شکل میں ظاہر ہوئے اور حضرت علی ﷺ کے دور میں قریب قریب سب ختم ہو گئیں۔ عہد رسالت کے بعد سے اسلامی روح مضحل ہو چکی تھی۔ بہت سے اکابر صحابہ ﷺ جو خلافت کے رکن اعظم تھے اٹھ چکے تھے اور ان کی جگہ نئی پود لے رہی تھی۔ جس میں اپنے اسلاف کا سا اخلاص اور سچا جوش و ولولہ نہ تھا۔ ان کے اغراض بالکل مختلف تھے۔ متعدد اکابر صحابہ ﷺ کو حالات نے حضرت علی ﷺ سے جدا کر دیا تھا۔ حضرت طلحہ و زبیر ﷺ جو عشرہ مبشرہ میں تھے۔ آپ سے الگ ہو گئے تھے۔ حضرت علی ﷺ کے ساتھ جو بزرگوار تھے۔ ان کا دین و تقویٰ مسلم، لیکن ان میں بہت کم صاحب تدبیر و سیاست تھے۔ پھر اپنے ضمیر کی آواز کے مقابلے میں حضرت علی ﷺ احب تدبیر و سیاست بزرگوں کا مشورہ تک نہ قبول کرتے تھے۔ مغیرہ بن شعبہ اور حضرت ابن عباس ﷺ نے آپ کو آغاز خلافت میں مشورہ دیا کہ بغیر بیعت لیے ہوئے امیر معاویہ ﷺ کو معزول نہ کیجئے ورنہ وہ آپ کے خلاف ایک فتنہ کھڑا کر دیں گے، لیکن آپ نے قبول نہ فرمایا، جس کا نتیجہ جنگ صفین کی صورت میں ظاہر ہوا۔ قیس بن سعد ﷺ جیسے مدبر کو محض نوجوانوں کے ورغلانے سے مصر سے ہٹا دیا۔ اس کا نتیجہ یہ ہوا کہ مصر ہاتھوں سے نکل گیا۔ تمام عثمانی عمال کو معزول کر کے اپنے خلاف بنا لیا۔ آپ کے حاشیہ نشینوں اور مشیروں میں صحابہ ﷺ کے ساتھ نوجوان نسل، جدید الاسلام

عرب اور نو مسلم غمّی بھی تھے جن کے دلوں میں اسلام کے لیے کوئی تڑپ نہ تھی بلکہ وہ صرف اپنی غرض کے لیے ساتھ تھے۔ آپ میں نہ حضرت ابو بکر ؓ جیسا تحمل اور تواضع تھا جو مخالفین کو بھی اپنا بنا لیتا تھا اور نہ حضرت عمر ؓ جیسا دبدبہ و شکوہ تھا جس سے بڑے بڑے لوگ تھراتے تھے۔ حضرت عمر ؓ جب امیر معاویہ ؓ کو طلب کرتے تو ان پر لرزہ طاری ہو جاتا تھا، لیکن وہی معاویہ ؓ آپ کے خلاف اٹھ کر انقلاب عظیم برپا کر دیتے ہیں۔ آپ میں خود اعتمادی بہت تھی جو رائے قائم کر لیتے تھے پھر اس میں کسی کا مشورہ نہ قبول فرماتے جس سے بعض اوقات نقصان اٹھانا پڑتا تھا۔

ان سب سے زیادہ آپ کو نا کام رکھنے والے وہ نو مسلم غمّی تھے جو محبت اہل بیت کی آڑ میں مسلمانوں سے اپنی قومی تباہی کا انتقام لینا چاہتے تھے۔ جنہیں حضرت علی ؓ کیا اسلام سے بھی کوئی ہمدردی نہ تھی بہت سے جدید الاسلام عرب بھی اپنی غرض کے لیے آپ کے ساتھ ہو گئے تھے۔ ان ہی لوگوں نے اہل بیت اور غیر اہل بیت کا سوال پیدا کر کے مسلمانوں کے اتحاد و یکجہتی کا خاتمہ کیا۔ حضرت عثمان ؓ کو شہید کر کے مسلمانوں میں خانہ جنگی کا دروازہ کھولا۔ پھر حضرت علی ؓ کی لاعلمی میں آپ کے ساتھ ہو کر اختلاف کی آگ بھڑکائی۔ اگر یہ عنصر نہ ہوتا تو جمل اور صفین کے واقعات پیش نہ آتے۔ یہی لوگ تھے جنہوں نے حضرت علی ؓ کی مخالفت کے باوجود آپ کو حکیم جیسی پر فریب تجویز قبول کرنے پر مجبور کیا۔ پھر خود ہی اس کے خلاف ہو گئے اور حضرت علی ؓ کے خلاف محاذ جنگ قائم کیا۔ پھر انہی میں سے وہ لوگ تھے جنہوں نے امیر معاویہ کے مقابلہ میں آپ کا ساتھ چھوڑ دیا۔ غرض کسی موقع پر بھی انہوں نے وفاداری کا ثبوت نہ دیا۔ ضمیر کے فیصلہ کے مقابلہ میں آپ مصلحت اندیشی کو بالکل راہ نہ دیتے تھے۔ گو یہ صداقت کا بڑا درجہ ہے اور اگر ان دونوں میں تصادم نہ ہو تو ایک فرمانروا کے لیے مصلحت وقت کا لحاظ ضروری ہے، لیکن آپ پر دل کے جذبات کی سچائی کا اتنا غلبہ تھا کہ اس کے مقابلہ میں مصلحت وقت کو نظر انداز فرما دیتے

تھے۔ مثلاً عمالان عثمانی کی معزولی، خصوصاً امیر معاویہ کی برطرفی مصلحت کے بالکل خلاف تھی، لیکن آپ نے تحت نشین ہونے کے ساتھ یک قلم تمام عثمانی عمال کو معزول کر دیا جو کل آپ کے خلاف ہو گئے۔ آپ جس تقویٰ، دینداری اور عدل کے ساتھ حکومت کرنا چاہتے تھے حالات کے تغیر سے لوگوں میں اسے قبول کرنے کی صلاحیت باقی نہ رہ گئی تھی۔ ایک طرف آپ تھے کہ نازک سے نازک حالات میں بھی حق و صداقت کے جادہ سے نہ ہٹتے تھے اور بیت المال کا ایک حصہ بھی بے جا نہ صرف ہونے دیتے تھے۔ دوسری طرف آپ کے حریف امیر معاویہ رضی اللہ عنہ کا میاں بی کے لیے ہر جائز و ناجائز وسیلہ اختیار کرتے تھے اور اپنے حامیوں کے لیے خزانہ کا منہ کھول دیتے تھے۔

آپ بیت المال کی کوڑی کوڑی کا حساب لیتے تھے۔ اس کا نتیجہ یہ تھا کہ آپ کے اعزہ خاص تک آپ سے کبیدہ خاطر ہو جاتے تھے اور امیر معاویہ رضی اللہ عنہ کی داد و دہاش مخالفین تک کا منہ بند کر دیتی تھی۔ ان تمام باتوں پر مستزاد یہ تھا کہ حضرت ابو بکر رضی اللہ عنہ کا مقابلہ مرتدوں، منکرین زکوٰۃ اور جھوٹے مدعیان نبوت سے تھا۔ جن کے مقابلہ کے لیے مسلمانوں کا بچہ بچہ متحد تھا اور حضرت علی رضی اللہ عنہ کا ام المؤمنین حضرت عائشہ صدیقہ رضی اللہ عنہا اور امیر معاویہ رضی اللہ عنہ سے تھا، خصوصاً ام المؤمنین رضی اللہ عنہا کا معاملہ نہایت نازک تھا، جس میں بڑے بڑے صحابہ رضی اللہ عنہم متردد ہو گئے تھے، گو امیر معاویہ رضی اللہ عنہ کی آپ کے مقابلہ میں کوئی حیثیت نہ تھی، پھر بھی وہ ایک معزز صحابی رضی اللہ عنہ اور عرب کے نامور مدبر تھے اور غلط ہی سہی، لیکن عوام کو بھڑکانے کے لیے خون عثمان رضی اللہ عنہ کے انتقام کا ایک ذریعہ ان کے ہاتھ آ گیا تھا۔ حضرت علی رضی اللہ عنہ نے ان مخالف حالات کا جتنا بھی مقابلہ کیا اور جس حد تک بھی نظام خلافت کو قائم رکھ کر اس کی اصلاح کی وہ دوسرے سے ممکن نہ تھا۔ اس پر آشوب دور میں آپ نے بغاوتیں بھی فرو کیں اور فتوحات میں بھی کچھ نہ کچھ اضافہ فرمایا۔

نظام خلافت کی اصلاح: ان سب سے بڑھ کر نظام خلافت کی اصلاح ہے۔ حضرت عثمان ؓ کے آخری دور میں اموی نوجوانوں کے غلبہ سے خلافت کا نظام خلافت راشدہ کی شاہراہ سے ہٹ چلا تھا۔ حضرت علی ؓ نے دوبارہ اسے صراطِ مستقیم پر لانے کی کوشش کی گو مخالف حالات نے آپ کو اس کا پورا موقع نہ دیا، تاہم جہاں تک آپ کے بس میں تھا۔ آپ نے دوبارہ شیخین ؓ کے دور کو زندہ کرنے کی کوشش کی۔ عثمانی دور میں جو بے عنوانیاں پیدا ہو گئی تھیں۔ انہیں دور کر کے عہد فاروقی کے نظم و نسق کو علیٰ حالہ قائم رکھا، اس میں کسی قسم کی ترمیم نہیں کی۔ نجران کے یہودیوں نے جنہیں حضرت عمر ؓ نے حجاز سے نجران جلا وطن کر دیا تھا۔ دوبارہ حجاز میں بسنے کی درخواست کی۔ آپ نے انکار کر دیا اور فرمایا عمر ؓ سے زیادہ کون صاحبِ الرائے ہو سکتا ہے (کتاب الخراج، قاضی ابویوسف) صوبوں کی تقسیم وہی رہی البتہ عمال سب بدل دیئے تھے اور دار الخلافہ مدینہ سے کوفہ منتقل کر دیا تھا۔

فوج: حضرت علی ؓ فطرتاً ہی اور میدان جنگ کے مرد تھے اس لیے فوج کی جانب خاص طور سے آپ کی توجہ رہی۔ صفین کے معرکہ میں اسی ہزار فوج آپ کے ہمراہ تھی، گو مسلسل لڑائیوں کی وجہ سے آپ کو فوجی نظام کو ترقی دینے کا موقع نہ ملا، تاہم آپ نے حسب ضرورت چھاؤنیاں قائم کیں اور قلعے تعمیر کرائے، اصطخر کا حصین زیادہ آپ ہی کے دور میں تعمیر ہوا تھا۔ (طبری ص ۳۲۵۰)

صیغہ مال: آپ نے صیغہ مال میں بھی بعض ایسی اصلاحات کیں جن سے اس کی آمدنی میں اضافہ ہو گیا۔ آپ کے دور سے پہلے جنگلات سے کوئی مالی فائدہ نہیں حاصل کیا جاتا تھا۔ آپ نے انہیں قابلِ محصول قرار دیا۔ چنانچہ صحرائے برس سے چار ہزار سالانہ آمدنی ہوتی تھی۔ (کتاب الخراج ص ۶۹) اس کے علاوہ اور جنگل بھی تھے۔ بعض چیزوں پر سے محصول اٹھا دیا۔ عہد رسالت میں گھوڑے زکوٰۃ سے مستثنیٰ تھے، لیکن حضرت عمر ؓ کے زمانہ میں جب اس کی باقاعدہ تجارت ہونے لگی تو آپ نے

اس پر بھی زکوٰۃ مقرر کر دی، لیکن حضرت علیؓ نے اسے منسوخ کر دیا۔ (کتاب الخراج ص ۶۹)

عمال کسی اخلاقی نگرانی : عہد فاروقی کی طرح آپ کو عمال کی اخلاقی نگرانی میں بڑا اہتمام تھا۔ وقتاً فوقتاً ان کو قیام عدل اور رعایا کے ساتھ لطف و شفقت کے احکام بھیجتے رہتے تھے۔ ان کے اعمال و افعال کا احتساب فرماتے تھے ان کے طرز حکومت کی تحقیقات کراتے تھے اور ان کی غلط روی کا تذکرہ فرماتے تھے۔

منذر بن جارد والی اصرخ کے متعلق معلوم ہوا کہ وہ اپنا زیادہ وقت سیر و شکار میں صرف کرتے تھے اور فرائض منصبی میں غفلت برتتے تھے، انہیں لکھا۔

”مجھے معلوم ہوا ہے کہ تم اپنے فرائض چھوڑ کر سیر و شکار میں نکل جاتے ہو اور کتوں سے کھیلتے ہو، اگر یہ صحیح ہے تو میں تم کو اس کا بدلہ دوں گا۔ تمہارے گھر کا جاہل بھی تم سے بہتر ہے، چنانچہ انہیں طلب کر کے معزول کر دیا“ (یعقوبی

ج ۲، ص ۲۳۰)

ایک اور عامل کے متعلق مختلف شکایتیں وصول ہوئیں۔ اسے بڑا طویل خط لکھا، جس کا ضروری اقتباس یہ ہے:

”مجھے معلوم ہوا ہے کہ تم عیش و تنعم کی زندگی بسر کرتے ہو۔ بخورات اور روغنیات کا زیادہ استعمال کرتے ہو، تمہارے دسترخوان پر الوان نعمت ہوتے ہیں۔ منبر پر تم صدیقین کا وعظ کہتے ہو اور خلوت میں اہل اباحت کا عمل ہے، اگر یہ شکایتیں صحیح ہیں تو تم نے اپنے نفس کو نقصان پہنچایا اور مجھے تادیب پر مجبور کیا۔ تم بیواؤں اور یتیموں سے حاصل کیے ہوئے مال سے عیش و تنعم میں ڈوب کر اللہ سے صالحین کے اجر کی توقع کس طرح رکھتے ہو، گناہوں سے توبہ کر کے اپنے نفس کی اصلاح کرو اور اللہ کے حقوق ادا کرو“۔ (یعقوبی ج ۲،

ص ۲۳۸)

ہے اگر وہ صحیح ہے تو اس سے توبہ کرو اور اپنے متعلق رائے بدلنے پر مجبور نہ کرو؛  
خراج ادا کرو۔“ (یعقوبی ج ۲ ص ۲)۔

بیت المال کی حفاظت: بیت المال کی حفاظت میں حضرت عمرؓ ہی کی  
طرح اہتمام تھا۔ اوپر جو واقعات لکھے گئے وہ بھی درحقیقت مسلمانوں کی امانت ہی کی  
حفاظت کے ہیں۔ ایک مرتبہ آپ کے چچیرے بھائی حضرت عبداللہ بن عباس  
ؓ نے بصرہ کے بیت المال سے دس ہزار کی رقم لے لی۔ حضرت علیؓ کو معلوم ہوا تو  
واپس کرنے کے لیے لکھا۔ انہوں نے انکار کیا، ان کے انکار پر حضرت علیؓ نے  
فہمائش کرا کے واپس کرا دیا، اور اس کے متعلق مفید نصیحتیں فرمائیں۔ (یعقوبی ج ۲ ص  
۲۳۲) اپنی اور اپنے متعلقین کی ذات پر بیت المال کی معمولی چیز بھی صرف نہ  
ہونے دیتے تھے۔ ایک مرتبہ عمرو بن سلمہ اصفہان کا خراج لائے۔ اس میں شہد اور  
چربی بھی تھی۔ حضرت علیؓ کی صاحبزادی ام کلثوم رضی اللہ عنہا نے مانگ بھیجا۔ عمرو  
بن سلمہ نے ایک پیپا شہد اور ایک پیپا چربی بھیج دی۔ دوسرے دن حضرت علیؓ نے  
شمار کیا تو دو پیسے کم تھے۔ عمرو بن سلمہ سے سختی کے ساتھ پوچھا، انہوں نے بتا دیا۔ آپ  
نے اسی وقت دونوں پیسے منگا لیے اور اس میں سے جو کچھ خرچ ہو چکا تھا اس کا اندازہ  
لگا کر اس کی قیمت ادا کر دی۔ (ابن اثیر ج ۳ ص ۱۶۰) آنحضرتؐ کے غلام  
ابورافعؓ بیت المال کے نگران تھے۔ انہوں نے اس کا ایک موتی اپنی لڑکی کو پہنا  
دیا۔ حضرت علیؓ نے دیکھ کر پہچان لیا۔ پوچھا یہ موتی کہاں سے آیا؟ میں اس کے  
لانے والے کا ہاتھ قلم کر دوں گا۔ ابورافعؓ نے اپنی غلطی کا اقرار کر لیا، حضرت علیؓ  
نے فرمایا تمہارا یہ حال ہے کہ اپنی لڑکی کو موتیوں سے آراستہ کرتے ہو، جب فاطمہ  
رضی اللہ عنہا کے ساتھ میری شادی ہوئی تھی تو میرے پاس مینڈھے کی صرف ایک  
کھال تھی، جس پر رات کو سوتا تھا اور دن کو اس پر مویشی کو چارہ دیتا تھا۔ ایک خادم تک  
میرے پاس نہ تھا۔ (ابن اثیر ج ۳ ص ۱۵۹)

ذمیوں کے ساتھ نرمی: ذمیوں کے حقوق کا خاص لحاظ رکھتے تھے۔ عمال کو ان کے ساتھ نرمی اور حسن سلوک کی ہدایت فرماتے تھے۔ ذمیوں کو ایک عامل عمرو بن مسلمہ جس کی درشت مزاجی کی شکایت تھی حضرت علیؑ نے ان کو لکھا:

”مجھے معلوم ہوا ہے کہ تمہارے علاقہ کے ذمی و ہقانوں کو تمہاری درشت مزاجی کی شکایت ہے۔ اس میں کوئی بھلائی نہیں ہے۔ تم کو سختی اور نرمی دونوں سے کام لینا چاہئے، لیکن سختی ظلم کی حد تک نہ پہنچ جائے اور نرمی نقصان کی حد تک۔ ان پر جو مطالبہ ہوا اسے وصول کیا کرو، لیکن ان کے خون سے اپنا دامن محفوظ رکھو۔“ (یعقوبی ج ۲ ص ۲۳۹)

ذمیوں کی آپیشی کی ایک نہر پٹ گئی تھی۔ اس کے عامل قریظ بن کعب انصاری کو لکھا:

”تمہارے علاقہ کے ذمیوں نے درخواست دی ہے کہ ان کی ایک نہر پٹ کر مٹ گئی ہے۔ جس کا بنانا مسلمانوں کا فرض ہے، تم اسے دیکھ کر درست کرا کے آباد کرو۔ میری عمر کی قسم مجھے اس کا آباد رہنا زیادہ پسند ہے۔ بہ نسبت اس کے کہ وہ ملک سے نکل جائیں یا عاجز و در ماندہ ہو جائیں یا ملک کی بھلائی میں حصہ لینے کے قابل نہ رہیں۔“ (یعقوبی ج ۲ ص ۲۴۰)

اہل عجم کے ساتھ اس لطف و کرم کا برتاؤ تھا کہ وہ کہتے تھے کہ اس عربی نے نوشیرواں کی یاد تازہ کر دی۔

عدل و مساوات: آپ کے ایوان عدالت میں بلا امتیاز مذہب و ملت، خویش و بیگانہ، امیر و غریب سب برابر تھے۔ اگر خود آپ کسی مقدمہ میں فریق ہوتے تھے تو قاضی کے سامنے حاضر ہونا پڑتا تھا اور اگر ثبوت نہ ہوتا تو مقدمہ آپ کے خلاف فیصل ہوتا۔ ایک مرتبہ آپ کی زرہ گر پڑی اور ایک نصرانی کے ہاتھ لگی۔ حضرت علیؑ نے اسے دیکھ کر پہچانا اور قاضی شریح کی عدالت میں دعویٰ کیا۔ نصرانی کا دعویٰ تھا کہ وہ اس

ایسی نہیں جس کے متعلق میں یہ نہ جانتا ہوں کہ وہ کس بارہ میں کہاں اور کس کے متعلق نازل ہوئی۔ (ابن سعد ج۔ ۱، ق۔ ۲، ص۔ ۱۰۱)

فہم قرآن اور اس سے احکام و مسائل کے استنباط کا خاص ملکہ تھا۔ تفسیر کی کتابیں اور احادیث کے ابواب تفسیر آپ کی روایتوں سے معمور ہیں جنہیں نقل کرنے کا یہ موقع نہیں۔ تفسیر میں جبر الامت حضرت عبداللہ بن عباس ؓ کے علاوہ کوئی آپ کا ہمسر نہ تھا۔ رسول اللہ ﷺ کی وفات کے بعد آپ نے آیتوں اور سورتوں کی نزولی ترتیب پر کلام اللہ کا ایک نسخہ مرتب کیا تھا۔ (ابن سعد ج۔ ۱، ق۔ ۲، ص۔ ۱۰۱) ابن ندیم نے فہرست میں اس ترتیب کی تفصیل دی ہے۔ (فہرست ابن ندیم ص۔ ۳۰)

آپ کو ذات نبوی ﷺ کے ساتھ گونا گوں خصوصیات کی بنا پر سماع حدیث کا سب سے زیادہ موقع ملا۔ پھر وصال نبوی ﷺ کے بعد ۳۰ سال تک تعلیم و ارشاد کی مسند پر جلوہ گر رہے اس لیے حفظ حدیث اور روایت حدیث دونوں لحاظ سے آپ جماعت صحابہ ؓ میں نہایت ممتاز تھے۔ آپ کی مرویات کی تعداد پانچ سو چھیاسی ہے۔ گو کثیر الروایۃ صحابہ ؓ کی مرویات کے مقابلہ میں یہ تعداد کم ہے، لیکن یہ آپ کی احتیاط کا نتیجہ ہے۔ آپ کے تلامذہ کا دائرہ نہایت وسیع ہے۔ صحابہ ؓ میں جن بزرگوں نے احادیث نبوی قلمبند کیں، ان میں ایک حضرت علی ؓ بھی تھے، چنانچہ آپ نے فقہی احکام کی احادیث کا ایک مجموعہ مرتب کیا تھا جس کا نام صحیفہ تھا۔ (بخاری کتاب العلم)

کلام اللہ اور احادیث نبوی ﷺ میں وسعت علم کے ساتھ آپ میں اسی درجہ کی ذہانت، طباعی دقیقہ منجی اور نکتہ رسی تھی۔ آپ کی ذہانت کے بہت سے واقعات کتابوں میں مذکور ہیں۔ اصول و کلیات سے فروغی اور جزوی احکام و مسائل کے استنباط کا خاص ملکہ تھا۔ اس لیے فقہ میں آپ کا پایہ بہت بلند تھا اور جماعت صحابہ ؓ میں آپ کو امامت و اجتہاد کا درجہ حاصل تھا۔ اکابر صحابہ ؓ فقہی مشکلات میں آپ ہی کی طرف



لیکن ارباب تصوف کا اس پر اتفاق ہے۔ شاہ ولی اللہ صاحب لکھتے ہیں ”ارباب طریقت کے نزدیک حسن بصریؒ کو قاطبۃ حضرت علیؑ سے نسبت ہے۔ محدثین کے نزدیک یہ انتساب ثابت نہیں ہے۔ لیکن شیخ احمد قشاشی نے اپنی کتاب عقد الفرید فی سلاسل اہل التوحید میں ایک تشفی بخش بحث کے ذریعہ اہل تصوف کی تائید کی ہے۔“

ایک دوسرے مقام پر لکھتے ہیں۔  
 ”صوفیہ کا اس پر اتفاق ہے کہ حسن بصریؒ نے حضرت علیؑ سے فیض پایا تھا۔ (ازالیۃ المخلفاء ص ۱۷۳) خلافت سے پہلے آپ کو تصوف میں بہت انہماک تھا پھر خلافت کے بعد اس کی مصروفیتوں کی وجہ سے اس فن کی تفصیل بیان کرنے کا موقع نہ ملا۔  
 آپ فصحاء عرب میں تھے آپ کے خطبات فصاحت و بلاغت اور زبان و ادب کا اعلیٰ نمونہ اور اس کا معیار ہیں۔ شریف رضی نے نہجۃ البلاغت کے نام سے آپ کے خطبات جمع کیے ہیں، گوان سب کا انتساب آپ کی جانب صحیح نہیں ہے، تاہم ان میں بہت سے آپ کے خطبات ہیں۔ ان کے علاوہ طبری، اخبار الطوال، مسعودی اور یعقوبی وغیرہ تاریخ کی کتابوں میں آپ کے بہت سے خطبات محفوظ ہیں، جو عربی ادب کے نصاب کی حیثیت رکھتے ہیں۔ گو اس زمانے میں لکھنے پڑھنے کا زیادہ رواج نہ تھا، لیکن حضرت علیؑ تحریر میں پوری مہارت رکھتے تھے، چنانچہ جو صحابہؓ آنحضرت ﷺ کے فرامین لکھتے تھے ان میں ایک حضرت علیؑ بھی تھے۔ حدیبیہ کا مشہور صلح نامہ آپ ہی نے لکھا تھا۔ آپ کے خطوط اور تحریریں ادب و انشاء کا دلکش نمونہ ہیں۔

شاعری کا نہایت ستھرا اور پاکیزہ مذاق رکھتے تھے۔ ایک پورا دیوان آپ کی جانب منسوب ہے جو عام طور سے بازاروں میں ملتا ہے، لیکن وہ شاعری کے لحاظ سے اتنا پست ہے کہ کسی عربی شاعر کی طرف بھی منسوب نہیں کیا جاسکتا۔ چہ جائیکہ حضرت

علیؑ لیکن اس حد تک صحیح ہے کہ آپ کو شاعری سے ذوق تھا۔ حدیث کی کتابوں میں آپ کی زبان سے بعض اشعار منقول ہیں، چنانچہ معرکہ خیبر کا رجز بخاری میں ہے۔ (بخاری غزوہ خیبر) مستدرک نے حضرت فاطمہؑ کے مرثیہ کے چند اشعار نقل کیے ہیں۔ (مستدرک حاکم ج ۳ ص ۱۶۳) ابن رشیق نے کتاب العمدہ میں آپ کے چند اشعار لکھے ہیں۔ (کتاب العمدہ ابن رشیق ص ۱۳) فن نحو کی بنیاد آپ ہی نے رکھی۔ سب سے اول اپنے اصحاب میں سے ایک شخص ابو الاسود دؤلی کو چند اصول تلقین فرمائے تھے۔ انہوں نے ایک مرتبہ کسی عجمی کو کلام مجید غلط پڑھتے سنا تو اس کی تصحیح کے لیے نحو کی ضرورت محسوس ہوئی، چنانچہ انہوں نے حضرت علیؑ کے بتائے ہوئے اصولوں کی روشنی میں نحو کے چند مولے مولے تو اعداد مرتب کیے۔ (فہرست ابن ندیم ص ۶۶) غرض آپ کو مذہبی علوم اور اس عہد کے تمام مروجہ فنون میں کمال حاصل تھا۔

سیرۃ المرتضیٰؑ: حضرت علیؑ فطرتاً سلیم تھے۔ آنحضرتؐ کے آغوش میں تربیت پائی تھی، اس لیے آپ کی ذات خلق نبوی کا پیکر اور تعلیمات اسلامی کی تصویر تھی۔

زہد: آپ کے فضائل اخلاق میں سب سے نمایاں زہد و تقویٰ ہے۔ آپ کی پوری زندگی اس طرح زہد و ورع میں ڈوبی ہوئی تھی کہ کسی واقعہ کو اس سے الگ کر کے دکھانا مشکل ہے۔ آپ کی زندگی کا ہر پہلو زہد ہی کا مظہر تھا۔ زہد کے بارہ میں آپ کا یہ حکیمانہ مقولہ مشہور ہے کہ دنیا مردار ہے جو اسے حاصل کرنا چاہے اسے کتوں کی صحبت کے لیے تیار رہنا چاہیے۔ (نووی ج ۱ ص ۳۲۶)

آپ پر غربت اور امارت کے مختلف دور گزرے، لیکن کسی دور میں مزخرفات دنیاوی کی جانب آنکھ نہیں اٹھائی۔ ابتدائی چند برسوں کے بعد ہی آپ کو عیش و راحت کے سامان میسر آ گئے تھے، چنانچہ رسول اللہ ﷺ کی زندگی ہی میں آپ کی آمدنی اتنی

ہوگئی تھی کہ چالیس ہزار سالانہ اس کی زکوٰۃ ہوتی تھی، لیکن اس زمانہ میں بھی فاقوں کی نوبت آجاتی تھی۔ (مسند احمد بن حنبل ج ۱، ص ۱۲۵)

معمولی سے گھر کے علاوہ ساری عمر کوئی عمارت نہیں بنوائی۔ (تہذیب الاسماء ص ۳۲۶) حضرت فاطمہ رضی اللہ عنہا جو اپنے ساتھ جو مختصر سا جہیز لائی تھیں، اس پر تا عمر کوئی اضافہ نہ ہو سکا۔ آپ کے ساز و سامان میں ایک مینڈھے کی کھال تھی، جو بستر کا کام دیتی تھی۔ (کنز العمال ج ۶، ص ۴۰۹) اور اوڑھنے کے لیے ایک مختصر سی چادر تھی کہ اگر سر چھپاتے تو پاؤں کھل جاتا تھا اور پاؤں ڈھانکتے تو سر برہنہ ہو جاتا تھا۔ کوئی ملازم نہ تھا، گھر کا سارا کام حضرت فاطمہ رضی اللہ عنہا اپنے ہاتھوں سے کرتی تھیں۔ چکی پیتے پیتے ہاتھوں میں گٹے پڑ گئے تھے۔ کئی کئی دن تک گھر میں چولہا نہ جلتا تھا۔ ایک مرتبہ کئی فاقوں کی نوبت آگئی۔ بھوک کی حالت میں مزدوری کی تلاش میں نکلے اور اطراف مدینہ میں ایک بڑھیا کا کھیت چینچ کر مٹھی بھر کھجوریں حاصل کیں۔ (مسند احمد بن حنبل ج ۱، ص ۱۳۵) ایک مرتبہ گھر میں کچھ نہ تھا، اپنی تلوار بیچ کر خور و نوش کا سامان کیا۔ (کنز العمال ص ۴۰۹)

عبادت و ریاضت : عبادت و ریاضت آپ کا مشغلہ تھا۔ زبیر بن سعید قریشی کا بیان ہے کہ بنی ہاشم میں آپ سے زیادہ کوئی عبادت گزار نہ تھا۔ (مستدرک ج ۳، ص ۱۰۸) حضرت عائشہ رضی اللہ عنہا فرماتی ہیں کہ وہ (علی رضی اللہ عنہ) قائم اللیل اور صائم النہار تھے۔ بعض مفسرین کا خیال ہے کہ کلام اللہ کی اس آیت محمد رسول اللہ والذین معہ الآیۃ میں رکعاً سجداً سے مراد حضرت علی رضی اللہ عنہ ہیں۔ (ترمذی کتاب المناقب علی رضی اللہ عنہ) آپ کی عبادت و ریاضت کے واقعات اتنے مشہور ہیں کہ ان کے نقل کرنے کی ضرورت نہیں۔

انفاق فی سبیل اللہ : انفاق فی سبیل اللہ آپ کا امتیازی وصف تھا۔ چالیس ہزار سالانہ زکوٰۃ کے بقدر آمدنی رکھنے کے باوجود پر عسرت زندگی آپ کے انفاق ہی

کا نتیجہ تھی۔ آپ کے در سے کبھی کوئی سائل ناکام واپس نہیں گیا۔ قوت لایموت تک سائلوں کو دے دیتے تھے اور خود فاقہ سے سو رہتے تھے۔ کلام اللہ کی یہ آیت ويطعمون الطعام علیٰ حبه مسکینا ویتیمنا واسبیرا اسی قسم کے ایک واقعہ پر نازل ہوئی تھی۔ (ابن جریر تفسیر آیت مذکور)

امانت و دیانت: آپ امین امت تھے جس دیانت کے ساتھ آپ مسلمانوں کی امانت بیت المال کی حفاظت کرتے تھے۔ اس کے بعض واقعات اوپر گزر چکے ہیں۔ ہر طرح کی تکلیفیں اٹھاتے تھے، لیکن اپنے حق سے زیادہ ایک حصہ بیت المال سے لینا حرام سمجھتے تھے۔ ایک مرتبہ تیز سردی میں ایک معمولی چادر اوڑھے تھے۔ بدن کانپ رہا تھا۔ ایک شخص نے عرض کیا امیر المومنین بیت المال میں آپ کا اور آپ کے اہل و عیال کا بھی حق ہے۔ آپ اپنے اوپر اتنی تکلیف کیوں اٹھاتے ہیں فرمایا میں تمہارے حصہ کو نقصان نہیں پہنچا سکتا اگر میں اپنے حصہ سے زیادہ لوں تو دوسرے مسلمانوں کی حق تلفی ہوگی یہ چادر میں مدینہ سے لایا تھا۔ (ابن اثیر ج ۳، ص ۱۵۹)

آپ کی یہ تکلیفیں دیکھ کر ایک مرتبہ آپ کے غلام قنبر نے بیت المال کے مال سے آپ کے لیے سونے چاندی کے کچھ برتن علیحدہ کر لیے اور آپ سے عرض کیا کہ بیت المال میں آپ کا اور آپ کے اہل و عیال کا بھی حق ہے، لیکن آپ کچھ باقی نہیں چھوڑتے۔ اس لیے میں نے آپ کے لیے ایک چیز چھپالی ہے۔ فرمایا وہ کیا؟ قنبر نے عرض کیا چل کر ملاحظہ فرمائیے۔ آپ نے جا کر دیکھا تو سونے اور چاندی کے برتن تھے۔ انہیں دیکھ کر فرمایا، تیری ماں تجھ کو روئے تو میرے گھر کو اتنی بڑی آگ میں دھکیلنا چاہتا تھا اور اسی وقت کل برتن تول تول کر مسلمانوں میں تقسیم کر دیئے۔ (کنز العمال ج ۶، ص ۴۹) اس قبیل کے بہت سے واقعات ہیں۔

شجاعت: شجاعت و شہامت آپ کا خاص وصف تھا، غزوات میں آپ کی شجاعت کے بہت سے واقعات گزر چکے ہیں۔ آپ کی زندگی شروع سے آخر تک شجاعانہ

کارناموں سے معمور ہے۔ اس لیے واقعات نقل کرنے کی ضرورت نہیں۔

سادگی : آپ کی زندگی سادگی کا نمونہ تھی۔ جاہ و حشم کا کیا ذکر، تکلف کا معمولی شائبہ تک نہ تھا۔ اپنا سارا کام اپنے ہاتھ سے کرتے تھے، حتیٰ کہ جوتا تک خود ہی گانٹھ لیتے تھے۔ زمانہ خلافت میں تنہا بازاروں میں گھومتے پھرتے، بھولے بھٹکوں کو راستہ بتاتے، کمزوروں اور ناتوانوں کی مدد کرتے اور تاجروں اور دکانداروں کو یہ آیت

تلك الدار الاخرة نجعلها للذين لا يريدون علوا في الارض ولا فسادا سنا کر فرماتے کہ یہ آیت عادل، متواضع اور صاحب قدرت والوں کے بارہ میں نازل ہوئی (کنز العمال ج ۶، ص ۴۹)

لباس و غذا پختہ بہت معمولی اور لباس نہایت سادہ ہوتا تھا۔ ایک مرتبہ عبداللہ زری نامی ایک شخص آپ کے ساتھ کھانے میں شریک ہوئے۔ کھانا بہت سادہ اور معمولی تھا۔ ابن زری نے عرض کیا امیر المؤمنین آپ کو پرند کے گوشت کا شوق نہیں ہے؟ فرمایا خلیفہ وقت کو مسلمانوں کے مال سے صرف دو پیالیوں کا حق ہے۔ ایک خود کھائے اور ایک اپنے اہل و عیال کو کھلائے اور دوسرا اللہ تعالیٰ کی مخلوق کے سامنے پیش کرے۔ (کنز العمال ج ۶، ص ۴۹) نفیس غذاؤں سے احتراز فرماتے تھے۔ ایک مرتبہ فالودہ کا پیالہ پیش کیا گیا۔ فرمایا کتنا خوش ذائقہ اور خوش رنگ ہے، لیکن میں نفس کو ایسی غذاؤں کا عادی بنانا پسند نہیں کرتا، جس کا وہ عادی نہیں ہے۔ (مسند احمد بن حنبل ج ۱، ص ۷۸)

سیرۃ المرتضیٰؑ پر ایک جامع تبصرہ: امیر معاویہؓ کے استفسار پر حضرت علیؓ کے ایک حاشیہ نشین ضرار صدائی نے آپ کے حسب ذیل اوصاف بیان کیے تھے، جو آپ کی سیرت پر ایک جامع تبصرہ ہے۔ ”وہ بلند حوصلہ اور نہایت قوی تھے، فیصلہ کن بات کہتے تھے، عادلانہ فیصلہ کرتے تھے، ان کے ہر سمت سے علم پھوٹتا تھا اور حکمت چکتی تھی۔ دنیا اور اس کی دلفریبیوں سے وحشت کرتے تھے۔

رات کی تاریکی اور اس کی وحشت سے انس رکھتے تھے۔ عبرت پذیر اور بہت غور و فکر کرنے والے تھے۔ چھوٹا لباس اور موٹا جھوٹا کھانا پسند کرتے تھے۔ ہم میں ہم ہی لوگوں کی طرح رہتے تھے۔ جب ہم کچھ پوچھتے تھے تو اس کا جواب دیتے تھے، باوجودیکہ وہ ہم کو اپنے قریب رکھتے تھے اور خود ہمارے قریب رہتے تھے، لیکن ہم ہیبت سے ان سے گفتگو نہ کر سکتے تھے۔ وہ دینداروں کی تعظیم کرتے تھے۔ غریبوں کو مقرب بناتے تھے۔ ان کے سامنے طاقتور باطل میں طمع نہیں کر سکتا تھا اور کمزور انصاف سے مایوس نہیں ہوتا تھا۔ بعض مواقع پر اپنی آنکھوں سے دیکھا ہے کہ رات گزر رہی ہے، ستارے جھلملا رہے ہیں، وہ اپنی داڑھی مٹھی میں دبائے مارگریذہ کی طرح بے قرار اور غم رسیدہ کی طرح اٹکبا رہ رہے ہیں۔ ”اے دنیا! کسی اور کو قریب دے، تو مجھ سے لگاؤٹ کر رہی ہے، میری مشتاق ہے، افسوس! افسوس! میں نے تجھے تین طلاقیں دیں، تیری عمر تھوڑی اور تیرا مقصد حقیر ہے، ہائے ہائے سفر طویل، راستہ وحشت ناک اور زاد سفر تھوڑا ہے۔ (کنز العمال ص۔ ۴۱۰) یہ اوصاف سن کر امیر معاویہ رضی اللہ عنہ رو دیئے اور کہا اللہ ابو الحسن (علی رضی اللہ عنہ) پر رحم کرے، واللہ! وہ ایسے ہی تھے۔ (روضۃ النظر، ج ۲، ص ۲۱۲)

# حضرت حسن بن علیؑ

(۴۰ھ تا ۴۱ھ مطابق ۶۶۱ء تا ۶۶۲ء)

حضرت علیؑ کی شہادت کے بعد آپ کے بڑے صاحبزادے حضرت حسنؑ آپ کے جانشین ہوئے۔

ترجمہ حسنؑ: حسن نام ابو محمد کنیت، ریحانۃ النبی لقب، حضرت حسنؑ رسول اللہؐ کی صاحبزادی حضرت فاطمہ الزہراء رضی اللہ عنہا کے بطن سے تھے۔ رمضان ۳ھ میں پیدا ہوئے۔ حضرت فاطمہ رضی اللہ عنہا کے سوا آنحضرتؐ کی کل اولادیں آپؑ کی زندگی ہی میں انتقال کر گئی تھیں اس لیے آپؑ فاطمہ رضی اللہ عنہا اور ان کی اولاد سے بڑی محبت فرماتے تھے۔ ان میں بھی حضرت حسنؑ سے خاص انس و تعلق تھا اور ان کی بڑی ناز برداری فرماتے تھے۔ حسنؑ صورتانا سے بہت مشابہ تھے۔ آٹھ سال تک مانا کے دامن محبت میں پرورش پائی۔ سن رشد کو پہنچنے کے بعد کسی میدان میں آپ کا قدم پیچھے نہ رہا۔ حضرت عثمانؓ کی مدافعت میں زخمی ہوئے، جنگ جمل و صفین میں اپنے پدر بزرگوار کے ساتھ تھے۔

خلافت: اوپر حضرت علیؑ کے حالات میں گزر چکا ہے کہ دم آخر آپ سے لوگوں نے حضرت حسنؑ کی جانشینی کے بارہ میں پوچھا تھا۔ آپ نے جواب دیا کہ ”میں نہ حکم دیتا ہوں نہ منع کرتا ہوں، تم لوگ اسے زیادہ بہتر سمجھتے ہو، گو آپ نے جمہور مسلمانوں کے حق انتخاب کا لحاظ کر کے حضرت حسنؑ کو نامزد نہیں فرمایا اور جانشینی کے مسئلہ کو عام مسلمانوں پر چھوڑ دیا، لیکن اوصاف و کمالات کے لحاظ سے حضرت حسنؑ جناب امیرؑ کے خلف الصدق تھے۔ اس لیے وابستگان دامن مرتضوی کی نظر اور کسی جانب نہیں اٹھ سکتی تھی، چنانچہ حضرت علیؑ کی شہادت کے بعد سب سے پہلے قیس بن سعد انصاریؑ نے بیعت کے لیے ہاتھ بڑھایا اور کہا میں کتاب اللہ اور سنت رسولؐ اور محلیں سے جنگ پر آپ سے بیعت کرتا ہوں۔

آپ نے فرمایا کتاب اللہ اور سنت رسول اللہ ﷺ کافی اور تمام شرائط پر حاوی ہے۔  
 (طبری ج۔ ۷، ص۔ ۲) قیس بن سعدؓ کی بیعت کے بعد تمام اہل عراق نے بیعت  
 کی اور رمضان ۴۰ھ میں حضرت حسنؓ مسند خلافت پر متمکن ہوئے۔

پہلی تقریر: تحت خلافت پر قدم رکھنے کے بعد آپ نے خطبہ دیا:

”لوگو! کل تم سے ایک ایسا شخص نکلا ہے کہ نہ اگلے اس سے بڑھ سکے نہ پچھلے  
 اس کو پاسکیں گے۔ رسول اللہ ﷺ لڑائیوں میں اس کو اپنا علم مرحمت فرما کر بھیجتے تھے۔  
 وہ کسی جنگ میں ناکام نہ لوٹا۔ میکائیل و جبرائیل چپ و راست اس کے جلو میں ہوتے  
 تھے۔ اس نے سات سو درہم کے علاوہ جو اس کی تنخواہ سے بچ رہے تھے سونے چاندی  
 کا ایک ذرہ نہیں چھوڑا۔ یہ درہم بھی ایک غلام خریدنے کے لیے جمع کیے تھے“۔ (ابن  
 سعد ج۔ ۳، ق۔ ۳، ترجمہ علیؓ)

امیر معاویہؓ کا جارحانہ اقدام: حضرت عثمانؓ کی شہادت کے بعد  
 ہی سے حضرت امیر معاویہؓ والی شام کے دل میں عالم اسلام پر حکومت کرنے کی  
 تمنا تھی۔ اس لیے انہوں نے جنگ بھی کی لیکن حضرت علیؓ کی زندگی میں ان کی یہ  
 تمنا پوری نہ ہوئی۔ حضرت حسنؓ بڑے نرم خو، متحمل مزاج، صلح جو اور امن پسند  
 تھے۔ جنگ و جدال سے آپ کو طبعی نفرت تھی۔ امیر معاویہؓ کو اس کا اندازہ تھا، اس  
 لیے حضرت علیؓ کی شہادت کے بعد ان کو اپنی دیرینہ تمنا پوری کرنے کا موقع ملا  
 چنانچہ انہوں نے فوراً عراق پر فوج کشی کر دی اور ان کا مقدمتہ الحش عبید اللہ بن حامر  
 کی قیادت میں عین التمر سے ہوتا ہوا مدائن کی طرف بڑھا۔ (اخبار الطوال  
 ص۔ ۲۳۳)

مقابلہ کے لیے حضرت حسنؓ کی روانگی اور عراقی فوج  
 کسی غداری: حضرت حسنؓ کو شامی فوج کی پیش قدمی کی خبر ہوئی تو آپ نے  
 قیس بن سعد انصاریؓ کو بارہ ہزار فوج کے ساتھ مقابلہ کے لیے آگے بھیج دیا اور



خود ان کے عقب سے روانہ ہوئے۔ طبری کا بیان ہے کہ عراقی فوج کے مدائن پہنچنے کے بعد کسی نے مشہور کر دیا کہ قیس بن سعد رضی اللہ عنہ قتل کر دیئے گئے۔ یہ خبر اڑتے ہی عراقی فوج میں بھگدڑ مچ گئی۔ لوگوں نے حضرت حسن رضی اللہ عنہ کے خیمہ پر حملہ کر کے اسے لوٹ لیا اور جس فرش پر آپ بیٹھتے تھے اسے چھین لیا، فوج کا یہ رنگ دیکھ کر آپ مصالحت کے لیے آمادہ ہو گئے۔ (طبری ج۔ ۱، ص۔ ۹)

دینوری کا بیان ہے کہ ساباط پہنچ کر آپ کو اپنی فوج کی کمزوری اور جنگ سے پہلو تہی کا اندازہ ہوا اس لیے آپ وہیں رک گئے اور فوج کو مخاطب کر کے تقریر فرمائی: ”لوگو! میں کسی مسلمان کی جانب سے اپنے دل میں کینہ نہیں رکھتا، اور تم کو اسی نظر سے دیکھتا ہوں جس نظر سے اپنی ذات کو دیکھتا ہوں۔ میں تم لوگوں کے سامنے ایک رائے پیش کرتا ہوں۔ امید ہے کہ اسے مسترد نہ کرو گے۔ جس اتحاد و یکجہتی کو تم ناپسند کرتے ہو وہ اس اختلاف اور تفرقہ سے افضل و بہتر ہے جسے تم چاہتے ہو، میں دیکھ رہا ہوں کہ تم میں سے اکثر لوگ جنگ سے پہلو تہی کر رہے ہیں اور کمزوری دکھا رہے ہیں۔ اس لیے میں تم لوگوں کو تمہاری مرضی کے خلاف مجبور کرنا نہیں چاہتا۔“

یہ خیالات سن کر لوگ ایک دوسرے کا منہ تیکنے لگے۔ خارجیوں کی ایک جماعت بھی آپ کے ساتھ تھی۔ اس نے کہا حسن رضی اللہ عنہ بھی اپنے باپ کی طرح کافر ہو گئے۔ ان میں سے کچھ آدمیوں نے آپ کا مصلیٰ اور کپڑے چھین لیے۔ ان کا زخم دیکھ کر آپ گھوڑے پر سوار ہو گئے اور ربیعہ و ہمدان کو آواز دی۔ انہوں نے دوڑ کر خارجیوں کو ہٹا دیا اور آپ ساباط سے مدائن روانہ ہو گئے۔ راستہ میں ایک خارجی جراح بن قبیضہ نے جو آپ کی تاک میں چھپا ہوا تھا لپک کر حملہ کر دیا۔ آپ کی ران میں زخم آیا، خارجی کو پکڑ کر قتل کر دیا گیا اور حضرت حسن رضی اللہ عنہ مدائن میں داخل ہو گئے اور زخم بھرنے تک یہاں ہی مقیم رہے۔

ٹوٹ جائے گی۔ (استیعاب ج۔ ۱، ص۔ ۲۳۳ و مستدرک حاکم ج۔ ۳ ترجمہ حسن ﷺ) آپ کی ہمراہی فوج کے علاوہ چالیس ہزار کوئی آپ کے ایک اشارے پر سر کٹانے کے لیے تیار تھے۔ (ابن عساکر ج۔ ۲، ص۔ ۲۱۹) خود حضرت حسن ﷺ نے ایک موقع پر ارشاد فرمایا تھا کہ عرب کے سر میرے قبضہ میں تھے، جس سے میں صلح کرتا اس سے وہ صلح کرتے اور جس سے میں جنگ کرتا اس سے وہ جنگ کرتے (مستدرک حاکم ج۔ ۳، ص۔ ۱۷۰) لیکن جیسا کہ آئندہ چل کر معلوم ہوگا۔ آپ مسلمانوں کے خون کی قیمت پر خلافت خریدنا نہیں چاہتے تھے۔ حضرت عثمان ﷺ کی شہادت کے بعد سے برابر مسلمانوں کے خون کی ندیاں بہتی چلی آرہی تھیں۔ ملک کا امن و امان اٹھ گیا تھا۔ اس لیے چند شرائط پر آپ امیر معاویہ ﷺ کے حق میں دست برداری کے لیے آمادہ ہو گئے اور امیر معاویہ ﷺ کے پاس اپنی شرطیں لکھ کر بھیج دیں۔

شرائط صلح : مختلف تاریخوں میں شرائط کی دفعات و تفصیلات میں اختلاف ہے۔ دینوری کا بیان اس باب میں زیادہ مستند ہے اور قرین قیاس بھی معلوم ہوتا ہے۔

اس کے بیان کے مطابق مصالحت کی دفعات یہ تھیں:

- (۱) کسی عراقی کو محض پرانی عداوت کی بنا پر نہ پکڑا جائے۔
- (۲) بلا استثناء سب کو امان دی جائے۔
- (۳) اہل عراق کی بد زبانوں کو انگیز کیا جائے۔
- (۴) دارالجزیرہ کا پورا خرچ حضرت حسن ﷺ کے لیے مخصوص کر دیا جائے۔
- (۵) حسین ﷺ کو دو لاکھ سالانہ دیئے جائیں۔
- (۶) وظائف میں بنو ہاشم کو بنو امیہ پر ترجیح دی جائے۔

امیر معاویہ ﷺ نے بلا کسی ترمیم کے یہ تمام شرطیں منظور کر لیں اور اپنے قلم سے اقرار نامہ لکھ کر اس پر مہر کر کے اکابر شام کی شہادتیں لکھوا کر عبید اللہ بن عامر کے ذریعہ حسن ﷺ کے پاس بھجوا دیا۔ (اخبار الطوال ص۔ ۲۳۱) طبری نے دو روایتیں نقل کی

ہیں۔ پہلی مستند روایت یہ ہے کہ حضرت حسن ؑ نے تین شرطیں پیش کیں۔

(۱) کوفہ کے بیت المال کا کل روپیہ آپ کو دے دیا جائے گا۔

(۲) دارالجزیرہ کا خراج آپ کے لیے مخصوص کر دیا جائے گا۔

(۳) حضرت علی ؑ پر اس طرح برسر عام سب و شتم نہ کیا جائے کہ حضرت حسن ؑ

کے کانوں تک پہنچے۔

امیر معاویہ ؓ نے یہ تینوں شرطیں منظور کر لیں۔ (طبری ج ۷، ص ۲)

دوسری روایت یہ ہے کہ حضرت حسن ؑ نے جو شرطیں لکھ کر بھیجی تھیں ان کے

پہنچنے سے قبل ہی امیر معاویہ ؓ نے ایک سادہ کاغذ پر مہر کر کے آپ کے پاس بھیج

دیا تھا کہ آپ جو شرطیں چاہیں لکھ دیں سب منظور کی جائیں گی۔ حضرت حسن ؑ کو یہ

کاغذ ملا تو آپ نے پہلی شرطوں کی دوئی شرطیں لکھ بھیجیں لیکن امیر معاویہ ؓ نے

انہیں نہیں مانا اور دست برداری کے بعد کوئی شرط پوری نہیں کی، لیکن یہ بالکل غلط واقعہ

ہے۔ تمام مورخین کا ایقائے عہد پر اتفاق ہے، بلکہ امیر معاویہ ؓ شرائط کے علاوہ وقتاً

نوقتاً اور بھی سلوک کرتے رہتے تھے۔ بعض کتابوں میں ایک شرط یہ بھی ملتی ہے کہ

”امیر معاویہ ؓ کے بعد حضرت حسن ؑ خلیفہ ہوں گے“ لیکن یہ محض گھڑی ہوئی

ہے۔ طبری، یعقوبی، مسعودی، ابن اثیر، کسی معتبر کتاب میں اس کا ذکر نہیں ہے اور نہ

آئندہ واقعات سے اس کی تصدیق ہوئی ہے۔ یہ روایت محض حضرت حسن ؑ کے

زہر خورانی کے واقعہ کو جس کی تفصیل آئندہ آئے گی۔ حضرت امیر معاویہ ؓ کے سر

تھوپنے کے لیے گھڑی گئی ہے۔

حضرت حسن ؑ کا انتقال امیر معاویہ ؓ کی زندگی میں کئی برس پہلے ہوا تھا

اور زہر کے اثر سے ہوا تھا۔ اگر یہ شرط مان لی جائے تو زہر خورانی کی نسبت امیر معاویہ

ؓ کی جانب ترین قیاس ہو جاتی ہے، لیکن اگر یہ شرط ہوئی ہوتی تو آئندہ کسی موقعہ

پر جو بارہا پیش آئے، کسی کی زبان سے سنی جاتی، لیکن کہیں اس کا ذکر نہیں ملتا۔ یزید کی

ولی عہدی کی مخالفت میں عبداللہ بن زبیر اور عبدالرحمن بن ابی بکر ؓ وغیرہ نے یہ دلیل تو دی کہ یہ طریقہ خلفائے راشدین کے طریقہ کے خلاف ہے، یا قیصر و کسریٰ کی سنت ہے، یہ کسی نے نہیں کہا کہ تمہارے بعد حضرت حسن ؓ خلیفہ تھے۔ اس لیے اب ان کی اولاد کو ہونا چاہیے۔ خود حضرت حسین ؓ نے اپنے استحقاق اور یزید کی مخالفت میں بہت سی دلیلیں دیں، لیکن کسی موقع پر اس شرط کا ذکر نہیں کیا، حالانکہ یزید کی مخالفت کی یہ بھی ایک دلیل ہو سکتی تھی، بہر حال اس شرط کی تاریخی اور عقلی حیثیت سے کوئی اصل نہیں۔

شرائط کی زبانی تصدیق: شرائط صلح طے ہو جانے کے بعد حضرت حسن ؓ نے قیس بن سعد انصاری کو جو امیر معاویہ ؓ کے مقابلہ میں تھے، صلح کی اطلاع دے کر انہیں مدائن واپس آنے کا حکم دیا، انہوں نے فوج کو پڑھ کر سنایا اور کہا اب صرف دو صورتیں ہیں، یا بغیر امام کے جنگ جاری رکھیں یا امیر معاویہ ؓ کی اطاعت قبول کر لیں۔ یہ فوج بڑی سرفروش تھی، لیکن اس وقت حضرت حسن ؓ کے حکم کے خلاف لڑنا مناسب نہ سمجھا اور جنگ روک کر قیس مدائن چلے آئے اور حضرت حسن ؓ کو فہ واپس ہو گئے۔ آپ کے کوفہ جانے کے بعد امیر معاویہ ؓ نے یہاں آ کر شرائط کی زبانی تصدیق بھی کر دی۔ (اخبار الطوال ص ۲۳۱، ۲۳۲)

مجمع عام میں دستبرداری کا اعلان: مصالحت کے تمام مراحل طے ہو جانے کے بعد امیر معاویہ ؓ کے دست راست حضرت عمرو بن العاص ؓ نے ان کو مشورہ دیا کہ حسن ؓ سے مجمع عام میں دستبرداری کا اعلان کرادو تا کہ لوگ خود ان کی زبان سے سن لیں۔ امیر معاویہ ؓ کو معلوم تھا کہ حضرت حسن ؓ اپنی خوشی سے دست بردار ہوئے ہیں اور ان کی جانب سے آئندہ کوئی خطرہ نہیں ہے۔ اس لیے انہیں یہ پسند نہیں تھا، مگر عمرو بن العاص ؓ کے اصرار پر مجبور ہو کر انہوں نے حضرت حسن ؓ سے دست برداری کے اعلان کی درخواست کی، آپ کو کیا عذر ہو سکتا

تھا آپ نے ان الفاظ میں اعلان فرمایا:

”اما بعدالوگو! اللہ تعالیٰ نے ہمارے اگلوں سے تمہاری ہدایت اور پچھلوں سے تمہاری خوزیزی کرائی، دانائیوں میں سب سے بڑی دانائی تقویٰ اور عجز میں سب سے بڑا عجز، بد اعمالیاں ہیں۔ یہ امر (خلافت) ہمارے اور معاویہ کے درمیان متنازعہ فیہ ہے یا وہ اس کے واقعی حقدار ہیں یا میں ہوں، دونوں صورتوں میں محمد ﷺ کی امت کی اصلاح اور تم لوگوں کی خوزیزی سے بچنے کے لیے اس سے دست بردار ہونا ہوں پھر معاویہ ﷺ کی طرف اشارہ کر کے فرمایا، یہ خلافت تمہارے لیے چند روزہ سرمایہ ہے۔“ یہ سن کر امیر معاویہ ﷺ بولے بس کیجئے اور عمر بن العاص ﷺ سے کہا، تمہارا مقصد حاصل ہو گیا، تم یہی سنوانا چاہتے تھے۔“ (استیجاب واسد الغابہ ترجمہ حسن ص)

مدینہ کا قیام: اس خاتم النبیین دستبرداری کے بعد آپ کو فہ چھوڑ کر مدینہ الرسول ﷺ لوٹ گئے اور تا عمر اپنے جد امجد کے جوار میں بسر کر دی۔ آپ کی مدت خلافت چھ مہینے سے لے کر سات مہینہ تک ہے۔ آپ کی تخت نشینی کا زمانہ تو رمضان ۴۰ھ متعین ہے لیکن دستبرداری کے زمانہ میں اختلاف ہے۔ صحیح یہ ہے کہ آپ ربیع الاول ۴۱ھ میں دست بردار ہوئے، اس لحاظ سے آپ کی مدت خلافت چھ ماہ بنتی ہے۔

قیس بن سعد اور امیر معاویہ رض میں مصالحت: قیس بن سعد انصاری ﷺ امیر معاویہ ﷺ کے بڑے مخالف اور حضرت علی ﷺ کے پر جوش حامیوں میں تھے۔ یہ عرب کے نامور مدبر تھے، اس لیے امیر معاویہ ﷺ شروع سے ان کو ملانے کی کوشش میں تھے، مگر کامیاب نہ ہوئے، جب تک قیس مصر کے حاکم رہے اس وقت تک وہاں امیر معاویہ ﷺ کا زور نہ چل سکا۔ ان کے ہٹتے ہی مصر ہاتھوں سے نکل گیا۔ اس کی تفصیل اوپر حضرت علی ﷺ کے حالات میں گزر چکی ہے۔ حضرت علی

ﷺ کے بعد قیس اسی طرح حضرت حسن ﷺ کے وفادار رہے۔ عراقی فوج کی قیادت ان ہی کے ہاتھوں میں تھی۔ حضرت حسن ﷺ کے حکم سے مجبور ہو کر وہ معاویہ ﷺ کا مقابلہ چھوڑ کر مدائن لوٹ تو آئے تھے، لیکن ان کی امارت کسی طرح تسلیم کرنے کے لیے آمادہ نہ تھے۔ ایک جماعت بھی امیر معاویہ ﷺ سے لڑنے کے لیے ان کے ساتھ ہو گئی تھی۔ اس لیے امیر معاویہ ﷺ کو ان کے ملانے کی بڑی فکر تھی اور وہ ہر قیمت پر ان سے صلح کے خواہش مند تھے۔ عمرو بن العاص ﷺ نے ان سے کہا بھی کہ قیس سے مصالحت کی کوشش نہ کرو، بزور قوت ان کو مطیع بناؤ۔ انہوں نے جواب دیا کہ ہم آسانی کے ساتھ ان کا مقابلہ نہیں کر سکتے۔ جب تک شامیوں کی ایک بڑی تعداد کو بھیٹ نہ چڑھا دیں، جب تک ان سے لڑنا ناکریر نہ ہو جائے گا۔ اس وقت میں ان سے نہ لڑوں گا۔ آخر میں امیر معاویہ ﷺ نے ان کے پاس بھی مہر شدہ سادہ کاغذ بھیجا کہ وہ جو شرائط چاہیں لکھ دیں سب منظور کیے جائیں گے۔ حضرت حسن ﷺ دستبردار ہو ہی چکے تھے، قیس بے سہارا کب تک لڑتے، اس لیے آخر میں انہوں نے بھی چند شرائط پر صلح کر لی۔ امیر معاویہ ﷺ نے ان کی تمام شرطیں منظور کر لیں اور ان کی راہ میں کوئی کاٹھالی نہ رہ گیا۔ (ابن اثیر ج ۳، ص ۱۶۳)

مصلحت کے اثرات و نتائج: حضرت حسن ﷺ کی مصالحت کے نتائج ملک و ملت کے لیے بہت مفید ثابت ہوئے۔ مسلمانوں کی خوزیری کا سلسلہ جو مدتوں سے چلا آ رہا تھا، بند ہو گیا۔ ملک میں امن و سکون پیدا ہوا اور جو طاقت خانہ جنگی میں پارہ پارہ ہو رہی تھی، وہ پھر دشمنوں کے مقابلہ میں صرف ہونے لگی اور بیرونی فتوحات اور اندرونی اصلاح و ترقی کا سلسلہ شروع ہو گیا۔ اس لیے اس سنہ کو ”عام الجماعتہ“ یعنی اتفاق و اتحاد کا سال کہتے ہیں۔ لیکن شیعان علی ﷺ کی جانب سے حضرت حسن ﷺ کو بڑی سخت مخالفتوں کا سامنا کرنا پڑا۔ وہ آپ کو ندل المؤمنین (مسلمانوں کو رسوا کرنے والے) مسودہ جوہ المؤمنین (مسلمانوں کو روسیہ کرنے والے) ”حار

المسلمین، جنگ مسلمین کے القابات سے یاد کرتے تھے۔ آپ نے نہایت صبر و سکون کے ساتھ ان تمام گستاخیوں کو برداشت کیا لیکن کبھی سیاست میں حصہ نہیں لیا۔

وفات: دستبرداری کے ۹ سال بعد ۵۰ھ میں مدینہ میں انتقال فرمایا۔ آپ کی موت کے سبب کے متعلق مشہور بیان یہی ہے کہ آپ کی بیوی جعدہ بنت اشعث نے زہر دیا تھا۔ بعض روایتوں میں ہے کہ امیر معاویہ ؓ کے اشارہ سے دیا گیا تھا، لیکن اس کی کوئی اصل نہیں ہے۔ یہ امیر کے مخالفین کا پروپیگنڈا ہے۔ ہم نے سیرۃ الصحابہ ؓ کے چھٹے حصہ میں مفصل بحث کی ہے، لیکن اتنا صحیح ہے کہ آپ کی وفات زہر سے ہوئی تھی۔ زہر نہایت قاتل تھا۔ اس لیے زہر کھاتے ہی صاحب فریاش اور زندگی سے مایوس ہو گئے۔ حضرت حسین ؓ کو بلا کر ان سے واقعہ بیان کیا۔ آپ نے زہر دینے والے کا نام پوچھا، فرمایا نام پوچھ کر کیا کرو گے؟ عرض کیا قتل کروں گا۔ فرمایا اگر میرا گمان صحیح ہے تو اللہ تعالیٰ بہتر بدلہ لینے والا ہے اور اگر غلط ہے تو میں نہیں چاہتا کہ میری وجہ سے کوئی ناکردہ گناہ پکڑا جائے۔

آپ کو اپنے نانا کے پہلو میں دفن ہونے کی بڑی تمنا تھی۔ حضرت عائشہ رضی اللہ عنہا سے اس کی اجازت مانگ بھیجی۔ آپ نے نہایت مسرت سے مرحمت فرمائی۔ حضرت حسن ؓ نے احتیاطاً پھر وصیت کر دی کہ میرے بعد دوبارہ اجازت لینا، ممکن ہے زندگی میں میری مروت سے دے دی ہو، اگر اس وقت بھی وہ اجازت دے دیں تو روضہ نبوی ؐ میں دفن کرنا، مجھ کو خطرہ ہے کہ اس میں بنی امیہ مزاحم ہوں گے، اگر یہ صورت پیش آئے تو روضہ نبوی ؐ میں دفن کرنے پر اصرار نہ کرنا اور بقیع کے گور غریباں میں دفن کر دینا۔ (استیعاب ج ۱، ص ۱۲۵ و مروج الذهب ج ۳، ص ۸۰) زہر کھانے کے تیسرے دن باختلاف روایت ۵۰ھ یا ۴۹ھ میں انتقال فرمایا۔

جنازہ پر جھگڑا: وفات کے بعد وصیت کے مطابق حضرت حسین ؓ نے

دوبارہ حضرت عائشہ رضی اللہ عنہا سے اجازت چاہی۔ آپ نے اسی فراخ دلی سے مرحمت فرمائی، لیکن بنی امیہ کی طرف سے حضرت حسن ؑ کا خطرہ بالکل صحیح نکلا۔ مروان کو اس کی خبر ہوئی تو اس نے کہا ”حسن ؑ کسی طرح روضہ نبوی ﷺ میں دفن نہیں کیے جاسکتے۔ ان لوگوں نے عثمان ؑ کو تو یہاں دفن نہ ہونے دیا اور حسن ؑ کو دفن کرنا چاہتے ہیں، یہ نہیں ہو سکتا“۔ حضرت حسین ؑ بڑو دفن کرنے پر آمادہ ہو گئے اور قریب تھا کہ بنی ہاشم اور بنی امیہ میں تلواریں چل جائیں کہ اتنے میں مشہور صحابی حضرت ابو ہریرہ ؓ پہنچ گئے اور چلائے کہ: ”یہ کیا ستم ہے کہ ابن رسول اللہ ﷺ کو مانا کے پہلو میں دفن کرنے سے روکا جاتا ہے“۔ پھر حضرت حسین ؑ کو حضرت حسن ؑ کی وصیت یاد دلائی کہ اگر خوزیری کا خطرہ ہو تو بقیع کے قبرستان میں دفن کر دینا۔ اس یاد دہانی پر حضرت حسین ؑ کا غصہ ٹھنڈا ہو گیا۔ سعید بن العاص والی مدینہ نے نماز جنازہ پڑھائی اور اقلیم صلح و مسالمت کے تاجدار اور حلم و بردباری کے پیکر کو اس کی ماں حضرت فاطمہ الزہرا رضی اللہ عنہا کے پہلو میں دفن کیا گیا (استیعاب و اسد الغابہ ترجمہ حسن بن علی ؑ)۔

ماتم: حضرت حسن ؑ اپنے خالق عظیم کی بنا پر اتنے محبوب و مقبول تھے کہ ان کی وفات پر سارے مدینہ میں صف ماتم بچھ گئی۔ بازار بند ہو گئے، گلیوں میں سناٹا چھا گیا۔ بنی ہاشم کی عورتوں نے ایک مہینہ تک سوگ منایا۔ حضرت ابو ہریرہ ؓ مسجد نبوی میں فریاد و قال کرتے تھے اور پکار پکار کر کہتے تھے کہ ”لوگو! آج خوب رولور رسول اللہ ﷺ کا محبوب دنیا سے اٹھ گیا۔ (تہذیب التہذیب ج ۲۔ ص ۳۰۱)

جنازہ میں اتنا ہجوم تھا کہ مدینہ میں اس کی مثال نہ ملتی تھی۔ ایک شریک جنازہ کا بیان ہے کہ اگر سوئی پھینکی جاتی تو کثرت اثر دھام سے زمین پر نہ گر سکتی تھی (تہذیب الکمال ص ۸۹)

حالیہ: حضرت حسن ؑ صورت اور سیرت دونوں میں ذات نبوی ﷺ کی تصویر



تھے۔

ازواج و اولاد: آپ نے بکثرت شادیاں کیں۔ عام روایتوں کے مطابق تو آپ کی بیویوں کی تعداد مبالغہ آمیز حد تک پہنچ جاتی ہے، لیکن اتنا صحیح ہے کہ آپ کے حوالہ عقد میں بہت سی عورتیں آئیں۔ ان سے آٹھ لڑکے تھے۔ حسن، زید، عمر، ابو بکر، قاسم، عبدالرحمن، طلحہ، عبید اللہ۔

حضرت حسنؓ کا عظیم الشان کارنامہ: دنیا کے تمام حکمرانوں کے کارنامے حکومت کے استحکام فتوحات کی وسعت اور فوجوں کی کثرت کے معیار سے جانچے جاتے ہیں۔ اس معیار کو ذرا اور اونچا اور موجودہ مذاق کے مطابق کر دیا جائے تو ملک و قوم کی اصلاح و ترقی اس کا پیمانہ ہو جائے گا۔ اس سے زیادہ کوئی معیار نہیں، لیکن حسنؓ نے دنیا کے سامنے ایک نمونہ پیش کیا۔ آپ نے نہ حکومت کی بنیاد مضبوط کی نہ ممالک فتح کیے نہ فوجی و خزانہ جمع کیا، بلکہ ان تمام چیزوں اور ایک ایسی عظیم الشان حکومت کو جس کا ایک سرا سندھ تھا اور دوسرا جبرائیل، مسلمانوں کے خون سے بچنے اور امت کی صلاح و فلاح کے لیے چھوڑ دیا۔ یہ وہ کارنامہ ہے جس کی مثال مشکل سے تاریخ پیش کر سکتی ہے۔ حکومت کے بقاء و تحفظ اور اس کی توسیع کے لیے تو دنیا کا ہر فرماؤ جنگ کرتا ہے بلکہ قصر حکومت کی تعمیر ہی جنگ کی ہولناکی اور انسانی خون سے ہوتی ہے۔ اپنی قوم کے چند انسانوں کے خون سے بچنے کے لیے تحت حکومت کو چھوڑ دینا تاریخ کے نادر واقعات میں سے ہے۔

ظاہری حالات سے یہ نتیجہ نکالنا صحیح نہیں ہے کہ آپ نے فوج کی کمزوری سے مجبور ہو کر حکومت چھوڑی۔ واقعہ یہ ہے کہ آپ کے ہوا خواہوں میں سے ہر شخص دست برداری کے خلاف تھا، چنانچہ جس وقت آپ نے دست برداری کا ارادہ ظاہر فرمایا تو حضرت حسینؓ نے عرض کیا، اللہ کے لئے معاویہؓ کی تصدیق کر کے والد کو قبر میں نہ جھٹلائیے۔ آپ نے فرمایا تم خاموش رہو، میں معاملات کو تم سے بہتر سمجھتا ہوں۔

اس چند ہزار سپاہ کے سوا جس نے کسی مخفی اثر کے تحت میں غداری کی تھی، باقی سارا عراق آپ کے ساتھ تھا۔ عرب کے نامور مدبر قیس بن سعد انصاری رضی اللہ عنہ آپ کے مقدمتہ الجیش کی کمان کر رہے تھے اور آخر تک امیر معاویہ رضی اللہ عنہ کے مقابلہ سے ہٹنے پر آمادہ نہ تھے۔ ان کے علاوہ چالیس ہزار آدمی آپ کے ایک اشارہ پر سر کٹانے کے لیے تیار تھے۔ (ابن عساکر ج-۳ ص-۲۱۹) بلکہ سارا عرب آپ کے ساتھ تھا اور صلح و جنگ میں آپ کے حکم کے تابع تھا۔ (مستدرک ج-۳ ص-۱۷۰)

لیکن مسلمانوں کی پچھلی خونیں تاریخ آپ کی نگاہوں کے سامنے تھی۔ حضرت عثمان رضی اللہ عنہ کی شہادت کے بعد سے خانہ جنگی اور خونریزی کا جو سلسلہ شروع ہوا تھا وہ کسی طرح بند ہونے میں نہ آتا تھا۔ مسلمانوں کی قوت آپس میں ٹکرا کر پاش پاش ہو رہی تھی۔ ملک میں بد امنی پاتھی۔ آپ نے دیکھا کہ تحت حکومت کی قیمت میں آپ کو بھی ہزاروں مسلمانوں کی جان ادا کرنا پڑے گی۔ یہ سودا آپ کے لیے بہت گراں تھا۔ آپ کے نزدیک مسلمانوں کا خون خلافت و حکومت سے زیادہ عزیز تھا، اس لیے امت کی بھلائی کے لیے آپ نے اس عظیم الشان منصب کو چھوڑ دیا۔

سب سے پہلی مرتبہ آپ نے جب اپنے عزیز خاص حضرت جعفر طیار رضی اللہ عنہ کے صاحبزادے سے دست برداری کا ارادہ ظاہر کیا تو اس کا سبب یہ بتایا کہ ”میں نے ایک رائے قائم کی ہے امید ہے کہ تم بھی اس کی تائید کرو گے۔ ملک میں فتنہ و فساد برابر بڑھتا جاتا ہے۔ خون کی ندیاں بہہ چکی ہیں، عزیز کو عزیز کا پاس نہیں، قطع رحم کی گرم بازاری ہے، راستے خطرناک ہو رہے ہیں، سرحدیں بیکار ہو گئی ہیں، اس لیے میں خلافت سے دست بردار ہو کر مدینہ میں چلا جانا چاہتا ہوں (ابن عساکر ج-۳ ص-۲۲۲، ۲۲۱)

ایک موقع پر جب کہ بعض لوگوں نے آپ کو خواہش خلافت سے متہم کیا تھا،

حدیث میں آپ کی روایات کی تعداد کل تیرہ ہے۔ جن میں سے اکثر حضرت علیؑ سے مروی ہیں۔ آپ کے زمرہ رواۃ میں حضرت عائشہ صدیقہ رضی اللہ عنہا کا نام بھی ہے، فقہ میں آپ کو اتنا درک تھا کہ مدینہ کی صاحب علم و افتاء جماعت کے ایک رکن تھے۔ (اعلام الموقعین ج۔ ۱، ص۔ ۱۲) خطابت میں آپ کو کوئی امتیازی کمال حاصل نہ تھا۔ آپ کی طبیعت کی مناسبت سے آپ کے خطبات، متانت، سنجیدگی اور پند موعظت کی کتاب ہوتے تھے، جس کے بعض نمونے اوپر لزر چکے ہیں۔ شاعری سے ذوق تھا۔ ابن رشیق نے کتاب العمدہ میں آپ کا ایک شعر نقل کیا ہے۔

فضائل اخلاق: مکارم اخلاق میں آپ خلق رسول ﷺ کا نمونہ تھے۔ استغنا و بے نیازی: آپ کے فضائل اخلاق میں الاستغناء و بے نیازی سرفہرست ہے۔ خلافت جیسے جلیل القدر منصب سے دست بردار ہو کر استغنا و بے نیازی کا جو بلند نمونہ آپ نے پیش کیا وہ تاریخ میں بے مثال ہے۔

حلم: آپ کا دوسرا امتیازی وصف ضبط و تحمل ہے۔ آپ کی زبان کبھی کسی تلخ اور درشت کلمہ سے آلود نہ ہوئی۔ انتہائی غصہ کی حالت میں بھی کسی کے متعلق ”رغف انفہ“ (اس کی ناک خاک آلود ہو) سے زیادہ کچھ نہ کہتے۔ (یعقوبی ج۔ ۲، ص۔ ۲۶۹) دست برداری کے بعد مخالفین آپ کے رودرو ”مسلمانوں کے رسوا کرنے والے“ اور ننگ مسلمین کہتے تھے۔ آپ صرف اس قدر جواب دیتے کہ میں نے مسلمانوں کو رسوا نہیں کیا، البتہ حکومت کے لیے ان کی خون ریزی پسند نہیں کی۔

مروان برسر عام منبر پر حضرت علیؑ کو برا بھلا کہتا تھا۔ حضرت حسنؑ سن کر پی جاتے تھے اور کوئی جواب نہ دیتے تھے۔ (تاریخ الخلفاء ص۔ ۱۸۹) ایک مرتبہ دونوں میں گفتگو ہو رہی تھی۔ مروان نے آپ کی شان میں نہایت درشت کلمات استعمال کیے آپ سن کر خاموش ہو گئے۔ (تاریخ الخلفاء ص۔ ۱۸۹) آپ کے اس ضبط و تحمل کا مروان جیسے شخص پر بھی اتنا اثر تھا کہ آپ کی وفات کے بعد روتا تھا۔ حضرت

حسینؑ نے اس سے فرمایا، اب روتے ہو؟ ان کی زندگی میں تم نے ان کے ساتھ کیا کیا نہ کیا مروان نے پہاڑ کی طرف اشارہ کر کے کہا، میں نے جو کچھ کیا، اس سے زیادہ حلیم و بردبار کے ساتھ کیا۔ (ابن عساکر ج ۴، ص ۲۱۶)

عبادت: اللہ کی عبادت آپ کی زندگی کا مشغلہ تھی۔ امیر معاویہؓ نے ایک شخص سے آپ کے حالات دریافت کیے۔ اس نے آپ کے یہ معمولات بتائے۔ ”فجر کی نماز کے بعد طلوع آفتاب تک مصلیٰ پر رہتے ہیں۔ پھر ٹیک لگا کر بیٹھ جاتے ہیں اور آنے جانے والوں سے ملتے ہیں۔ دن چڑھے چاشت پڑھ کر امہات المؤمنین کے سلام کو جاتے ہیں اور گھر ہوتے ہوئے پھر مسجد آ جاتے ہیں۔ (ابن عساکر ج ۴، ص ۲۰۶) سوار یوں کے ہوتے ہوئے یا پیادہ حج کرتے ہیں متعدد حج یا پیادہ کیے فرماتے کہ مجھے اللہ تعالیٰ سے حجاب معلوم ہوتا ہے کہ اس سے ملوں اور اس کے گھر یا پیادہ نہ گیا ہوں۔ (تہذیب الاسماء ج ۱، ص ۱۵۸)

اصلاح عقائد: دین کی بنیاد عقائد کی صحت پر ہے۔ اسی زمانہ سے اہل بیت کی غلط محبت کے دعویداروں نے اہل بیت کے نام سے مذہب میں خرافات داخل کرنا شروع کر دیئے تھے۔ جب آپ کو اس قسم کے فاسد عقائد کی اطلاع ہوئی تو آپ اس کی تردید فرماتے تھے۔ شیعان علیؑ کی ایک جماعت کا خیال تھا کہ حضرت علیؑ نے عام انسانوں کی طرح وفات نہیں پائی اور قیامت سے پہلے وہ زندہ ہو جائیں گے۔ حضرت حسنؑ کو معلوم ہوا تو فرمایا یہ لوگ جھوٹے ہیں۔ ایسے لوگ ہرگز شیعہ نہیں ہو سکتے، اگر ہم کو اس کا یقین ہوتا کہ علیؑ عنقریب ظاہر ہوں گے تو ہم نہان کی میراث تقسیم کرتے اور نہان کی بیویوں کا عقد ثانی ہونے دیتے۔ (طبقات ابن سعد تذکرہ علی بن حسینؑ)

فیاضی و سیر چشمی: فیاضی اور انفاق فی سبیل اللہ آپ کا خاندانی وصف تھا۔ آپ بھی اپنی دولت اللہ کی راہ میں بڑی دریا ولی سے صرف کرتے تھے۔ عمر میں تین مرتبہ اپنے کل

مال کا آدھا آدھا اللہ کی راہ میں تقسیم کر دیا اور تنصیف میں اتنے مبالغہ سے کام لیا کہ دو

جو توں میں سے ایک جو تا بھی دے دیا۔ (اسد الغابہ ج ۲ ص ۱۳)

آپ کے دوست و دشمن دونوں آپ کی فیاضی سے یکساں متمتع ہوتے تھے۔ ایک مرتبہ حضرت علیؓ کے ایک دشمن کے پاس زور راہ اور سواری نہ تھی اس نے اہل مدینہ سے سوال کیا۔ لوگوں نے حضرت حسنؓ کا پتہ دیا وہ آپ کی خدمت میں حاضر ہوا۔ آپ نے دونوں چیزوں کا انتظام کر دیا۔ بعض لوگوں نے اعتراض کیا کہ آپ اپنے اور اپنے والد کے دشمن کے ساتھ سلوک کرتے ہیں؟ فرمایا کیا ان سے اپنی آبرو نہ بچاؤں۔ (ابن عساکر ج ۲ ص ۲۱۴) اس قبیل کے بہت سے واقعات تاریخوں میں ہیں۔

اہل حاجت کی حاجت برآری و حاجت مندوں کی ضرورت پوری کرنے کو نفل عبادت پر ترجیح دیتے تھے۔ ایک مرتبہ آپ اعتکاف میں تھے۔ ایک حاجت مند آپ کے پاس آیا۔ آپ نے اعتکاف کے دائرہ سے نکل کر اس کی ضرورت پوری کر دی۔ اور فرمایا میرے نزدیک کسی بھائی کی حاجت پوری کرنا ایک مہینہ کے اعتکاف سے بہتر ہے۔ (ابن عساکر ج ۲ ص ۲۱۴)

﴿الْحَمْدُ لِلَّهِ﴾ تاریخ اسلام کا حصہ اول ختم ہوا